



# بسلامت دوی

urdukutabkhanapk.blogspot

کرنل محمد خاں

جملہ حقوق بحق مصنف محفوظ

کمپوٹرائزڈ کتابت کے ساتھ پہلا ایڈیشن

غالب پبلشرز لاہور

ناشر:

پرنٹ پوائنٹ لاہور۔ فون: ۴۸۹۵۹۱

کمپوزنگ:

اکتوبر ۱۹۹۲ء

اشاعت:

ایک ہزار

تعداد:

منظور پریس لاہور

مطبع:

الفیصل۔ ناشران و تاجران کتب

ہول سیل ایجنٹ:

غزنی سٹریٹ اردو بازار لاہور

۱۵۰ روپے

قیمت:



اردو کتب خانہ

URDUKUTABKHANAPK.BLOGSPOT





اُردو کُتب خانہ

URDUKUTABKHANAPK.BLOGSPOT

انتساب

پیکرِ ایثار و وفا —  
بخت —  
کے نام

شاعر کی نوا ہو کہ مُغنی کا نفس ہو  
جس سے چین افسردہ ہو وہ بادِ سحر کیا

(اقبالؒ)



اُردو کُتب خانہ

URDUKUTABKHANAPK.BLOGSPOT



# اُردو کُتب خانہ

URDUKUTABKHANAPK.BLOGSPOT

## ترتیب

11	مقدمہ
17	رخصت اے جی ایچ کیو
27	نکر سرخ فیتے اور وغیرہ وغیرہ سے
35	پہلی پرواز — منزل: کراچی
51	بازی گاہ عالم: بیروت
77	سوئٹرز لینڈ: حسن ازل کی نمود
109	لندن: تجدید ملاقات
155	انگلستان: شہر اچھے کہ بن؟
211	جھولتا لندن
273	چار شہر: اڑتے خاکے



## مقدمہ

من آنم

چند روز ہوئے ایک پروفیسر صاحب کا خط آیا۔ لکھا تھا۔  
 ”محترمی کسی نے آپ کی ”جنگ آمد“ کو بھی مدرسہ میں پہنچا دیا ہے۔ یعنی اس کا ایک  
 باب انٹرمیڈیٹ کے نصاب اردو میں شامل کر دیا ہے۔ لیکن مرتبین مرقع نے آپ کا تعارف  
 صرف دو سطروں میں کرایا ہے۔ جو طلباء کے لئے ناکافی ہے۔ پچھلے امتحان میں ایک سوال پوچھا  
 گیا تھا: ”جنگ آمد کے مصنف کے حالات زندگی دس سطروں میں بیان کرو۔“ ایک امیدوار کا  
 جواب ملاحظہ ہو:

”محمد خان کے بچپن کے حالات پر تاریکی کا پردہ پڑا ہوا ہے جب جوان  
 ہوا تو دوسری جنگ عظیم چھڑ گئی اور یہ سکول سے بھاگ کر فوج میں  
 بھرتی ہو گیا اور نیم لفٹین ہو کر مصر جا پہنچا۔ وہاں اس نے کشتوں کے  
 پتے لگا دیئے۔ پھر جنگ ختم ہو گئی تو اسے فوج سے نکال کر گھر بھیج دیا  
 گیا۔ اس نے غصے میں آکر ڈاکے ڈالنے شروع کر دیئے مگر ڈاکو  
 شریف نکلا یعنی امیروں کو لوٹا اور غریبوں میں بانٹ دیتا۔ حکومت کو یہ  
 بات اچھی نہ لگی اور اس کے پیچھے پولیس لگا دی گئی لیکن یہ اس کے  
 ساتھ کئی سال آنکھ مچولی کھیلتا رہا۔ آخر ایک بھیدی نے اسے پکڑا دیا  
 اور صدر ایوب نے اسے جیل میں ڈال دیا۔ جب اس نے دیکھا کہ  
 جیل سے نکلنے کی کوئی صورت نہیں تو تنگ آکر جنگ آمد لکھ ڈالی۔  
 مصنف تو یہ جیسا ہے سو ہے مگر ڈاکو بارعب ہے۔ یہ یہ لمبی مونچھیں



ہیں“

خط ختم کرنے سے پہلے پروفیسر صاحب نے لکھا ”مجھے شبہ ہے کہ آپ کے سوانح حیات میں کسی مقام پر آپ کا کوئی ہمنام شریک ہو گیا ہے۔ براہ کرم صحیح حالات زندگی لکھ کر ممنون فرمائیں ورنہ طلباء کو 15 نمبروں کا گھٹا رہے گا“

پروفیسر صاحب کو تو ہم نے ایک مناسب جواب دے دیا لیکن یہ حسرت دل ہی میں رہے گی کہ کاش یہ افسانوی حالات زندگی سچ مچ ہمارے ہی ہوتے ورنہ کبھی ہماری ملاقات اپنے ہمنام سے جیل کے اندر یا باہر ہو گئی تو وہ ہماری بے رنگ اور بنجر زندگی کو دیکھ کر ہمیں بجا طور پر طعنہ دے سکے گا کہ

کس منہ سے اپنے آپ کو کہتا ہے جنگ باز  
اے روسیہ، تجھ سے تو یہ بھی نہ ہو سکا

## و کتاب انیست

اما بعد پاکستان سے اڑ کر انگلستان جانا اور راہ میں آتے جاتے دو چار ملک دیکھ لینا کوئی ایسی کشور کشائی کی مہم نہیں کہ اس پر کتاب لکھ دی جائے۔ دوسرے ہر سال سینکڑوں سوداگر، سمگلر اور سرکاری گماشے ولایت جاتے ہیں اور واپسی پر کاروں اور ٹیلی ویژنوں کے علاوہ ایک سفر نامے کا مسودہ بھی ساتھ لے آتے ہیں۔ چنانچہ آج کل ہر دوسرا یا تیسرا قاری یا تو خود ایک سفر نامے کا مصنف ہے اور یا مصنف سے زیادہ دنیا دیکھ چکا ہے نتیجتاً اب سفر ناموں میں ان چھوٹے چھوٹے پیارے پیارے مبالغوں اور دروغوں کی گنجائش نہیں جن کا علم صرف مصنف اور خدا کو ہوتا تھا۔ اب آپ انگلستان کے باب میں ذرا سی رنگ آمیزی کریں تو تنہا میرپور سینکڑوں چشم دید گواہ پیش کر دے گا کہ مدعی کا بیان ضرورت سے زیادہ چست ہے یعنی وہ رنگ جسے شوخ سرخ دکھایا گیا ہے، دراصل گدلا بھورا ہے۔ اب گواہوں کا ارشاد بجا مگر گدلے بھورے رنگ کی سپاٹ سچائی سے زیادہ پھیکی جنس بھی تو کوئی نہیں۔ جو بات ٹیکنی کلر میں ہے وہ بلیک اینڈ وائٹ میں کہاں؟ وہ داستان کیا جسے زیب سے محروم کیا



جائے؟ وہ دلہن کیا جس نے سرخ جوڑا نہ پہنا ہو؟

لیکن خوش قسمتی سے یہ کتاب سفر نامے سے زیادہ آدمی نامہ ہے۔ اس میں مقامات کا ذکر کم اور شخصیات کا زیادہ ہے۔۔۔۔ اور شخصیات کا رنگ وہی ہوتا ہے جو مصنف کو نظر آئے نہ کہ جو میرپوریوں کو دکھائی دے۔۔۔ پھر شخصیات میں بھی اکثریت صنف لطیف کی ہے اور صنف لطیف میں تو یقیناً "اکثریت حسینوں کی ہے۔ ایسا کیوں ہے؟ پیارے قاری، ایسا اس لئے ہے کہ حسینوں سے ہمیں پیار ہے۔ حسن کسی بشر میں ہو یا کسی منظر میں، کسی صورت میں ہو یا کسی سیرت میں، کسی رنگ میں ہو یا کسی آہنگ میں، حسن ہر روپ میں ہمارے دل میں بلا روک اتر جاتا ہے۔

لیکن خفقان مرزا کی طرح آپ بھی پوچھ سکتے ہیں کہ کیا سارے سفر میں تمہیں حسین ہی ملے؟ کیا کسی کج رو سے مڈھ بھیڑ نہ ہوئی؟ کیا ایسا ہو سکتا ہے؟ بے شک ایسا نہیں ہو سکتا۔ ہمیں حسینوں کے ساتھ ساتھ کئی ناگفتہ بہ خفقانی بھی ملے۔۔۔ لیکن بالعموم ہمارے حلقہ سخن میں غلبہ حسینوں ہی کا رہا اور وہ اس لئے کہ ہم نے چند گلہائے ترچن کر یا دوں کا باقی کوڑا کرکٹ کھڑکی سے باہر پھینک دیا۔ اس گل چینی میں ہم نے حسن کو معیار ٹھہرا کر کوئی ایسی حرکت نہیں کی جس کے لئے معذرت کی ضرورت ہو۔ اگر کوئی صاحب حسن سے الراجک ہوں تو ہم ان سے دوستانہ اختلاف رکھنے پر مجبور ہیں اور شاید ایسوں کے ساتھ دوستی بھی زیادہ دیر نہ چل سکے۔

کے کہ کشتہ نہ شد از قبیلہ مانیت

داناؤں کا کہنا ہے کہ صیغہ واحد متکلم میں لکھتے ہوئے خاکساری کا دامن نہیں چھوڑنا چاہئے کہ خود ستائی شرفا کا شیوہ نہیں۔ ہمیں یہاں تک تو داناؤں سے اتفاق ہے۔ لیکن خاکساری سے آگے ایک اور منزل بھی ہے: ضرورت سے زیادہ خاکساری، نمائشی خاکساری۔ یہ خاکساری نہیں، مکاری ہے۔ یہ منافقت بیگم ہے، جو سیٹج پر آنے سے پہلے اپنی ریشمی ساڑی پر ملیشیا کی چادر اوڑھ لیتی ہے۔ آئندہ صفحات میں ہر چند کہ ہمارا شیوہ عجز و انکسار ہے تاہم ہم نے اپنے لارنس پور کے سوٹ پر کوئی گریس آلودہ ڈانگری نہیں پہنی۔ بلکہ اگر



ہمارے ہاتھوں کوئی ایسا کام ہو گیا ہے کہ مرداں چنیں کنند تو ہم نے تھوڑا سا فخر بھی کر لیا ہے۔  
ضمیر واحد متکلم کا مسلسل مار کھاتے رہنا بھی کوئی کمال نہیں:

قلم میں حلم بھی ہے ناز بھی وقار بھی ہے

کتاب لکھنے سے پہلے ہمیں بارہا اپنے سفر کی ہلکی پھلکی روداد اپنے بے تکلف دوستوں کی مجلس میں بیان کرنے کا اتفاق ہوا۔ پھر ایک دن یہی روداد تقریباً "انہی الفاظ میں لکھنا شروع کر دی۔ بدیگر الفاظ یہ کتاب ہم نے دوستوں کی خاطر لکھی ہے۔ اگر آپ بھی اسے دوستانہ نگاہ سے دیکھیں تو ممکن ہے کچھ محفوظ ہوں لیکن اگر آپ نے اسے ناقدانہ ہی دیکھنا ہے۔۔۔ اور آپ کو اس طرح دیکھنے کا پورا حق ہے۔۔۔ تو ہمیں خوف ہے کہ آپ شاید محفوظ تو ہوں یا نہ ہوں، آپ اپنا تنقیدی طیش ایک غلط کتاب پر ضائع کر دیں گے اور بے سبب ضائع کریں گے کیونکہ اس کتاب کو کسی دانائی یا یکتائی کا دعویٰ نہیں۔ یہ محض حلقہ یاراں میں ایک یار کی داستاں طرازی ہے اور اس خامی کے لئے ہم اہل دانش سے پیشگی معذرت خواہ ہیں۔ ویسے زندگی میں اہل دانش سے ہمارا اجتناب کلی بھی نہیں رہا: کبھی ہم مکتب جانکلے، کبھی وہ میخانے آ بیٹھے۔ سو ہو سکتا ہے کہ بے ارادہ کوئی حکمت کی بات ہمارے قلم سے بھی نکل گئی ہو۔ اس پختگی کے لئے ہم اہل جنوں سے پیشگی شرمسار ہیں۔

کتاب کے غیر ملکی کرداروں سے ہماری باتیں زیادہ تر انگریزی زبان میں ہوئیں۔ لیکن کتاب اردو میں ہے لہذا ان کے منہ میں بھی اردو زبان رکھنا پڑی یعنی ہماری اپنی زبان۔ ان حالات میں اگر انہیں بھی کہیں میرو غالب کے حوالے سے بات کرتا پائیں تو ازراہ کرم بہت زیادہ چراغ پانہ ہوں۔ آخر آپ بھی حسب ضرورت ٹیکسپیر اور ورڈزور تھ پر دست درازی کر لیتے ہیں۔ ویسے ان لوگوں کی انگریزی ہماری اردو سے کم بلیغ نہ تھی۔ اس کے برعکس بعض مقامات پر انگریزی الفاظ یا جملوں کو دہرائے بغیر چارہ نہ تھا۔ امید ہے یہ زیادتی بھی آپ برداشت کریں گے۔

اکثر کرداروں کے نام اصلی ہیں لیکن چند ایک کو مصلحتاً "فرضی نام دیئے گئے ہیں۔ اس عمل سے آپ کا کچھ نہیں بگڑے گا لیکن کرداروں کا بھلا ہو جائے گا۔ فرنگی ناموں میں تو یوں



بھی کوئی فرق نہیں پڑتا۔ ٹام نہ ہوا، ٹوٹی ہوا۔ روپی نہ ہوئی، روزی ہوئی۔

## نشیب و فراز

سفر میں مسافر کو لامحالہ نشیب و فراز پیش آتے رہتے ہیں۔ لیکن خدا جانے یہ اتفاق تھایا قضا و قدر کا منصوبہ کہ ہمیں جملہ نشیب سفر کی تیاری یعنی پاکستان ہی میں پیش آگئے اور اس تسلسل کے ساتھ کہ پہلے تین باب ان کی نذر کرنا پڑے لیکن جونہی ہمارے طیارے نے کراچی سے پرواز کی، ہمارے فرازوں کی ابتدا ہو گئی اور پھر چھ طویل بابوں میں ہمیں شازہی کوئی نشیب نظر آیا۔ بے شک بابا بابا ہو کا فرمودہ ہے کہ۔

شالا مسافر کوئی نہ تھیوے گلہ جنہاں تھیں بھارے ہو

لیکن شاید بابا جی کے زمانے میں پردیس میں آغوش کھولے، شریں دہن، شعلہ بدن میزبان بھی نہیں ہوتے تھے ورنہ آج کے پردیسی سے پوچھیں تو بابا بابا ہو سے ہزار معذرت کے بعد گنگنانے لگے گا۔

شالا مسافر ہر کوئی تھیوے لیندا پھرے ہلارے

ہو

اور آخر میں چند شکریے:

سب سے پہلا شکریہ ہے شفیق محترم جناب فضل حسین تبسم کا جو صرف و نحو کے عالم ہیں اور جنہوں نے مسودہ پڑھ کر زبان و املا کے چند دقیق نکات کی نشان دہی فرمائی۔ ان میں سے کچھ میری سمجھ میں بھی آگئے اور میں نے ان سے حسب توفیق استفادہ کیا۔

دوسرا شکریہ ہے رفیق عزیز اسماعیل صدیقی کا جو فوجی افسر ہیں۔ انہوں نے مسودے پر ایک فرنٹل اٹیک FRONTAL ATTACK کے دوران کئی پیرے اور فٹ نوٹ ناپسندیدہ قرار دے کر تہ تیغ کر ڈالے۔ لیکن اس کا یہ مطلب نہیں کہ اب تمام اغلاط و عیوب کا قلع قمع ہو گیا ہے۔ بہت کچھ باقی ہیں اور وہ اس لئے کہ مصنف نے جابجا اپنا ویڈیو کا حق استعمال کیا ہے۔ درستی اغلاط کے بارے میں مصنف کے علاوہ پانچ بڑوں کی بھی پالیسی

ہے۔

اور آخری شکریہ ہے جناب عبدالستار خوش نویس کا ممکن ہے ہماری کتاب سے آپ کسی مقام پر اکتا جائیں لیکن ان کی کتابت آپ کو آخری لفظ تک لبھائے گی۔ بے شک یہ ہمارے شکرئے اور آپ کی شاباش کے مستحق ہیں۔

محمد خان

راولپنڈی کلب راولپنڈی

20 مارچ 1975ء

1۔ اشارہ ہے مشہور ڈاکو محمد خان کی طرف جس نے 69-1968ء میں کیمبل پور اور سرگودھا کے اضلاع

میں رابن ہڈ کی یاد تازہ کردی۔

2۔ سودا سے معذرت کے ساتھ

3۔ میرپور محض علامت ہے ورنہ مصنف احباب میرپور کے لئے سراپا سپاس ہے۔



اُردو کُتب خانہ

URDUKUTABKHANAPK.BLOGSPOT



## رخصت اے جی ایچ کیو

وہ آئیں گھر میں ہمارے.....

ملکہ وکٹوریہ یا اس کی اولاد سے نیکی کی توقع اور وہ بھی ایک پاکستانی کے حق میں، سراسر عبث ہے مگر اللہ چاہے تو سب سے بڑی نیکی کی توفیق سب سے بڑے گنہگار کو دے سکتا ہے۔ چنانچہ ایک روز یہ توفیق خدا نے وکٹوریہ کی پڑپوتی کو بخش دی اور ہمیں یوں پتہ چلا کہ اچانک ملکہ الزبتھ کا نمائندہ دست بستہ حاضر خدمت ہوا اور پچھلے گناہوں کی معافی مانگنے کے بعد عرض پرداز ہوا کہ اگر ہم تین ماہ کے لئے حکومت برطانیہ کو شرف میزبانی بخش کر ان کے ملک کا دورہ کریں تو موضوعہ بڑی ممنون ہوں گی۔ ہمیں اس دعوت سے سرور تو فوری طور پر آیا لیکن دعوت کے جاری ہوتے ہی اس پر جھپٹ پڑنا ایک آزاد پاکستانی کے شایان شان نہ تھا۔ چنانچہ ایک باوقار شکریہ ادا کیا اور دعوت بھی۔۔۔ اصولاً۔۔۔ قبول کر لی لیکن جیسا کہ باقی سربراہان مملکت کا دستور ہے کہ اپنے ہمعصروں کی دعوت قبول تو کر لیتے ہیں مگر تاریخ کا تعین بعد میں ہوتا رہتا ہے، ہم نے بھی تاریخ دورہ کو مستقبل کی کسی شبھ گھڑی تک اٹھا رکھا اور ملکہ کا نمائندہ دعائیں دیتا رخصت ہو گیا۔

پھر جلد ہی یعنی ستمبر 1965ء میں ہماری مشرقی سرحد پروا ہگہ کے قریب ہمارے ہمسائے نے اچانک ایک اور تقریب کا اہتمام کر دیا جس میں باقی فوج کے ساتھ ہم بھی مدعو تھے۔ اصل تقریب تو فقط سترہ دن جاری رہی لیکن تقریب کے پوسٹ مارٹم میں تاشقند کی فنی امداد کے باوجود، کم و بیش تین سال گزر گئے اور اس مصروف بیکاری میں ہم بتدریج ایک ذہنی تھکن محسوس کرنے لگے۔ ڈاکٹر سے رجوع کیا تو بولا۔

”تھکن اس لئے ہے کہ تم نے تین سال سے چھٹی نہیں لی اور جو شخص سال میں ایک مہینہ چھٹی نہیں لیتا، اس کی صحت ہی نہیں، شرافت بھی مشکوک ہے؟“۔



ہم نے ڈاکٹر سے سرگوشی میں کہا کہ اگر یہ بات ہے تو بتانا کسی کو نہیں۔ لیکن ڈاکٹر کی بات ہمارے اپنے دل میں اتر گئی اور ہم نے چھٹی لینے کا تہیہ کر لیا۔ چنانچہ اگلی ہی صبح چائے کے وقفے میں دانایان مجلس کے سامنے سوال پیش کیا کہ تین ماہ کی رخصت جو سہ سالہ غیر حاضر دماغی کی وجہ سے جمع ہو گئی ہے، کیسے گزاری جائے؟

نذیر بولے: ”چھٹی خود بخود جمع نہیں ہوتی، جمع کی جاتی ہے۔ لہذا یہ غیر حاضر دماغی نہیں، ذخیرہ اندوزی ہے اور اس گناہ کا واحد کفارہ یہ ہے کہ پوری چھٹی ولایت میں گزاری جائے۔“

ولایت کا نام سن کر ہماری پیشانی پر دو تین سوالیہ شکنیں ابھریں۔ زبیری صاحب نے فوراً آرمی انسٹرکشن کا حوالہ دے کر فرمایا کہ رخصت بیرون پاکستان سرکاری طور پر جائز بلکہ مستحب ہے۔ پیشانی کی ایک شکن مٹ گئی۔ انور خان نے حسب معمول مدہم لہجے میں پیالی کو مخاطب کرتے ہوئے لقمہ دیا کہ اگر فارن ایچینج کا پر اہلم ہو تو لندن میں ایک ایسی ”درک“ موجود ہے جو تین چار سو پونڈ کا انتظام کر سکتی ہے۔ دوسری شکن ہموار ہو گئی۔ پھر اچانک ملکہ برطانیہ کی دعوت یاد آ گئی جو تین چار سال سے بے استعمال پڑی تھی۔ سوچا کہ اگر ہنوز اس دعوت میں جان باقی ہو تو ہر میجسٹی کو بھی اس کا رٹواب میں شامل کیا جائے۔ چنانچہ چائے پیتے پیتے ہی برطانوی نمائندے کو فون کیا تو ادھر سے جواب ملا:

”مہمان گرامی، ہم کئی سال سے دیدہ و دل فرش راہ کئے بیٹھے ہیں۔ تم آؤ گھر میں ہمارے....“

تیسری اور آخری شکن معدوم ہو گئی اور ہماری پیشانی ایک ولایتی روشنی سے جگمگا اٹھی۔ گھڑی دیکھی تو معلوم ہوا کہ سیر ولایت جیسے پیچیدہ مسئلے کا حل چائے کی مجلس میں فقط دو منٹ میں سیکنڈ میں ڈھونڈ لیا گیا ہے۔ انور خان بولے:

”اگر اسرائیل کا مسئلہ سلامتی کونسل کی بجائے ہمارے حوالے کیا جاتا تو ٹیل ایسٹ میں کب کا امن قائم ہو چکا ہوتا۔“

مانگ کیا مانگتا ہے: پونڈ یا ڈالر؟



چائے کے بعد جملہ کار جہاں کو طاق نسیاں پر رکھتے ہوئے قواعد رخصت کے صحیفے کا مطالعہ شروع کر دیا۔ دوران تلاوت غنچہ دل بتدریج وا ہونے لگا اور جب پڑھ چکے تو سینہ ایک سدا بہار گلشن تھا کیونکہ مطالعہ سے ایسی ایسی سرکاری نوازشات کا انکشاف ہوا کہ سرکار دولت مدار سے۔۔ جس کے خلاف ہم دل ہی دل میں دائمی ہڑتال پر تھے۔۔ عشق ہونے لگا۔ آپ بھی سنئے اور سردھنیے۔ لیکن ہم انسٹرکشن کے سوکھے سڑے دفتری الفاظ سے آپ کی سماعت کو ریگ مال نہیں کریں گے۔ اگر وہ انسٹرکشن شریفانہ اردو میں لکھی ہوتی تو کچھ یوں ہوتی:

”اے فرزند دولت پاکستان۔ تمہاری شبانہ روز محنت اور دکتے ہوئے اعصاب کے پیش نظر سرکار عالی بہ صد مسرت اعلان کرتی ہے کہ تم ایک سے تین ماہ تک کی رخصت دنیا کے حصے میں بلعیش تمام گزار سکتے ہو۔ صرف بھارت اور اسرائیل سے پرہیز لازم ہے کہ ان کے ساتھ ہماری کٹی ہے۔ اور ہاں، دیار غیر کو جانے کے لئے روپے پیسے کی فکر مت کیجیو کہ رخصت سے پہلے تین ماہ کی تنخواہ منہ مانگے سکے میں ملے گی۔ جی چاہے تو پونڈ لے لو، جی چاہے تو ڈالر۔“

آگے پڑھنے سے پہلے ہم نے دل ہی دل میں تیزی سے اپنی ماہوار تنخواہ کو تین سے ضرب دی اور اپنا دامن پونڈوں سے بھر لیا۔ پھر لطف مزید کے لئے انسٹرکشن کو ایک بار اور پڑھا۔ جب یقین ہو گیا کہ یہ جہاں نما صحیفہ ہماری خاطر ہی نازل ہوا ہے تو ہم نے اپنے آپ کو ایک خفیف سی ملامت کرتے ہوئے کہا:

”اے پنڈی اور گوجر خان کے مابین چھٹی گزارنے کے خوگر، ذرا اپنی سرکاری فیاضی کا تماشا کر جس کے گلشن میں علاج تنگی داماں بھی ہے۔ اور اے وہ کہ کل تک چک لالہ کے ہوائی اڈے پر وزیروں اور سیکرٹریوں کو عالمی دوروں پر جاتے ہوئے منہ لٹکائے اور رال پٹکائے دیکھا کرتا تھا، آئینہ ایام میں آج اپنی ادا دیکھ“

ہم نے رال روک کر ادا دیکھی تو ہلکا ہلکا نشہ آنے لگا۔ ہمارے حالات اتنے سازگار کبھی



نہیں ہوئے تھے۔ ہم نے چاروں طرف غور سے دیکھا: آسماں گھات میں تھا نہ صیاد کمیں  
میں۔ فوج مہرباں تھی، قانون موافق اور انگریز قدرداں۔ ہم نے فوراً رخصت کی درخواست کا  
فارم منگوا یا اور پر کرنا شروع کیا۔

## بوہے وچ کیوں کھلی ایں؟

رخصت کا فارم ایک سوالنامے کی شکل میں تھا۔ پہلا سوال تھا ”رخصت کن کن ملکوں  
میں گزارنے کا ارادہ ہے؟“ اب جیسا کہ آپ کو علم ہے، ہم اپنی رخصت کے پورے تین  
مہینوں کی میزبانی کا فخر ملکہ برطانیہ کو بخشنے کا وعدہ کر چکے تھے، لہذا اس اعتبار سے ہماری منزل  
مقصود تو لندن ہی تھی لیکن ہم نے سوچا کہ ایک ہی پرواز میں لندن پہنچ جانا ڈاکیا پن ہے۔ جن  
درمیانی ملکوں کو ہم نے دعوت کا موقع نہیں دیا، آخر ان کا کیا قصور ہے؟ اور بہر حال ہم  
بجبر و اکراہ ڈیوٹی پر نہیں بھیجے جا رہے ہیں بلکہ برضا و رغبت رخصت پر جا رہے ہیں یعنی مدعائے  
سفر محنت و مشقت نہیں، عیش و عشرت ہے۔ اور عیش و عشرت کا تقاضا یہ ہے کہ چھ ہزار میل  
کی طویل مسافت دو تین چھوٹی چھوٹی، ہلکی پھلکی پروازوں میں مکمل کی جائے۔ یعنی یہ وہ مقام  
نہیں جہاں ایک ہی جست میں تمام قصہ طے کر دیا جائے۔ چنانچہ ہم نے علیحدہ سفید کاغذ پر سفر  
کا پروگرام بنایا کہ پہلے تو حدود وطن کے اندر ہی راولپنڈی سے کراچی پہنچ کر دو دن آرام کریں  
گے۔ پھر کراچی سے اڑ کر بیروت اتریں گے اور دیکھیں گے کہ اس کے حسن جہان تاب میں  
ہمارا دل لبھانے کو بھی کچھ ہے یا نہیں۔ بیروت سے جینوا کو پرواز کریں گے اور سوئٹزرلینڈ کا  
گلزار ہست و بود دیکھیں گے کہ یہی فرمودہ اقبال ہے۔ پھر جینوا سے لندن پہنچ کر جزائر برطانیہ  
کو ذرا تفصیل سے روندیں گے کہ بعد میں خاک برطانیہ کو اترانے میں آسانی ہو۔ اور واپسی  
پر پیرس اور فرینک فرٹ تو یوں بھی ہمارے لئے چشم براہ ہوں گے۔ ان کی آنکھیں چکا چوند  
کرتے ہوئے ترکی اور ایران میں حاضری دیں گے کہ بعد میں ہمارے آرسی ڈی کے اخوان  
ہم سے کئی اخوت کا گلہ نہ کریں۔ بلکہ ممکن ہے ترکی میں کوئی جوانی اخوت کا مارا یا ماری، و فور  
محبت سے مسافر کو گلے لگا لے اور مزید ممکن ہے کہ ایران میں کوئی ترک شیرازی علاقائی



تعاون کو ترقی دینے کے لئے ہمارے انتظار میں اپنی حویلی کے دروازے پر کھڑا ہوا اور ہم اس سے زبان یار یعنی فارسی میں پوچھیں کہ جان من، 'برور خانہ چرا الیستادہ ای؟' اور خدا کی قدرت سے ترک شیرازی بھی زبان یار یعنی پنجابی میں جواب دے کہ

بوہے وچ تاں کھلی آں مت ماہیا آنکے

اور اس وصال آثار کلمے پر تکمیل رخصت کرتے ہوئے ہم کراچی پہنچ جائیں گے۔ جب ہمیں درخواست بھیجے دو تین روز گزر گئے اور جواب نہ آیا تو ہم نے صاحب بہادر کو یاد دہانی کا فیصلہ کیا اور ادب سے فون کیا۔ ادھر سے آواز آئی: ”خونخوار سپکنگ“ ہم نے یہ نام سنا تو ٹھٹھک سے گئے۔ ہرچند کہ موصوف کی شہرت کے پیش نظریہ ایک موزوں تخلص ہو سکتا تھا تاہم شاعری سے انہیں اتنا ہی مس تھا جتنا ان کی بھینس کو جس کے ساتھ وہ اپنے بنگلے میں ڈٹ کر شعر و شاعری سے پاک زندگی بسر کر رہے تھے۔ یاد رہے کہ موصوف کی بھینس ان کی بیگم کے علاوہ تھی۔ ہم ذرا خاموش رہے تو ادھر سے آواز لی آئی:

”سپیک آپ پلیر! فوجدار ہیر۔“

معلوم ہوا کہ صاحب نے تو پہلی مرتبہ بھی ٹھیک نام ہی لیا تھا۔ یہ ہمارے لاشعور کا حسن سماعت تھا کہ اسے خونخوار سمجھا۔ بہر حال ہم نے فوراً ”جواب میں اپنا نام عرض کیا۔ ادھر سے صاحب بہادر نے بڑے سر پرستانہ انداز میں فرمایا:

”اچھا تو میں تمہارے لئے کیا کر سکتا ہوں۔“

عرض کیا: ”آپ کی خدمت میں تین ماہ کی رخصت کی درخواست بھیجی تھی، آپ ازراہ کرم اسے منظور فرما سکتے ہیں۔“

پورے دو گز کی باوازا انگڑائی لے کر فرمانے لگے:

”چھٹی تو شاید تین ماہ کی مل جائے گی لیکن پونڈ صرف ڈیڑھ ماہ کی تنخواہ کے مل سکیں گے۔ زر مبادلہ کی کمی ہے۔“

ہرچند کہ تین کی بجائے ڈیڑھ کی ضرب سے آدھی جھولی پونڈوں سے خالی ہو گئی تاہم بحث فضول تھی۔ عرض کیا:



”یہ بھی آپ کی نوازش ہے۔“

ذرا پگھلے اور بولے:

”چلو‘ زر مبادلہ بھی دو ماہ کا دے دیں گے۔ کس تاریخ سے چھٹی چاہئے؟“

”یکم جون سے“

”یہ ناممکن ہے۔ تم یکم جولائی سے جاسکتے ہو۔“

آپ کو اچھے بھلے دودھ میں غیر متوقع بینگنیاں ملانے کا خدا داد ملکہ تھا۔ عرض کیا:

”لیکن جناب میں نے انگریزوں سے جون میں لندن پہنچنے کا وعدہ کر رکھا ہے۔“

”کر رکھا ہے تو تشریف لے جائیے لیکن تشریف زر مبادلہ کے بغیر ہی لے جانا پڑے

گی۔“

غلطی ہم سے یہ ہوئی تھی کہ وہ گنج بخش انٹرکشن پڑھتے ہی ہم نے تیزی اور خوشی میں آ کر برطانوی میزبانوں کو اپنا عبوری پروگرام بھیج دیا تھا۔ اب ہرچند کہ انگریزوں سے تاریخ مقرر کر کے پورا ایک مہینہ دیر سے پہنچنا مناسب نہ تھا تاہم زر مبادلہ کے بغیر سفر بھی خارج از بحث تھا۔ زر مبادلہ کے بغیر وعدے کی پابندی کی تو ایک ہی صورت تھی کہ اللہ تعالیٰ نے ہمیں افسری کی بجائے مولانا حسرت موہانی کی طرح درویشی عطا کی ہوتی اور ہم ایک لوٹا‘ خالی جیب‘ عالی ظرف اور اللہ کا نام لے کر منہ اندھیرے گھر سے چل نکلتے۔ لیکن قسام ازل نے ہمیں درویشی کی بجائے افسری کے قابل ہی سمجھا تھا اور افسری کا خاصہ ہے کہ عالی ظرفی کے بغیر تو چل سکتی ہے لیکن زر مبادلہ کے بغیر دھک سے رک جاتی ہے۔ مجبوراً ”صاحب بہادر سے عرض کیا:

”جناب‘ یہ بات ہے تو یکم جولائی سے سہی‘ میں انگریزوں سے معذرت کر لوں گا۔؟“

”او کی ڈوک۔ کل تک انتظار کرو۔“

صاحب بہادر نے او کی ڈوک جیسے کئی سکہ بند ٹوٹکے یاد کر رکھے تھے لیکن جہاں غیر سکہ

بند یعنی گرامروالی انگریزی کا مقام ہوتا‘ وہاں ڈھوک ریت کی بولی کو ترجیح دیتے تھے۔

صاحب سے فارغ ہو کر ہم نے برطانوی میزبان سے اپنی مجبوری کا قصہ بیان کیا۔ انگریز



طے شدہ پروگرام کو توڑنے سے کچھ زیادہ محفوظ نہیں ہوتا۔ دم گفتگو ہم اپنے مخاطب کی جبین کی شکنیں تو نہ دیکھ سکتے تھے لیکن آواز کی شکنیں واضح طور پر محسوس کر رہے تھے۔ بہر حال ہماری مجبوری کے آگے بے بس ہو گیا اور لندن کو خبر کرنے کی ہامی بھر لی کہ مہمان محترم کا پاؤں سرخ فیتے میں الجھ گیا ہے۔ لہذا اس کا استقبال جون کی بجائے جولائی تک اٹھا رکھا جائے۔

## میر تقی میر انفنٹری میں

دوسرے روز حسب وعدہ ہمارے اپنے صاحب نے فون کیا اور چھوٹے ہی بولے:

”ہیلو خان، تمہارے لئے خوش خبری ہے۔“

”شکریہ! ارشاد“

”تمہاری رخصت منظور ہو گئی ہے۔“

”کرم ہے آپ کا۔“

”اور منظوری بھی یکم جون سے ہوئی ہے۔“

”لیکن جناب ایک دفعہ آپ ہی کے حکم سے جون کو جولائی میں بدل چکا ہوں اور یہ خبر تو اب لندن تک پہنچ چکی ہے۔“

”کوئی حرج نہیں، ایک بار پھر جولائی کو جون میں بدل دو۔“

”جناب ایسا کرنے سے یہ غیر ملکی ہم پاکستانیوں کے متعلق کچھ اچھا تاثر نہ لیں گے۔“

”کیا اچھا نہ لیں گے؟“

تاثر جناب، تاثر۔۔۔ ہم نے ٹ کی شد کو اچھی طرح کھرچ کر پیش کیا۔ لیکن لفظ تاثر سے شاید آپ کی پہلی ملاقات ہو رہی تھی، کچھ نہ سمجھے اور فوری جلال میں آکر بولے:

”انگریز جو جی چاہے لیتے رہیں، تمہاری چھٹی یکم جون سے منظور کی جاتی ہے“

ہمیں مزید تو کچھ نہ کہنا تھا لیکن صاحب کی خوش کلامی نے متاثر کیا تو عرض کیا:

”جناب آپ کو معلوم ہے میر نے کیا کہا ہے؟“



خرابی بسیار۔ بہر حال یہ خرابی عارضی نکلی۔ فتح کے نشے اور بارہ گھنٹے کی نیند نے ایک ولولہ تازہ دیا مردہ دلوں کو اور دوسری صبح جاگے تو ہماری جیب میں پونڈ تھے، دل میں امنگیں اور زبان پر نغمے۔ نتیجہ یہ کہ ہم دن بھر فلمی دھنیں لاپتے رہے۔

رات ہمارے اعزاز میں الوداعی ضیافت تھی۔ بعض ضیافتوں کے مزاج میں طرب ہوتا ہے۔ یہ اسی قسم کا کھانا تھا۔ آج ہم مجسم مطرب بنے بیٹھے تھے۔ یعنی کھانا کم اور گانا زیادہ۔ ایک تان کے درمیان کسی نے اطلاع دی کہ کوئی فون پر بلا رہا ہے۔ ہم نے اسی تان کے زیر اثر ریسور میں پہلے ایک پلٹا بلند کیا اور پھر ایک ہیلو ہنس دی۔ ادھر سے برطانیہ کا نمائندہ بولا اور چھوٹے ہی کہنے لگا۔

”تھینک گاڈ۔ یہ مرحلہ بھی طے ہوا۔ اب آپ جا سکتے ہیں۔“

”کہاں؟“

”برطانیہ۔“

”لیکن یہ تو کب کا طے ہو چکا تھا؟“

”تھا بھی اور نہیں بھی۔ وزارت تعلیم کی منظوری باقی تھی، وہ بھی راضی ہو گئی ہے۔“

”یعنی اسی وقت رات کو کھاتے کھاتے راضی ہوئی ہے؟“

”جی ہاں۔ ابھی ابھی۔ ایک سیکشن آفیسر نے فون کیا ہے۔“

”اور اگر فون نہ آتا تو اس آخری وقت پر بھی ہمیں اپنا بستر اور امام ضامن کھولنا پڑتا؟“

”کچھ گڑبڑ تو ضرور ہوتی۔“

”مگر آپ کو یقین ہے کہ کل صبح تک محترمہ وزارت اپنا ارادہ بدل نہ لے گی؟“

”اس کا امکان نہیں۔ ہم نے تمہارے لئے بڑا جواب مشن چنا ہے۔“

”مشن؟ وہ کس لئے؟؟؟“

”وزارت تعلیم کی تسلی کے لئے۔ یہ کسی علمی بہانے کے بغیر برطانیہ نہیں جانے دیتی۔“

”اور ہمارا مشن کیا ہے؟“

”برطانوی نظام کتب خانہ جدید و قدیم کا مطالعہ۔“



”کون سا میر؟ کرٹل ارشد میر؟“

”نہیں صاحب، میر تقی میر۔“

”میر تقی میر؟ کبھی نام نہیں سنا۔ کس پلٹن کا ہے؟ کیاریٹک ہے؟“

”جرنیل ہے جناب۔ شاعروں کی پلٹن کا جرنیل۔ اس نے کہا ہے:

صورت آئینے میں ٹک دیکھ تو کیا صورت ہے!

بد زبانی تجھے اس منہ پہ سزا وار نہیں“

شعر فہمی آپ کی ذاتی بلکہ خاندانی کمزوری بھی نہ تھی۔ یہ شعر بھی آپ کو کسی مقام پر چھوئے بغیر کہیں بادلوں کی سمت میں نکل گیا۔ لیکن آپ نے جواب میں کچھ کہنا تو تھا، ارشاد فرمایا:

”جنرل میرا چھا آدمی معلوم ہوتا ہے۔“

ہمارے پاس تائید کے بغیر چارہ نہ تھا۔ عرض کیا:

”جی ہاں، سگریٹ تک نہ پیتا تھا۔“

اور خدا حافظ کہہ کر ٹیلی فون بند کر دیا۔

اگلے لمحے ہمارے ٹیلی فون کا روئے خن اپنے انگریز میزبان کی طرف تھا۔ سمجھ میں نہ آتا تھا کہ اسے کس منہ سے دوبارہ تاریخ بدلنے کو کہا جائے۔ آخر مزاج پر سی کے بعد کسی قدر معصومیت سے پوچھا:

”ہماری چھٹی کی نئی تاریخ کی اطلاع لندن بھیج دی گئی ہے؟“

بولا ”بس ابھی جا رہی ہے۔ کرشین چھٹی ٹائپ کر رہی ہے۔“

”تو ابھی نہیں گئی؟۔۔۔ شکر ہے خدایا!“

آخری جملہ ہمارے منہ سے کسی قدر اضطراب کی حالت میں نکلا۔ اس پر انگریز بولا:

”یہ کس خوشی میں شکر ادا ہو رہا ہے؟ کہیں ایسا تو نہیں کہ ایک بار پھر تاریخ بدلنا چاہتے

ہو؟“

”نہیں میاں، سچ تو یہ ہے کہ سرے سے کسی تبدیلی کی ضرورت ہی نہیں۔“



جواب میں آواز آئی:

”کرشین“ اس مردود کاغذ کو مشین سے نکال لو۔۔ گڈبائی کرٹل۔“

اس کے بعد ٹیلی فون بند ہو گیا اور ہم دن بھر سوچتے رہے کہ گڈبائی کے بعد اس انگریز نے کچھ زیر لب بھی کہا ہو گا جس کی ٹیلی فون نے پیامبری نہ کی۔

1- جی ایچ کیو راولپنڈی میں دس بجے ڈائرکٹریٹ کے تمام افسر چائے پر جمع ہوتے تھے جہاں جملہ مسائل عالم کے حل دریافت کئے جاتے تھے۔ چائے کے اس مختصر وقفے کی گپ باقی سارے وقت کی نسبت زیادہ نتیجہ خیز ہوتی تھی۔

2- لیفٹیننٹ کرٹل نذیر احمد۔ ایجوکیشن ڈائرکٹریٹ کے ذہین جی ون آج کل برگڈیر اور شعبہ تعلیم کے سربراہ ہیں۔

3- انیس مرتضیٰ زبیری۔ ایجوکیشن ڈائرکٹریٹ کے ہر دلعزیز سولین افسر۔

4- کیپٹن انور خان جی تھری کم گو مگر نغز گواہ میجر ہیں۔

5- جان من، دروازے پر کیوں کھڑی ہو؟

6- دروازے پر اس لئے کھڑی ہوں کہ شاید میرا محبوب ادھر آنکے۔

7- اوکے کا مزید بگاڑ

## ٹکر سرخ فیتے اور وغیرہ وغیرہ سے

یہ نہ تھی ہماری قسمت....

آپ نے محسوس فرمایا ہو گا کہ جس چھٹی کا ہمیں سرکار نے بکمال شفقت مستحق سمجھا تھا، دراصل بیچاری سرکار کی دین ہی نہ تھی بلکہ ہمارے یار نامدار حضرت خونخوار کی جاگیر تھی جنہوں نے ازراہ سخاوت اس کا کچھ حصہ ہمیں ذاتی خیرات کے طور پر بخش دیا تھا اور اپنے حسن کارکردگی سے نہ صرف ہمیں اپنا گرویدہ بنا لیا تھا بلکہ انگریزی میزبانوں کے ساتھ بھی ہمارے تعلقات میں ایک غیر معمولی خوشگوار پیدا کردی تھی۔

بہر حال چھٹی مل جانے اور استقبال لندن کی تفصیل طے ہو جانے کے بعد غالباً آپ کا خیال ہو گا کہ دوسرے روز ہم پونڈوں سے لدے پھندے ہوئی ٹکٹ جیب میں ڈالے، نمائشی بریف کیس اٹھائے، مسکراتے گنگناتے اسلام آباد کے ہوئی اڈے پر کسی برق پارہ ایئر ہو سٹس سے ہوئی سفر کے متعلق رہنمائی یا گمراہی حاصل کرتے پائے گئے ہوں گے۔ اگر سچ چچ آپ کا یہی خیال ہے تو اس خوش خیالی کے عوض آپ کے منہ میں شہد کا بڑا چچہ لیکن کاش ایسا ہوتا کہ سہر دست یہ نہ تھی ہماری قسمت کہ وصال یار ہوتا۔ اور قسمت یہ تھی کہ دوسرے روز سٹیٹ بینک میں جا کر دو ماہ کی پیشگی تنخواہ پونڈوں میں مانگی تو خداوند سیم و زر کہ شکل و صورت سے پیدائشی ناہند نظر آتا تھا، ہمارا منہ تکتے لگا اور جب ہماری سادگی سے لطف اندوز ہو چکا تو بولا:

”پہلے سنی ایم اے کے دفتر سے اپنی تنخواہ کا تعین کرا لائیے، پھر آنا، کر تل صاحب۔“



”تین؟“ ہم نے حیرت سے کہا۔ ”ہماری تنخواہ ایک مدت سے مقرر ہے جو اتنے روپے اتنے پیسے ماہوار ہے۔ اس کو فقط دو سے ضرب دینے کی ضرورت ہے، جواب نکل آئے گا۔“

ہماری دلیل سکر خداوند نے ہمیں اور ہماری سادگی کو مزید غور سے دیکھا اور پھر مشفقانہ انداز میں نصیحت فرمائی جس کا خلاصہ یہ تھا کہ ہم پہلے فوجی افسر نہ تھے جو اپنی تنخواہ کے پونڈ بنوانے آئے تھے۔ کئی کرنیل جرنیل اور اسی قبیل کے دوسرے سواہی ان کی کھڑکی کے سامنے سے گزر چکے تھے اور وہ تمام براہ سی ایم اے ہی اس منزل پر پہنچے تھے۔ لہذا اگر ہمیں پونڈوں سے حقیقی دلچسپی تھی تو راہ راست سے انحراف فضول تھا اور تاخیر مضر۔ اور آخر میں آپ نے اشارۃً ”یہ بھی فرمادیا کہ ”آپ تو ماشاء اللہ خاصے دانشمند نظر آتے ہیں۔“ یعنی یہ آسان نتیجہ نکالنا ہم پر چھوڑ دیا کہ براہ راست پونڈ مانگ کر ہم نے عقلمندی کا ثبوت نہیں دیا تھا۔ ہم نے اس بابو نما افسر پر کڑی غیر دوستانہ نگاہ ڈالی اور بینک سے نکل کر سی ایم اے کی راہ لی۔

اب جہاں تک سی ایم اے کا تعلق ہے یہ واقعہ ہے کہ تمام فوجی ملازمت کے دوران اس محکمہ سے نہ صرف ہمارے بلکہ جملہ فوجیوں کے تعلقات مستقل طور پر کشیدہ رہے ہیں اور اس کی ایک بنیادی وجہ ہے۔ ہم سمجھتے ہیں کہ یہ بابو لوگ فقط اس لئے پیدا کئے گئے ہیں کہ باادب، بالملاحظہ، ماہ بمہ ماہ ہمیں تنخواہ پیش کر دیا کریں۔ مگر ان بابوؤں کا عقیدہ ہے کہ ان کا مدعائے آفرینش تنخواہ بانٹنا نہیں، تنخواہ کاٹنا ہے نتیجتاً ان کے متعلق ہمارے جذبات تقریباً وہی ہیں جو سرحد پار والوں کے لئے ہیں اور اگر ہم اپنی توپوں کا رخ کبھی کلکتہ دفتر کی طرف نہیں کر دیتے تو اس کی وجہ یہ نہیں کہ ہمیں اپنے نشانے کی موزونیت میں کچھ شبہ ہے بلکہ اس لئے کہ ہماری مجاہدانہ شان کے منافی ہے۔ ہم نے انہیں ہمیشہ سے اسی انداز سے دیکھا ہے۔ لیکن آج ہمیں تاکید کی جا رہی تھی کہ بلا تاخیر دشمن کے گھر جا کر نہ صرف اپنی حاجت پیش کرو بلکہ چار و ناچار اسے پیار کی نگاہ سے بھی دیکھو۔ خیر چل تو ہم پڑے کہ یہی جنون رخصت کا تقاضا تھا لیکن نظر حقارت کا حق ہم نے علیحدہ محفوظ رکھا۔

دفتر میں پہنچے تو وہ حضرت جو کنٹرولر کی کرسی پر بیٹھے تھے، خلاف توقع انسان نظر آئے۔ ہم



نے حقارت کو روک کر ذرا غور سے دیکھا تو معلوم ہوا 'سعید احمد ہیں۔ ایک ادیب' موسیقار اور رقص کو کنٹرولر کی کرسی پر دیکھ کر حیرت ہوئی۔ لیکن حیرت سے زیادہ خوشی ہوئی کہ دشمن کی صفوں میں ایک آشنا صورت نظر آئی۔

ہم نے اپنی شان نزول بیان کی تو سعید احمد نے فوراً "گھنٹی کا بٹن دبایا۔ جواب میں ایک بابو نمودار ہوا: سوکھا سڑا چہرہ، چیرتی چمکتی آنکھیں، سو گنگتے سر سراتے نتھنے اور تیز باریک دانت۔ یہ نہیں کہ بابو مجموعی طور پر انسان نظر نہیں آتا تھا لیکن یوں جیسے اس کی انسانیت میں ایک نامعلوم سی درندگی کی آمیزش ہو۔۔۔ بے شک اس کے منہ میں ران وغیرہ قسم کی کوئی شے نہ تھی تاہم اس کی باچھیں تر بھی تھیں اور لال بھی، جیسے تازہ تازہ تنخواہ کاٹ کر آیا ہو۔ سعید احمد نے ہمارے ہاتھ سے کانڈلے کر اس کے حوالے کیا اور اپنی بنگلہ اردو میں اسے کہا: "کرنل صاحب ولایت جاتا ہے۔ حساب کر لاؤ کہ یہ زیادہ سے زیادہ کتنی تنخواہ پیشگی ساتھ لے جاسکتا ہے؟"

پھر بابو کو یہ بتانے کے لئے کہ ہماری کچھ خاطر بھی منظور ہے، تاکیداً "کہا: "دیکھو، حساب اچھا اچھا کرو۔"

بابو کوئی دس منٹ بعد آدھی تنخواہ کاٹ لایا اور کانڈلے سعید احمد کے سامنے دستخطوں کے لئے رکھ دیا۔ سعید احمد نے اپنی تاکید اور ہماری تنخواہ کا یہ حشر دیکھا تو چکرا سا گیا۔ ذرا سنبھلا تو کلرک سے کہنے لگا:

"یہ تو آدھی تنخواہ ہے۔ باقی کدھر گئی؟"

"وہ ادھر پاکستان ہی میں رہے گی"

"پاکستان میں رہ کر کیا کرے گی؟"

"سرکاری واجبات ہیں۔ کرایہ ہے، بجلی ہے، پانی ہے، وغیرہ وغیرہ ہے"

"مگر یہ سب تو تنخواہ کا کوئی بیسواں حصہ بنتے ہیں۔ باقی کٹوتی کس لئے ہے؟"

"دیکھئے نا حضور، کرنل صاحب آخر پردیس جا رہے ہیں؟"

"پھر؟"



”پھر خدا نہ کرے لیکن فرض کریں کہ آپ ہوائی حادثے میں اللہ کو پیارے ہو جاتے ہیں۔ اس صورت میں سب پیشگی تنخواہ ضائع ہو جائے گی یہ کٹوتی وغیرہ کے تحت آتی ہے۔“

ہم گفتگو میں حصہ نہیں لے رہے تھے لیکن انتقاماً ”یہ سوچ کر دل کو تسلی دی کہ پنڈی میں ہر روز ایک دو آدمی موٹروں کی زد میں آ جاتے ہیں۔ شاید اس بابو کی گزر گاہ پر بھی کوئی برق رفتار ٹیکسی چلتی ہو۔“

سعید احمد بولے: ”تو وغیرہ وغیرہ کا مطلب ہے اللہ کو پیارا ہو جانا؟“  
 ”جی ہاں۔ ان خاص حالات میں اس سے بہتر مطلب نہیں نکل سکتا۔“  
 سعید احمد نے ذرا مسکرا کر ”وغیرہ وغیرہ“ پر ایک گہری سرخ لکیر کھینچی اور بولا:  
 ”نکل تو سکتا ہے“

اور پھر دستخط کرنے کے بعد کاغذ ہمارے حوالے کر دیا۔  
 غریب ناتواں بابو، سعید احمد کے لب اور قلم کی جنبش کا صدمہ برداشت نہ کر سکا اور کمرے سے یوں نکلا جیسے اپنی لاش اٹھائے لئے جا رہا ہو۔ وہ خاموش دعا جو چند لمحے پیشتر ہم نے اس کے حق میں مانگی تھی، قبول ہو چکی تھی کیونکہ اگر بابو سچ بچ کسی ٹیکسی کے نیچے آ جاتا تو اس سے زیادہ مضحل، مجروح یا مقتول نظر نہ آتا۔ سعید احمد کے قلم کا فولادی نب ”وغیرہ وغیرہ“ پر نہیں، بابو کے جگر پر چلا تھا۔ ہم نے سعید احمد کو تو ازراہ تشکر دعا دی کہ اللہ کرے زور قلم اور زیادہ، لیکن سچی بات ہے بابو بے چارے کی حالت زار پر بھی رحم آنے لگا کہ ہر چند کہ عقیدہ یہ ”گمراہ تھا یعنی دشمن تنخواہ تھا تاہم عقیدہ استوار رکھتا تھا“ یعنی اصل ایمان سے محروم نہ تھا اور اگر اسی کو اسیفیکیشن پر غالب ایک برہمن کو بت خانے سے اکھاڑ کر کعبے میں گاڑنے پر مصر تھے تو ہمارے خیال میں بابو بھی اس رعایت کا مستحق تھا کم از کم ہمارا ووٹ بابو کے ساتھ تھا، ہر چند کہ اس میں اسد اللہ خاں کا سازور نہ تھا۔

ہماری تنخواہ کا تسلی بخش تعین ہو گیا تو ہم معمول سے زیادہ چھاتی ابھار کر سیٹ بینک گئے اور آخر کار ہماری روپہلی تنخواہ سنہری پونڈوں میں بدل گئی۔۔۔ جی ہاں بدل تو گئی لیکن بعد از



خرابی بسیار۔ بہر حال یہ خرابی عارضی نکلی۔ فتح کے نشے اور بارہ گھنٹے کی نیند نے ایک ولولہ تازہ دیا مردہ دلوں کو اور دوسری صبح جاگے تو ہماری جیب میں پونڈ تھے، دل میں امنگیں اور زبان پر نغمے۔ نتیجہ یہ کہ ہم دن بھر فلمی دھنیں لاپتے رہے۔

رات ہمارے اعزاز میں الوداعی ضیافت تھی۔ بعض ضیافتوں کے مزاج میں طرب ہوتا ہے۔ یہ اسی قسم کا کھانا تھا۔ آج ہم مجسم مطرب بنے بیٹھے تھے۔ یعنی کھانا کم اور گانا زیادہ۔ ایک تان کے درمیان کسی نے اطلاع دی کہ کوئی فون پر بلا رہا ہے۔ ہم نے اسی تان کے زیر اثر ریسور میں پہلے ایک پلٹا بلند کیا اور پھر ایک ہیلو ہنس دی۔ ادھر سے برطانیہ کا نمائندہ بولا اور چھوٹے ہی کہنے لگا۔

”تھینک گاڈ۔ یہ مرحلہ بھی طے ہوا۔ اب آپ جا سکتے ہیں۔“

”کہاں؟“

”برطانیہ۔“

”لیکن یہ تو کب کا طے ہو چکا تھا؟“

”تھا بھی اور نہیں بھی۔ وزارت تعلیم کی منظوری باقی تھی، وہ بھی راضی ہو گئی ہے۔“

”یعنی اسی وقت رات کو کھانا کھاتے کھاتے راضی ہوئی ہے؟“

”جی ہاں۔ ابھی ابھی۔ ایک سیکشن آفیسر نے فون کیا ہے۔“

”اور اگر فون نہ آتا تو اس آخری وقت پر بھی ہمیں اپنا بستر اور امام ضامن کھولنا پڑتا؟“

”کچھ گڑبڑ تو ضرور ہوتی۔“

”مگر آپ کو یقین ہے کہ کل صبح تک محترمہ وزارت اپنا ارادہ بدل نہ لے گی؟“

”اس کا امکان نہیں۔ ہم نے تمہارے لئے بڑا جواب مشن چنا ہے۔“

”مشن؟ وہ کس لئے؟؟؟“

”وزارت تعلیم کی تسلی کے لئے۔ یہ کسی علمی بہانے کے بغیر برطانیہ نہیں جانے دیتی۔“

”اور ہمارا مشن کیا ہے؟“

”برطانوی نظام کتب خانہ جدید و قدیم کا مطالعہ۔“



## ایئر ہو سٹس کو ڈائن کس نے کہا ہے؟

کچھ دیر بعد اچانک ایئر ہو سٹس نے لاؤڈ سپیکر پر اعلان کیا: ”خواتین و حضرات، تھوڑی دیر کے بعد ہم لاہور کے ہوائی اڈے پر اترنے والے ہیں۔ براہ مہربانی اپنے سگریٹ بجھا دیں اور حفاظتی بند باندھ لیں۔“ یہاں تک تو اعلان مناسب اور ضروری تھا لیکن خاتمہ کلام سے پہلے محترمہ نے یہ بھی کہہ دیا:

”ہمیں امید ہے کہ آپ کا سفر خوشگوار گزرا ہو گا۔“ جو نہایت نامناسب اور غیر ضروری تھا۔ کچھ مسافروں نے تو اس امید بے جا کے اظہار پر سختی سے اعتراض کیا۔ ایک سینئر افسر یہ کہتے سنا گیا: ”ایسا بانجھ سفر اور خوشگوار؟ کیا اس لئے کہ کریش (CRASH) ہونے سے بچ گئے ہیں؟“

ایک اور صاحب بولے: ”یہ جراثیم کے بعد نمک پاشی ہے۔“ پچھلی نشستوں سے ایک غضب ناک احتجاج بلند ہوا اور کسی دل جلے نے غصے میں آکر ایئر ہو سٹس کو براہ راست ڈائن کہہ دیا جو بہت غلط تو نہ تھا لیکن بہت پارلیمانی بھی نہ تھا۔ اس پر ایک نستعلیق سے پولیس مزاج افسر برداشت نہ کر سکے تو بپھر کر پچھلی سیٹوں کو مخاطب کرتے ہوئے پر رعب انداز میں بولے:

”ایئر ہو سٹس کو ڈائن کن نے کہا ہے؟“

ادھر سے اتنا ہی بارعب جوابی سوال آیا:

”ڈائن کو ایئر ہو سٹس کس نے کہا ہے؟“

اس کے بعد جہاز میں خاموشی چھا گئی اور مسافروں نے اپنے حفاظتی بند باندھ لئے۔ پولیس مزاج افسر نے بھی موقع کی نزاکت دیکھ کر منہ میں سگریٹ ڈال لی۔



”مشن تو اچھا ہے مگر اس کا حدودِ اربعہ ہماری قابلیت سے کچھ زیادہ معلوم ہوتا ہے۔“

”وہاں جا کر تم ایسا حدودِ اربعہ مقرر کر لینا جو تمہیں موافق آئے۔“

اس گفتگو کے بعد ہم پھر گانے اور کھانے میں شریک ہو گئے۔ ویسے سچ پوچھیں تو ہمارے کھانے اور گانے میں کچھ کپکپانے کا شائبہ بھی تھا۔ ہمیں ہر لحظہ خوف تھا کہ کوئی مانعِ رخصت پیام آتا ہے ولے بخیر گزشت۔ آخر بسترِ دراز ہوئے تو شب بھر خواب میں سی ایم اے کے کلرکوں، سٹیٹ بینک کے بابوؤں اور وزارتِ تعلیم کے سیکشن افسروں کے سامنے صفائیاں پیش کرتے رہے کہ ”حضور یقین کریں میں ایک امن پسند شہری ہوں۔ رزقِ حلال کا قائل ہوں کسی بین الاقوامی مافیا کے گروہ سے تعلق نہیں۔ جیکی کینیڈی کی قدر کرتا ہوں مگر اونیسیسز سے بیزار ہوں۔ نیکوں کی مجلس میں بیٹھتا ہوں اور جب تک بورنہ ہو جاؤں، نہیں اٹھتا۔ پھر کچھ جائزی تفریح کرتا ہوں کہ دل ہی تو ہے مگر پھر نماز پڑھ لیتا ہوں کہ خدا بھی تو ہے۔“

واخر دعوانا ان الحمد لله رب العالمین

غالباً ”یہ اس مقدس جملے کا فیض تھا کہ ہمارے دل آزار خواب یک لخت تھم گئے اور ہم گہری نیند سو گئے۔ صبح جاگے تو طبیعت میں تازگی تھی اور دل میں دلولے۔ آخر ولایت جا رہے تھے جہاں سے واپس آ کر بھی لوگوں کا نشہ نہیں اترتا۔“

- 1۔ کنٹرولر آف ملٹری اکاؤنٹس یعنی فوجی ملازمین کی تنخواہ کا حساب رکھنے اور ماہِ بماء تقسیم کرنے والا ادارہ
- 2۔ کلکتہ دفتر اور پلنڈی میں اس مشہور عمارت کا نام ہے جہاں سال ہا سال سی ایم اے کے دفاتر نے کام کیا۔ آج کل ان لوگوں کو وزارتِ دفاع نے دھکیل کر دوسری جگہ ڈال دیا ہے۔
- 3۔ مارشل لاء کے زمانے میں وزارتِ تعلیم کا مزاج بھی کسی قدر مارشل لائی ہو گیا تھا۔



***This page  
is empty***

## پہلی پرواز۔۔ منزل: کراچی

### بن یاراں کس کاری

ساڑھے تین بجے سہ پہر ہمارا جہاز کراچی روانہ ہونا تھا۔ ہم پورے تین بجے چک لالہ ایئرپورٹ پر پہنچ گئے۔ پنڈی سے ہمیں پیار ہے۔ ایک تو اس لئے کہ اس کے نام میں نسائیت ہے۔۔۔ لاہور اور پشاور بہت مذکر کاٹھ کے شہر ہیں۔ لیکن پنڈی کی ادائے دلبری محض تانیٹ تک ہی محدود نہیں۔ نام کے لحاظ سے کراچی بھی اتنی ہی مونٹ ہے بلکہ ایک شادی شدہ کنیت بھی رکھتی ہے یعنی عروس ابلاد کہلاتی ہے لیکن جو شیوہ ترکانہ دوشیزہ پنڈی کا ہے وہ اس عروس ہزار داماد کا نہیں۔ لیکن آج ولایت روانہ ہوتے ہوئے ہمیں پنڈی سے شکوہ ہونے لگا۔ وہ اس لئے کہ پنڈی کا پنڈا جو عام حالات میں ہاتھ کے نیچے حریر و پرنیاں کی طرح ملائم و معتدل محسوس ہوتا تھا، آج خلاف معمول ریگ آمو کی مانند درشت اور گرم لگ رہا تھا اور یہ پنڈی کے روایتی مزاج پر ناقابل تلافی تہمت تھی۔ پنڈی کی دلربائی کا تو یہ تقاضا تھا کہ آج۔۔ اور خصوصاً آج کہ ہم رخصت ہو رہے تھے۔۔ مری سے خاص طور پر بادل آتے، بوندا باندی ہوتی، باغوں میں جھولے پڑتے، فضاؤں میں رومان رچتا اور پنڈی چھوڑنے پر ہمارے ارمانوں میں ہلچل مچتی۔ کوئی دست ناتواں بھی دامنگیر ہوتا تو ہمیں دامن جھٹکنے کا یارا نہ ہوتا۔ اول تو ہم وہیں ہوائی ٹکٹ پھاڑ کر پھینک دیتے ورنہ جہاز کی طرف قدم نہ اٹھتا اور اٹھتا بھی تو اس انداز سے کہ پہلے ان کا دامن تھام کر دل کو تھامتے اور پھر بہ ہزار مشکل، قدم بعد قدم، جہاز کے زینے تک پہنچتے اور سیڑھیاں چڑھنے کے لئے ایئر ہوٹسوں کا دو طرفہ سہارا درکار



ہوتا۔۔ معاف فرمائے گارنگیلے پیا واجد علی شاہ سے زینے کا مضمون اتفاقہ لڑ گیا ہے۔ یہ سرقہ نہیں، تو ارد ہے۔۔ لیکن آج پندی کے مزاج میں شوخی کم تھی اور گرمی زیادہ۔ اس درجہ حرارت پر پہنچ کر ہمارے ارمان پروان چڑھنے سے پیشتر ہی پگھل گئے۔ اور جب ہم بے ارمان دل لئے ایئر پورٹ پر پہنچے تو جی چاہا کہ بیرونی ہال کے جملہ رنگ و بو سے قطع نظر کرتے ہوئے انتظار گاہ کی خنکی میں جا پناہ لیں۔ لیکن اچانک ہال کے ایک کونے میں ہمیں الوداع کہنے والوں کی ایک ٹکڑی نظر آئی۔ یوں تو شاید ہم دور ہی سے اپنے الوداع کنندگان کو ایک رسمی مسکراہٹ، ایک دستی لہراہٹ اور ایک زبانی ٹاٹا ہٹ سے انگریزی جواب دے کر ہم سفروں کے ریلے میں اندر چلے جاتے لیکن ناگہاں احساس سا ہوا کہ ہم طوعاً و کرہاً ٹکڑی کے مرکز کی طرف کھجے کھجے چلے جا رہے ہیں۔ یوں جیسے چند اجرام فلکی کی کشش ثقل میں آگئے ہوں۔ اور دیکھا تو ٹکڑی کے درمیان ضمیر کی بسیط تنومندی اور اس کے ساتھ سالک کی بلغ سربلندی نظر آئی۔ کشاں کشاں اور بے اختیار ان سے جا لپٹے۔ پھر شاید دوستوں کو ملتے دیکھ کر ایک لمحے کے لئے گرمی کی لہر بھی تھم گئی اور دم معانقہ صرف ایک خیال دا منگیر رہا: کیا ان دوستوں کے بغیر سیر فرنگ میں کچھ مزا ہوگا؟ سیف الملوک کا مصرع یاد آیا:

باغ بہاراں تے گلزاراں بن یاراں کس کاری؟

لیکن وہ گرم و گراں نصف ساعت جو جہاز کے انتظار میں پہاڑ نظر آرہی تھی، ضمیر اور سالک کے ساتھ اس قدر سبک، سہل اور سویٹ گزری کہ ایک لمحہ گریزاں معلوم ہوئی اور پتہ اس وقت چلا جب ایک ایئر ہو سٹس نے کس قدر تلاش کے بعد ہمیں ڈھونڈ کر جھنجھوڑا:

”پی آئی اے کی پرواز لاہور اور کراچی کے لئے تیار ہے اور آپ ہی کا انتظار ہے۔“۔۔ پھر اس پر بھی اصرار کیا کہ ”ابھی بلا توقف میرے ساتھ جہاز کی طرف چلو“ ہم چل پڑے اور وہ ایئر ہو سٹس سے ہمکلامی اور ہم خرامی کی دیرینہ آرزو بھی پوری ہو گئی۔ لیکن محترمہ نے کوئی گمراہی کی بات نہ کی، بلکہ آپ کے روئے انور پر نگاہ پڑی تو محسوس ہوا جیسے ابھی مصلے سے اٹھ کر آئی ہوں۔ جب پوچھا کہ آپ کا یہی کام ہے کہ بھٹکے ہوئے مسافروں کو راہ راست پر لا کر جہاز تک پہنچا دیں تو بولیں:



”جی ہاں‘ میں گراؤنڈ ہو سٹس ہوں۔“

## کیا ایئر ہو سٹس تولید خون کا باعث ہوتی ہے؟

ہو سٹس دو قسم کی ہوتی ہیں۔ ارضی و سماوی۔ ارضی یعنی گراؤنڈ ہو سٹس نمازی شکل و صورت کی ہوتی ہیں۔ یعنی نماز پڑھیں نہ پڑھیں، پرہیز گار لگتی ہیں۔ ان سے بات کرتے ہوئے دل نیکی کی طرف مائل ہوتا ہے۔ دنیا فانی معلوم ہوتی ہے اور ان کی صحبت میں ہوائی جہاز کی بجائے نزدیک تریں مسجد کو بھاگ جانے کو جی چاہتا ہے۔ سماوی ہو سٹس جہاز پر پائی جاتی ہیں اور ان کی تاثیر بالکل مختلف ہوتی ہے۔ ان کی ہمسفری سے یاد الہی میں تو نمایاں کمی آجاتی ہے، البتہ ان کے قرب سے تولید خون میں معتدبہ اضافہ ہوتا ہے اور ان کی معطر سانسوں کے طفیل، ہوائی جہاز کی ایئر کنڈیشننگ کے باوجود، زندگی میں حرارت آتی ہے اور یہ چلتی پھرتی رہیں تو دنیا رہنے کے قابل معلوم ہوتی ہے۔ ان کی مہمان نوازی اوڈی کلون میں گھل کر جہاز کی فضا کو قطعی طور پر ایمان ربا بنادیتی ہے جس سے مسافروں اور مسافرات کے اپنے اپنے ارمان اور رومان تحت الشعور میں کروٹ لے کر اچانک جاگ اٹھتے ہیں حتیٰ کہ بوڑھے اور بھاری بھر کم سینئر افسر بھی جو ریٹائرمنٹ کے دہانے پر کھڑے ہو کر آخری سرکاری دورے پر نکلے ہوتے ہیں، بار بار گھنٹی کا بٹن دباتے ہیں اور بار بار سنگتیاں طلب کرتے ہیں اور اس بہانے اپنی ہلکی پھلکی میزبانوں سے خوش وقت ہو کر اپنی ہم عمر اور ہم وزن بیگمات سے تیس ہزار فٹ کی بلندی پر وقفہ نجات مناتے ہیں۔ الغرض ارضی و سماوی ہو سٹسوں میں زمین آسمان کا فرق ہے۔

آخر ہم نے دولت ایمان سے مالا مال ہو کر اس خدا رسیدہ ارضی ہو سٹس سے رخصت لی اور اس توقع پر زینے پر قدم رکھا کہ رنگ و بو کی آسمانی دنیا میں داخل ہوتے ہی شاید کوئی فتنہ ساماں سماوی میزبانہ ہمارے ایمان کے امتحان پر آمادہ ہو جائے۔ لیکن دروازے پر کھڑی ایئر ہو سٹس کو دیکھا تو خلاف توقع موصوفہ میں کوئی مطمئنوں والی بات نظر نہ آئی۔ ہرچند کہ آپ کے رخ و گیسو پر پی آئی اے کی مفت کریموں اور اوڈی کلونوں کا فیاضانہ چھڑکاؤ کیا گیا تھا، تاہم



وہ بات پیدا نہ ہو سکی تھی جو سماوی مہ سیمائوں کا خاصہ ہوتی ہے۔ بلکہ شکل و صورت سے آپ اپنی اس ارضی بہن سے بھی زیادہ تہجد گزار نظر آئیں جس کی تحویل سے ہم ابھی ابھی آزاد ہوئے تھے بہر حال آپ نے حسب معمول خوش آمدید کہنے کے لئے منہ کھولا اور معا" آپ کی آواز کی خنک لہر سے جہاز کے تھرمائیٹر میں پارہ گرنے کی آواز سنائی دی۔ ہم نے اپنے ایمان کو ٹٹولا تو بالکل سالم اور صحت مند پایا۔ کیا مجال جو ذرا سی آنچ بھی آئی ہو اور آتی بھی کیسے؟ برف خانے سے آنچ نہیں اٹھا کرتی۔ بلکہ قرائن سے نظر آتا تھا کہ ضرورت کے وقت آپ آگ بجھانے کے آلے کا کام بھی دے سکتی ہیں۔ باقی رہا ان کے قرب سے تولید خون کا امکان تو فی الحال انجماد خون کا خطرہ زیادہ قریب تھا۔ دراصل پی آئی اے نے محترمہ کے ساتھ زیادتی کی تھی یعنی مشیت ایزدی نے انہیں ایئر ہو سٹس پیدا نہیں کیا تھا۔ لیکن پی آئی اے نے بزور کر دیا تھا۔ یہ نہیں کہ خدا نخواستہ آپ کسی کام کے قابل نہیں تھیں۔ یہ بات نہیں۔ آپ ٹیلی ویژن پر پکاراگ گاسکتی تھیں جہاں آپ کو مزید منہ بگاڑنے کی حاجت نہ ہوتی۔ یا آپ ایکسچینج آپریٹر بن کر عشق باز فون کنندوں کو غائبانہ طیش دلا سکتی تھیں اور اگر کوئی ایسا ہنر نہیں جانتی تھیں تو فقط شادی کر کے خاندانی منصوبہ بندی کا پروگرام تہ وبالا کر سکتی تھیں۔ الغرض زمین پر ان کی جولاں گاہ بڑی وسیع تھی لیکن آسمانی میزبانوں کی دنیا میں آپ بہت بے جا لگتی تھیں: بجھا بجھا سانا ہونا چہرہ، 'لیم گال'، سقیم آنکھیں اور ضخیم ہونٹ جن تک مسکراہٹ کی رسائی مونٹ ایورسٹ کی برفیلی چوٹی سر کرنے سے کم نہ تھی اور جن کی وسعت میں لپ شک نے تھک ہار کر دم توڑ دیا تھا کسی غیر جانبدار شخص کے نزدیک بھی یہ ہوائی میزبانی کے لچھن نہ تھے۔

بہر حال ہم نے موصوفہ کی خوش آمدید کے جواب میں اپنے جذبات پر قابو رکھا اور خاموشی سے ان سینئر افسروں کے پیچھے بیٹھ گئے جو سراپا تصویر درد بنے سنگتوں کا مقاطعہ کئے بیٹھے تھے اور کئی ایک تو اپنی بیویوں کو جان من سے خطاب کر کے خط لکھ رہے تھے اور ازراہ پشیمانی اپنے ناکردہ گناہوں کی معافی مانگ رہے تھے۔



یہ نگر سو مرتبہ لوٹا گیا

ہم نے بھی پی آئی اے کے سلیکشن بورڈ کے خلاف احتجاج کے طور پر کھانے پینے کی ہڑتال کر دی اور اپنی سیٹ کی پشت کو پیچھے گرا کر آنکھیں بند کر کے لیٹ گئے۔ ہم آنکھیں کھول کر بھی لیٹ سکتے تھے لیکن کچھ دیکھنے کو بھی ہوتا۔ ذوق دید کو گوارا نہ ہوا کہ یوں بلا ضرورت چشم بیناوا کی جائے۔ ویسے آنکھیں بند رکھنے کی ایک مزید وجہ یہ بھی تھی کہ ہماری جوڑواں سیٹ پر یعنی بالکل ہمارے پہلو میں ایک تنگ لباس میم صاحبہ اپنے بیشتر Secret weapons (خفیہ ہتھیار) بے نیام کئے نیم دراز تھیں مگر اس اسلحہ کی نمائش کے باوجود بے ضرر تھیں کہ قیافتہ ”انہیں اپنے آخری ہم نشین کو شکار کئے ہوئے کم و بیش تیس برس بیت چکے تھے۔ ہمیں افسوس ہوا کہ ان کی بے نیش عریانی محض ویرانی کا اشتہار تھا اور صاف ظاہر تھا کہ یہ نگر سو مرتبہ لوٹا گیا۔ سو اس بے اشتعال ماحول میں آنکھیں موند لینے کے سوا کسی دیگر مفید شغل کی گنجائش نہ تھی۔

خطر پسند طبیعت کو سازگار نہیں وہ گلستاں کہ جہاں گھات میں نہ ہو صیاد

ایئر ہو سٹس کو ڈائن کس نے کہا ہے؟

کچھ دیر بعد اچانک ایئر ہو سٹس نے لاؤڈ سپیکر پر اعلان کیا:

”خواتین و حضرات، تھوڑی دیر کے بعد ہم لاہور کے ہوائی اڈے پر اترنے والے ہیں۔ براہ مہربانی اپنے سگریٹ بجھا دیں اور حفاظتی بند باندھ لیں۔“

یہاں تک تو اعلان مناسب اور ضروری تھا لیکن خاتمہ کلام سے پہلے محترمہ نے یہ بھی کہہ دیا:

”ہمیں امید ہے کہ آپ کا سفر خوشگوار گزرا ہوگا۔“

جو نہایت نامناسب اور غیر ضروری تھا۔ کچھ مسافروں نے تو اس امید بے جا کے اظہار پر سختی سے اعتراض کیا۔ ایک سینئر افسر یہ کہتے سنا گیا:



”ایسا بانجھ سفر اور خوشگوار؟ کیا اس لئے کہ کریش (CRASH) ہونے سے بچ گئے

ہیں؟“

ایک اور صاحب بولے: ”یہ جراثیم کے بعد نمک پاشی ہے۔“  
پچھلی نشستوں سے ایک غضب ناک احتجاج بلند ہوا اور کسی دل جلے نے غصے میں آکر  
ایئر ہو سٹس کو براہ راست ڈائن کہہ دیا جو بہت غلط تو نہ تھا لیکن بہت پارلیمانی بھی نہ تھا۔ اس  
پر ایک نستعلیق سے پولیس مزاج افسر برداشت نہ کر سکے تو پھر کر پچھلی سیٹوں کو مخاطب کرتے  
ہوئے پر رعب انداز میں بولے:

”ایئر ہو سٹس کو ڈائن کس نے کہا ہے؟“

ادھر سے اتنا ہی بارعب جوابی سوال آیا:

”ڈائن کو ایئر ہو سٹس کس نے کہا ہے؟“

اس کے بعد جہاز میں خاموشی چھا گئی اور مسافروں نے اپنے حفاظتی بند باندھ لئے۔  
پولیس مزاج افسر نے بھی موقع کی نزاکت دیکھ کر منہ میں سنگتری ڈال لی۔

کیا تھانے کی آب و ہوا عشق کو اس ہے؟

لاہور کے رن وے پر جہاز رکا تو ارشاد ہوا کہ کراچی جانے والے مسافر آب و ہوا بدلنا  
چاہیں تو پینتالیس منٹ کے لئے نیچے جاسکتے ہیں۔ ہمیں یوں بھی جہاز میں بیٹھنے کا شوق نہ تھا۔  
ادھر نیچے ہال میں جاوید اور امین انتظار کر رہے تھے اور ان دونوں سے ملنا لازم تھا۔ جاوید سے  
اس لئے کہ ان دنوں ایک طرف عشق اور دوسری طرف شادی کی کشمکش میں مبتلا تھے گویا اس  
مقام پر کھڑے تھے جہاں پیچھے کعبہ تھا اور آگے کلیسا۔ اور اس ایمان و کفر کے معاملے میں ہم  
سے ایک فیصلہ کن مشورہ چاہتے تھے اور ہر چند کہ اس معرکے کے لئے صحیح ریفری غالب ہی  
تھے تاہم اس خیال سے کہ چچا کی خدمات حاصل کرنا ممکن نہیں، ہمیں ایک دوست کے کام  
آنے میں بخل نہ تھا اور امین سے ملنا اس لئے لازم تھا کہ اگر انہیں جاننے والا ان کے گرد پانچ  
میل کے نصف قطر میں کسی مقام پر اتفاقاً ”موجود ہو اور ان سے تبرکاً“ دو چار لطیفے سنے بغیر



اس دائرے سے نکل جائے تو سمجھو کہ دائرہ اسلام سے نکل گیا۔ یہ نہیں کہ ان کے لطیفے بہت اسلامی ہوتے تھے فقط یہ کہ مسلمانوں کو بہت موافق آتے تھے۔ البتہ سبزی خوروں پر یہ کلام نرم و نازک قطعاً بے اثر تھا۔ جو شخص بھی محمد امین کے لطیفوں پر پھڑک نہ اٹھا، تحقیق پر گو بھی اور شلغم کا شیدائے نکلا۔ یعنی ذوق سے محروم اور وجدان سے عاری کہ سبزی خوروں میں ذوق اور وجدان کی جگہ ریح لے لیتی ہے۔ چنانچہ ان صالح گوشت خور دوستوں کی کشش سے بلا تاخیر جہاز سے باہر نکلے۔ آگے جاوید اور امین کھلے بازو اور خالی آغوش لئے منتظر کھڑے تھے۔ پہلے جاوید بولے اور قصہ درد سنانے لگے۔ یہ قصہ درد نہ تھا، فریاد تھی، آہ تھی:

”کلیسا والی کی تیج ابرو کا کشتہ ہوں اور اس کے حسن جہاں سوز کا سوختہ ہوں۔ وہ راضی بھی ہے مگر صاحب کلیسا یعنی اس کا باپ راضی نہیں۔ بے چاری دن رات اسے منانے کی کوشش کر رہی ہے۔۔ یعنی وہ راتیں چھوڑ کر جن میں مجھ سے چوری آملتی ہے۔۔ لیکن وہ ظالم ایک نہیں سنتا۔ کل بتا رہی تھی کہ جب بھی آتا ہے ترانام مرے نام کے ساتھ، تو پھر اٹھتا ہے اور کہتا ہے تھانے میں ریٹ لکھو ادوں گا یہ ہیں ارادے اس ہونے والے خسر کے۔ ادھر گھر والے ایک اپنی پسند کی حور شمائل انتخاب کئے بیٹھے ہیں۔ انتخاب یہ بھی لا جواب ہے اور اصرار بھی بے حساب ہے مگر ہاں کرنے میں کلیسا والی حائل ہے۔ کیا کروں؟ کیا نہ کروں؟“

ہم نے کہا: ”دیکھو صاحبزادے جس لڑکی کی شادی باپ کی رضا مندی کی محتاج ہے وہ شادی کے بعد بھی بلا اجازت عشق نہ کر سکے گی اور یہ آپ کی ازدواجی صحت کے لئے مفید نہ ہو گا۔ لہذا جی کڑا کر کے کلیسا والی سے ایک الوداعی ملاقات کرو اور اس سے کہو کہ جان من، قسمت میں یہی لکھا تھا۔ اب ابا کو منانے کی کوشش بند کر دو ورنہ بالکل ممکن ہے کہ تمہاری مساعی جیلہ مجھے یا ہم دونوں کو تھانے یا جیل تک پہنچا دیں اور ان دونوں مقامات کی آب و ہوا عشق کو راس نہیں۔ پھر اس کے بعد جب کلیسا والی سے چھٹی مل جائے تو اولین فرصت میں کعبہ والی سے شادی کر لو کہ اس کے راستے میں کوئی نارضا مند باپ یا تھانہ نہیں آتا۔۔ قصہ کوتاہ، جاوید مان گئے اور آج حسب معمول ایک گڑیا سی بیٹی کے باپ ہیں۔“



باقی تیس منٹ میں ہم نے امین صاحب سے لطیفے پر لطیفہ سنا۔ اور اس طرح آئندہ تین ماہ کے لئے زاد سفر جمع کر لیا۔ تذکرۃ "امین صاحب نے ہم سے پوچھا کہ پنڈی سے لاہور تک سفر کیسا رہا؟ ہم نے کہا: ایئر ہو سٹس کے سوا سب خیریت تھی۔ اس پر آپ نے ایئر ہو سٹس کے متعلق ایک نہایت ہی متبرک الوداعی لطیفہ سنایا۔ اگر کبھی آپ سے ملاقات ہو گئی تو یہ لطیفہ زبانی تو سنا سکیں گے لیکن افسوس ہماری تحریر اس کی طہارت کی متحمل نہیں ہو سکتی۔

### ضرورت ہے ایک معتدل ایئر ہو سٹس کی

لاہور سے روانہ ہوئے تو وہی جہاز تھا اور وہی جہاز کا عملہ مع ایئر ہو سٹس! ظاہر ہے کہ قیام لاہور کے وقفے میں پی آئی اے والے اتنی عبرت حاصل نہ کر سکے تھے کہ لاہور سے آگے کوئی متبادل اور معتدل سی ایئر ہو سٹس شریک سفر کر دیتے۔ یہ نہیں کہ ان کے پاس اچھا مال نہ تھا۔ ہم نے لاہور ایئر پورٹ کی غلام گردشوں میں کئی دلاڑیاں اور شہنازیں چلتی پھرتی دیکھی تھیں۔ لیکن وہی بات کہ اصلی مال کی ذخیرہ اندروزی کا چسکہ برا ہے۔ اعلیٰ کوالٹی کی جنس کو خواہ یہ چینی ہو، چائے ہو یا ایئر ہو سٹس، کوئی صاحب اختیار باہر کی ہوا نہیں لگنے دیتا لیکن ہوائی سفر کوئی روز روز تو کرتا نہیں۔ چنانچہ آج کی پرواز میں اعلیٰ قسم کی ہو سٹس کی پس اندازی مسافروں کو بالکل موافق نہ آئی۔

کراچی اترے تو خلاف توقع ٹھنڈی ہوا کے نکیلے اور ٹیلے جھونکے خیر مقدم کو آئے۔ کہاں وہ لاہور کی لیچڑلو اور کہاں یہ کراچی کی کافر ہوا کہ ہمارے گرد و پیش جملہ عقدہ ہائے حسن و جمال کھلنے لگے۔۔۔ وہ زلفوں کی پریشانیاں، وہ آنچلوں کی شادمانیاں اور وہ ساڑیوں کی حشر سامانیاں۔۔۔ ہمارے معمر دورہ باز افسروں کے وہ ارمان جو دم پرواز پورے نہ ہوئے تھے، دم رفتار نکلنے شروع ہوئے اور آخر کار کسی قدر آسودگی کے عالم میں لمبی شاف کاروں میں بیٹھ کر قصر ناز کو چل دیئے۔ ان کے پیچھے پیچھے ہماری ٹیکسی نے بھی شہر کا رخ کیا۔

وہ جس کا ظاہر افسرانہ اور باطن چہرہ اسیانہ ہے



کراچی پہنچ کر سروسز کلب میں ڈیرے ڈالے۔ سروسز کلب کی ساخت عجیب ہے: اس کا صحن گل و گلزار، اس کا ڈرائنگ روم سدا بہار، مگر اس کے رہائشی کمرے خار زار اور اس کا کھانا زبون و خوار۔ ایک زمانہ تھا۔۔ اور وہ انگریز کا زمانہ تھا۔۔ کہ ہم فوجی افسروں کو ہدایت تھی کہ شہری زندگی میں کوئی ایسی حرکت مت کیجیو جو دوسرے درجے کے آدمی کرتے ہوں۔ قیام کرو تو فسٹ کلاس ہوٹل میں۔ سفر کرو تو فسٹ کلاس ڈبے میں، سینما دیکھو تو فسٹ کلاس نشستوں میں۔ ذرا کوئی افسر ردی ریسٹوران، سستی سواری یا گھٹیا گھاٹ پر دیکھا گیا اور کورٹ مارشل نے آدستک دی۔ لیکن ایسا حادثہ ہوتا شاذ ہی تھا کیونکہ یہ ان دنوں کی بات ہے جب قیمتوں کے قدم سطح زمین ہی پر تھے اور تنخواہوں میں افسرانہ وقار کو آفتاب آثار رکھنے کی طاقت تھی۔۔ چنانچہ درجہ اول کے مقامات و مشاغل پر انہی کا اجارہ تھا۔ یہ لوگ مری جا کر سیل ہوٹل سے باہر قدم رکھنا تک قدم سمجھتے تھے اور لاہور میں فلیٹی سے باہر دیکھنا تو ہین نگاہ گردانتے تھے۔ لیکن پھر زمانہ بدلا۔ قیمتوں اور کرایوں نے پر پرواز تولے اور افسروں کو سوتا چھوڑ کر چاند کے رستے مرغ کو بڑھنے لگے۔ افسرانہ تنخواہوں اور الاؤنسوں نے لب بام تک تو ان کا پیچھا کیا لیکن پھر منہ کے بل گر پڑے اور بتدریج افسرانہ جاہ و جلال کا رنگ روپ بگڑنے لگا اور ان کے سفر و حضر کے لوازم سکڑنے لگے۔ یہی وجہ ہے کہ اب کسی انٹرکانٹی نینٹل یا بیچ لگژری ہوٹل میں کوئی فوجی افسر نظر نہیں آتا۔ اب یا تو وہاں درآمد اور برآمد کے رمز شناس لکھ پٹیوں کا قبضہ ہے یا صابن ساز اور پارچہ باف کروڑ پتیوں کا۔ یعنی اول درجے کے ہوٹل اور ہنگامے یا تو اول درجے کے بیویوں کے ہو کر رہ گئے ہیں یا پرلے درجے کے سمگلروں کے۔ لیکن فوجی افسروں کو اپنے وقار کی حفاظت تو بہر طور کرنا ہے۔ لہذا انہیں ایک ہی جائے پناہ نظر آتی ہے اور وہ ہے سروسز کلب جس کا ظاہر افسرانہ ہے اور باطن چہرا سیانہ۔ لیکن یہی ایک مقام ہے جہاں غربی میں خودی کی نگہبانی ممکن ہے۔

چنانچہ سروسز کلب میں ڈیرہ ڈال کر ہم نے خودی کی بیرونی حفاظت تو مستحکم کر لی لیکن جب اندرونی حفاظت کے لئے کھانے کی میز پر جا بیٹھے تو معلوم ہوا کہ سوائے کافی کی پیالی کے باقی تمام بارود بیکار ہے۔ رہی سہی کسر رات کو آہنی پلنگ، سنگین بستر اور چوبی تکتے نے پوری



کردی مگر علی الصبح جب میرا چائے لایا تو ہمارے اندر افسری نے پھر کروٹ لی۔ الغرض ساڑھے سات بجے کے قریب ہم پھر کرنیلی لگا کر خلق کے مقابلے میں آگئے۔۔ لیکن ڈانگ روم میں ناشتہ کرنے بیٹھے تو آگے سویوں کی مغموم سی پلیٹ رکھی تھی اور بس۔ ہمیں پھر وہ لفٹینی کے دن یاد آئے جب ہمارے میس کی میز شیر، شکر، شہد اور شیمین سے لدی ہوتی تھی لیکن چھوڑیے ان بھولی ہوئی کہانیوں کو۔ دل حزیں کو بادہ شبانہ کی سرمستیاں یاد کر کے اور ملال ہو گا۔

معاف کیجئے۔ تاج محل آج دورے پر ہے۔

ناشتے کی میز پر سے اٹھے تو دوستوں کو فون کرنے چل پڑے کہ ہم کراچی میں ہیں۔ فارغ ہیں۔ اگر ہمارے ساتھ کوئی ایسا سلوک کرنا چاہو جو شاہوں کی شان کے شایاں ہو تو ایسا موقع پھر نہیں ملے گا۔

آغا غلام حسین بولے۔ ”کار بھیج رہا ہوں جتنی سیرا کیلے کر سکتے ہو، کرو۔ باقی میں شام کو کرا دوں گا۔“

ابن انشا بولے: ”ہم بھی فارغ بیٹھے ہیں۔ آؤ اور جو سلوک جی چاہے کرا لو۔“ ہم نے کہا ”شکریہ جہاں گرد اعظم۔ ذرا ہمارے لئے ایک مفصل ہدایت نامہ سیر و تماشہ تیار رکھئے گا۔ ہم بھی گھر سے سفر یورپ کے ارادے سے نکلے ہیں۔“

مشتاق احمد یوسفی کو حسب معمول بینک اور بارگاہ سے غیر حاضر پایا۔ کراچی جا کر یوسفی کی ملاقات سے محروم رہنا ایسا ہی ہے جیسے آگرہ جا کر تاج محل نہ دیکھنا۔ یوسفی دیدار سے زیادہ گفتار کے تاج محل ہیں۔ ان کی زبان سے۔۔ ان کے قلم کی طرح۔۔ ہر لفظ گلبدن بیگم بن کر نکلتا ہے اور ہمیں انہی گلبدن بیگموں کی دید کا شوق تھا۔ مگر وائے قسمت کہ فون کیا تو پتہ چلا کہ تاج محل تو دورے پر ہے۔ ناچار ازراہ تلافی ہم نے ”خاکم بدہن“ کا ایک نسخہ اپنے ساتھ رکھ لیا کہ یہ بھی تاج محل کا جیسی نمونہ ہے۔

حکیم محمد سعید کے درجن بھر ٹیلی فون نمبروں سے ایک پر تجربہ ”قسمت آزمائی کی تو



جواب میں کسی نے ایک درجن مزید ٹیلی فونوں کی فہرست لکھوا دی۔ گویا حکیم صاحب کو ڈھونڈنے سے ایک نیا امریکہ دریافت کرنا آسان تھا۔ ناچار ٹیلی فون رکھ دیا۔ ہمیں حکیم صاحب کی ملاقات کا شوق تھا کہ وہ پاکستان بھر میں سب سے شیریں ادا حکیم ہیں۔ ان کی شیریں ترین ادا شہوت روح افزا کی تخلیق ہے جسے مشروب مشرق بھی کہتے ہیں۔ قاعدے کی رو سے اب تلافی کی تو یہی صورت تھی کہ ہم ایک بوتل روح افزا کے ساتھ رکھ لیتے لیکن ہم نے ایک بہتر بدل یعنی حکیم صاحب کا فوٹو جیب میں ڈال لیا کہ مشروب کی مشرقیت سے حکیم صاحب کی اپنی مشرقیت کہیں زیادہ مفرح ہے۔ آپ کے وجود پر کالے چشمے کے سوا کوئی مغربی آثار نہیں۔

### نقشہ راہ سلوک کے مقامات کا

اتنے میں کار آگئی اور ہم سیدھے بندر روڈ پر تھیو سافیل ہال پہنچے۔ جہاں ابن انشا اپنی تھیو سافیل کے زور سے ہمارے لئے بیروت، 'جینوا' پیرس وغیرہ کے نقشے مع جملہ کارواں سراؤں، غلام گردشوں اور چور دروازوں کے تیار کئے بیٹھے تھے۔ آپ نے چند لفظوں میں ہم سے بیعت لی اور پھر نقشوں کی مدد سے بڑی تیز رفتاری سے راہ سلوک کی مختلف منازل طے کرانے لگے۔ آپ نے وہم و تشکیک کے پردے ایک ایک کر کے چاک کر ڈالے اور جملہ اسرار نہانی بے حجاب کر کے رکھ دیئے۔ پھر آپ نے ان مقامات کی نشان دہی کی جہاں آپ نے گزشتہ سفر میں حسب ضرورت قدم، کیلجیا سر رکھا تھا اور ہمیں ہدایت فرمائی کہ خدا توفیق دے تو انہی مقامات پر اپنا قدم، اپنا کیلجا اور اپنا سر بھی رکھنا۔ اور پھر آپ نے ان مقامات پر سرخ پنسل سے لال دائرے کا نشان لگا دیا کہ مرید نو مشق صراط مستقیم سے بھٹک نہ جائے۔ پھر ذرا کم اہم مقامات پر آپ نے نیلے دائرے کا نشان ثبت کیا۔

آخر میں آپ نے ہاتھ اٹھائے اور ان راہوں پر چلنے کے لئے۔۔۔ جو بہت زیادہ مستقیم نہ تھیں۔۔۔ ہماری استقامت کی دعا مانگی۔ معاہدہ ہمارا دھیان اپنی بش شرت کے گریبان کی طرف گیا۔ کیا دیکھتے ہیں کہ سینہ کسی پر اسرار روشنی سے جگمگا رہا ہے اور ظاہر کی آنکھ بند



کرتے ہیں تو باطن کی واہو ہو جاتی ہے۔ دم رخصت آپ نے مزید پندہائے سود مند اور خصوصاً بیروت کے کینو کے متعلق مو غطہ حسنہ ہم پر دم کئے اور ہم نے نہال ہو کر پیر کامل کو الوداع کہا۔

## ایک پلیٹ تازہ ناول کی

حسب وعدہ پچھلے پہر آغا آیا اور ہمیں سیر کو لے چلا۔ پہلی منزل ڈیفنس سوسائٹی میں ایک جگمگا تا ڈرائنگ روم، ایک جھلملاتا کافی سیٹ اور ایک چھماتی میزبانہ تھی۔ وہیں محترم میزبان بھی تھے لیکن ان کی حیثیت ڈرائنگ روم کے متفرق فرنیچر کی سی تھی۔ بلکہ ان کے مقابلے میں صوفہ کسی قدر زیادہ معزز نظر آتا تھا۔ بہر حال میاں بیوی دونوں سے تعارف ہوا اور تعارف کے دوران یہ راز کھلا کہ محترمہ ایک معروف قسم کی میزبانہ ہی نہیں بلکہ ایک نامعلوم قسم کی مصنفہ بھی ہیں۔ چنانچہ کافی کی پیالی، پالک کے پکوڑوں اور سالن کے سمو سوں کے ساتھ ایک پلیٹ تازہ ناول کی بھی آگئی اور ہمیں بتایا گیا کہ ناول پکوڑوں سے کسی طرح کم تازہ یا خستہ نہیں اور یہ کہ مصنفہ کی تمنا ہے کہ ہم کافی کے ساتھ ناول بھی نوش کرتے جائیں اور جانے سے پہلے اپنی قیمتی رائے کا اظہار کر کے ممنون کریں۔

ہم نے ناول خوانی اور رائے زنی کے لئے آتی رات کی مہلت مانگی جو مل گئی لیکن محترمہ کو یہ یقین دلانے میں کافی وقت لگا کہ ناول کو ٹھیک طور پر سمجھنے کے لئے لازم نہیں کہ رات مصنفہ کے ڈرائنگ روم ہی میں گزاری جائے دراصل مصنفہ کو ہماری گزارش سے تو ایسا اختلاف نہ تھا خرابی یہ ہو گئی کہ آپ کے شوہر محترم بھی ہماری تائید کر بیٹھے اور ہر چند کہ ان کی تائید محض مسکین آنکھوں کی خفیف سی جنبش تھی، تاہم بیگم صاحبہ کے مشتعل ہو جانے کا اپنا پیمانہ تھا۔ یعنی جہاں ہم آپ اشتعال میں آ کر ایک دوا بچ اچھلتے ہیں، وہاں بیگم صاحبہ ایک دو فٹ اچھل پڑیں۔ اور دو فٹ ایک غضبناک بیگم کے لئے بھی خاصی بلندی ہے۔ بہر حال اس چہرے سے پیالی کے طوفان کے سوا یہ ساری سوشل نشست بڑی پرسکون رہی۔ بلکہ شوہر محترم تو اس جھاڑ جھٹک کے بعد بھی بڑی تمیز سے کافی پیتے اور وقتاً فوقتاً مسکراتے رہے



لیکن زبان کے رستے کوئی آواز نہ نکالی۔ میاں کی زبان بندی شرائط نکاح کی دفعات میں سے ایک تھی یا آپ مادر زاد بے زبان واقع ہوئے تھے، خدا ہی بہتر جانتا ہے اور ہم نے خدائی راز کو کریدنا مناسب نہ سمجھا۔

کیا سالم لڑکی سے شادی کرنا عقل مندی ہے؟

کچھ ایسا ہی ماحول ایک دوسرے گھر کا تھا جہاں ہم جھیل پارک کے رستے کسی قدر تازہ دم ہو کر پہنچے۔ گویا یہ ہماری سیر کی دوسری منزل تھی۔ ظاہر تھا کہ آغا کی ان لوگوں سے بے تکلفی ہے۔ دروازے پر پہنچتے ہی آپ نے ضرورت سے زیادہ بلند آواز میں صدا دی:

”شبی“

اور جواب میں ایک جسیم مگر وجہہ خاتون مع تبسم برآمد ہوئی لیکن یہ دیکھ کر کہ آغا کے ساتھ اجنبی بھی ہے، اپنے تبسم کا ذخیرہ آغا ہی پر ختم کر کے ہمیں ایک غیر مرطوب اور خشک نگاہ سے دیکھا۔ آغا نے ہمارا تعارف کرایا تو ان کی خشکی میں نم کے کوئی آثار نظر نہ آئے حالانکہ آپ کی مٹی خاصی زرخیز دکھائی دیتی تھی۔۔۔ اجنبی یا تو پہلی نگاہ ہی پر دل میں کھب جاتا ہے یا دل سے ٹکرا کر گیند کی طرح پیچھے کی دیوار سے جا لگتا ہے۔ ہمیں بھی دل اور پھر دیوار سے ٹکرانے کا احساس ہوا۔ آغا کہ پرانا زن شناس تھا اور بظاہر شبی کے مزاج کا سپیشلسٹ،

بولا:

”شبی، یہ میرے دوست ہیں۔ کوئی چیز منگوانا ہو تو بتاؤ۔ یہ ولایت جا رہے ہیں۔“

گامے کا یہ کہنا تھا کہ شبی نے گویا بلا تاخیر گیند اٹھالی اور دوپٹے کے نیچے سینے سے لگالی، ہمیں واضح طور پر کھینے کا احساس ہوا۔ محترمہ آغا کو بھی نظر انداز کرتے ہوئے فی الفور ہمیں صوفے تک لے گئیں اور بٹھا کر پوچھا:

”تو آپ ولایت جا رہے ہیں۔ کب؟“

اگر آپ آج تک تعویذ سلیمانی استعمال کرتے رہے ہیں تو ناحق وقت ضائع کرتے رہے ہیں۔ آئندہ اسم اعظم استعمال کریں یعنی سیر ولایت کا جھوٹ یا سچ بولیں۔ مراد پائیں گے۔



اتنے میں پردے کے پیچھے سے بظاہر ایک مردانہ چہرہ نمودار ہوا۔ اگر یہ شہی کے شوہر تھے تو ان سے زیادہ سہا ہوا شوہر دنیاۓ اسلام میں کہیں نہیں تھا۔ شہی نے انہیں فقط ایک سرسری نگاہ سے دیکھا لیکن اس ایک نگاہ میں کہ بظاہر نگاہ سے کم تھی، مفصل ہدایات تھیں کیونکہ موصوف وہیں سے پلٹ گئے اور پانچ منٹ کے بعد مشروبات سے لدی ہوئی سینی اٹھا لائے۔ تعارف پر معلوم ہوا کہ فی الواقع آپ ہی اس گھر میں خاوندیت کے تہمت بردار ہیں۔ غور سے دیکھا تو آپ ذرا جانے پہچانے نظر آئے اور پھر دفعۃً ”ہم پر القا ہوا کہ آپ تو کوئی دس سال پیشتر پنڈی میں ہمارے ہمسائے تھے اور کنوارے تھے۔ جب اس الہر کنوارے کا تصور یک لخت ایک پالتو خاوند کی صورت اختیار کر گیا تو ہم پر رقت طاری ہو گئی اور ہم نے اپنے آنسوؤں کو گرتے گرتے سنبھالا۔ لیکن وہ اپنے آنسو نہ سنبھال سکے۔ گویا کہہ رہے ہوں:-

کیسے چھپاؤں راز غم دیدہ تر کو کیا کروں؟

ہمیں پہچان کر ان کا ہم سے بھی برا حال ہو گیا۔ یوں معلوم ہوتا تھا جیسے غریب ابھی ایک آہ جہاں سوز کے ساتھ نالہ کھینچتا ہے اور بہاگ میں کلام اقبال چھیڑتا ہے:-  
آتا ہے یاد مجھ کو گزرا ہوا زمانہ

لیکن کہیں سے اشارہ پا کر آپ نے پھرتی سے آنسو پونچھے اور ایک ہچکی لے کر پوری آہ ضبط کر گئے۔ معاً ہمیں یاد آیا کہ یہ ایک بڑی چلبلی اور چنچل لڑکی پر مرا کرتے تھے جو اپنے دیگر قابل دید مقامات کے علاوہ چاہ ذقن کی وجہ سے مشہور تھی۔ پھر ہم نے شہی کی ٹھوڑی کا سرسری معائنہ کیا اور اس چاہ ذقن کے آثار دیکھے جو امتداد زمانہ اور چربی کے ہاتھوں اب کسی قدر اٹ چکا تھا لیکن ہموار نہیں ہوا تھا۔ یعنی قتل عاشقاں کی شہادت موجود تھی۔ بیشک شہی وہی لڑکی تھی اور پھر ہمیں چچا گلزار کی وہ پیغمبرانہ بات یاد آئی جو انہوں نے ان کی شادی پر کہی تھی۔ چچا نے کہا تھا:

”اس لڑکے کو جزو کل میں تمیز نہیں یہ مرتا اس کے چاہ ذقن پر ہے اور شادی سالم لڑکی سے کر رہا ہے۔ پچھتائے گا۔“



اور آج دس برس کے بعد ہم دیکھ رہے تھے کہ وہ پچھتانے سے گزر کر چند اگلی منزلیں بھی طے کر چکا تھا یعنی مشکیں کسوا چکا تھا، پھڑپھڑا چکا تھا اور اب سلوموشن میں دم توڑ رہا تھا۔ مشروبات کے خاتمے کے ساتھ ملاقات بھی ختم ہوئی۔ باہر نکلے تو ہم نے آغا سے پوچھا: ”آغا۔ یہاں کوئی تمہارا دوست بھی ہے جس کے ساتھ گھر میں کم از کم مساوات ہی برتی جاتی ہو؟“

کہنے لگے: ”کئی ہیں لیکن میں تمہیں سیر کرانے نکلا ہوں نہ کہ اخلاق حسنہ کا درس دلانے۔ مساوات والے گھروں میں باہمی ادب و آداب سے ماحول اس قدر بوجھل ہو جاتا ہے کہ کمر دکھنے لگتی ہے کبھی تم نے مساوی طور پر مودب میاں بیوی کو آپس میں باتیں کرتے دیکھا ہے؟ اگر تم نے نہیں دیکھا تو ٹیکسیر نے دیکھا ہے اور معلوم ہے وہ اس باہمی خوشامد کے متعلق کیا کہتا ہے؟“

”کیا کہتا ہے؟“

”کہتا ہے جیسے دو بہن بندر ایک دوسرے پر ازراہ شفقت دانت نکال رہے ہوں۔“

”یہ تو بڑی ہولناک سی تشبیہ ہے۔“ ہم نے چونک کر کہا۔

”بولا“ ”جی تو میں ایسے گھروں سے پرہیز کرتا ہوں۔ جب تک گھر میں۔۔ یعنی کسی دوسرے کے گھر میں۔۔۔ تھوڑی سی عدم مساوات نہ ہو، زندگی میں شگفتگی نہیں آتی۔ یعنی ایسی برخوردارانہ فضا میں نہ خواہاں سے چھیڑ چل سکتی ہے نہ پاسبان عقل کو دھکا دیا جاسکتا ہے اور ہاں، نوٹ کر لو: یہ گاما نہیں بول رہا، غالب اور اقبال بول رہے ہیں۔ اونہ ہوں۔“

آغا کی طبیعت میں سیڈ آزم کا جاندار شائبہ تھا بلکہ وہ یہ زیادتی اپنے آپ سے بھی روا رکھتے تھے۔ گولڈن مین کا ترجمہ سنہری کینگی کرتے تھے کیونکہ آپ کوئی کام کرتے تو حد سے گزر کر ہی دم لیتے۔ کہتے تھے: زندگی قلندرانہ تجاوزات کے بغیر مرگ بے شرف ہے اور اعتدال پسندی کا نامردی سے قریبی رشتہ ہے۔ ایک دن انہیں بلانوشی پر ٹوکا تو کڑک کر بولے:

”کارِ ثواب میں حائل ہوتے ہو؟“

”کہا“ ”ثواب تک پہنچتے پہنچتے صحت کا ستیاناس کر لو گے۔“



آغا نے اپنے توانا کندھوں کو پھیلاتے ہوئے کہا:

”آؤ کشتی لڑ کر صحت کا فیصلہ کر لیں۔ ہو جائے مقابلہ سکاچ اور لیمن سکواش کا۔“

”لیکن سکاچ کا اثر تو لانگ رن میں ہو گا۔“ ہم نے عقل کے زور سے ڈرایا۔

”برخوردار میں پچیس سال سے پی رہا ہوں۔ میں تو کب کا لانگ رن میں ہوں۔“ گامے

نے تجربے کے زور سے جواب دیا۔

1۔ میجر سید ضمیر حفی صاحب مانی النمیر۔ ملک کے مایہ ناز مزاح نگار۔

2۔ میجر صدیق سالک ”ہمہ یاراں دوزخ“ کے مصنف اور صاحب طرز نثر نگار۔

3۔ دوستوں کے گاما اور ماتحتوں کے آغا صاحب

4۔ یہ عقیدہ کہ ہر شخص بلا واسطہ خدا کی معرفت اور روحانی وجدان حاصل کر سکتا ہے۔

5۔ شفیق الرحمن سے معذرت کے ساتھ

6۔ (SADISM) ایذا رسانی میں لطف لینا۔

7۔ (GOLDEN MEAN) اعتدال کا سنہری اصول، فقط MEAN کے معنی اعتدال بھی

ہوتا ہے اور کمینہ بھی

8۔ LONG RUN معنی بہت عرصے کے بعد



## بازی گاہ عالم: بیروت

ایئر ہو سٹس گھراجاڑنے میں کیا مدد دے سکتی ہے؟

بالآخر وہ وقت آیا کہ ہم جملہ احباب سے بچھڑ کر اور اعدا سے بچ کر تقریباً ”صحیح و سالم“ کراچی ایئرپورٹ پر پہنچے جہاں ہمارے انتظار میں پی آئی اے کا بونگ 707 کھڑا تھا۔ ہم نے زینے پر قدم رکھا اور قدم رکھتے ہی اس خوش آمدید کے مخاطب بنے جس کے لئے ہزاروں سال نرگس اپنی بے نوری پہ روتی ہے۔ یعنی ان لبوں سے خیر مقدم کے الفاظ سننے جن کی ناز کی بیان کرنے کے لئے خدا نے میر کو پیدا کیا تھا۔ یہ لب، یہ گلاب کی پنکھڑیاں، ایک سچی اور کھری ایئر ہو سٹس کے تھے جس کی تخلیق میں فطرت اور انتخاب میں پی آئی اے سے کوئی ایک غلطی بھی نہیں ہوئی تھی۔ پہلی نگاہ پر ہی ہمارے پنڈی سے کراچی تک کے گلے دھل گئے۔ اور دوسری نگاہ پر ہم نے جملہ متعلقان پی آئی اے کے لئے عام معافی کا اعلان کر دیا۔

جہاز کے اندر داخل ہوئے تو ایک دوسری شاخ نبات ہمارے بورڈنگ کارڈ کا بار گراں اٹھائے ہمیں اپنی مخصوص نشست تک لے گئی۔ وہ سراپا تواضع آگے آگے اور ہم سراپا تقاخر پیچھے پیچھے۔ جونہی ہماری سیٹ آگئی، اس نے ایک مرصع مسکراہٹ کے ساتھ ہماری نشست کی طرف اشارہ کیا۔ سیٹ پر بیٹھ تو شاید ہم خود بھی جاتے لیکن اتنے پیارے اشارے کا مشاراً الیہ بننے کے بعد بیٹھنے میں ہمیں ایک توانائی کا سا احساس ہوا جیسے ٹانگ پی لی ہو۔ خدا جانے ایک ایسے ہی موقع پر غالب پر کیوں الٹا اثر ہوا تھا۔ چچا بے چارے نڈھال ہو کر آہیں بھرنے لگے تھے: ”طاقت ربا وہ اس کا اشارہ کہ ہائے ہائے“ چنانچہ ایک آسودگی کے عالم میں اپنی نشست پر فروکش ہوئے لیکن پہلی سنگتری کے بعد جونہی استقبال کے ابتدائی سحر سے سنبھلے



اور حساب بیش و کم کی تمیز آئی تو ہم پر کھلا کہ اعلیٰ کوالٹی کے چاولوں کی طرح بڑھیا قسم کی ایر ہو سٹیں بھی برآمد کے لئے ہی استعمال ہوتی ہیں۔ یعنی وہ جو اندرونی پروازوں میں آسانی دکھائی دیتی ہیں، دراصل بڑی خاکی ہیں اور یہ کہ سموات کی سروری فقط بیرونی پرواز کی پریوں ہی کو زیبا ہے۔

دختران فلک کے قصیدہ کو ہم نے قصداً "طول دیا ہے۔ کچھ تو یہ حکایت لذیذ ہے اور ذرا دراز تر کہے جانے کے قابل ہے اور کچھ ہم اپنی تلخ نوائی کی تلافی بھی کرنا چاہتے ہیں جو پنڈی کراچی کے سفر میں ہم سے سرزد ہوئی تھی۔ ہمیں توقع ہے کہ نکتہ رس قاری اس بات کی داد دے گا کہ جہاں ہم کج اداؤں کے ساتھ اظہار بیزاری میں بخل نہیں برتتے، وہاں زہرہ جبینوں کی دلداری میں اسراف بھی روا رکھتے ہیں۔ بلکہ خاص حالات میں تو گھر بشمول دل بھی لٹا دیتے ہیں۔ ہمارا ایمان ہے کہ وہ شخص جو تعریف تو کرے مگر قبض کے ساتھ، تحقیق، بخیل ہی نہیں، رذیل بھی ہے۔

اڑنے سے پیشتر ایک رس بھری آواز نے براہ مائیکروفون ہمیں خوشامد کی حد تک خوش آمدید کہا اور خوشامد کا مزا ابھی منہ ہی میں تھا کہ بونگ فضا میں بلند ہوا۔ جب بہتر درجے کی بہار آفریں بلندی پر پہنچا تو تواضع کا سلسلہ شروع ہوا: پہلے نگار آئے، پھر ناشتہ آیا۔ پھر سگار آئے اور آخر سوال آئے: "کچھ پیجے گا؟ کچھ پڑھے گا؟ سر کے نیچے تکیہ رکھ دوں؟ پاؤں کے نیچے دل رکھ دوں؟ اپنی جاں نذر کروں؟ اپنی وفا پیش کروں؟"۔۔۔ خدا جانے اس توبہ شکن تواضع نے کتنے شوہروں کے مزاج بگاڑے اور گھر اجاڑے ہوں گے لیکن معاف کیجئے یہ سوال ہمیں بعد از وقت سوجھ رہا ہے۔ اس وقت بونگ کے مسافروں کو ایسے فاسد سوالوں کا مزاج نہ تھا۔ اگر کوئی پوچھتا تو جواب صاف تھا: مزاج بگڑتا ہے تو بگڑنے دیجئے۔ گھر اجڑتا ہے تو اجڑنے دیجئے۔ ناصحو، اس لمحہ یہ سب فکر فضول ہے، جب حشر کا دن آئے گا، اس وقت دیکھا جائے گا۔

جب تواضع کا طوفان تھما تو آہستہ آہستہ ہو سٹوں نے بھی پر سمیٹے اور ایپرن اتار کر اپنے آستانے میں سستانے لگیں اگرچہ پھر بھی گھنٹی کی آواز پر کبھی روتے بچوں کے منہ میں



میں مصنوعی نپل اور کبھی بسورتے بوڑھوں کے دہن میں اصلی اسپرو ڈالتے نظر آتیں۔ بہر حال ایک مختصر سے بے ہوشس وقفے میں ہمیں پہلی بار احساس ہوا کہ جہاز میں ہمارے علاوہ اور مسافر بھی ہیں۔ سب سے پہلے ہم نے ہم نشیں پر توجہ دی۔ آپ کے چہرے پر میرپور اور قمیص پر سالن کے آثار تھے۔ خوش قسمتی سے آپ سو رہے تھے۔ زیادہ گہرے تعارف کی نوبت نہ آئی۔

## یہ صحرا یہیں رہتا ہے

کھڑکی سے باہر جھانکا تو معلوم ہوا کہ دیار وطن سے کوسوں نکل آئے ہیں۔ وہ خطہ خاک جس پر ہم اڑ رہے تھے، خطہ پاک نہ تھا بلکہ پانچ میل کی بلندی سے بھی اجنبی نظر آتا تھا۔ یہ صحرا تھا اور کوئی صحرا سا صحرا! چپٹا چٹیل اور چوٹ، ہم نے اپنے حافظے کے جغرافیہ داں حصے سے اس صحرا کا نام پوچھا تو حافظے نے اپنی معصومیت کا اظہار کیا۔ ہمیں الجھن یہ تھی کہ ہمارے علم نقشہ کے مطابق وہاں سمندر ہونا چاہئے تھا یا ساحل سمندر جہاں نقرئی بادبانوں والی خوابگوں کشتیاں رواں ہوں اور بسکسار ان ساحل رو پہلی ریت پر غسل آفتابی میں رو. بفلک لیٹے ہوں تاکہ اوپر سے ہمارا طیارہ گزرے تو ان تنک پوشوں کو کچھ چھپائے نہ بنے۔۔ ہمیں پورا علم ہے کہ جہاں دیکھنے والوں اور دیکھے جانے والوں کے درمیان پانچ میل کا عمودی فاصلہ حائل ہو وہاں کوئی قابل فہم اعضا و اجزا نظر نہیں آتے۔ تاہم التماس ہے کہ ایسا سوچنے میں کیا حرج ہے؟ رعنائی پر بے شک ہمارا تصرف نہیں لیکن رعنائی خیال تو کسی کی جاگیر نہیں اور یہ ہمارا نہیں غالب دیدہ ور کا نسخہ ہے۔

ہے خیال حسن میں، حسن عمل کا سا خیال

لیکن اس لق و دق صحرا کے نظارے سے ہمارے خیال کا حسن بری طرح ریگ آلود ہو گیا۔ ہاں ایک فائدہ ہوا کہ یہ الجھن ایک تقریب ملاقات کا بہانہ بن گئی اور ہم نے پاس سے گزرتی ہوشس کو ٹھہرا کر پوچھا: ”یہ صحرا کہاں سے آگیا؟“

بولی: ”جہاں تک میرا علم ہے یہ صحرا یہیں رہتا ہے۔ بہر حال یہ ایران ہے۔“



”ایران!“ ہمارے منہ سے احتجاجاً نکلا۔ ”وہ سعدی و حافظ والا ایران! وہ آب رکناباد و گلگشتِ مصلے والا ایران؟ وہ آہوؤں اور غزالوں والا ایران؟ وہ بلبلیوں اور قمریوں والا ایران؟ وہ.....“

”معاف رکھئے گا۔“ ایئر ہوسٹس ایک دلاویز بے صبری سے بولی۔ ”ایران کے چرند و پرند کی فہرست تو بہت طویل ہے اور مجھے دوسرے مہمان بھی بلا رہے ہیں۔ کیا میں کوئی فوری خدمت بجالا سکتی ہوں؟ مثلاً ”اسپرو.....“

ہم اتنے بوڑھے تو نہ تھے کہ صدمہ صحرا سے جانبر ہونے کے لئے ہمیں اسپرو پیش کی جاتی لیکن اتنے بچے بھی نہ تھے کہ ہمارے منہ میں نیل دے دیا جاتا۔ بہر حال اسپرو کی پیش کش ہم نے شکریئے کے ساتھ مگر نہایت وثوق سے ٹھکرا دی۔ ہمیں ناخوش دیکھ کر ہوسٹس بولی:

”آپ چند گھنٹے صبر کریں۔ بیروت میں آپ کو اتنی بلبلیں اور قمریاں ملیں گی کہ چک لالے میں اتنی چڑیاں بھی نہیں ہوتیں۔“

اور پھر ایک رواں دواں، مسکراتی گنگناتی لہری طرح آگے بڑھ گئی اور ساتھ ہی ہمارے جملہ شکوے اور شکایتیں بہالے گئی۔ نیز کچھ روشنی بھی چرالے گئی۔ روشنی ماند پڑی تو ہم نے بھی آنکھیں موند لیں کہ پچھلی رات بہت تھے جاگے، لیٹ گئے آرام کیا۔۔۔ بیروت تک پانچ گھنٹے کا سفر تھا۔ کہیں بغداد کی نواحی فضا میں لہج کے لئے جاگے بلکہ جگائے گئے۔ لہج تو خیر لذیذ تھا ہی لیکن ہم پر دیرپا اثر نان و گوشت کے ذائقے کا نہ تھا بلکہ تواضع کے مزے کا جس نے ہمیں اور ہمارے ہم نشین کو عارضی مہاراجا بنا دیا: ہمیں ریاست چک لالہ کا اور انہیں ریاست میرپور حال بریڈ فورڈ کا!

پھر دفعۃً ”بیروت آگیا اور ہماری بین الاقوامی زندگی کی ابتداء ہوئی۔ اس کی پہلی علامت یہ تھی کہ جونہی ہم جہاز سے اترے، ہم سے زیادہ توجہ ہمارے پاسپورٹ کو دی جانے لگی۔ گویا پاکستان سے ہم پاسپورٹ لے کر نہیں آئے تھے بلکہ پاسپورٹ ہمیں لے کر آیا تھا اور یہ جاننے کے لئے کہ ہمارا وجود لبنان کے لئے مفید ہے یا مضر، ہماری نبض سے زیادہ ہمارے پاسپورٹ کی نبض ٹٹولی گئی۔ جب ہمارے پاسپورٹ کی صحت ٹھیک نکلی تو ہماری



تندرستی بھی تسلیم کر لی گئی۔ گویا ہماری حالت ان داستانی شنراؤں سے مختلف نہ تھی جن کی جان طوطے مینا میں ہوتی تھی۔ ہماری جان پاسپورٹ میں تھی۔ چنانچہ ہم نے اسے چوما، سینے سے لگایا اور جس چیز کو کبھی دراز کی تہہ میں پھینک دیتے تھے، اب دل کی تہہ میں جگہ دی۔ یہ ہو چکا تو بسم اللہ کر کے دونوں ہاتھوں سے سامان اٹھایا اور چل پڑے۔۔ ہم مہاراجگی سے بونگ سے اترتے ہی معزول ہو گئے تھے۔۔ اور کسٹم کے راستے کچھ عربی، کچھ انگریزی، کچھ سچ، کچھ جھوٹ بولتے ایئرپورٹ سے باہر نکلے۔

## بیروت میں بھی آپ کی سسرال ہے

بیروت میں ہمارا کوئی واقف آشنا نہ تھا۔ پاکستان سے روانگی سے پہلے ہمارے ایک مہربان نے اپنے ایک مہربان کو، جو بیروت میں مقیم تھا، تار بھیج کر ہمارے استقبال کی تاکید کی تھی۔ ہم نے ایئرپورٹ سے نکل کر ہر چہرے کو دیکھا کہ کسی زاویے سے پاکستانی نظر آتا ہے یا نہیں اور آتا ہے تو آمادہ استقبال ہے یا نہیں لیکن ناکامی ہوئی۔ ناچار ہم نے ابن انشا کا ہدایت نامہ نکالا۔ لکھا تھا:

”بیروت ایئرپورٹ سے ٹیکسی لے کر سیدھے الحمرا ہوٹل جائیے۔“ ساتھ ہی الحمرا پر سرخ دائرے کا نشان تھا۔ ہم نے تیزی سے الحمرا کے لئے ٹیکسی لی۔ منزل مقصود پر پہنچے تو منزل سامنے تھی مگر مقصود غائب۔ یعنی ہوٹل موجود تھا مگر رہنے کو جگہ نہ تھی۔ الحمرا کناروں تک مسافروں سے بھرا پڑا تھا۔ معلوم ہوتا تھا بیروت کے اکثر سیاحوں کے پیران طریقت نے اپنے لال دائرے الحمرا ہی پر ثبت کئے ہیں۔ بڑی مایوسی ہوئی۔ ایک بار پھر ابن انشا کے نقشے کی طرف رجوع کیا اور ایک نیلے دائرے والا مقام نظر آیا جو راہ طریقت سے ذرا ہٹ کر واقع ہوا تھا لیکن تھا خاصا کارآمد۔ یہ پی آئی اے کا دفتر تھا اور الحمرا سے بہت دور نہ تھا۔ دو چار قدم ہی چلے تو سامنے ایک عمارت کی پیشانی پر سبز پاکستانی رنگ کے تین مانوس انگریزی حروف نظر آئے۔ PIA! دفعہ ”ساری اجنبیت“ ساری کوفت دور ہو گئی۔ یہ عجیب بات ہے کہ وطن میں ہم پی آئی اے کے دفتر کے سامنے سے اس طرح گزر جاتے ہیں جسے غیروں کا گھر ہو۔



لیکن کسی غیر ملک کی گلیوں سے گزرتے ہوئے یہ تین سبز حروف نظر آجائیں تو یوں لگتا ہے جیسے سسرال ہو۔ اندر داخل ہوئے تو مانوس پاکستانی چہرے دکھائی دیئے۔ اردو میں علیک سلیک ہوئی اور پھر ہم نے اپنے تار فراموش میزبان کو فون کیا۔ ہمارے ابتدائی سلام کے جواب میں بڑی دوستانہ اردو آواز آئی۔

”ارشاد۔“

کیا میں فیاض صاحب سے بول رہا ہوں۔“

”بے شک یہ آپ کا خادم فیاض ہے۔ اور آپ کی تعریف؟“

”میری تعریف تو اس تار میں درج ہے جو رحمن صاحب نے آپ کو ایبٹ آباد سے بھیجا

تھا۔“

”کب بھیجا تھا؟“

”یہی کوئی تین روز ہوئے۔“

”صرف تین؟ خدا نے چاہا۔۔ اور خدا کا چاہنا بڑا ضروری ہے۔۔ تو ہفتے عشرے تک

پہنچ جائے گا۔“

”تو تار یہاں اس رفتار سے پہنچتے ہیں؟“

”جی ہاں، بشرطیکہ تائید ایزدی بھی شامل حال ہو اور اگر شامل نہ ہو تو ایک ہفتہ اور جمع کر

لیں۔ بہر حال حکم؟“

”اگر آپ کو تار مل جاتا تو اس کا مضمون کچھ اس قسم کا تھا کہ اس خاکسار مسمی محمد خان کا

ایئرپورٹ پر استقبال کیا جائے۔ اور پھر کسی موزوں سے ہوٹل میں قیام کا بندوبست کر دیا

جائے۔“

”آپ ایئرپورٹ سے بول رہے ہیں؟“

”نہیں جناب، وہ منزل طے کر چکا ہوں۔ اس وقت پی آئی اے کے دفتر میں ہوں۔“

”آپ ہمارا قصور دس منٹ تک اور معاف فرمائیں اور وہیں ٹھہریں۔“



## بیروت میں بیوی ضائع ہونے کا خطرہ ہے

پورے دس منٹ کے بعد ایک خوب رو لبنا نوجوان ہمارا نام پوچھتے پوچھتے پی آئی اے کے دفتر میں داخل ہوا۔ ہمارے سامنے آکر کمر سے جھکا اور تقریباً ”نیم رکوع کی حالت میں پہنچ کر کہنے لگا“

”خاکسار کو ولید کہتے ہیں۔“

ہم نے دل میں سوچا کہ اگر کہتے ہیں تو کیا حرج ہے۔ ولید نام کے لئے اتنے خادمانہ تعارف کی ضرورت تو نہیں کہ اعتراف گناہ معلوم ہو۔ لیکن جلد ہی پتہ چل گیا کہ خدمت اس کا پیشہ ہے۔ اپنا تعارف جاری رکھتے ہوئے بولا:

”میں فیاض صاحب کا اسٹنٹ ہوں۔ انہیں آڈیٹروں نے گھیر رکھا ہے اور کئی روز تک گھیرے رکھیں گے مگر میں ان کی زد سے محفوظ ہوں اور آپ کی خدمت کیلئے وقف کیا گیا ہوں۔“

پھر پورے پانچ منٹ فیاض کی طرف سے اور ایک مدت تک اپنی طرف سے نہایت ہی رقت خیز معذرت پیش کرتا رہا جو کہ ایک لبنانی کی مغرب انگریزی میں اور بھی درد انگیز محسوس ہوئی۔ اور پھر اس کے کہ اس کی انگریزی اچانک ایک عربی آہ کی شکل اختیار کر لیتی، ہم نے اس کا ہاتھ تھپتھپایا، مضمون تبدیل کرنے کی کوشش کی اور موضوع کو ہوٹل کے انتخاب پر لے آئے۔

ولید ساتھ کار لائے تھے۔ اسی میں بیٹھ کر ہوٹل تلاش کرنا شروع کیا۔ تلاش شروع کرنے سے پہلے ہمیں بتایا گیا کہ ہر چند کہ مرکزی بیروت میں اعلیٰ درجے کے ہوٹلوں کی کمی نہیں اور ہوٹلوں میں کمروں کا توڑا بھی نہیں، تاہم کمروں میں خالی بستروں کی شدید کمی ہے۔ ہم نے حیرت کا اظہار کیا تو ولید نے ہمیں یاد دلایا کہ بیروت عالمی سیاحوں، سراغرسانوں اور سمگلروں کی جنت ہے اور موسم گرما میں جنت کا کوئی بستر خالی نہیں رہتا۔ بلکہ اکثر اوقات ایک ایک بستر میں دو دو سوتے ہیں۔

ہمارے منہ سے بلا ارادہ نکل گیا: ”یہ بندوبست البتہ مناسب ہی معلوم ہوتا ہے۔“



ولید نے ایک لمحے کے لئے ہمیں غور سے دیکھا۔ پھر ادب میں تھوڑی سے شرارت ملا کر بولا:

”سر یہ بندوبست ہر مسافر کیلئے نہیں۔ یہ صرف ان لوگوں کیلئے ہے جو اپنی بیویاں ساتھ لاتے ہیں۔“

اور یہ کہتے ہوئے ظالم نے ”بیویوں“ کے لفظ پر اتنا زور نہ دیا جتنا ”اپنی“ پر۔ پھر ہماری دلجوئی کے طور پر کہنے لگا:

”اگر آپ کا ہوٹل جنت کے مرکز کے بجائے جنت کے حاشے پر واقع ہو تو آپ کو اعتراض تو نہیں ہوگا؟ وہاں بستر ملنا یقینی ہے۔“

کہا: ”اگر مرکزی بستروں میں گنجائش نہیں تو پھر کہیں سہی۔“

جب میکدہ چھٹا تو پھر اب کیا جگہ کی قید

مسجد ہو مدرسہ ہو کوئی خانقاہ ہو

چنانچہ ولید ہمیں ایک حاشیائی ہوٹل بنام سیمارا میز میں لے گئے۔ جس پر کسی خانقاہ کا گمان ہوتا تھا۔ اس کے در و دالان کی بیکسی سے یوں معلوم ہوتا تھا جیسے محکمہ اوقاف اور محکمہ آثار قدیمہ کی مشترکہ تحویل میں ہو۔ مینجر سے ’معاف فرمائیے‘ مجاور سے بات ہوئی تو بولا:

”کئی کمرے خالی ہیں۔ جو پسند آئے لے لیں۔“

ولید جھٹ بولے: ”میں نہ کہتا تھا یہاں فقط بستر ہی نہیں، سالم کمرے خالی ملیں گے۔ اس جگہ وہ مرکزی ہوٹلوں والی تنگیاں اور مجبوریاں نہیں۔ یہاں تو میاں بیوی باہم لڑ بھی پڑیں تو علیحدہ علیحدہ کمروں میں سو سکتے ہیں۔“

یہ بات ہمیں بہت موافق نہ آئی۔ آخر ایسی سہولت کی کیا خوشی جس سے بیوی ضائع ہونے کا امکان ہو۔ مسافرت میں ایک جنگجو بیوی کھو دینا بھی بڑا زیاں ہے کہ یہی ہے رخت سفر میر کارواں کیلئے۔ سو ایک سے زیادہ خالی کمرے سراسر مانع حقوق ازدواج ہیں۔ بہر حال ہم کہ تنہا سفر کر رہے تھے، خالی کمروں سے ایسے خائف نہ تھے۔ چنانچہ ان میں سے ایک کمرہ چن لیا۔ اندر داخل ہوئے تو ہر چند کہ بیشتر سامان ضرورت موجود تھا، تاہم ہر شے سے



عبرت اور بے ثباتی ٹپکتی تھی۔ ہمیں ذرا آزرہ دیکھ کر ولید اپنے انتخاب کی صفائی میں بولے:

”مسٹر خان‘ چوبیس گھنٹوں میں سے رات کے چند گھنٹے گزارنے کے لئے یہ جگہ بری نہیں۔ بہر حال آپ بیروت میں سونے کیلئے نہیں‘ سیر کرنے کو آئے ہیں۔ اور سیمار امیز کی رات کے باوجود آپ کی دن کی سیر کا ذائقہ بالکل وہی ہوگا جیسا سینٹ جارجز ہوٹل کے مکینوں کا۔“

اب ہمارا اپنا عقیدہ تو یہ ہے کہ جس شخص کی راتیں ویران ہوں‘ اس کے دن شاداب نہیں ہو سکتے۔ چنانچہ ہم نے سیمار امیز کے باوجود اپنی رات میں ستارے ٹانگنے کا پروگرام بنا رکھا تھا جس سے ولید ابھی بے خبر تھے۔ لہذا ہم نے سامان رکھا اور ولید کا شکریہ ادا کرتے ہوئے کہا:

”ولید صاحب۔ اب آپ جا سکتے ہیں۔ صرف یہ بتاتے جائیے کہ کینو لبنان کا ٹکٹ کہاں سے ملتا ہے۔ ہم رات وہاں گزاریں گے۔“

”ولید بولے: ”ہمیں آپ کے کینو کے شوق یا پروگرام کا علم نہ تھا۔ فیاض تو آج شام آپ کی دعوت کرنا چاہتے ہیں۔“

ہم نے کہا: ”ہماری اطلاع کے مطابق بیروت میں اہم شے دال روٹی نہیں‘ کینو ہے۔ فیاض کو شکریے کے ساتھ یہ پیغام پہنچائیں کہ اگر کھانا ضروری ہو تو کل شب سہی مگر خدا را آج کی رات سازدال نہ چھیڑ کہ ہم سیر گل کا ارادہ رکھتے ہیں۔“

ولید نے ہمارے بہانے کی شوخی اور عزم کے تیور دیکھے تو سر جھکا کر تسلیم بجالایا اور ٹیلی فون اٹھا کر ہوٹل کے مجاور سے پکی عربی میں بات کرنے لگا۔ پھر ہمیں بتایا کہ آپ کی کینو کی نشست بک ہو گئی ہے۔ کینو کی بس آپ کو ہوٹل سے لے جائے گی اور واپس بھی لے آئے گی۔ ہم نے شکریہ ادا کیا اور رخصتی مصافحہ کیلئے ہاتھ بڑھایا تو بولے:

”مجھے رخصت کرنے سے پہلے ایک سوال کا جواب دیں کہ اب سے آٹھ بجے شام تک یعنی پورے پانچ گھنٹے تنہا کیا کریں گے اور اگر ان پانچ گھنٹوں میں آپ کو تھوڑا سا بیروت دکھا دیا جائے تو کیا حرج ہے؟“



## جٹی نہا کے چھٹروچوں نکلی

ہم نے دل سے مشورہ کیا تو معلوم ہوا، کوئی حرج نہیں۔ چنانچہ ولید کے ساتھ کار میں بیٹھ گئے۔ سیمارا میز نے نکل کر تھوڑی دور ہی گئے تھے کہ سینٹ جارجز ہوٹل کی بلند وبالا عمالت کا کلس نظر آیا اور جو نہی ہماری نگاہ بارہویں منزل سے اترتی اترتی سطح زمین کے قریب پہنچی، ہمیں ہوٹل کا نیلگوں ”سومنگ پول“ رنگا رنگ چھتریاں اور سرخ و سپید جسم دکھائی دیئے۔

ولید بولے: ”آئیے آپ کو ذرا اس مرکزی ہوٹل کا ذائقہ بھی چکھاتے جائیں۔“ اور پھر سیدھے اس خالی میز کی طرف بڑھے جو نہانے والوں، نہانے والیوں، اور تماشائیوں کے جھرمٹ میں سومنگ پول کے کنارے رکھی تھی۔ ہم کرسیوں پر بیٹھ گئے اور پھر گرد و پیش نگاہ دوڑائی۔ ہر طرف جسم، جسم دکھائی دیئے، برہنہ بے پردا جسم، سنسناتے تھر تھراتے جسم، بے تاب بے حساب جسم، جوانی سے چور اور زندگی سے بھرپور جسم!

اتنے میں ایک بیرا آیا جس نے ولید کو پہچان کر سلام کیا۔ معلوم ہوا کہ ولید صاحب بھی اس حوض کے پرانے شناور ہیں۔ بیرا کو کا کولالے آیا۔ ہم ہاتھوں سے آب اور آنکھوں سے شراب پینے لگے۔ ناگاہ ایک برق و ش نے رک کر سومنگ پول کے نیلگوں پانی سے اپنا براق سینہ بلند کیا۔ اسے دیکھنا تھا کہ ہمیں دو آبے سے آواز سنائی دی۔

جٹی نہا کے چھٹروچوں نکلی، سلفے دی لاٹ ورگی

اگلے لمحے میں اس شعلہ رو کے چہرے پر مسکراہٹ نمودار ہوئی اور اسی لمحے ہم نے اپنے چہرے پر ٹارچ کی سی روشنی محسوس کی کیا اس کی مسکراہٹ کا رخ سچ مچ ہماری طرف تھا؟ اجنبیت کے باوجود ہم جواب میں وجد میں آنے کو تھے کہ ولید نے اپنی کرسی سے اٹھ کر نہ صرف جنبش بازو سے جواب دیا بلکہ چلا کر کہا:

”لیلیٰ۔“

اور ساتھ ہی ہمیں اطلاع دی کہ ”لیلیٰ میری دوست ہے۔“ ہمارا وجد یک لخت تھم گیا



کہ لیلیٰ کی مسکراہٹ کے مخاطب ہم نہ تھے، ہمارا ہم نشیں تھا گویہ بھی کم نہ تھا کہ ولید کی معرفت ایک دور کی نسبت ہمیں بھی تھی۔ لیلیٰ کو غور سے دیکھا تو ظالم جس حد تک پانی سے باہر تھی، اگر بلا نہ تھی تو کچھ نہ تھی۔ ہم ولید کی خوبی قسمت پر رشک کی ابتدا ہی کر رہے تھے کہ لیلیٰ آبی زینے سے چڑھ کر ایک نوخیز غزالہ کی طرح رقصاں رقصاں ہمارے سامنے اور قریب آکھڑی ہوئی۔ اتنی قریب کہ ذرا بے باکی سے آنکھ جھپکتے تو اس کے گیلے بدن کو پلکوں سے چھو لیتے۔ لیکن یہ آنکھ جھپکنے کا نہیں، آنکھ کھولنے کا مقام تھا اور دیکھا تو جو کچھ پانی کے اندر بھی تھی، اگر قیامت نہ تھی تو کچھ نہ تھی اور قیامت بھی وہ جو عین سر پر آکھڑی ہو۔ لیلیٰ نے ولید کے بازو پر ہاتھ رکھتے ہوئے کہا:

”آؤ۔ نہائیں۔“

ولید بولے: ”پہلے ان سے ملو: مسرٹخان، میرے مہربان۔“

بولی: ”میرے بھی ہیں۔“

اور پھر ہماری طرف مصافحہ کے لئے ہاتھ بڑھاتے ہوئے کہا: آپ بھی آئیں مسرٹ

خان۔“

کہا: ”شکریہ، میرے پاس تو نہانے کے کپڑے نہیں۔“

بولی: ”یہاں بیدنگ سوٹوں کی کمی نہیں اور مرد کا بیدنگ سوٹ ہوتا بھی کیا ہے؟ ایک

بالشت کپڑا!“۔۔۔ اور مسکرا دی

ہم نے کہا: ”جی ہاں۔ ظلم تو عورتوں کے ساتھ ہی ہوتا ہے۔ پوری دو بالشت کا سوٹ

پہننا پڑتا ہے۔“

بولی: ”پہننا نہیں، کسنا پڑتا ہے۔“

اور پھر بیرے سے بولی: ”دو مردانہ کاسٹیوم لے آؤ۔“

ہم نے کہا: ”مس لیلیٰ، دعوت کا شکریہ۔ مگر میں یہاں نہ نہا سکوں گا۔ ہمارے یہاں

غسل پردے کا معاملہ ہے۔“

بولی: ”مگر ہم کوئی برہنہ تو نہیں نہا رہے۔“



کہا: ”محترمہ، یہ تو اس بات پر منحصر ہے کہ آپ کی برہنگی کہاں سے شروع ہوتی ہے اور کہاں پر ختم ہوتی ہے۔“

بولی ”آپ کے ہاں کہاں سے شروع ہوتی ہے؟“  
 عرض کیا: ”بھئی سچی بات ہے۔ اپنے ہاں تو ٹخنے سے شروع ہوتی ہے اور اکثر اوقات سر سے پار ہو جاتی ہے۔ مگر آج کل آنکھوں پر بھی رکنے لگی ہے۔“  
 کہنے لگی: ”تو اللہ آپ پر رحم کرے، آپ تشریف رکھیں۔ مجھے آپ کی پردہ وری منظور نہیں۔ مگر ولید تم؟“

ولید بولے: ”آج ہم بھی پردہ نشیں ہیں۔۔۔ خدا حافظ۔“  
 لیلیٰ نے الوداع میں اپنے لمبے بازو کی تمام تر لمبائی کو ایک دگداز سی جنبش دی۔ ساتھ ہی ہم دونوں پر ایک متبسم نگاہ ڈالی جو ولید کے دل سے ہوتی ہوئی ہمارے جگر کے پار بھی ہو گئی۔ پھر رقصاں رقصاں لب آب تک پہنچ گئی اور ایک کھنڈری مچھلی کی طرح پانی میں اتر گئی اور ہم مرکزی ہوٹل کا مزا چکھ کر۔۔۔ زبان سے کم، آنکھوں سے زیادہ۔۔۔ آخر اٹھ کھڑے ہوئے اور ولید کی کار میں بیروت کی سڑکوں پر چل نکلے۔

جہنم میں سکائی سکریپر تعمیر کئے جائیں گے۔

ایک جگہ کار سے نکل کر بازار میں چند قدم چلے تو یک لخت احساس ہوا کہ ہمارا قد سڑکر بقدر تین فٹ رہ گیا ہے۔ ولید سے شکایت کی تو بولے۔

”اللہ آپ کی درازی قامت کا نگہبان ہو، آپ کا قد نہیں سکڑا، صرف دونوں طرف کی عمارات بلند ہو گئی ہیں۔ یہ دائیں ہاتھ والی دس منزلہ ہے، بائیں ہاتھ والی پندرہ منزلہ۔ سامنے بائیں منزلہ اور ذرا آگے چالیس منزلہ۔ یہ بالشتے جو آپ کو فٹ پاتھ پر ریگتے نظر آ رہے ہیں، بالغ مرد وزن ہیں اور وہ ریگ نہیں رہے، ہماری طرح پاؤں کے بل چل رہے ہیں۔“

ہم نے چاروں طرف دیکھا تو اس خشت و سنگ کے لمبے میں فقط ایک چیز بے وقعت نظر



آئی۔۔ انسان! یعنی ان عمارات کا خالق مگر اپنی تخلیق، اپنے فر۔ سنکسٹائن کا صید زبوں۔  
 ہم نے ولید سے پوچھا: ”یہاں کہیں یک منزلہ مکان بھی پایا جاتا ہے؟“  
 بولا: ”آج سے بیس برس پہلے کہیں کہیں نظر آتا تھا، اب نہیں۔ یک منزلہ مکان رب  
 العالمین کی رحمت ہے اور بیروت اس رحمت سے محروم ہے؟“

اس صورت حال کا آسان لفظوں میں مطلب یہ ہے کہ بیروت کی ایک تہائی آبادی کے  
 قدم تو زمین پر ہیں مگر دوسری تہائی ہوا میں معلق ہے اور تیسری زمینوں اور سیڑھیوں پر سے اتر  
 چڑھ رہی ہے اور ہر تہائی کا نصف بچے، بوڑھے اور بیمار ہیں۔ ان چھل منزلہ مکانوں کے  
 مکینوں سے کوئی دل کی پوچھتا تو یقیناً ”فریاد کراٹھتے کہ خدا را نکالو، ہمیں ان خوبصورت  
 قید خانوں سے۔ ہماری خواہش فقط اتنی ہے کہ دامن میں کوہ کے ایک چھوٹا سا جھونپڑا ہو۔ ہم  
 نے ولید کی رائے پوچھی تو بولا: میں تو اتنا جانتا ہوں کہ جہنم میں رہنے کو سکائی سکر پریلیں گے  
 ورنہ عذاب کا منشا پورا نہ ہو سکے گا۔“

ہم نے یہ سنا تو پہلے اللہ تعالیٰ کا شکر بجالائے اور پھر وہیں سے یعنی بیروت کے بازار ہی  
 سے کھڑے کھڑے اہل وطن کو پکارا کہ اے خاک نشینانِ پاکستان، مژدہ ہو کہ آپ یا آپ میں  
 سے اکثر ابھی اس صد منزلہ لعنت سے محفوظ ہیں جو اہل بیروت کا مقدر بن چکی ہے اور اے  
 کوچہ گردان وطن، مبارک باشد کہ خواجہ بلند بام نافر جام ہے اور اس بے توفیق مسخرے پر  
 رحم کھاؤ کہ فراخی زمین سے محروم اور تنگی بام میں مجبوس ہے۔

وقت گزر رہا تھا۔ ولید نے کار تیز کی اور بیروت کے بام و در فلمی تصاویر کی طرح جھلک  
 دکھا کر غائب ہونے لگے۔ لیکن ایک گلی سے دوسری گلی میں مڑنا یوں لگتا تھا جیسے ایک سرنگ  
 سے نکل کر دوسری سرنگ میں داخل ہو رہے ہوں۔

”یا اللہ“۔۔ دفعۃً ”منہ سے دعا نکلی۔“ تیری ہموار زمین پر یہ ناہموار عمارات کبھی ختم  
 یا ذرا پست بھی ہوں گی؟“

دعا ابھی لب پر ہی تھی کہ جواب آیا:  
 ”مایوس نہ ہو۔ کھول آنکھ زمیں دیکھ، فلک دیکھ، فضا دیکھ۔“



اور کیا دیکھتے ہیں کہ دفعتہ "کار ساحل سمندر پر آنکلی ہے۔ کار سے نکل کر تشکر کا ایک لمبا سانس لیا اور خشت و سنگ کے فلک بوس ہمالوں کی طرف پشت کر کے اپنی نگاہوں کا دامن سطح آب پر پھیلا دیا۔ اس سیال زمر کی دید سے اعصاب کو وہ سکون محسوس ہوا گویا ہر ریشہ بدن پر الزبتھ آرڈن اپنے ہاتھ سے کولڈ کریم مل رہی ہے۔

کسینو کی دنیا ستاروں سے ذرا آگے ہے۔

لیکن وقت بدستور گزر رہا تھا۔ لوٹ کر سیمارا میز میں آئے۔ ولید رخصت ہوئے۔ ہم نے غسل کیا، کپڑے بدلے اور اتنے میں نیچے سے پیغام آیا کہ کیبرے جانے والی بس انتظار کر رہی ہے۔ بس دیکھی تو یہ بس نہ تھی، پری خانہ تھا۔ ہر چند کہ اس کی ساری نشستیں پریوں سے پر نہ تھیں، کچھ ہم سے ملتے جلتے کالے پیلے آدم زاد بھی بیٹھے تھے، تاہم مجموعی تاثر یہی تھا کہ کوہ قاف کی پریوں کی بس ہے جو راہ میں چند افرو ایشیائی مسافروں کو لفٹ دیتی ہوئی سیمارا میز کے سامنے آکر رکی ہے۔ ہمارے حصے میں جو نشست آئی وہ ایک پری کے ساتھ مشترکہ تھی۔ بیٹھنے لگے تو ہماری خاطر پری نے نہ صرف اپنا پرس اٹھایا بلکہ ہمیں خوش آمدید کہتے ہوئے اتنا واضح تبسم کیا کہ پوری سیٹ پھولوں سے بھر گئی۔ سمجھ میں نہ آتا تھا کہ التفات حسن پر ناز کریں یا حسن التفات پر قربان ہو جائیں۔ بہر حال اپنے آپ پر رشک کرتے ہوئے ہم پھولوں کی سیج پر بیٹھ گئے۔ حالانکہ ہم اس بات کے لئے بھی تیار تھے کہ یہی بدیع الجمال ماتھے پر بل ڈال کر ہمیں ڈانٹ دے:

"میں پری توں آدم زادہ کی گل تیری میری؟"

لیکن بدیع الجمال کے تبسم سے آراستہ ہونٹ کچھ اور ہی کہہ رہے تھے۔

ہے محبوب مرے دل جانی اکھیں دی روشنائی

دل جانی دا جان دے دی تدھ بن ہو رنہ کائی

الغرض ہم پھولوں اور پریوں کے جھرمٹ میں گھرے کسینو پہنچے۔ کیبرے کی وسیع ڈیوڑھی میں قدم رکھا تو معلوم ہوا یہ صرف ڈیوڑھی ہی نہیں، قمار خانہ بھی ہے۔ کارنیوال کی



سینکڑوں قمار باز مشینیں گاہکوں کی منتظر رکھی تھیں یعنی یہ دل لٹانے سے پہلے زر لٹانے کا مقام تھا۔ ہال کے اندر قدم رکھا تو یک لخت احساس ہوا کہ اس کا فرش تو ہے مگر چھت نہیں کہ دور دور تک آسمان کی وسعتوں میں ستارے جھلملا رہے تھے۔ ہم نے مسحور ہو کر ساتھی سے کہا:

”بے شک‘ یہ تاروں بھری رات بھی فطرت کا شاہکار ہے۔“

بولاً: ”میاں‘ یہ کیسے ہے۔ یہاں فطرت کا داخلہ بند ہے۔ یہ خدا کا آسمان نہیں‘ انسان کا ہے۔ یہ رات اور تارے سب ہینڈ میڈ ہیں۔“

ہمارا سحر اور گمبیر ہونے لگا۔ لیکن پھر یکایک سین بدلا اور رات کی سیاہی چھٹنے لگی، ستارے مدھم ہونے لگے اور دور افق پر سینکڑوں بام و دروا ہونے لگے۔ پھر کیا دیکھتے ہیں کہ ہر درتچے میں ایک شعلہ بدن جلوہ فگن ہے۔ اگر غالب ہوتے تو جس در پر نگاہ ڈالتے، چلا اٹھتے: ”اک نگاہ آتشیں رخ سر کھلا!“ اور ہم عرض کرتے: ”چچا حضور، وہ آتشیں رخ ہی نہیں، آتشیں بدن بھی ہے کہ صرف سر ہی نہیں، کل بدن کھلا ہے!“ بہر حال ہم پر واضح ہوا کہ کینو کی دنیا صرف ستاروں ہی تک محدود نہیں، یہاں ستاروں سے آگے جہاں اور بھی ہیں اور یہ جہاں تھے بے حجاب لالہ رخوں اور بے لباس سمن بروں کے جو بنیان، بکینی یا بوڈس سے یکسر پاک تھیں۔ یہاں جملہ کاروبار بے جامہ ہی انجام پاتے تھے بلکہ ہر عمل کے پیچھے یہ مبارک مگر مشکل جذبہ کار فرما تھا کہ زاویوں اور دائروں کو واضح تر کرنے کا کوئی راز سینہ کائنات میں باقی ہو تو اسے کس طرح آشکارا کیا جائے اور بے شک خداوندان کینو اس عقدہ کشائی میں ہماری توقع سے کہیں بڑھ کر اترے اور اس اجر عظیم کے مستحق ٹھہرے جو ہم سے پیشگی وصول کر لیا تھا۔

لیکن جدت فقط نمائش حسن ہی میں نہ تھی، جلوہ گاہ حسن میں بھی تھی۔ اگر پیش منظر حسن نسوانی کا نگار خانہ تھا تو پس منظر رنگ و صوت کا حیرت کدہ: وہ پردہ اٹھتے ہی دیو دار بھرے کساروں کا ابھرنا، وہ فراز کوہ سے گاتی ہوئی آبشاروں کا گرنا، وہ مہ و شوں سے لدے ہوئے گنڈولوں کا نہروں سے گزرنا، وہ زہرہ جینوں سے بھرے ہوئے اڑن کھٹولوں کا آسمان سے اترنا، وہ چنگ و رباب اور نغمہ و نشاط کے مچلتے ہوئے ریلے، وہ رنگارنگ روشنیوں کے بدلتے



ہوئے میلے، وہ بے حجاب تماشا یوں کی خود فراموشی، وہ بے تاب جوڑوں کی ہم آغوشی، وہ.....  
خیر جانے دیں کہ اس سے آگے کی کیفیت بیان کرنے کیلئے کسی جوش یا عدم کی ضرورت ہے۔  
ہم تو فقط ٹماٹر جوس پی کر گئے تھے۔۔۔ ارے، محویت میں ہمیں وقت ہی کا ہوش نہ رہا۔ رات  
کے دو بج چکے ہیں۔ تماشا ختم ہونے کو ہے۔ وہ حسناں کینو رخصتی سلام کر رہی ہیں۔ اور  
دیکھیں، ہماری ہم نشین بھی چونک کر آنکھیں مل رہی ہیں۔ لیکن ہماری ہم نشین کا دوران  
تماشا سو جانا غلبہ خواب کا نتیجہ نہیں، غرور حسن کا تقاضا ہے کیونکہ موصوفہ نے اپنے من میں  
ایک پرائیویٹ کینو بسا رکھا ہے۔ بہر حال ہم جاگے ہیں، آپ بھی جاگیں اور اٹھئے کہ اب تو  
لذت خواب سحر گئی۔

واپسی پر بھی کینو سے لے کر سیمار امیز تک پھر وہی رشکِ حور شریکِ نشست تھی۔ یہ  
دو طرفہ شبینہ نعمت بے شک غیر مترقبہ تھی لیکن اس نعمت میں نیند کا سکون شامل نہ تھا:  
یار کو میں نے مجھے یار نے سونے نہ دیا  
رات بھر طالع بیدار نے سونے نہ دیا

ڈرائیور موٹر اور مافیہا سے بے خبر تھا

اس طویل شب بیداری کے بعد سپیدہ سحر نمودار ہوا تو ساتھ ہی مادام سیمار امیز بھی ناشتہ  
لے کر نمودار ہوئیں۔ ہم نے کہا:  
”مادام اس قدر سویرے؟“

بولی۔ ”یہ سپیدہ سحر نہیں، سپیدہ دوپہر ہے۔ اور ناشتہ ہی نہیں، عبدالرحمن بھی ایک  
مدت سے آپ کی بیداری کا منتظر ہے۔“

اور ساتھ ہی ایک خوش رو نوجوان نے دروازہ سے جھانکا۔ شکل و صورت سے رئیس  
زادہ لگتا تھا ہم نے انگریزی میں پوچھا:  
”آپ کی تعریف؟“

نوجوان اردو میں بولا: ”میں فیاض صاحب کا ڈرائیور ہوں۔ آپ کے لئے کار لایا ہوں۔“



شاید آپ بیروت یا نواح بیروت کی سیر کرنا چاہیں۔“  
ہم نے کہا: ”اچھا‘ تو آپ پاکستانی ہیں؟“  
بولے: ”جناب‘ معاف رکھنا‘ میں لبنانی ہوں۔“  
”لیکن آپ اردو بڑی رواں بولتے ہیں۔“  
”جی ہاں‘ فیاض صاحب سے بول بول کر رواں ہو گئی ہے۔“  
”آپ تو بڑے قابل آدمی معلوم ہوتے ہیں۔“  
”جی ہاں‘ میں شام کو نائٹ سکول میں انگریزی بھی پڑھتا ہوں۔“  
اور پھر نمونے اور ثبوت کے طور پر انگریزی میں ہمارا نام اور مزاج پوچھا اور پھر داد کے انتظار میں ایک لمحہ کے لئے خاموش ہو گیا۔ ہم نے کہا:  
”عبدالرحمن‘ تم دلچسپ آدمی لگتے ہو۔“  
جی ہاں‘ میں بہت دلچسپ ہوں۔ میں کار بھی خوب چلاتا ہوں‘ بالکل ہوائی جہاز کی طرح!“

”یعنی اڑنے لگتی ہے؟“  
”بالکل اڑ تو نہیں پڑتی لیکن ایسی پیدل بھی نہیں چلتی۔“  
”پھر تو جناب آپ خاصے خطرناک ڈرائیور ہیں۔“  
”نہیں حضور‘ خواتین اور ڈرپوک سوار یوں کے لئے میں آہستہ بھی چلا سکتا ہوں۔“  
ہم نے مضمون تبدیل کرتے ہوئے کہا:  
”عبدالرحمن‘ میں ناشتہ کرتا ہوں‘ تم ذرا نیچے انتظار کرو۔“  
”میں چشم براہ ہوں گا۔“  
اور ایک فوجی سلوٹ اور غیر فوجی مسکراہٹ کے ساتھ پیچھے مڑا اور غائب ہو گیا۔  
ہم کپڑے پہن کر ہوٹل سے باہر نکلے تو عبدالرحمن واقعی چشم براہ اور نقشہ بدست کھڑا تھا۔ ہمیں دیکھتے ہی نقشے پر انگلی نکاتے ہوئے بلا تمہید پٹا خنہ لگا:  
”بیسلوس جائیں گے؟ صیدا جائیں گے؟ بلبلک جائیں گے؟ کہاں جائیں گے؟ حکم



کریں۔ میری مانیں تو بلبک جائیں۔ کیا عجوبہ کھنڈر ہیں، باغ ہیں، نہریں ہیں...“ اور پھر گہرا سانس لے کر سر اٹھایا اور ہماری طرف دیکھا۔  
 کہا: ”کچھ اور بھی کہنا ہے؟“

بولا: ”جی ہاں۔ باغ ہیں، نہریں ہیں، میری ہونے والی سسرال ہے۔ میری منگیت ہے، مجھے اسے دیکھے مہینہ ہو گیا ہے۔ آپ کھنڈر دیکھیں گے۔ میں زبیدہ دیکھوں گا۔“  
 یہ کہہ کر عبدالرحمن نے ہمیں اسی طرح حسرت بھری نگاہ سے دیکھا جیسے ہرنی نے سبکدوش کو دیکھا تھا۔ عبدالرحمن کی آنکھوں میں اس تاریخی ہرنی کی رحم طلبی نظر آئی تو ہم نے بلا تامل کہا:  
 ”بلبک ہی جائیں گے۔“

اس پر عبدالرحمن کے چہرے پر ایک کومل اور کشادہ مسکراہٹ کھل اٹھی۔ جو دن بھر نہ کملائی۔ معاً اس نے والہانہ طور پر کار کا دروازہ کھولا اور ہمیں اندر قدم رکھنے کی دعوت دی۔

کار پچپن ساٹھ میل کی رفتار سے اڑنے لگی یا بقول عبدالرحمن ریگنہ لگی۔ بلبک بیروت سے کوئی چالیس میل جنوب مشرق میں ہے۔ پہلے دس بارہ میل پہاڑی سڑک ہے لیکن صاف اور بے شگاف، پیچیدہ اور پسندیدہ۔ کار چلانے کا مزہ سیدھی اور ہموار سڑک پر نہیں آتا۔ مزہ اس میں ہے کہ قدم قدم پر موڑ ہوں اور اگر اس موڑ پر اترائی ہو تو اگلے پر چڑھائی!۔۔ شاید زندگی کا تمام تر حسن نشیب و فراز اور زاویوں اور گولائیوں ہی میں ہے۔۔۔ یہ حسین راستہ بالا خرا ایک پہاڑی قصبے میں جا داخل ہوا جس کے کوچہ و برزن بیروت کے تھے مگر ماحول مری کا۔ وہی کمروں اور دالانوں میں داخل ہوتے ہوئے بادل، وہی آنکھ مچولی کھیلتے ہوئے دھوپ اور سائے، وہی بوندوں کے بیباک چھینٹے اور وہی جھکڑ کے گستاخ جھونکے، وہی لمحہ بہ لمحہ بدلتے ہوئے سین جیسے کوئی کھنڈر افرشتہ قدرت کی ٹیکنی کلر فلم چرا کر کسی آسمانی پرو جیکٹر سے بلا وقفہ اور بلا ٹکٹ دکھائے چلا جا رہا ہو۔ ”مری“ سے نکلے تو ایک وسیع وادی میں داخل ہوئے جس کے طول و عرض میں ہم سے غالباً ”چند ہی منٹ پہلے دست غیب نے



گلال چھڑک دیا تھا۔ یعنی زمین سرخ ہی نہ تھی، تازہ سرخ تھی لیکن اس کے بطن سے گہری ہری انگور کی بیلیں گھٹابن کراؤ پڑی تھیں۔ یہ بیلیں میلوں تک بیساکھیوں کے سہارے کھڑی نظر آتی تھیں اور بے شک انہیں سہارے کی ضرورت بھی تھی کہ ان کے خوشوں میں شراب خام تھی اور شاخوں میں شباب تام۔ اور اس شراب و شباب کی مستی سے ایک مسلسل لغزش کے عالم میں تھیں۔

تھوڑی دیر بعد یک لخت باغوں اور نہروں کا سلسلہ شروع ہوا۔ یہ قرب، لعلبک کی علامتیں تھیں۔ ہم نے عبدالرحمن کو دیکھا تو اس کے چشم و رخسار میں بھی ایک رنگ و روشنی کا سلسلہ نظر آیا کہ یہ قرب زبیدہ کی نشانیاں تھیں۔ پھر ایک حویلی کے پاس سے گزرے تو رحمن کا رٹھرا کر دروازے کی سمت میں چلایا:

”یا زبیدہ!“

اور دوسرے لمحے دروازے پر ایک حور شامل آکھڑی ہوئی۔ ہم سے اجازت لئے بغیر رحمن اڑ کر دروازے تک گیا اور زبیدہ کا ہاتھ تھام کر ایک عالم بے خودی میں موٹر کار و مافیہا سے بے خبر زبیدہ کو دیکھنے لگا۔ ہم نے بھی زبیدہ کو دیکھا اور پھر رحمن کی تمام تر بے تابیاں، بے صبریاں اور بے ادبیاں سراسر جائز نظر آنے لگیں۔ ہماری منزل چند سو گز آگے تھی۔ رحمن زبیدہ سے عربی میں کچھ کہہ کر پھر کار میں آ بیٹھا اور کھنڈروں کے قریب ہمیں ایک گائیڈ کے حوالے کرنے کے بعد دو گھنٹے کی چھٹی لے کر ایک سو میل فی گھنٹہ کی رفتار سے حریم ناز کو پرواز کر گیا۔

### پروہتوں میں محبت کے میچ ہوتے تھے

گائیڈ، لعلبک کی تاریخ بیان کرنے لگا لیکن جب سیاح اپنی آنکھوں سے تاریخ دیکھ رہا ہو، اسے تاریخ سننے کی حاجت نہیں رہتی۔ اور جس فصاحت سے جو پیٹر مندر کے چور اسی میں سے چھ پس ماندہ مگر سرکش ستون اپنی دو ہزار سالہ داستان بیان کر رہے تھے، اس کے سامنے گائیڈ کی زبان قطع کلام کرتی محسوس ہوتی تھی۔ تاریخ ان معبدوں کو پیگن یعنی بے کتاب عہد



کی یادگار سمجھتی ہے لیکن اس سے ان کی عظمت، ان کی شوکت اور شان دلاویزی میں کوئی فرق نہیں پڑتا۔ گفتہ غالب ایک ازلی سچائی معلوم ہوتی ہے کہ وفاداری بشرط استواری اصل ایمان ہے، خواہ یہ وفا خدائے واحد سے ہو جو اہل کتاب کا نصیبہ ہے یا خدایان متفرق سے جو پیگن امتوں کا عقیدہ تھا۔ انسان کا جذبہ عبودیت ایک ہی ہے۔ فقط اس کا رخ بدلتا رہتا ہے۔ اسی ذوق عبادت کی تسکین کے لئے انسان نے کبھی اہرام مصر تعمیر کئے کبھی معابد موناہنجدارو، کبھی منادر، بعلبک اور کبھی کلیسائے روم اور بالآخر خدا کے پہلے گھر کی بنیاد رکھی۔۔۔ معاف رکھے گا، بعلبک کے کھنڈروں کی دلاویزی میں کھو کر ہم اپنی توفیق سے بڑھ کر عالمانہ باتیں کرنے لگے اور پیشتر اس کے کہ یہ موضوع ہمیں اور آپ کو دوبارہ گاڑھی فلسفیانہ دھند میں دھکیل دے، آئیے، صاف ہوا میں نکل کر گائیڈ کی باتیں سنیں جو زیادہ عام فہم ہیں۔ گائیڈ کی آواز آئی:

”خواتین و حضرات۔۔۔ یہ جو پیڑ کے مندر کے ساتھ باخوض کا مندر ہے۔ اسے شراب کا مندر بھی کہ یہاں رومی رئیسوں میں مے نوشی کے مقابلے ہوا کرتے تھے۔ ساتھ ہی وینس یعنی محبت کی دیوی کا مندر ہے کہ یہاں رومی پروہتوں میں محبت کے میچ ہوتے تھے۔“

”محبت کے میچ؟“ ایک ہی نماسیاحہ نے چونک کر پوچھا۔ لیکن انداز سوال میں استفسار کم تھا اور تائید زیادہ۔

”جی ہاں۔“ گائیڈ نے جواب دیا۔ ”شہر کی تمام تردوشیزاؤں پر پہلا حق پروہتوں کا ہوتا تھا اور اس حق کا استعمال اس مقدس مندر کے اندر برسرعام ظہور میں آتا تھا۔ جو دوشیزہ قوم اس اعزاز یا اس عبادت سے محروم رہتی، ہمیشہ کے لئے ننگ ملت تصور ہوتی۔“

صرف ایک اور فلسفے کی مختصر سی بات: یہ رومی پروہت بے اولاد نہیں مرے۔ ان کے فرزند آج بھی موجود ہیں جو اپنے آبائی فرائض کو معمولی ترمیم کے ساتھ بدستور انجام دے رہے ہیں۔ یعنی جو کچھ وہ مندروں میں بر ملا کرتے تھے، یہ معبدوں میں چھپ کر کرتے ہیں:

چوں بہ خلوت می روند آل کار دیگر مے کنند

بہر حال آئیے، آثار، بعلبک سے رخصت ہوں کہ یہ کھنڈر بڑے فلسفہ آور معلوم



ہوتے ہیں اور اگر ہمارے کچے فلسفے کا روڑا کسی پکے پروہت کے ماتھے پر جا لگا تو فساد کا اندیشہ ہے اور بہر حال ہمارا مسلک فتنہ نہیں، محبت ہے۔ وہ دیکھیں ہٹی سیاحہ نے اپنے ساتھی کا ہاتھ مضبوطی سے تھام رکھا ہے اور وہ دونوں وینس دیوی کے حضور، محبت کے مندر میں مبہوت کھڑے ہیں۔ صرف ایک لمحہ ٹھہریں اور ہمیں سینپ شاٹ لینے دیں: کلک!

آگے مسٹر اور ہونے والی مسز عبدالرحمن کار سے ٹیک لگائے ہمارے انتظار میں مگر ہماری موجودگی سے غافل، محو اختلاط و انبساط تھے۔ ہم نے جی کڑا کر کے ایک مصنوعی چھینک ماری اگرچہ دل نے اس حرکت پر ہمیں ہزار ملامت کی۔ محب اور محبوب کی ملاقات کائنات کا حسین ترین منظر ہے اور اس ملاقات میں مغل ہونا گویا تاج محل ڈھا دینا ہے۔ ہرچند کہ ہمارا احساس ندامت شدید تھا تاہم یہ بے حرمتی ہو چکی تھی۔ جواب میں ایک دفعہ چونک اٹھنے کے بعد رحمن نے مسکرا کر اور زبیدہ نے شرما کر ہمارا خیر مقدم کیا اور ہم انہیں آشریاد دے کر کار کی پچھلی سیٹ پر بیٹھ گئے۔ وہ دونوں ساتھ ساتھ اور ذرا قریب قریب اگلی نشست پر بیٹھ گئے۔ ہرچند کہ ہم اس وقت پڑھنے کے موڈ میں نہ تھے تاہم ہم نے جیب سے سفید کاغذ نکال کر یکسوئی سے پڑھنا شروع کیا۔ تھوڑی دیر بعد کار پھر زبیدہ کے گھر کے سامنے رکی اور زبیدہ نے رحمن کے ایما سے ہمیں دعوت چائے دی۔ رحمن لمحات ملاقات کو تاحد امکان طویل کرنا چاہتا تھا۔ ساتھ ہی رحمن نے ایک بار پھر سبکدوش کی ہرنی کی طرح دیکھنا شروع کیا۔ گویا زبیدہ کی دعوت میں اپنی خاموش تائید بھی شامل کر دی۔ ہم نے آسمان کی طرف دیکھا تو قدرت کا اشارہ بھی یہی تھا کہ زہار جو دو چاہنے والوں کی تدبیر وصل میں خارج ہوئے۔ ناچار دعوت چائے قبول کی اور بعد میں ہرچند کہ بے دستہ پیالیوں میں قہوہ پینے سے انگلیاں جل اٹھیں تاہم جگر میں ٹھنڈک محسوس ہونے لگی کہ تاج محل دوبارہ تعمیر ہو رہا تھا۔

عبلک کی سیر سے فارغ ہوئے تو سیدھے ہوٹل پہنچے۔ عبدالرحمن کو چھٹی دی اور لبنان کا پہلا خاموش لچ کھایا۔ صبح کے ہنگاموں کے بعد یہ خاموشی ہمیں بڑی موافق آئی۔ لیکن کھانے کے بعد سستانے کی سوچ ہی رہے تھے کہ ولید نمودار ہوئے۔ وجہ نزول پوچھی تو



”آپ کو یاد دلانے آیا ہوں۔“

”جی ہاں، ڈنر؟ وہ کیسے بھول سکتا ہوں۔“

”نہیں جناب ڈنر تو رات کی بات ہے۔ فیاض صاحب کا ارشاد ہے چار بجے بینک میں

تشریف لائیں۔ ہمارا بینک بھی دیکھیں اور چائے بھی پیئیں۔“

زبانی تواضع کی بجائے چائے پلانا بھی بے شک بہتر خدمت ہے لیکن اس کا رخیر کے لئے چار بجے طلب کرنا بہتر خدمت کی بہترین مثال نہیں۔ خصوصاً ”اس“ تھکے ماندے مہمان کو جو بے محابا اور برملا خراٹے لے رہا ہو مگر عذر کرنا گناہ تھا۔ ایک منہ توڑ جمائی سے عہدہ برآ ہو کر کہا:

”حاضر جناب۔“

ولید بولے: ”پورے تین بج کر پچپن منٹ پر رحمن کار لے کر آئے گا۔ تیار رہئے گا۔“ اور ہمیں یوں محسوس ہوا کہ ادھر ولید نکلے اور ادھر تمام بیرونی گھڑیوں نے یک زبان ہو کر تین پچپن بجادیئے۔ جیسے ایک غریب الوطن کے خلاف سوچی سمجھی سازش ہو۔

بینک پہنچے تو فیاض صاحب بدستور آڈٹروں کے زرخے میں گھرے ہوئے تھے۔ اور جملہ حاضرین ڈالر، پونڈ اور لیرا کے حضور سر جوڑے اور جینینس جھکائے بیٹھے تھے۔ کمرے میں داخل ہوئے تو یوں محسوس ہوا جیسے کسی عبادت میں مغل ہوئے ہوں۔ ہمارے قدموں کی آہٹ سن کر جملہ عبادت گزاروں نے سجدے سے سر اٹھایا۔ ہمیں دیکھا۔ گھڑیاں دیکھیں۔ ایک دوسرے کو دیکھا اور چائے کے وقفے کا اعلان ہوا۔ ڈالر پرستی سے انسان دوستی تک آنا آسان نہیں اور کچھ دیر تک تو ہماری موجود گفتگو پر لاس، پرافٹ اور ڈیپازٹ غالب رہے لیکن رفتہ رفتہ اعداد و شمار کے ملبے سے انسانیت نے کروٹ لی اور پھر باتوں میں عظمت آدم کے آثار پیدا ہونے لگے۔ کسی نے غالب اور اقبال کا نام لیا۔ ایک خدا کا بندہ

بولے:

”کہتے ہیں اگلے زمانے میں کوئی میر بھی تھا۔“

ہم نے کہا: ”بجا کہتے ہو مگر اتنے دور جانے کی کیا ضرورت ہے؟ تمہاری اپنی برادری میں



وہ جوان یوسفی بھی ہے۔۔۔ اور پھر آہستہ آہستہ مجلس کا بوجھل ماحول چھٹ کر رنگ پر آنے لگا اور آخری منازل میں تو آڈٹروں کے ہونق ہونٹوں پر بھی انسانی تبسم کی مدھم سی لکیریں پھوٹنے لگیں۔ لیکن پھر اچانک دفتر کی گھڑی نے ٹن سے چائے کے وقفے کے خاتمے کا اعلان کر دیا اور معا" آڈٹروں کے لبوں پر تبسم کے خطوط ٹوٹنے لگے۔ پیشتر اس کے کہ ماحول پر مکمل سیبوست چھا جاتی، ہم نے اہل مجلس کو خدا حافظ کہا اور ہوٹل کو لوٹ آئے۔

## کھانا کھانے کے آداب تیر سے سیکھے!

بیروت میں ہماری آخری سرکاری مصروفیت۔۔۔ سرکاری اس لئے کہ اس پر ہمیں کلی اختیار نہ تھا۔۔۔ اس شب کاؤنر تھا جس کے مہتمم اور مختار ولید تھے۔ ہماری شرط فقط اتنی تھی کہ ہمیں خالص لبنانی کھانا کھلایا جائے۔ کیونکہ انگریزی کھانوں سے ہمارا ماضی پہلے ہی بے حد ملوث اور مجروح ہو چکا تھا اور ہمارا مستقبل قریب بھی۔۔۔ جسے انگلستان میں گزارنا تھا۔۔۔ خاصا تاریک تھا۔ چنانچہ ولید نے ایک خالص لبنانی ریستوران یلڈزلار انتخاب کیا۔ ریستوران میں داخل ہوئے تو محسوس ہوا کہ کسی محل میں داخل ہوئے ہیں اور ماحول میں بھی وہی شرافت نظر آئی جو محلات میں ہونی چاہئے۔ چند ہی مہمان بیٹھے تھے مگر شکل و صورت سے بڑے چیدہ۔ ولید سے وجہ پوچھی تو بڑی سادگی سے بولا:

”یہ محل تو اس لئے لگتا ہے کہ یلڈزلار کہتے ہی محل کو ہیں اور شرافت کی بو غالباً“ اس لئے آتی ہے کہ یہاں آتے ہی شریف لوگ ہیں۔“

ہم نے کہا: ”شرفا کی تو کراچی میں بھی کمی نہیں۔ لیکن کھانے کے وقت ہر طعام گاہ کے دروازے پر ایک غیر شریفانہ کیولگ جاتا ہے۔“

بولا: ”یہ خالص آبادی کا مسئلہ ہے۔ سارے لبنان میں اتنے لوگ نہیں بستے جتنے کراچی سلمہا کی گود میں پلتے ہیں۔“

شریفانہ ماحول کی دو گونہ وجہ سمجھ میں آگئی تو ولید کے اشارے پر کھانا آنا بلکہ برسنا شروع ہوا۔ یہ اس قسم کاؤنر نہ تھا جس میں چار پانچ کھانے یکے بعد دیگرے مہمان کے پہلو سے اس



کے سامنے رکھے جاتے ہیں۔ اس ڈنر میں مختلف رنگ و نسل کی چٹنیاں، مربے اور اچار چھوڑ کر پورے چالیس کھانے تھے۔۔ اور چالیس کے چالیس کھانے بیک وقت نازل ہوئے۔ یعنی کوئی دس بیرے چار چار پلیٹیں اٹھائے شش جہات سے میز پر چنے لگے اور اس موسلا دھار سروس کے بعد جب بیرے چھٹ گئے تو میز پر جل تھل کا عالم تھا۔ پلیٹوں کا کھوے سے کھوا چھلتا تھا۔۔ پوری چالیس پلیٹیں میز پر کیسے سما گئیں؟ گزارش ہے کہ یہ ہماری پاکستانی ڈنر پلیٹیں نہ تھیں بلکہ چینی کی چالیس بالشتیسی کشتیاں تھیں جن میں ہم وطن میں مہمانوں کو چلغوزے پیش کرتے ہیں یا پالتو تیتروں کو پنجروں میں دانہ کھلاتے ہیں۔۔ ہم سوچنے لگے کہ بیروت میں تیتروں کو کس چیز میں دانہ ڈالتے ہوں گے اور مہمانوں کو کس برتن میں چلغوزے پیش کرتے ہوں گے: بادام کے خول میں یا مونگ پھلی کے چھلکے میں؟۔۔ لیکن چالیس کشتیاں کتنی ہی بالشتیسی کیوں نہ ہوں، آخر چالیس ہوتی ہیں۔ چنانچہ ہم نے کھانے کے لئے ہاتھ بڑھایا تو کشتی سے کشتی ٹکرانے لگی۔ لیکن دیکھا کہ دو بیرے اس خدمت پر مامور کر دیئے گئے ہیں کہ اگر کسی کشتی کا میز کے کنارے سے پاؤں پھسلے تو اسے سہارا دے کر پھر منجدھار میں ڈال دیں۔ ان بیروں کے تعاون کے بغیر دو بیئر تو ان پلیٹوں سے آرام سے کھا سکتے تھے لیکن دو انسان آرام سے نہیں کھا سکتے تھے۔ ہم نے ولید سے پوچھا:

”آپ کو ان کھانوں کے نام بھی آتے ہیں؟“

بولاً: ”چند ایک کے تو آتے ہیں لیکن سارے ناموں کا حافظہ جامعہ ازہر سے ادھر نہیں ملے گا۔“

رہا ان چالیس کھانوں کا ذائقہ تو شاید تیتروں اور ولیدوں کے لئے باعث کشش ہو، مگر ہمیں بہت محفوظ نہ کر سکا کینو اور کاروں کے معاملے میں بیروت بے شک بے مثال سہی لیکن کھانے کے معاملے میں نیس<sup>۹</sup> ریاں شہر لاہور دیاں۔ چنانچہ ہم نے اپنے لاہور پر غائبانہ فخر کیا اور اسے باد صبا کے ہاتھ کھلا بھیجا کہ عالم میں تجھ سے لاکھ سہی تو مگر کہاں؟

دوسری صبح ہمیں بیروت سے رخصت ہونا تھا۔ جاگے تو مادام ناشتہ کی قاب میں چائے اور حسن سلوک سجا کر لائیں۔ اتنے میں ہماری کینو کی ہم نشین بھی الوداع کہنے آئی۔ ہمیں



سوٹ کیس میں کپڑے بند کرتے دیکھ کر ہمارے مستقبل کے منصوبوں کے متعلق سوال کرنے لگی۔ جب ہمارے منصوبوں کی تفصیل سنی تو رشک سے چور ہو کر ہمیں حسرت بھری نگاہوں سے دیکھنے لگی۔ اس لڑکی کی آنکھوں میں سیرجہاں کا شوق رو رو کر کہہ رہا تھا کہ۔

غالب اگر سفر میں مجھے ساتھ لے چلیں  
جج کا ثواب نظر کروں گا حضور کی  
لیکن اس کے لئے زر مبادلہ کا انتظام بھی ہو سکتا تو جرات کا انتظام کیسے ہوتا؟  
سرگشتہ خمار رسوم و قیود تھا  
اتنے میں عبدالرحمن کار لے کر آگیا اور ہمیں ہوائی اڈے کو لے اڑا۔

1- حبیب بینک بیروت کے مینجر۔

2- پبلک سکول ایبٹ آباد کے پرنسپل ایم اے رحمن

3- (SWIMMING POOL) نہانے کا تالاب

4- (FRANKENSTEIN)

5- میاں محمد صاحب کی مشہور پنجابی مثنوی کے ہیرو سیف الملوک کی محبوبہ کا نام۔

6- میں پری ہوں اور تم انسان۔ تمہارا میرا کیا تعلق؟

7- اے میرے محبوب، میری آنکھوں کی روشنی۔

تم میری جان کے دل ہو اور میرے دل کی جان۔ میرے لئے تمہارے سوا کوئی اور نہیں۔ (میاں محمد

صاحب)

8- (PAGAN)

9- کوئی مقابلہ نہیں شہر لاہور کا۔



***This page  
is empty***



## سوئٹزرلینڈ: حسن ازل کی نمود

### لبنان چھوڑنے کی سزا

بیروت ایئرپورٹ میں داخل ہوئے تو یکے بعد دیگرے دو تین مقامات پر ہماری پیشی ہوئی۔ لیکن جس دربار میں بھی گئے، ذکر ہمارا نہ تھا، ہمارے پاسپورٹ کا تھا۔ غیر ملکی سفر کا اصل ہیرو پاسپورٹ ہی ہے۔ مسافر تو مشکوک کردار کا سائڈ ہیرو بلکہ ولن سمجھا جاتا ہے جسے ہر کوئی مشتبہ نظروں سے دیکھتا ہے۔ خود ہمیں بارہا کچھ ایسی ہی نظروں سے دیکھا گیا تا آنکہ ہمارے پاسپورٹ نے ہمارے چال چلن کی صفائی دی اور ہم پردیس میں سراٹھا کر چلنے کے قابل ہوئے۔ بے شک ہم شکل سے خاصے شریف النفس اور نجیب الطرفین نظر آتے تھے۔ لیکن اہل کشم کا دیانتدارانہ موقف یہ تھا کہ ہر منجھا ہوا سمگلر بظاہر نجیب و مجیب ہی نظر آتا ہے۔ بہر حال جب ہماری نیک چلنی پر سرکاری مہر لگ چکی تو ہمیں اس مقام تک جانے کی اجازت مل گئی جسے ڈیپارچر یا مقام رخصت کہتے ہیں لیکن ایک چھوٹی سے شرط کے ساتھ حکم ہوا:

”ذرا مبلغ نصف لیرا خزانہ لبنان میں جمع کراتے جائیں۔“

پوچھا: ”یہ لبنان آنے کی سزا ہے؟“

ارشاد ہوا: ”لبنان چھوڑنے کی۔“

ہم نے باسی سامنہ بنایا تو حاکم بولا:

”ایسا منہ بنانا آپ کو زیب نہیں دیتا۔ پاکستان چھوڑنے پر بھی یہ جرمانہ ہوتا ہے اور



بالکل اسی قدر۔“

پی آئی اے نے چھابڑی لگائی۔

اگلے ہال میں داخل ہوئے تو چاروں طرف مختلف فضائی کمپنیوں کے کاؤنٹر یعنی دفاتر تھے۔ قدرتا ہماری نگاہ پی آئی اے کا نام تلاش کرنے لگی لیکن ناکام لوٹی۔ پاس سے گزرتے ہوئے ایک شخص سے پوچھا تو ایک کاؤنٹر کی طرف اشارہ کرتے ہوئے ہلال عید دکھانے کے انداز میں بولا:

”وہ۔۔۔ وہ۔“

”وہ“ کی سیدھ میں دیکھا تو ایک غیر پاکستانی ایئر لائن کے دفتر کے کونے میں پی آئی اے کی پھیپچر سی پھی لٹک رہی تھی یوں جیسے انٹرکان والے اپنے ریسٹوران کے کونے میں کسی کو چھابڑی لگانے کی اجازت دے دیں۔ بڑا صدمہ ہوا۔ جی چاہا کوئی پی آئی اے کا رکن ملے تو شکوہ و فریاد کر کے صدمہ ہلکا کریں۔ اتنے میں کیا دیکھتے ہیں کہ پی آئی اے کی پھیپچر کے نیچے ایک پاکستانی ایئر ہو سٹس کھڑی ہے۔ تیزی سے اس کو یہ کہنے کو لپکے کہ محترمہ، خوگر حمد سے تھوڑا سا گلہ بھی سن لے اور السلام علیکم سے ابتدائے کلام کی۔ لیکن جواب میں چند ادق عربی الفاظ کا متبرک مگر ناقابل فہم سا چھینٹا ہمارے کانوں پر آپڑا جس میں سے تلاش کے باوجود کوئی وعلیکم السلام قسم کی چیز برآمد نہ ہوئی۔ پھر انگریزی آزما کر دیکھی لیکن اب کے جوابی بوچھاڑ ناقابل فہم ہی نہ تھی، کچھ غیر متبرک بھی تھی۔ پتہ چلا کہ صرف یونیفارم پاکستانی ہے، اندر لڑکی لبنانی ہے۔ ایسی لڑکی پی آئی اے کے کس کام آتی تھی: یہ راز خداوندان پی آئی اے کو معلوم تھا یا خود خداوند کو۔ اور اس وقت دونوں سے رابطہ مشکل تھا۔ چنانچہ ہم شکم میں شکوہ دبائے آگے چل نکلے۔

بہر حال ہمیں ٹکٹ تو خریدنا نہیں تھا، ہم تو صرف رشتہ وفا کے خیال میں پی آئی اے والوں کو دیکھ کر رک گئے تھے لیکن جب دیکھا کہ رشتے کا دوسرا سرا تھا منے والا کوئی نہیں اور ہم ٹھوس عربی دیوار سے سر پھوڑ رہے ہیں تو مزید جنس و فاضائع کئے بغیر سیدھا ڈیپارچر زہال کا



رخ کیا اور ناگہاں ایک دنیائے رنگ و بو میں جانا نزل ہوئے۔

## ایک بزرگانہ ہنہناہٹ

بیروت جیسی بین الاقوامی ایئرپورٹ کے ڈیپارچر زہال کی آبادی رنگ و رخ اور اوضاع و اطوار کے اعتبار سے بڑی متفرق اور متلون ہوتی ہے۔ ہال بالکل عجائب خانہ لگتا ہے۔ کئی لوگوں کو بالمشافہ دیکھنے کے باوجود ان کے ویسا ہونے پر اعتبار نہیں آتا۔ کہتے ہیں کسی نے پہلی مرتبہ زرافہ دیکھا۔ یعنی پاؤں سے شروع کر کے ٹانگوں سے ہوتے ہوئے گردن کے ساتھ ساتھ اوپر ہی اوپر دیکھتا گیا اور جب ایک مدت کے بعد گردن کے سر ہونے کی نوبت آئی تو حیرت سے چلا اٹھا: ”میں نہیں مانتا۔“

اب سوال یہ ہے کہ اگر آپ ایک دراز ریش، جبہ پوش، درویش صورت اور آبنوس رنگ بزرگ کو دیکھیں جو اپنے دراز آستیں بازوؤں کو دو بے آستین، بے قبا، شباب آگیں، کافرا دالالہ رخوں کی کمر میں ڈالے، دنیا و مافیہا سے بے پروا، عین ڈیپارچر زہال کے بیچ انہیں گدگدا اور خود ہنہنا رہا ہو تو آپ مان لیں گے؟ ہم نے انہیں دیکھا تو ضرور لیکن ماننے سے انکار کر دیا۔

## بیروت ایئرپورٹ پر پاکستان جزیرہ

اور اتنے میں کیا دیکھتے ہیں کہ دو اصلی اور تروتازہ پاکستانی ایئر ہوٹس ہال میں داخل ہو رہی ہیں۔ لبنان میں حسن پاکستان کی موج نو بہار کایوں در آنا شاید ہم نہ مانتے کہ اچانک ہردو نے مسکرا کر سلام کیا۔ ہم نے دل میں کہا۔۔۔ ”ارے“ یہ تو ہماری پرانی رفیقائیں ہیں جو پرسوں کراچی سے ہمیں بونگ میں ساتھ لائی تھیں۔۔۔

”السلام علیکم۔“ ہم نے آگے بڑھ کر اور کھل کر کہا۔ ”جب ہی تو میں کہوں، یہ زمین آسمان کیوں لگ رہی ہے!“



دو میں سے ایک بولی: ”اس لئے کہ پورے بارہ گھنٹے اس شہر کی زمین کو فخر قیام بخشا ہے۔“

کہا: ”سر تسلیم خم ہے۔“ اور سر خم کیا۔

”تو کہئے، بیروت میں کوئی بلبلیں اور قمریاں بھی ملیں؟“ یہ سوال نپل تقسیم کرنے والی نے پوچھا۔

”ملی تو نہیں، دیکھی ضرور ہیں۔“

”دیکھنے ہی کو ملنا کہتے ہیں سوائے اس کے کہ آپ انہیں پاکستان میں درآمد کرنے کے ارادے سے آئے ہوں۔“

ہم نے کہا: ”نہیں جناب، اس جنس میں ہم بالکل خود کفیل ہیں اور اس کے ثبوت کے لئے ہمیں اس ہال سے باہر جانے کی بھی ضرورت نہیں۔“

ایئر ہوٹس ذرا شرمائیں لیکن زیادہ مسکرائیں۔ تعریف عورت کی بڑی خوشگوار کمزوری ہے۔ انہوں نے بے باک امریکی انداز میں ہمیں برملا تھینک یو تو نہ کہا لیکن ان کی مسکراتی خاموشی میں (MANY THANKS) پنہاں تھے۔

اتنے میں چند اور پاکستانی مسافر ادھر آنکے اور ڈیپارچر ہال کی وسیع دنیا میں ایک چھوٹا سا پاکستانی جزیرہ تشکیل پانے لگا۔ ایسے عارضی جزیروں میں باتیں بلا تعارف ہی نہیں، بے مطلب بھی ہوتی ہیں۔ چنانچہ یہ یقین کئے بغیر کہ مخاطب کون ہے، چھوٹی چھوٹی بے معنی گفتگوئیں چل پڑیں لیکن باتوں باتوں میں ایک بامعنی بات سنائی دی اور پتہ چلا کہ وہ خاتون جو جزیرے کے مرکز میں کسی سے باتیں کر رہی ہے، ”مسز“ کہلاتی ہیں اور وہ لڑکی جو ذرا ہٹ کر ”مسز“ کو دیکھ رہی ہے، ان کی بیٹی ہے۔ مس ش اپنی ماں کو اتنے غور سے کیوں دیکھ رہی ہے، سمجھ میں نہ آیا۔

مس ش بمشکل بارہ سال کی لگتی تھیں یعنی ہر چند کہ ایک دو سال بعد شباب کے دروازے پر ایک قیامت کی دستک دینے والی تھیں تاہم سردست ان کا قدم دہلیز سے بلا شک و شبہ باہر تھا۔ اس کے برعکس ان کی والدہ یعنی مسز ش، دہلیز سے گزر کر بہت سا فاصلہ طے کر



چکی تھیں اور اب بڑی جانفشانی سے اپنے جملہ رُبے۔۔۔ تنگ قبائیں، بریدہ زلفیں، کولڈ کریمیں اور ہاٹ لپ سکیں۔۔۔ استعمال میں لاتے ہوئے اس فاصلے کے نشان مٹا رہی تھیں لیکن اس عمل میں جزوی کامیابی ہی حاصل کر سکی تھیں۔ وہ میک اپ سے مسلح ہو کر تقاضائے فطرت سے متصادم تو ہو گئی تھیں لیکن اس محاربے میں بمشکل اپنے چہرے کا بھرم رکھ سکی تھیں۔ آپ کے پیٹ کا بھرم تو گلا اور قمیص پھاڑ پھاڑ کر فریاد کر رہا تھا کہ کچھ علاج اس کا بھی اے چارہ گراں ہے کہ نہیں؟ اور بظاہر جواب نفی میں تھا۔ یہی وجہ تھی کہ مسزش اگر ایک زاویے سے قابل برداشت نظر آتی تھیں تو دوسرے زاویے سے برداشت سے یکسر باہر تھیں۔

اتنے میں یکایک کسی نے کہا: ”وہ دیکھیں، کراچی سے بونگ آپہنچا۔“ اور سب نگاہیں آہستہ آہستہ رکتے طیارے پر جم گئیں۔ غور سے دیکھا تو یہ وہی بونگ تھا جو دو روز پہلے ہمیں کراچی سے لایا تھا۔ اور پھر جیسا کہ دستور ہے، کچھ مسافرا ترے۔ کچھ سوار ہوئے۔ جہاز کا عملہ تبدیل ہوا۔ پرواز سے پہلے کی رسوم ادا ہوئیں۔۔۔ خوش آمدید، آکسیجن، حفاظتی بند، سونف اور سنگتیاں۔۔۔ اور طیارہ لبنان کی نیلگوں فضا میں بلند ہوا۔ ہمارا اگلا پڑاؤ استنبول تھا۔

## فراغت و کتابے....

بونگ میں مسافروں کی تعداد نشستوں کے نصف سے بھی کم تھی۔ تقریباً ”ہر مسافر کے ساتھ کی سیٹ خالی تھیں“ سوائے اس سیٹ کے جہاں مسزش اور مس ش ساتھ ساتھ بیٹھی تھیں۔ ہم تنہا تھے لیکن اس تنہائی سے ایسے ناخوش نہ تھے۔ آپ تو جانتے ہی ہیں کہ اس سے پہلے کی پروازوں میں بھی ہم نے اپنے ہم نشینوں سے کچھ فیض نہیں پایا تھا۔ ہمارا تجربہ ہے کہ دس میں سے نو ہم نشینوں کے مقابلے میں ایک پسندیدہ کتاب بہتر سا تھی ہے۔ ہاں اگر خوش قسمتی سے وہ دسواں ہم نشین، ”وہ جان آرزو“ میسر آجائے تو کتاب کیا، جان بھی قربان کی جاسکتی ہے۔ لیکن آج کے ہمسفروں میں ایسی جنس نظر نہ آئی کہ جاں نثاری کی نوبت آتی۔ چپکے سے



ہم نے بیگ سے ”دھنک“ پر قدم نکالی اور اپنی پرواز بھول کر مصنفہ کی پروازوں میں کھو گئے۔ ساتھ ہی اپنی ایک دیرینہ مراد پالی یا یوں کہیں کہ اس کا دو تہائی پالیا:

فراغت و کتابے و گوشہ چمنے

استنبول تک سفر پر سکون گزرا، سوائے اس کے کہ مسز ش کئی بار اپنی نشست سے اٹھ کر کسی دوسرے مسافر کے ساتھ والی خالی سیٹ پر جا بیٹھیں اور اس طرح انہوں نے اپنے کئی ہمسفروں کو باری باری قدمے و سخن لطف رفاقت بخشا۔ خدا جانے یہ مسز ش کا سوچا سمجھا منصوبہ تھا یا حکمت ایزدی کہ ہم اس رفاقت سے محروم یا محفوظ رہے۔ اتنے میں استنبول آ گیا۔ جہاں ہم تھوڑی دیر کے لئے اترے۔ استنبول کی ایئرپورٹ دیکھی۔ اپنے ترک بھائی بہنوں کی زیارت کی۔ انہیں مل کر مسرت ہوئی کہ ہمیں پاکستانی پا کر کھل اٹھے۔۔۔ ترک جذباتی طور پر پاکستانیوں سے بہت قریب ہیں، خوش دل و خوش اختلاط، سادہ و روشن جبیں۔ نصف ساعت میں کوئی نصف درجن دوست بن گئے اور رخصت ہوئے تو ان کی دعاؤں نے ترکی کی سرحدوں تک ہمارا ساتھ دیا۔

## اتر آنا تعارف پر مسز ش کا

استنبول سے جینیوا روانہ ہوئے تو ہم نے اپنی رفیق تنہائی۔۔۔ ”دھنک“۔۔۔ کو پھر کھول لیا اور میکسکو کی مہ و شوں میں محو ہو گئے۔ پھر اچانک ہماری بائیں آنکھ کے بائیں کونے سے ہمارے دماغ کے پردے پر ایک پہاڑ سا ہیولا نمودار ہوا اور اسی لمحے ہمارے ساتھ کی خالی سیٹ کے منہ سے ایک کرب انگیزی چیخ نکلی۔ رخ پھیر کر سیٹ کو دیکھا تو بے چاری مسز ش میں مبتلا پائی۔ مسز ش پوری طرح بیٹھ بھی نہ چکی تھیں کہ ہم سے مخاطب ہوئیں:

”السلام علیکم۔۔۔ آپ کہاں جا رہے ہیں؟“

زور کہاں پر نہ تھا ”آپ“ پر تھا یعنی میں دوسروں کے کوائف تو اکٹھا کر چکی ہوں، اب آپ کی باری ہے۔ ہم سوال کی بے تکلفی سے فوراً ”چونکے۔ مسز ش کو قریب سے دیکھا تو چہرہ کبھی قابل دید لگتا اور کبھی قابل رحم۔ بہر حال و علیکم السلام کہا اور عرض کیا:



”جانا تو لندن ہے، مگر آج جینوا ہی میں ٹھہروں گا۔ اور دو دن بعد انگلستان جاؤں گا۔“  
 ”سچ؟“ مسزش نے کسی قدر چمک کر کہا۔ ”ہم بھی لندن جا رہے ہیں اور آپ کی طرح  
 دو دن جینوا ٹھہریں گے۔ سارے مسافروں میں سے صرف آپ کا پروگرام ہم سے ملتا ہے۔“  
 کہا: ”عجیب اتفاق ہے۔“

مسزش فوراً ”باضابطہ تعارف پر اتر آئیں:  
 ”میں مسزش ہوں۔ میرے ساتھ میری بیٹی گلشن ہے۔ وہ بیٹھی ہے۔“  
 اس نام اور رشتے کا علم ہمیں پہلے سے تھا لیکن دستور کے مطابق وہ سکے بند تعارفی جملہ  
 دہرایا:

”آپ سے مل کر بڑی مسرت ہوئی۔“  
 محترمہ بولیں: ”اور آپ سے بھی، مگر آپ نے اپنا نام تو بتایا ہی نہیں۔“  
 ہم نے نام عرض کیا لیکن شاید محض نام سے آپ کی تشفی نہ ہو سکی۔ پوچھنے لگیں:  
 ”آپ کام کیا کرتے ہیں؟ رہتے کہاں ہیں؟“  
 عرض کیا: ”فوجی ہوں اور فوجی کا کوئی مقام نہیں۔“  
 ”یہی تو فوجیوں کی خوبی ہے۔ گھاٹ گھاٹ کا پانی پیتے ہیں۔“  
 ”محترمہ ہر گھاٹ کی آب و ہوا خوشگوار نہیں ہوتی۔“  
 لیکن واحد خوشگوار گھاٹ سے بھی تو آدمی اکتا جاتا ہے۔“  
 چلے، یونہی سہی، فرمائیں آپ یعنی آپ کے میاں کیا کام کرتے ہیں۔“  
 کرتے تھے۔ پانچ برس ہوئے، بے چارے اللہ کو پیارے ہو گئے۔“

اور یہ مژدہ جانفزا سناتے ہوئے مسزش نے بڑی داد طلب نگاہوں سے دیکھا۔ گویا  
 مرحوم نے یہ قربانی ہماری خاطر ہی دی ہو۔ حالانکہ مسزش کو دیکھتے ہوئے زیادہ قرین قیاس یہ  
 بات تھی کہ مرحوم اپنی خاطر ہی جان سے گزر گئے ہوں گے۔ بہر حال ظاہر تھا کہ اگر محترمہ  
 مرحوم کے نعم البدل کی تلاش میں ہیں تو نعم البدل کو اپنے پیشرو کی ہسٹری سے استفادہ کرنا  
 چاہئے۔ چنانچہ پہلے تو رسم دنیا کے طور پر ہم نے ایک حسرت بھرا سانس لیا۔ زیر لب انا للہ



پڑھی اور بالائے لب کہا:

”بڑا افسوس ہے۔ کوئی حادثہ پیش آیا تھا یا قدرتی موت تھی؟“

بڑے اطمینان سے بولیں: ”بخار ہوا تھا۔ بیمار پڑے اور مر گئے۔۔۔ اور ہاں، آپ بیگم

کو ساتھ نہیں لائے؟“

بالفاظ دیگر مسزش کہہ رہی تھیں کہ ”کیا بیکار“ بے ربط اور بیہودہ سوال کر رہے ہو؟ اگر مرحوم کے انتقال کی خبر سن کر تمہارے جذبہ تاسف ہی کو چوٹ لگی ہے تو بڑے غلط جذبے کو چوٹ لگی ہے اور یہ کہ ہم نے اپنے پتے میز پر رکھ دیئے ہیں۔ تم اپنے پتے سیدھے کرو۔“

ہم نے مسزش کو بغور دیکھا تو ان کی پیشانی پر ایک دھندلی سی تحریر نظر آئی: ”مشری ہو شیار باش۔“ بہر حال ہم نے سچائی سے کام لیتے ہوئے ان کے سوال کا جواب دیا:

جی، بیگم تو نہیں آسکیں۔“

یہ سن کر کہ بیگم ہے، مسزش کو مایوسی ہوئی۔ لیکن واجبی سی ہی کیونکہ بیگم نے ساتھ نہ آ کر تلافی بھی کر دی تھی۔ کہنے لگیں:

”تو آپ سیر کے دوران لونی (تنہا) نہ محسوس کریں گے؟“

”اگر کریں گے تو برداشت کریں گے۔“

”فوجی بڑے سخت دل ہوتے ہیں۔“

جی چاہا کہ دل نکال کر محترمہ کی ہتھیلی پر رکھ دیں اور کہیں کہ ”ذرا مٹھی میں دبا کر اس کی سختی کا اندازہ کر لیں۔ یہ غیر فوجی دلوں سے بہت مختلف نہیں۔“ لیکن اتنے میں دوسری نشست سے مسزش کی آواز آئی جس میں خفیف سی جھنجھلاہٹ بھی تھی:

”امی۔ اب ادھر بھی آؤ۔“

اور مسزش جیسے سکول سے بھاگے ہوئے بچوں کی طرح پکڑی گئی ہوں، ناچار اٹھ کھڑی ہوئیں اور جاتے ہوئے کہنے لگیں:

”اب جینوا ملیں گے۔۔۔ اور جینوا اب کوئی پانچ منٹ ہی دور تھا۔“



## سبزہ و گل کہاں سے آئے ہیں

لیکن مسز ش سے ملاقات تو بعد میں ہوتی رہے گی۔ آئیے ذرا طیارے کی کھڑکی سے سوئٹزر لینڈ کا فضائی نظارہ کریں۔

سبحان اللہ۔ یہ کسی قطعہ ارض کی جھلک ہے یا حسن ازل کی نمود! خدایا تو نے کن کہتے ہوئے کیا دو قسموں کی تخلیق کا حکم دیا تھا؟ شینڈرڈ اور ڈیٹکس؟ عام اور خاص؟ میرے سامنے یہ وہ زمین تو نہیں جسے دیکھنے کا میں عادی ہوں۔۔۔ یہ کافر کوہساروں کے سانولے سرمئی سلسلے، یہ سبز و کبود وادیوں کے ریشم میں لپٹے ہوئے نشیب و فراز، یہ دلربا بلندیاں، یہ پرفسوں پستیاں، یہ پہلوئے کوہ کی سلوٹوں میں رنگ رنگیلی بستیاں، یہ سرخ چھتوں والے بے شمار کامیج، یہ بکھری ہوئی بیرہوٹیاں، یہ چھڑکی ہوئی روبیاں، یہ رنگ روپ کے بدلتے ہوئے سین جیسے قدرت کسی باتصویر کیلنڈر کے صفحے الٹ رہی ہو۔ اللہ یہ باغ و راغ تو نے کس کارخانے میں بنائے ہیں؟ یہ سبزہ گل کہاں سے آئے ہیں؟۔۔۔ میں ان سوالوں کے جواب میں کسی ملکوتی آواز کا منتظر تھا کہ ایک انسانی آواز آئی:

”خواتین و حضرات، ہم تھوڑی دیر میں جینوا کے ہوائی اڈے پر اترنے والے ہیں۔ براہ کرم اپنے حفاظتی بند۔۔۔“

ایئر ہوسٹس نے ہمارا خواب پریشان کر دیا۔ حالانکہ اس لڑکی سے ہمیں صرف نیکی کی توقع تھی۔ ناچار ہم حسن و جمال کی دنیا چھوڑ کر حفاظتی بندوں کی دنیا میں لوٹ آئے۔

## جینوا ایئرپورٹ: جائیں تو جائیں کہاں؟

جہاز سے اترے اور ایئرپورٹ کے لونج میں پہنچے جہاں سے ٹیکسی میں بیٹھ کر اپنی منزل کو جانا تھا لیکن کونسی منزل؟ کون سا ہوٹل؟ کون سی سرائے؟

”آپ پریشان نہ ہوں۔“ ایک آواز آئی۔ ”آپ کے ہوٹل کی تلاش ہمارا فرض



ہے۔“

اور کیا دیکھتے ہیں پی آئی اے کی یونیفارم میں ایک سوستانی حسینہ، ایک فتنہ گرد و گیسو، ہمارے کانوں میں جرمن لہجے میں انگریزی رس گھول رہی ہے۔ پھر ہمارا بازو تھامے، ہمیں ایک کیبن کی طرف لے گئی جہاں تین چار لڑکیاں ٹیلی فونوں سے مسلح ہو کر جینیوا کے ہوٹلوں میں بیرونی مہمانوں کے لئے کمرے تلاش کر رہی تھیں۔ ایک لڑکی نے ہماری خاطر ہمارے بیٹھے بیٹھے ٹیلی فون کی چھلنی سے سارا جینیوا چھان مارا: سینکڑوں کالیں، سینکڑوں ناکامیاں اور سینکڑوں مسکراہٹیں، لیکن آخر ایک گہرا، ٹھنڈا اور پیارا سانس لے کر بولی:

”کائن پلٹس“ (کوئی جگہ نہیں)۔

ہم مایوسی میں ایک اور آہ کھینچنے کو تھے کہ بولی: ”ذرا آہ کو روکیں۔ میں کسی پانساں کو فون کرتی ہوں۔ شاید جگہ مل جائے۔“

پوری بیس پانساؤں کو فون کرنے کے بعد اکیسویں سے جواب ملا کہ دو کمرے خالی ہیں۔ ہم نے پوری بے صبری سے کہا:

”ایک ہمارے، کرایہ خواہ کچھ ہی ہو۔“

## شاید کبھی کنو ابوں میں ملیں

ساتھ ہی ہم نے لڑکی سے قلم چھین کر ہاتھ کی ہتھیلی پر پانساں کا پتہ نوٹ کیا۔ ادھر ادھر دیکھا کہ کوئی تیز روی سواری مثلاً ہیلی کاپٹر یا راکٹ مل جائے مگر نہ ملی۔ ناچار ٹیکسی لی اور پیشتر اس کے کہ کوئی رقیب روسیہ و برق رفتار وہاں پہنچ جاتا، ہم ٹیکسی سے اتر کر سیڑھیوں اور لفٹوں سے ہوئے ہوئے پانچویں منزل پر مالکہ پانساں، مادام پیکارڈ سے محور از و نیاز ہو گئے۔ یعنی اپنا نام پتہ لکھایا، ان کا پوچھا اور کمرہ لے لیا۔ یہ مادامیں عام طور بھاری، بھدی اور بھبو سی مخلوق ہوتی ہیں لیکن مادام پیکارڈ مستثنیات میں سے تھیں۔ عمر تو ایسی بالی نہ تھی یعنی مسز ش کی ہم عمر ہوں گی لیکن مسز ش کی ہم وزن یا ہم جثہ یقیناً نہ تھیں۔ مادام پیکارڈ کی پیمائش ثلاثہ فیصلہ کن طور پر غار تگر صبر و شکیب تھی یعنی مسز ش کے 40-40-40 کے مقابلے میں



فقط 35--20--35 تھی اور اگر موخر الذکر اعداد کی مالکہ میں کسی کو بھدا پن نظر آئے تو آپ بے بہرہ ہے جو معتقد میر نہیں۔

بہر حال ہم ابھی مادام پیکارڈ سے محو گفتگو تھے کہ ایک اور خاتون ہانپتی کانپتی دروازے سے داخل ہوئی۔ جی ہاں، یہ مسزش مع مس ش ہی تھیں جو بظاہر ہمارے نقش قدم بلکہ خط پرواز پر اڑتی آگئی تھیں۔ مسزش نے ہمیں دیکھا تو بولیں:

”کتنا عجیب اتفاق ہے۔ آپ کو بھی اسی ہوٹل میں جگہ ملی جہاں ہمیں ملی۔“

اب اول تو ہمیں محترمہ کے ہوٹل میں نہیں، بلکہ محترمہ کو ہمارے ہوٹل میں جگہ ملی تھی کہ بحیثیت مسافر ہم چند منٹ سینر تھے۔ دوسرے موصوفہ ہمارے پیچھے محض اتفاقاً نہیں، ذرا ارادۃً تشریف لائی تھیں لیکن ایک خاتون کو زچ کرنا ہمارا منصب نہ تھا۔ چنانچہ ہم نے مسزش کی تائید میں کہا:

”جی ہاں، واقعی عجیب اتفاق ہے ورنہ میں سمجھتا تھا کہ اب کے ہم کچھڑے تو شاید کبھی خوابوں میں ملیں۔“

بولیں: ”کیا کہا، کہاں ملیں؟ کخوابوں میں؟“

ہمارا شعر ضائع ہو گیا تھا۔ دراصل مسزش جملہ کاروبار بشمول عشق سلیس نثر ہی میں کر سکتی تھیں۔ ہم اپنے کوائف لکھوا چکے تھے لیکن باوجود شدید خواہش کے اپنے کمرے کو نہ جا سکتے تھے کہ مسزش کا سلسلہ کلام راستہ رو کے کھڑا تھا۔ ادھر سامنے کی کھڑکی سے جھیل جینیوا کا جاں پرور نظارہ دامن دل کھینچ رہا تھا۔ جی چاہتا کہ کب کمرے میں جا کر سامان رکھیں، کپڑے بدلیں اور جھیل کے کنارے پہنچیں۔ اتفاقاً ہماری نگاہ کے تعاقب میں مسزش نے بھی جھیل جینیوا کی جھلملاتی جھلک دیکھ لی تو یکایک بولیں:

”سامان رکھنے کے بعد کہاں جائیے گا؟“

کہا: ”جھیل کے بغیر کہاں جا سکتا ہوں۔“

بولیں: ”ٹھیک ہے ہم بھی آپ کے ساتھ چلیں گے۔“

لیکن مس ش نے فوری ترمیم کی:



”امی، ہم بازار جائیں گے ہم نے گھڑیاں خریدنی ہیں۔ جھیل بعد میں دیکھیں گے۔“  
امی بولیں: ”نہ بیٹی، ابھی چارہی تو بچے ہیں۔ یہ جھیل دیکھنے کا وقت ہے۔ گھڑیاں تو شام کو بھی خریدی جاسکتی ہیں۔“

یہ سن کر مس ش زبان سے چپ رہی لیکن اپنا پیچ و تاب نہ چھپا سکی۔ پیچ بدن کا اور تاب چہرے کی۔ دراصل مس ش کا منشا یہ نہ تھا کہ والدہ محترمہ کو جھیل کی سیر سے محروم رکھا جائے بلکہ یہ کہ ایک غیر محرم کی رفاقت سے پرہیز کرایا جائے اور ہم دل و جان سے مس ش کے ہم خیال تھے۔ مس ش جیسا کہ عرض کیا جا چکا ہے، بلحاظ عمر لو لٹیا سے بھی چھوٹی تھیں۔ یعنی جوانی کے گرداب بلا سے خاصی دور، ساحل پر، یا شاید ساحل سے بھی ذرا ہٹ کر، ہلکی ہلکی نرم خیز ہوا میں بیٹھی تھیں اور مسزش جیسے طوفان زدوں کے جذبات اور احساسات سے یکسر بے خبر۔ اگر ماں کی دنیا پر اس کے دل کی فرماں روائی تھی تو بیٹی کے دماغ پر آٹھویں جماعت کی کتاب الاخلاق چھائی تھی۔ چنانچہ اگر مسزش اپنے دکھ کا مداوا کرنا چاہتیں تو بیٹی مادری کوششوں کو شبہ کی نگاہ سے دیکھتی اور سوچتی کہ شاید ماں کی تربیت میں کچھ کمی رہ گئی ہے۔ چنانچہ اب ہر لمحہ اپنی والدہ ماجدہ کی اخلاقی پرورش کی فکر میں تھی۔ اور جہاں کہیں دیکھتی کہ بے چاری کے کردار میں جھول آگیا ہے، فوراً اصلاح دیتی یا دینے کی کوشش کرتی۔ جہاں تک ہمارا تعلق ہے، ہمیں بیٹی سے اتفاق تھا اور ماں سے ہمدردی۔ بے شک ہمارے باب میں ماں مہربان تھی اور بیٹی نامہربان۔ مگر ہمیں ماں کے کرم کی حاجت تھی نہ بیٹی کے ستم کی شکایت۔ چنانچہ ہم غیر جانبدار رہے اور ماں بیٹی کو بحث کرتے اور کوائف لکھاتے چھوڑ کر اپنے کمرے کی طرف بڑھے کہ دیکھیں اس پانساں کے باطن کا کیا رنگ ہے۔

## پھول کے بدلے دل حاضر ہے

کمرے میں داخل ہونے لگے تو پہلا تاثر حسرت کا تھا۔ دوسرا حیرت کا اور تیسرا عشرت کا۔ حسرت اس بات کی کہ زندگی میں صرف دو راتیں سوئٹز لینڈ میں گزارنے کو ملیں اور وہ بھی کسی جگہ گاتے ہوٹل کی بجائے بے ننگ و نام سی پانساں کی نذر کر دیں۔ حیرت اس بات پر



کہ کمرے میں قدم رکھا تو معلوم ہوا کہ کمرے کے اندرونی تیور تابناک ہوٹلوں سے بھی تیکھے ہیں۔۔۔ وہی امیرانہ لوازم: اونی قالین، ریشمی صوفے اور فومی بستر، ٹیلی ویژن، ٹیلی فون اور بیسیوں متفرق بٹن جن پر انگلی رکھتے ہی مختلف حاجتیں پوری ہونے لگیں۔۔۔ اور یہ سب کچھ ایک کشادہ کنگ سائز کمرے میں جس کا ظرف عام ہوٹلوں کی نسبت محلات سے مشابہ تھا اور عشرت اس وجہ سے کہ صوفے پر بیٹھے تو گویا میڈیم پیکارڈ نے اپنی چاند سی بانہوں میں لے لیا۔ اور بستر میں داخل ہوئے تو جیسے کسی گداز آغوش میں منتقل ہو گئے۔ نہانے کے لئے غسل خانے میں گئے تو چیزوں کو چھونے سے جھبکنے لگے کہ میلی نہ ہو جائیں۔ یہ سوکستانی ناقابل برداشت حد تک صفائی پسند ہیں۔ نہا کر چائے پینے لگے تو محسوس ہوا جیسے زندگی میں اضافہ ہو رہا ہے۔ گویا مادام پیکارڈ نے آب حیات ابال کر پتی ڈالی تھی اور ہائے وہ مادام کی نفاست ذوق کہ چائے کے ساتھ دو پلیٹوں میں کچھ اشیائے نقل لے آئی تو تیسری میں فقط ایک تازہ پھول رکھ لائی۔ اس ادائے خاص کا ایک ہی جواب تھا کہ پلیٹ واپس کرتے ہوئے اس میں دل رکھ دیتے لیکن ایسی فضول خرچی بھی کیا! چھوٹا سا شکریہ ادا کر دیا۔۔۔ ہم نے بڑے ہوٹلوں میں رہنے والوں کی زبوں حالی پر ایک دو پر خلوص آہیں بھریں اور چھڑی ہاتھ میں لے کر جھیل جینیوا کی سیر کو نکل پڑے۔

## ایک اجنبی پیازی کانوں والا

باہر نکلے تو دروازے پر مسزش کھڑی انتظار کر رہی تھیں۔۔۔ ارادہ۔۔۔ قریب ہی مسزش اپنے نوخیز نتھنے پھلائے اور تیکھی تیوری چڑھائے کھڑی تھیں۔۔۔ احتجاجاً۔۔۔ اور جب روش پر چل نکلے تو مسزش پھرتی سے ہم دونوں کے درمیان چلنے لگیں۔۔۔ احتیاطاً!

بہر حال دوران رفتار ہمیں ماں بیٹی کے محل وقوع کا دماغ نہ تھا کہ ہمارے سامنے جھیل جینیوا کے پانی کی قلزم نہاد وسعت تھی جس کی سطح پر تہ آب سے امنڈتا ہوا فلک بوس فوارہ ایک کوہ پیکر رباب کی شکل میں بیک وقت سر بلند اور سرنگوں ہو رہا تھا۔ جھیل کے کنارے پہنچے تو کنارے سے لپٹ جانے کو جی چاہا۔ پھولوں کے ہجوم میں بیٹھنے کو سکوں بخش خیابانی نشستیں،



چلنے کو جنوں بخش مستانی روشیں اور دیکھنے کو طراوت بخش سوستانی دوشیزائیں، 'نشتوں' روشوں اور دوشیزاؤں کے رنگ روپ کا پھر وہی عالم کہ ہمارے دست و پا الگ رہے، اگر چاندنی بھی چھو جائے تو رنگ میلا ہو۔ سوئٹز لینڈ میں فطرت ہر شے کا اپنے ہاتھوں سے میک اپ کرتی ہے۔

ایک چوبی روش اندرون آب کو جاتی تھی۔ اسی پر ہو لئے اور مرکز میں ایک کھلے چوترے پر جنگل سے لگ کر دور دور تک جینوا اور جینوا کی جھیل کا نظارہ کرنے لگے۔ نیچے پانی میں دیکھا تو گزروں تک نگاہ اترتی چلی گئی مگر کیا مجال جو سطح آب اور بطن آب کے درمیان کچھ غیر آب نظر آئے۔ یعنی از قسم کاغذ یا برگ و گیاہ۔ فقط جنگل کے ساتھ راج ہنوں کا جوڑا غسل کے بعد آرائش جمال میں محو تھا اور اس عمل میں مادہ نے دو فالتو پر نذر آب کر دیئے تھے جو ننھی ننھی بادبانی کشتیوں کی طرح تیرنے لگے تھے اور بجائے خود حسن کے نقطے نظر آتے تھے

اور پھر ایک امریکن ٹورسٹ بی بی گلے میں لٹکائے ہوئے پانچ کیمروں میں سے ایک سے ہماری پارٹی کی شست لینے لگی لیکن بٹن دبانے سے پہلے مسکرا کر بولی:

آپ کی پوشاک کس قدر رنگ بھری ہے۔ کیا میں آپ کی تصویر لے سکتی ہوں؟

یہ سوال مس اور مسزش سے کیا گیا تھا۔ سوال سن کر ماں بیٹی نے ایک دوسرے کو فخریہ نظروں سے دیکھا اور مسزش بولی۔ "ضرور"۔

اس پر امریکن فوٹو گرافر نے مسزش سے کہا:

"شکریہ۔ اور اگر زحمت نہ ہو تو آپ اپنے خاوند کے دائیں ہاتھ کھڑی ہو جائیں اور آپ کی بیٹی ان کے بائیں ہاتھ۔"

"خاوند!" ہم نے بالکل بلا ارادہ اپنے گلے کی گہرائی میں دہرایا۔ یعنی اضطراب میں لفظ خاوند کا غرارہ کر لیا لیکن کوئی بامعنی آواز باہر نہ نکلنے دی۔ ہر چند کہ ہمارے چہرے پر بلش BLUSH آنے کی عمر نہ تھی، تاہم ہمارے گوش و رخسار تیزپیزی ہو گئے۔ اب فوٹو گرافر کی تردید ماں یا بیٹی کا کام تھا کہ ہم شریک گفتگو نہ تھے لیکن مسزش نے اس غلط رشتے کے



اعلان پر کوئی واضح احتجاج نہ کیا اور آنکھیں میٹکاتے ہوئے ہماری طرف دیکھا۔ ہمارا بلش دونا پیازی ہو گیا۔ مس ش نے اس صورت حال پر اپنے دودھ کے دانت پینا شروع کئے جس پر مسماہ فوٹو گرافر خوش ہو کر بولی:

۹

HOLD THAT SMILE

اور بٹن دبا کر تصویر لے لی۔۔۔ اگر یہ تصویر رنگین فلم پر لی گئی تھی تو یقیناً "اسے کسی امریکی نمائش میں انعام ملا ہو گا۔ کیا ایک ایسی تصویر شاہکار نہ ہو گی جس میں ایک ہنستی ماں اور دانت پستی بیٹی کے درمیان ایک پیازی کانوں والا اجنبی، لفظ خاوند کے غرارے کر رہا ہو؟ جھیل کی سیر ہو چکی تو بازار کی سیر کی باری آئی۔ ہمیں تفریحا "مسز ش کے ساتھ شاپنگ میں اعتراض نہ تھا اور مسز ش کو اشتیاقاً "ہمارے ساتھ مل کر شاپنگ کرنے کا شوق تھا۔ لیکن ہمیں مس ش کو مزید اذیت دینا گوارا نہ تھا۔ چنانچہ ہم نے ماں بیٹی سے کھڑے کھڑے ایک فرضی دوست سے ملنے کا بہانہ کیا۔ مسز ش نے دوست کے وجود اور محل وقوع کے متعلق جرح کرنا چاہی لیکن ہم ہاتھ ہلاتے، خدا حافظ کی آڑ لیتے، تیز تیز قدم اٹھاتے چل نکلے حتیٰ کہ ہم اپنے مجازی کنبے کی کشش ثقل سے باہر نکل گئے۔

چیلنج بنام جملہ خرگوشان عالم

بازار میں داخل ہوئے تو شام ہو رہی تھی اور دکانوں کا ظاہر و باطن رنگارنگ روشنیوں سے جگمگا رہا تھا لیکن خدا جانے کیا بات تھی کہ یہ روشنیاں بیروت اور کراچی کی طرح بصارت پر گراں نہ تھیں اور غور سے دیکھا تو وجہ معلوم ہو گئی: روشنیاں متحرک نہ تھیں، ساکن تھیں، متحرک اور ساکن روشنیوں میں وہی فرق ہے جو مار کٹائی سے بھرپور اور مہر و محبت سے لبریز فلمی کہانیوں میں ہوتا ہے۔ بے شک یہ سوستانی خوش ذوق ہیں اور سکون کے قدردان ہی نہیں، نگہبان بھی ہیں۔ ظاہر ہے کہ اس قدردانی میں کچھ سرکاری اشارہ بھی ہو گا: ورنہ کوئی سرپھرا دکاندار اپنی دکان کے ماتھے پر دو چار وضعدار قمقموں کی بجائے برق و رنگ کا ایک باولا رقص برپا کر سکتا تھا۔ اور یہ سوس کاریگروں کے لئے کچھ مشکل بھی نہیں۔ جن لوگوں کی



چا بکدستی آہن و سنگ میں جان ڈال کر انہیں دنیا کی حسین ترین گھڑیوں میں بدل سکتی ہے، وہ تانبے کی تار سے بجلی گزار کر ایک جنوں خیز نیاں سائن بھی تیار کر سکتے ہیں۔ کراچی میں یہی کام ہمارے ٹھہیرے کر رہے ہیں اور بے روک ٹوک کر رہے ہیں۔

لیکن آئیے سوس گھڑیوں کی بات کریں۔ سوئٹزرلینڈ کے بازاروں میں سب کچھ ہے لیکن خدا جانے یہ احساس کیوں غالب رہتا ہے کہ یہاں گھڑیوں کے سوا کچھ بھی نہیں اور یہ ہونا بھی چاہئے۔ عام لوگوں کو معلوم نہیں کہ سوئٹزرلینڈ میں گھڑیوں کی شرح پیدائش دنیا کی کسی ذی روح مخلوق سے کم نہیں اور یہ چیلنج اہل چین و ہند ہی کے لئے نہیں، جملہ خرگوشان عالم کے نام بھی ہے جن کی کثیر العیالی کے بڑے بڑے درباروں میں چرچے ہیں۔ ہمیں احساس ہے کہ آپ کو خرگوشوں کے خاندانی منصوبوں سے کوئی ذاتی دلچسپی نہیں، تاہم ذرا سوچ کر بتائیں کہ دنیا بھر میں ایک سال میں تخمیناً کتنے خرگوش تولد ہوتے ہوں گے؟ ایک کروڑ؟ دو کروڑ؟ چلو چار کروڑ؟ بس؟ تو خدا آپ کا بھلا کرے، سوئٹزرلینڈ والے ایک سال میں پوری سات کروڑ گھڑیوں کو جنم دیتے ہیں۔ یعنی اگر مغربی پاکستان سوئٹزرلینڈ کو گھڑیوں کا ٹھیکہ دے دے تو ہر پاکستانی، شہری ہو یا دیہاتی، اپنی ہر سالگرہ پر نئی گھڑی باندھ یا لٹکا سکتا ہے لیکن افسوس، جب تک ایران، سعودی عرب اور کویت کا جملہ تیل متفقہ طور پر اپنا رخ بدل کر کسی پاکستانی چشمے کے رستے نکلنا شروع نہیں کرتا، ہمیں سوئٹزرلینڈ کے ساتھ یہ تجارتی معاہدہ ملتوی رکھنا پڑے گا۔ البتہ اس تیل کے پیش نظر جو ہمارا اپنا گاؤں بل کشمیر پیدا کرتا ہے، ہم نے ایک پیاری سی سنہری ملمع والی گھڑی خرید لی۔ ملمع والی اس لئے کہ ہمارے تیل کے چشموں کی محدود پیداوار بھی ملک کو سونے سے نہیں بھر سکتی۔ فقط ملمع ہی کر سکتی ہے۔

## اہل جینوا کی انگریزی کمزور ہے

گھڑی تو خیر ہم نے کامیابی سے خرید لی لیکن چند دوسری اشیا خریدنے میں ہمیں خاصی دقت پیش آئی۔ یہ نہیں کہ جینوا میں چیزیں نایاب تھیں۔ ذرا انگریزی کمیاب تھی۔ بلکہ اکثر لوگ خاصی معقول انگریزی بول بھی رہے تھے۔ صرف ان لوگوں یا دکانداروں کی انگریزی جن



سے ہمیں کام تھا۔ خاص طور پر کمزور تھی۔ بنیان خریدنے کیلئے جب ہماری تمام انگریزی بے نیل مرام ضائع ہو چکی تو ناچار اپنی قمیص کے بٹن کھول کر بنیان دکھانا پڑی۔ اور خدا کا شکر ہے صرف بنیان ہی کی ضرورت تھی۔ اسی اصول کے ماتحت کھانے کے لئے ہمیں یوں تو ڈانٹنگ ہال کی بجائے کچن میں جانا پڑتا مگر بھلا ہو خدا کے اس برگزیدہ بندے کا جس نے یورپ میں سیلف سروس ایجاد کی ہے۔ اب کھانے کو کھانے سے پہلے نام سے مخاطب نہیں کرنا پڑتا، بلکہ بلا تعارف اور براہ راست اپنے ہاتھ سے دیگچے سے پلیٹ میں منتقل کیا جاسکتا ہے یہی ہم نے کیا اور اس کا پہلا فائدہ یہ نظر آیا کہ جسے مچھلی سمجھ کر اٹھایا تھا، مچھلی ہی تھی، بھنڈی نہ تھی۔ سیلف سروس سے پہلے مینو سے آرڈر کرنے کا کئی بار نتیجہ یہ نکلا کہ تجریدی آرٹ کی طرح ”جس کو سمجھا تھا انسان وہ عورت نکلی۔“

## ایک رات پہلے نیند سے....

رات دیر سے پانساں کو لوٹے تو مسزش اپنے کمرے کے دروازے پر کھڑی تھیں اور محض اتفاقاً کیونکہ ہمیں دیکھتے ہی فرمانے لگیں:

”کیا عجیب اتفاق ہے! اگر آپ ایک منٹ پہلے یا بعد میں گزرتے تو ہماری مڈ بھیڑ نہ ہوتی۔“

پھر وہ ذرا سی رک گئیں جس کا مطلب یہ تھا کہ مڈ بھیڑ تو ہو ہی چکی ہے، لہذا تھوڑی سی گفتگو بھی ہو جائے تو کیا مضائقہ ہے؟ ہم نے کچھ کہے بغیر سر تسلیم خم کیا۔ بولیں:

”تو اتنی دیر تک کیا ہوتا رہا؟“

عرض کیا: ”کیا ہونا تھا؟ جدھر بازار لے چلا، چلتے گئے۔“

”کوئی رہنما نہ ملا؟“

کوئی ہم زبان تک نہ ملا۔“

ہمارا خیال تھا مسزش نے تفصیل پوچھی تو بنیان کی خرید کا قصہ سنائیں گے اور شب بخیر کہیں گے۔ لیکن مسزش کے دل میں تو ایک سنگین ساشک کھول رہا تھا۔ ہمہ تن سوال بن کر



کہنے لگیں۔

”آپ تو ایک دوست کو ملنے گئے تھے؟“

ہمیں اپنا بہانہ یاد نہیں رہا تھا اور ہم پہلے دروغ گو نہ تھے جس کے حافظے نے خطا کی ہو۔  
بہر حال اب ایک اور دروغ کے بغیر چارہ نہ تھا۔ کہا:

”اچھا وہ دوست؟ وہ جھوٹا نکلا۔ وعدہ کر کے نہ آیا۔“

”نہ آیا یا نہ آئی؟“

تو یہ بات تھی! ہم تو ایک ایسے دوست کے متعلق جھوٹ بول کر پریشان ہو رہے تھے جس کا وجود ہی نہ تھا اور مسزش کو اس کی تذکیر و تانیث کی پڑی تھی بہر حال ہمیں پہلی مرتبہ سچ بولنے میں فائدہ نظر آیا تو بے تحاشا قسم کھالی:

”خدا گواہ ہے عورت نہ تھی۔“ اور دل میں کہا: ”بلکہ انناس بھی نہ تھی۔“

عورت کے شکوک کا آخری علاج قسم ہے اور مسزش کیلئے بھی کارگر ثابت ہوئی کہ موصوفہ نے بلا تاخیر ہماری معصومیت کا پروانہ جاری کر دیا اور فرمایا:

”مجھے ایک فوجی سے یہی توقع تھی۔“

پتہ چلا کہ فوج میں نوکری کرنے کا کچھ تو فائدہ ہے۔ ہم نے کمر سے جھک کر بیک زبان شکریہ اور شب بخیر کہا اور اپنے کمرے کو چل پڑے۔ کمرے میں داخل ہوتے ہوئے پیچھے دیکھا تو مسزش بدستور دروازے پر آخری آشیہ یاد دینے کو کھڑی تھیں۔ آشیہ یاد لی اور مسزش کو دعا دے کر سو گئے۔

اگلی صبح ایک نرم اور گرم بستر کی نشلی نیند سے بیدار ہوئے تو چھوٹی چھوٹی متفرق عیاشیوں کا سلسلہ شروع ہوا۔ پہلی عیاشی تو دیر خیزی تھی، شاید یہ عیاشی ہم سے پہلے کسی ست مزاج بادشاہ کو بھی نصیب ہوئی ہو لیکن یقیناً ”کسالت مآب ہماری طرح محفوظ نہ ہوئے ہوں گے کہ تخت نشینی سے پہلے نہ ہماری طرح فوج میں نوکری کی ہوگی اور نہ پورے بیس برس مرغی کی پہلی اذان کے ساتھ جاگ کر پریڈ کی ہوگی اور حقیقی عیاشی وہی ہے جو پریڈ کے بعد نصیب ہو۔ دوسری عیاشی بستر میں نیم دراز ہو کر ناشتہ خوری تھی اور وہ بھی میڈم پیکارڈ



کے ہاتھوں۔ اگر آپ اس کی فلمی مثال چاہیں تو راک ہڈ سن اور جینا لولو برجیدا کا تصور کر لیں لیکن ظاہر ہے کہ ہماری جوڑی ذرا اسپیریر تھی۔ اور آخری عیاشی اس معطرو مقطر پانی سے غسل تھا۔ غسل خانے سے نکلے تو ہماری تازگی چمپے کی اس کلی کی مانند تھی جو ابھی ابھی شبنم سے منہ دھو کر فارغ ہوئی ہو۔

اس لا شریک کے علاوہ ہمارا کوئی مری نہیں

آخر تیار ہو کر باہر نکلے تو دروازے پر مسزش۔۔۔ مع مسزش۔۔۔۔۔ سیر پر تلی کھڑی تھیں۔ مسزش نے حسب معمول ہمیں دیکھتے ہی کھلی عداوت کا مظاہرہ کیا یعنی ہماری طرف پشت کر کے، ماں کو حفاظتی اوٹ میں لے کر اس کے روبرو کھڑی ہو گئی۔ لیکن مسزش حسب توقع اپنی بیٹی کے اس پار سے ازراہ تملطف ہم سے مخاطب ہوئیں:

”آج کہاں کی سیر کا ارادہ ہے؟“

اب ہمارا ارادہ خواہ کہیں کا تھا، شین ماں بیٹی کے ساتھ جانے کا نہ تھا کہ ہم خلق خدا کے درمیان عموماً "اور ماں بیٹی کے درمیان خصوصاً فساد کے حق میں نہ تھے۔ چنانچہ ہم نے پھرتی سے ایک ایسی سیر کا بہانہ گھڑا جس میں مسز ش کے حجم کی خاتون کی شمولیت ممکن ہی نہ ہو اور فی البدیہہ کہا:

”جی۔ آج کوہا۔ پلس پر چڑھنے کا ارادہ ہے۔“

مسز ش نے ایک لمبے وقفے کے لئے ہمیں دیکھا اور پھر وہی سوال کیا جس کیلئے ہمیں تیار ہونا چاہئے تھا:

”ساتھ کوئی دوست بھی ہوگا؟“

اور اس کا جواب گزشتہ رات سے ہماری جیب میں تھا۔ ہم نے خضوع میں خشوع ملا کر کہا: ”قسم ہے اس کی جس نے پہاڑ اور دریا پیدا کئے ہیں کہ بھرے جینوا میں اس لاشریک کے سوا ہمارا کوئی دوست نہیں۔ اس مہم پر تنہا جائیں گے۔“

ہماری قسم پھر نشانے پر بیٹھی اور مسز ش کے لبوں سے پھر وہی دعائیہ تبسم پھوٹا۔ الغرض



ہم دوسری آشریہ باد لے کر پانساں سے باہر نکلے اور پیشتر اس کے کہ ماں بیٹی لفٹ سے اتریں، ہم جینوا شہر کی سیر کرانے والی تفریحی بس میں بیٹھ گئے اور یہی ہمارا اصلی پروگرام تھا۔

## مزاج شریف، مس سارہ ٹیلر پی ایچ ڈی

یہ تفریحی بسیں ہم جیسے کم فرصت اور سبک کیسہ سیلانیوں کے لئے نعمت ہوتی ہیں، چند ٹکوں میں گونا گوں مقامات کی سیر، رنگا رنگ ساتھیوں کی ہم نشینی، اور ایک آتش بیاں گائیڈ کی زبانی رواں دواں تبصرہ۔ ہم نشینوں اور مقامات کے رنگ و رخ سے تو ہم خاصے متاثر ہوئے لیکن رہنما کی آتش بیانی نے ہمیں کچھ چکرا سا دیا۔ کیونکہ فاضل مبصر اپنی فرانسیسی زبان سے انگریزی بولتے ہوئے ہر ”ر“ کو ”غ“ بنا دیتا تھا۔ لہذا اسے سمجھنے کے لئے تمام متاثرہ الفاظ میں ہر غ کی جگہ ر رکھنا پڑتی تھی اور جتنی دیر میں ہم ایک غ کی جگہ رفٹ کرتے، وہ دس غ آگے نکل جاتا۔ اس دوڑ میں ہم ہی واحد پسماندہ نہ تھے، ساتھ کی نشست پر بیٹھی ہوئی ایک عینک پوش انگریز لڑکی بھی دو چار غ کچھڑی ہوئی تھی اور مبصر سے شاید ہم اتنے برہم نہ تھے جتنی وہ غریب کہ اپنی مادری زبان کے قتل کی چشم دید گواہ تھی اور جب ہم نے ایک دوسرے کی برہمی کی تائید کی تو ہمارے درمیان مشترکہ مظلومیت کی بنا پر رشتہ مودت استوار ہونے لگا۔ مزید تعارف پر معلوم ہوا کہ محترمہ لندن یونیورسٹی میں اقتصادیات کی بڑی فاضل قسم کی طالبہ ہیں یعنی پی ایچ ڈی کے کنارے کھڑی ہیں۔۔۔۔۔ خیر وہ تو ظاہر ہی تھا عینک جو لگی ہوئی تھی۔۔۔۔۔ جواب میں جب ہم نے بتایا کہ ہم بھی پنجاب یونیورسٹی کے فاضل اقتصادیات ہیں اور یہ کہ اب رہے سے علم کی پیاس بجھانے انگلستان جا رہے ہیں تو ہماری علم دوست ہم نشین نے وفور شوق سے ہم سے ہاتھ ملانے کے لئے دست ناز آگے بڑھایا لیکن دست ناز بڑھتا بڑھتا ہمارے جوابی ہاتھ کو مس کرتا، ہماری گردن سے جا ٹکرایا۔ یہ نہیں کہ ہمیں اس ساعد سمیں کو اپنی گردن میں حائل کرنے میں کوئی تامل تھا۔ فقط یہ کہ یہ منٹائے یار نہ تھا۔ یار کا نشانہ محض ضعف بصارت کی وجہ سے چوکا تھا اور ہم کسی کی معذوری کا ناجائز فائدہ نہیں اٹھانا چاہتے تھے۔ چنانچہ ہم نے بعد ادب محترمہ کی کلائی کو اپنی گردن کے قریب جا تھاما اور پھر



مصافحہ کا معروف عمل بجالائے۔ اس اثنا میں محترمہ نے بھی دور کی عینک اتار کر نزدیک کی زیب چشم کر لی اور ہمارے مختلف اعضاء کو اپنی اصلی جگہوں پر اور باہم مربوط دیکھ کر خفیف سا تبسم کیا۔ جواب میں ہم نے ازراہ ممنونیت سر خم کیا اور اپنا نام عرض کیا۔ پتہ چلا کہ آپ سارہ ٹیلر ہیں۔ لیکن ہمارے لئے سارہ ہیں۔ یعنی وہ منزل جو مہینوں میں طے ہوا کرتی ہے ہمیں لطف خاص سے ایک لمحے میں طے کرادی گئی۔ اس رعایت پر ہم نے تھوڑا سا ناز کیا اور پھر اس ناز کا خمیازہ بھگتنا شروع کیا۔ یعنی جلد ہی ہمیں محسوس ہونے لگا کہ ہم بتدریج مس سارہ ٹیلر، پی ایچ ڈی کی ٹھوس علمی صحبت کی دلدل میں پھنس رہے ہیں اور تابز انو پھنس چکے ہیں اور سچ تو یہ ہے کہ ہم اس وقت اتنے علم کے پیاسے نہ تھے جتنے کو کا کولا کے۔ چنانچہ مس ٹیلر کی بخشی ہوئی بے تکلفی کو استعمال میں لاتے ہوئے اسے پہلے نام اور پیار سے مخاطب کیا اور کہا:

”سارہ، قطع کلام معاف، مجھے پیاس لگ رہی ہے۔ آؤ کچھ پیس۔“  
 ”کچھ پینا“ انگریز کی کمزوری ہے، انگریز کا عیش کا تصور فقط اس قدر ہے کہ اس کے ہاتھ میں گلاس ہو جس میں وہ سکی ہو تو بہتر ورنہ کوئی مائع ہو، کوئی بننے والی شے ہو، سارہ بولی:

”ونڈر فل آئیڈیا، مگر یہاں کچھ پینے کو ہے بھی؟“

ہم نے دل میں کہا: ”جان من، تو ہاں کر سہی اور ذرا لیکچر بند کر۔ پھر دیکھ، ہم کیسے تمہاری خاطر آسمان سے بگ بگ کوک توڑ کر لاتے ہیں“ لیکن ہمیں ایسی افلاکی مہم پر جانے کی ضرورت نہ پڑی کیونکہ عین اسی وقت ہماری بس لیگ آف نیشنز مرحومہ کے عالی شان مزار کے پاس پہنچ کر تھمنے لگی اور تھم چکی تو ہمارے مبصر نے بس سے اتر کر جملہ مسافروں کو زیارت کی دعوت دی۔ بس سے اترے تو سب سے پہلے کیفے ٹیریا نظر آیا۔ دوسرے مسافر تو لیگ کی داستان عروج و زوال سنتے ہوئے مبصر کے پیچھے چل پڑے اور ہم سارہ کو ہاتھ سے تھامے بار پر گئے جہاں اس کے دوسرے ہاتھ میں گلاس اور منہ میں تنکا دے کر مزید لیکچر بازی کا سد باب کر دیا۔ بلکہ موقع پا کر اسے ایک متبادل شکار یعنی بار میڈ سے باتوں میں لگا کر چپکے سے باہر نکل آئے تاکہ ہم بھی لیگ آف نیشنز کے تاریخی ہالوں میں ذرا جھانک لیں اور سند



رہے کہ بین الاقوامی کفن چوروں کا وہ عظیم الشان اڈا پچشم خود دیکھ آئے ہیں جہاں تقسیم قبور کا بیوپار ہوا کرتا تھا۔۔۔ موجودہ زمانے میں یہ منڈی نیویارک میں لگتی ہے۔۔۔ ہمارا خیال تھا کہ لیگ کے مزار پر نے چراغے نے گلے کی کیفیت ہوگی لیکن دیکھا تو اس کے ہزار قمقمہ فانوس جگمگا رہے تھے اور اس کے ہزار گل چمن لہلہا رہے تھے۔ بخدا یہ مزار نہ تھا، بازار تھا اور اس بازار کے بیوپاری اپنے اسلاف سے کہیں زیادہ چابک دست تھے۔ یعنی بیوپار تقسیم قبور ہی کا تھا مگر لین دین کی کتابوں کو صحت و محنت، تخفیف اسلحہ اور بہبود عامہ کے عنوان دے رکھے تھے۔ آخر اس مزار بازار آثار کی زیارت سے فارغ ہوئے اور دوسرے مسافروں کے ساتھ بس میں آ بیٹھے۔ چلنے سے پہلے ڈرائیور نے مڑ کر دیکھا تو ایک نشست خالی پائی۔ جی ہاں، یہ نشست ہماری ہمسائی مس ٹیلر ہی کی تھی اور ہمیں معلوم تھا کہ موصوفہ کہاں ہیں، کیوں ہیں، اور یہاں کیوں نہیں لیکن چپ رہے۔ ڈرائیور نے ایک دو دفعہ خاصے صبر کے ساتھ اور پھر چار پانچ دفعہ نہایت بے صبری سے ہارن دیا۔ لیکن دونوں صورتوں میں نتیجہ ٹیلر کے بجائے صفر ہی نکلا۔ آخر ہم نے ترس کھا کر ڈرائیور کو مس ٹیلر کا محل وقوع بتایا۔ بلکہ اتر کر اس کے ساتھ کیفے ٹیریا تک گئے آگے مس ٹیلر ایک خود ساختہ بلیک بورڈ کے ذریعے کیفے کے جملہ سٹاف کو، ان کے اپنے ملک کی مصنوعات کے اعداد و شمار سمجھا رہی تھیں۔ ہمیں دیکھا تو محترمہ کو یاد آیا کہ کبھی ہم میں ان میں بھی پیار تھا۔ آرام سے شاگردوں سے معافی مانگتے اور ”باقی پھر“ کہتے ہوئے کسی ندامت، کسی معذرت کے بغیر ہمارے ساتھ چل پڑیں۔ ڈرائیور نے جھنجلاہٹ کا اظہار کیا اور کچھ زیر لب بھنبھنایا بھی، مگر مس ٹیلر پر یہ کلام نرم و نازک بے اثر نکلا۔ البتہ کسی قدر گرجوشتی سے اس خاکسار کا شکریہ ادا کرنے لگیں کہ کس شاندار کیفے سے تعارف کرایا۔ خدا جانے وہ بد دعائیں جو کیفے کے سٹاف کے منہ سے نکلی ہوں گی ہمارے کھاتے میں لکھی گئیں یا مس ٹیلر کے حساب میں۔

بس چلی اور ساتھ ہی مس ٹیلر کی زبان بھی چلنے کو تھی کہ ہم نے ایک معروف دفاعی چال چل دی یعنی مس ٹیلر کو ایک طویل فوجی لطیفہ سنانا شروع کر دیا۔ مقصد یہ تھا کہ حریف کو اپنی پسند کے میدان میں لڑنے پر مجبور کیا جائے۔ چال کامیاب رہی کہ جواب میں مس ٹیلر سوائے



”اچھا؟“ اور ”پھر؟“ کے کوئی جارحانہ آواز نہ نکال سکی۔ اگر خدا نخواستہ INITIATIVE (اقدام) مس ٹیلر کے ہاتھ آ جاتا تو ظاہر ہے کہ ہمیں موصوفہ کے ریٹ فار کے مقابلے کا حوصلہ نہ تھا۔ ادھر ہمارا گولہ بارود یعنی فوجی لطیفہ ختم نہیں ہوا تھا کہ ریڈ کراس کی خوبصورت عمارت آگئی۔

جنیوا ریڈ کراس کی جائے پیدائش ہے۔ ہمیں اس کے دیکھنے کا شوق تھا اور مبصر کو دکھانے کی بے تابی۔ چنانچہ ایک بار پھر اترے۔ عمارت کے اندر گئے اور وہ سنگھوڑے دیکھے جن میں ریڈ کراس نے پچھلی صدی میں آنکھیں کھولی تھیں۔ پھر ان کارناموں کی روداد سنی جو اس نے جو ان ہو کر انجام دیئے تھے۔ ابتدا میں بے شک موصوفہ کے ہاتھوں جملہ ریوڑیاں اپنوں ہی میں تقسیم ہوتی رہیں تاہم جنہوں نے بھی کھائیں بے چارے ریوڑیوں کے محتاج اور مستحق ضرور تھے اور محض اس لئے کہ چند ریوڑیاں غلط تقسیم ہو گئی تھیں، اسے شاباش سے محروم رکھنا گوارا نہ ہوا۔ چنانچہ ہم نے ریڈ کراس کو شاباش دی۔ اس کے گال سہلائے، سر پر ہاتھ پھیرا اور درازی عمر کی دعا دی۔

## سوئسٹانی لڑکیاں اشتعال آور ہیں

ریڈ کراس سے فارغ ہونے کے بعد بس نے اپنا سفر شروع کیا اور ہم نے اپنا باقی ماندہ لطیفہ چھیڑا اور اگلے شاپ تک مس ٹیلر کو سراٹھانے کی مہلت نہ دی۔ پھر ایک طویل وقفے کے بعد بس رکی کہ سامنے جنیوا یونیورسٹی کی عمارت تھی۔ یہ گویا مس ٹیلر کی جاگیر تھی۔ یہاں پہنچ کر نہ صرف ہمارا لطیفہ ختم ہو گیا بلکہ ہماری بالادستی کا بھی خاتمہ ہو گیا اور مس ٹیلر کی عملداری شروع ہو گئی۔ اب ہمارے لئے اس کے سوا چارہ نہ تھا کہ شاگردانہ نیاز مندی کے ساتھ مس ٹیلر کے جلو میں چلتے جائیں اور سنتے جائیں اور جب سننا شروع کیا تو ہمیں بصد حیرت پہلی دفعہ معلوم ہوا کہ مس ٹیلر دلچسپ باتیں بھی کر سکتی ہے، جاتے جاتے ہم نے کہا: ”آپ تو یونیورسٹی سے واقف معلوم ہوتی ہیں، ذرا اس کا دلچسپ ترین شعبہ تو دکھائیے لیکن پیشتر اس کے کہ مس ٹیلر کوئی جواب دے پائیں، سامنے سے منی سکرٹ میں ملبوس دو



سوستانی دوشیزائیں آتی دکھائی دیں اور بہ تقاضائے بشریت ہم مس ٹیلر کو خیالی گولی مار کر انہیں دیکھنے لگے۔ ہمارے پاس سے گزریں تو ہماری نگاہیں ان کے گھومتے کولہوں کے ساتھ گھوم گئیں لیکن اس ”نظر پیچھے اور قدم آگے“ کی حالت میں مس ٹیلر سے ہماری ٹکرا ہو گئی اور ہم گرتے گرتے سنبھلے۔ اس پر مس ٹیلر بولی:

”اللہ نگہبان! اب دوسرا شعبہ کونسا دکھاؤں؟“

اور یہ کہہ کر مسکرا دی۔ گویا مس ٹیلر ہم سے سچ مچ دل لگی کر رہی تھی جس کی بظاہر وہ نااہل نظر آتی تھی۔ ہمیں یہ فضا موافق محسوس ہوئی تو ہم نے اسی مضمون میں تھوڑی سی شرارت ملا کر اسے طول دیا اور کہا:

”سارہ۔۔۔ مجھے معلوم نہ تھا کہ یہ شریف شرمیلی سوستانی لڑکیاں اس قدر اشتعال آور۔۔۔ میرا مطلب ہے۔۔۔ بے باک ہو سکتی ہیں؟“

بولی: ”صحیح لفظ تو اشتعال آور ہی ہے۔ آپ ناحق شیر گرم مطلب نکال رہے ہیں۔“

معلوم ہوا مس ٹیلر اپنی عینکوں اور آدم سمتھ کے باوجود دل رکھتی ہے۔ کہا:

”چلو، اشتعال آور ہی سہی لیکن تعجب کی بات ہے نا؟“

بولی: ”ابھی آپ نے سوئٹرز لینڈ میں دیکھا ہی کیا ہے؟ ذرا ان شریف اور شرمیلی دوشیزاؤں کو کسی میلے ٹھیلے میں دیکھیں خصوصاً ان کے پنج سالہ میلے میں جو پچھلے سال ہو چکا ہے اس میں جوان جوڑے تو خیر، رقص میں رنگ اور رس ملاتے ہی ہیں، سوس بوڑھیاں بھی ناچ ناچ کر ڈھیر ہو جاتی ہیں اور آخر رہڑے پر لا کر گھر پہنچائی جاتی ہیں۔“

ہم نے کہا: ”تو ایسا دلچسپ میلہ پانچ سال کے بعد کیوں لگتا ہے؟ ہر سال کیوں نہیں لگتا؟“

بولی: ”صحیح وجہ تو معلوم نہیں لیکن غالباً“ اس لئے کہ بوڑھیاں پچھلے رقص سے بحال ہونے کے لئے پانچ سال لیتی ہیں۔“

ہم مس ٹیلر جیسی ویران شکل لڑکی کی حس ظرافت پر۔۔۔ جس کا اسے خود احساس نہ تھا۔۔۔ کچھ حیران، کچھ فرحان جھومتے جھومتے چلے جا رہے تھے کہ کیا دیکھتے ہیں: سامنے سے



مسز آ رہی ہیں۔ ہمارا جھومنا ایک زاویے پر ہی منجمد ہو کر رہ گیا۔ جی چاہا کہ ہمارے پاؤں تلے کی زمین یک لخت سات ہزار فٹ بلند ہو جائے کہ ہم پہاڑ کی چوٹی سے مسز کو علیک سلک کریں۔ لیکن زمین، یہ ارض پیر، ہمارے پاؤں کے تلے سے ہی نکلنے لگی۔ بمشکل اپنے آپ کو تھام کر مسز کے حملے کا انتظار کرنے لگے۔ ایک فاصلے سے ہی آواز آئی:

”السلام علیکم۔ پہاڑ کی سیر ہو رہی ہے؟“

سچ تو یہ ہے کہ مسز کا بغیر تمہید کے یوں گلہ شروع کر دینا ہمیں بہت بھایا لیکن اس ڈر سے کہ یہ گلہ کہیں تماشا نہ بن جائے، ہم نے مضمون بدلنے کی کوشش شروع کی اور کہا:

”وعلیکم السلام۔ آئیں ان سے ملیں۔ یہ ہیں مس ٹیلر، اور مس ٹیلر یہ ہیں مسز۔“

مس ٹیلر نے مشین کی طرح کہا: ”HOW DO YOU DO?“

مصافحہ کے لئے ہاتھ آگے بڑھایا لیکن اس اثنا میں مسز اپنے دل میں غالباً ”ایک موثر گالی کو آخری شکل دے رہی تھی۔ جب دے چکی تو پنجابی میں بولی:

”فٹے منہ عینکو دا۔“

اور انگریزی میں اضافہ کیا: ”I DON'T KNOW ENGLISH“

مس ٹیلر کا ہاتھ چند ثانیے ہوا میں معلق رہنے کے بعد بدترج اور بے نیل مرام سرنگوں ہو گیا۔ پھر مسز کا روئے سخن ہماری طرف تھا:

”یہ برف پہاڑ کی چوٹی سے اکٹھی کر لائے ہیں؟“

”بس میں ملی تھی۔“

”تو آپ نے کوہ الپس کی چوٹی بس میں بیٹھ کر ہی سر کی؟“

یہاں ایک جھوٹ کا مقام تھا اور ہم نے فوراً گھڑا:

”بات یہ ہے مسز کہ میں ہوٹل سے نکلا تو بارش ہو رہی تھی سو پہاڑ پر جانے کا ارادہ ترک کر دیا اور تفریحی بس میں شہر کی سیر کو نکل پڑا۔“

”دریافت طلب بات صرف اتنی ہی ہے کہ ہمارے فوجی دلیر کا ارادہ بارش نے بدلایا

اس عینکو نے؟“



”بارش نے‘مسزش‘ بارش نے“۔۔۔ ہم نے تاکیدا“ کہا۔ ”عینکو غریب کی ساخت ایسی نہیں کہ کسی کا ارادہ بدل سکے۔“

مسزش یہ سن کر کھل اٹھی اور بولی:

”سچ؟ یہ دل کی بات کہہ رہے ہو؟“

اور ہم نے کسی جھجک کے بغیر اپنا پرانا فارمولہ دہرایا:

”قسم ہے اس کی جس نے پہاڑ اور دریا پیدا کئے ہیں کہ۔۔۔“

۔۔۔ اگر کراما کا تین نے بے چارے مردوں کے ان چھوٹے چھوٹے جھوٹوں کو جو

خواتین کے سامنے ذاتی دفاع کی خاطر بولنے پڑ جاتے ہیں، نظر انداز نہ کیا یا بعد میں داور محشر نے بطور سپیشل کیس رعایت نہ دی تو اگلی دنیا میں بہت کم مرد منطقہ معتدلہ کی جانب نظر آئیں گے۔۔۔ خیر، یہ تو اگلی دنیا کی بات ہے اور اگلی دنیا میں دیکھی جائے گی۔ اس دنیا میں ہمارے جھوٹ کا نہایت خوشگوار اثر ہوا اور مسزش کے لبوں پر وہی دیرینہ مسکراہٹ پھیل گئی لیکن عین اسی وقت چھوٹی مس ش، چیس بجیس و کین آگیں کہیں سے بیچ میں آٹپکی۔ پہلے اس نے حاضرین کو ایک غضب آلود نگاہ سے دیکھا اور پھر اپنی خندہ بلب ماں کو بازو سے پکڑ اپنی تفریحی بس کی طرف کھینچ لے گئی کیونکہ ایک عرصے سے ایک بے چین بیٹی کی ماں اور ایک بے صبر ڈرائیور کی مسافرہ لاپتہ تھی جو تلاش بسیار کے بعد ہم سے باتیں کرتی پائی گئی۔ یعنی کچھ اسی طرح جیسے تھوڑی دیر پہلے ہمارے ڈرائیور نے مس ٹیلر کو کیفے ٹیریا میں لپکھر پلاتے پایا تھا۔

مرنے میں تیزی کی کیا ضرورت ہے؟

جب مسزش کی بس چل پڑی اور آنکھوں سے سالم او جھل ہو گئی تو ہم نے اطمینان سے مس ٹیلر کی طرف رجوع کیا اور چاہا کہ مسزش کی زیادتی کی معافی مانگیں لیکن مس ٹیلر کو کسی زیادتی کا عمل یا احساس نہ تھا۔ اس پر پھر علم اقتصاد طاری تھا۔ ادھر ہماری بس ایک کشادہ چوک سے نکل کر تنگ و تاریک گلیوں سے گزرنے لگی جہاں قدم قدم پر تاریخ ہمارا دامن



تھام رہی تھی۔ ایک مکان کی طرف اشارہ کرتے ہوئے گائیڈ بولا:

”نپولین اس گھر میں ایک رات مہمان رہا تھا۔ غوسو اس چوبارے میں پیدا ہوا تھا۔“

مس ٹیلر نے پھرتی سے اصلاح دی: ”غوسو سے اس کی مراد روسو ہے۔“

گائیڈ نے اپنا کلام جاری رکھا: ”آئن سٹائن اس کوچے میں ٹھہرا تھا۔ ملٹن نے اس کھڑکی سے جھانکا تھا...“

مشاہیر اس تیزی سے ہمارے سامنے سے گزر رہے تھے کہ ایک دوسرے میں تمیز مشکل تھی۔ پھر قدم قدم پر مجستے اور چپے چپے پر کتبے جنہیں ہم نے دیکھا اور پڑھا اور پھر خدا جانے کیوں لیکن دفتہ ”غیب سے خیال آیا کہ ہم بے شک آج کچھ نہیں لیکن کیا معلوم کل کلاں ہم سے بھی کوئی کار نمایاں سرزد ہو جائے اور اچانک شہرت کے آسمان پر چمکنے لگیں تو کیوں نہ اہل جینوا کو نوٹ کراتے جائیں کہ ہم کن گلیوں سے گزر رہے ہیں۔ بلکہ ملٹن والے مکان کے سامنے خالی جگہ دیکھ کر پانچ منٹ کے لئے خاص طور پر سستائے کہ بعد میں میونسپلٹی کو مقام یادگار کے تعین میں دقت نہ ہو۔ لیکن آہ! یہ دل کی بات اہل جینوا تک کس طرح پہنچاتے؟ مس ٹیلر یا موسیو گائیڈ کی معرفت؟ مگر کیوں کر؟ زبان غیر سے کیا شرح آرزو کرتے؟۔۔ لیکن اے اہل وطن، آپ تو اردو سمجھتے ہیں اور ہمارے دل کی آواز بھی سلیس اردو میں نکل رہی ہے۔ آپ ہی براہ انصاف و کرم موزوں وقت پر انہیں ہماری راہوں کی نشاندہی کر دیجئے گا۔ دیے جینوا جانے میں زحمت محسوس ہو تو مت جائیں۔ وطن عزیز میں بھی ہم نے کافی آثار چھوڑے ہیں۔ ایک عمر جی ایچ کیو اور چک لالہ کے درمیان گزار دی ہے اور جو باقی ہے وہ اپنے گاؤں جا کر بروالا کھیت میں گزارنے کی تمنا ہے۔ سو ہماری گزر گاہوں کی یہاں بھی کمی نہ ہوگی۔۔۔ لیکن قارئین الطاف قریں، جانے دیں فی الحال ان آنجہانی باتوں کو۔ اگر شہرت کو بعد از مرگ ہی آنا ہے تو ہمیں اس کے لئے کوئی خاص جلدی نہیں۔ اہم بات یہ ہے کہ ہم آپ زندہ ہیں اور زندگی کے تقاضے یادگاری تختیوں سے کہیں زیادہ ولولہ انگیز ہیں۔ لہذا سردست تو آئیے، خود زندہ ہی کو یادگار بنادیں اور اس کا ایک طریقہ تو وہی ہے جو غالب کا فرمودہ اور آزمودہ ہے:



بیا کہ قاعدہ آسمان بگر دانیم قضا بگروش رطلِ گراں بگر دانیم

گڈبائی خردین کی کیا لگتی ہے؟

آخر ہمارا تفریحی سفر ختم ہونے کو آیا اور بس جھیل جینوا کا پل عبور کر کے ہماری پانساں کے سامنے بس اسٹیشن پر رکی۔ مس ٹیلر رخصت ہونے لگی تو ہمارا خیال تھا کوئی میٹھا سا الوداعی کلمہ کہے گی جو ہمارے دل میں ایک یادگار بن کر اتر جائے گا لیکن مس سارہ ٹیلر پی ایچ ڈی اکنامکس بولی تو یہ بولی:

”بائی دی وے، تمہیں معلوم ہے کہ سوئٹزرلینڈ کی دولت کا کیا راز ہے؟“

ہم یوں تو چپ رہے لیکن زیر لب لاجول پڑھی اور زیر لب ہی شکایت بھی کی: ”او عینکو“ یہ جدائی کی گھڑی ہے۔ یہ وقت سوئٹزرلینڈ کے راز بیان کرنے کا نہیں بلکہ دل کے راز کھولنے کا ہے۔۔۔ مگر عینکو نے ہمارے جواب کا انتظار کئے بغیر الوداعی گفتگو جاری رکھی:

”سوئٹزرلینڈ میں کوئلے اور دھاتوں کی کمی ہے۔ لہذا سوستانیوں نے شروع ہی سے ایسی صنعتوں کو توجہ دی ہے جن میں دھاتیں کم اور کاریگری زیادہ استعمال ہوتی ہو، مثلاً ”گھڑیاں“ کلاک، خردین اور.... گڈبائی۔“

جو گڈبائی خردین کے ساتھ واقع ہو آپ سمجھ سکتے ہیں کہ اس میں مزید شوق ملاقات کی کتنی مقدار ہوگی۔ چنانچہ ظالم نے یہ روایتی جملہ بھی نہ دہرایا کہ

”SEE YOU IN ENGLAND“ اور ہاتھ ہلاتی چل دی۔۔۔ عورت کو دماغ دینا مگر دل چھین لینا فطرت کا تمسخر ہے۔ مس ٹیلر اسی تمسخر کا شکار تھی۔ اب ہمیں مسزش یاد آئی اور آپ کو بھی یاد آنا چاہئے۔ مسزش میں کچھ اور خوبی تھی یا نہیں، ایک ضرور تھی: انٹیکچوئل نہ تھی۔ انٹیکچوال عورت بڑی فرحت کش جنس ہوتی ہے۔ ایسی عورت سے بڑھ کر دنیا میں ایک ہی بڑی کوفت ہے: نان انٹیکچوال مرد! وہ درد سر ہے یہ درد جگر ہے۔ لیکن خدا کا شکر ہے کہ اس نے اکثر عورتیں جذباتی اور اکثر مرد غیر جذباتی پیدا کئے ہیں۔ اگر مس ٹیلر کی طرح عورتیں جذبات سے عاری ہوں تو اس چند روزہ زندگی سے رنگینی رخصت ہو جائے اور مرد



جذبات میں ڈوبے رہیں تو دنیا کا مسافر خانہ پاگل خانہ بن جائے۔

بہر حال مس ٹیلر چل دی تو ہمیں فراغت اور خود مختاری کا احساس ہوا۔ چنانچہ سب سے پہلے تو ایک پیارے سے ریسٹوران میں لینچ کھایا۔ پھر حسب خواہش مگر بے مقصد بازار گردی کی اور کچھ بے مقصد خریداری بھی کہ باوجودیکہ حکیم مشرق کی سفال ہندوالی تاکید یاد تھی، تاہم شیشہ گران فرنگ کا مال دیکھ کر ضبط نہ ہو سکا۔ بازار میں چلتے ہوئے جینوا کی ٹریفک کو بڑی فیاضی سے نمبر دیئے کہ ہر چند کہ تیز مزاج تھی، حفظ مراتب کا خیال رکھتی تھی اور معزز راہروں کو۔۔۔ جن میں ہم بھی شامل تھے۔۔۔ راہ دینے کے لئے مودبانہ رک جاتی تھی۔ اس قسم کے ادب سے ہم پنڈی اور لاہور کے پیادہ رو محروم ہیں۔ شام ہو گئی تھی۔ کچھ تھک بھی گئے تھے، پانساں کو لوٹ چلنے کی سوچھی۔

پانساں پہنچے تو وہاں مادام پیکارڈ کے علاوہ ہو کا عالم تھا کہ جملہ مسافر ابھی سیر سے نہ لوٹے تھے۔ مادام نے حسب عادت ہمیں تبسم میں گھلی ہوئی خوش آمدید کہی اور ایک بے داغ سینی میں بے وقت کافی کا سیٹ آراستہ کر کے کمرے میں لے آئی اور دست خاص سے ایک اور پھر دو سرا پیالہ دیا۔ جب ہم نے دیکھا کہ ساقی کو شوق ہے کرم بے حساب کا تو ہمیں اچانک خیال آیا کہ اگر اسی لمحے مسزش آجائے تو ساقی اور اس کے کافی نوش کا کیا بنے گا؟ کیونکہ اب ہم میں مزید جرح کی تاب نہ تھی۔ جتنی جھوٹی قسمیں یاد تھیں، اپنی صفائی میں پہلے ہی صرف ہو چکے تھیں۔ ہم نے مادام پیکارڈ کو اعتماد میں لے کر اس مسئلے کا حل اور کچھ فنی امداد طلب کی تو مادام بولی:

”اس مسئلے کا ایک گھٹیا حل تو یہ ہے کہ میں تمہیں کمرے میں بند کر کے باہر سے قفل لگا دیتی ہوں۔ اور عظیم الشان حل یہ ہے کہ مسزش کے آنے سے پہلے ہی باہر نکل چلتے ہیں۔ آج میری شام بھی آف OFF ہے۔“

مادام کی فیاضانہ دستگیری کو ٹھکرانے کا تو سوال ہی پیدا نہ ہوتا تھا لیکن موصوفہ کا مسزش کے خلاف اس گرمجوشی سے شریک سازش ہو جانا بھی ہمارے فہم سے ذرا بالا تھا۔ لیکن عورتوں کے کاموں میں شامل ہونے سے پہلے اگر ان کا سمجھنا بھی لازم ہوتا تو کوئی کام شروع



ہی نہ ہو پاتا۔ چنانچہ ہم کسی تشریح کا مطالبہ کئے بغیر مادام کے ساتھ ہو لئے اور اس شب موصوفہ کی ماہرانہ رہنمائی میں لطف و سرور کے نئے نئے عقدے وا ہونے لگے۔ ریسٹورانوں اور رقص گاہوں کی رنگین روشنیوں سے گزر کر ان کے راز ہائے دروں تک رسائی ہوئی تو سیر فرنگ کا نردان حاصل ہونے لگا۔

فرنگ میں نردان بڑے نیچے بیٹھنے سے نہیں، کسی بہشت شامل کے سایہ گیسو میں رقص کرنے سے حاصل ہوتا ہے اور قصہ مختصر کہ ہر سورقص بکمل بود شب جائیکہ من بودم۔۔۔۔۔۔ یورپ میں دماغ اسی شخص کا ہے جس کا بازو تھامے کوئی غارتگر صبر و شکیب رواں ہو اور یہ محض اتفاق تھا کہ اس شب ہمارے بازو کا استعمال بھی کچھ اسی نوع کا تھا۔۔۔۔۔۔ آخر بعد از نیم شب پانساں کو لوٹے تو مسز ش کے کمرے کی شمع گل ہو چکی تھی۔ سو ایسی ہنگامہ خیز رات کے بعد اپنے کمرے تک بے محاسبہ پہنچ جانا اور اپنے بستر سے بے محابا ہم آغوش ہو جانا وہ عیش تھا جو تجمل حسین خان کو بھی نصیب نہ ہوا ہو گا۔

## جاں نثاری سے پہلے پرواز کا وقت آگیا

اس نشاط شبینہ کی سرمستی دوپہر تک رہی اور نشہ اترتا تو یاد آیا کہ آج تو لندن جانا ہے۔ تیزی سے رخت سفر باندھا۔ میڈیم پیکارڈ سے رخصت لی اور شین ماں بیٹی سے آنکھ بچا کر پانساں سے باہر نکلے۔ ایئرپورٹ پر پہنچے تو پی آئی اے کی سرو قد اور موڈ راز سولستانی گراؤنڈ ہو سٹس بصد معذرت عرض پرواز ہوئی:

”کراچی سے آنے والا بونگ ایک گھنٹہ لیٹ ہے۔ لہذا ازراہ کرم یہ چٹ قبول فرمائیے“ اور ایئرپورٹ کے ریسٹوران میں دکھا کر لپچ تناول فرمائیے۔“ ہمیں مفت کے لپچ کی ایسی خوشی نہ تھی کہ جہاز کی تاخیر کا شکوہ کہیں زیادہ تھا لیکن اس ساحرہ کے اظہار معذرت سے دل گداز ہو گیا اور جا کر لپچ کھالیا۔

لوٹ کر آئے تو سامنے اوقات آمد و رفت کے برقی بورڈ پر پی آئی اے کا بونگ مزید ایک گھنٹہ لیٹ دکھائی دیا۔ دل میں ایک احتجاج ابھرا لیکن پھر وہی دلا آرام ایک چٹ اور مسکراہٹ



لے کر نمودار ہوئی اور بولی:

”میں گڑگڑا کر معافی کی طلبگار ہوں۔ یہ چٹ قبول کریں اور بار بار جا کر اپنی پسند کا مشروب نوش فرمائیں۔“

کوئی اور ہوتا تو چٹ ہم اس کے منہ پر دے مارتے کہ ہمیں صرف لیٹ ہونے ہی کا شکوہ نہ تھا، پی آئی اے یعنی اپنی قومی ہوائی کمپنی کی سرعام رسوائی کا رنج بھی تھا۔ لیکن یہ چٹ باز حسینہ کوئی عام حسینہ نہ تھی، خود جان تواضع تھی اور سچ تو یہ ہے کہ ظالم حسین ہی نہ تھی ایک عجیب ہو شرپا چارم CHARM بھی رکھتی تھی۔ یہ چارم قدرت کا چیدہ تحفہ ہے۔ یہ حسن کے بغیر بھی وارد ہو تو آفت ہوتا ہے لیکن جب حسن کے ساتھ نازل ہو جیسا کہ اس ہو سٹس میں تھا تو اسد اللہ خان قیامت ہے! یہی وجہ ہے کہ اقدام قتل کی بجائے دعائے زندگی دے کر ہم نے اس کافرہ سے تیسری چٹ بھی لے لی اور چو تھی چٹ کے لئے سمرقند و بخارا بخشنے پر تلے بیٹھے تھے کہ جہاز آگیا اور ہم برٹنیف سے ٹکر لئے بغیر لندن کو پرواز کر گئے۔

1- بہت سارے شکریے

2- محترمہ ریاض الدین اختر ریاض الدین کی تصنیف لطیف

3- LONELY

4- (CALLS)

5- KEIN PLAT

6- (PENS. N) گھریلو مہمان خانہ -

7- (VITAL STATISTICS) چھاتی، کمر اور کولہوں کا ناپ انچوں میں -

8- روسی ناول نگار نابوکوف NABOKOV کے مشہور انگریزی ناول LOLITA کی نوخیز ہیروئن

9- ذرا تھامنا اس مسکراہٹ کو

10- مصنف کا گاؤں بل کسرجو چکوال سے 12 میل مغرب میں ہے اور جہاں تیل کے متعدد چشمے ہیں

11- (MENU) فہرست طعام



12- یہ مصرع سید محمد جعفری کا ہے۔

13- مزاج کیسے ہیں

14- میں انگریزی نہیں جانتی

15- آؤ کہ ہم تم مل کر آسمان کا دستور بدل ڈالیں اور شراب کے پیالے کو گردش میں لا کر تقدیر کا منہ پھیر

دیں۔ (غالب)

16- اب انگلستان میں ملاقات ہوگی۔

INTELLECTUAL-17

NON INTELLECTUAL-18



## لندن: تجدید ملاقات

تاریخ ہوائی جہاز میں بھی اپنے آپ کو دہراتی ہے

جینوا سے لندن تک کا سفر مختصر بھی تھا اور بے ہنگامہ بھی۔ یہ نہیں کہ مختصر وقت میں کوئی کار آمد واردات نہیں ہو سکتی۔ مثلاً مسز ش ہی اپنی نشست سے اٹھ کر حسب سابق خیر سگالی کا چکر کاٹ سکتی تھیں اور چیدہ چیدہ مسافروں کو اپنی عارضی رفاقت کا سرور بخش سکتی تھیں لیکن خلاف توقع موصوفہ نے اپنی جگہ سے جنبش نہ کی اور۔۔۔ بقول ایئر ہوسٹس۔۔۔ یہ نہیں کہ وہ خود آمادہ جنبش نہ تھیں، بے حد تھیں۔ فقط یہ انکی جفاکار نیم بالغ بیٹی انہیں مانع خرام تھی۔ یعنی ظالم نے مادر مجبور کے حفاظتی بند کا سرا مضبوطی سے تھام رکھا تھا کہ ماں دختر آزاد ہو کر جہاز نور دی نہ شروع کر دے۔ نتیجتاً ”بے چاری شکم بجولاں ماں سر پھیر کر پیچھے آزاد ہمسفروں پر حسرت کی نگاہ بھی نہ ڈال سکتی تھی۔ ہاں سامنے کی کھڑکی سے تیرتے بادلوں اور اڑتے سارسوں کے قافلے دیکھ کر اپنی قید کی گھڑیاں ہلکی کر سکتی تھی۔۔۔ خیر یہ واقعہ تاریخ میں پہلی بار نہیں ہو رہا تھا۔ اس سے قبل آگرے کے قلعے میں ایک باپ کے ساتھ بھی کچھ ایسا ہی سلوک ہو چکا تھا۔

خوشدا من برطانیہ ناراض معلوم ہوتی ہے

پھر اچانک لندن کے قرب کا اعلان ہوا اور کھڑکی سے لندن کے برج و بام نظر آنے لگے:



چند دس سال قبل کے جانے پہچانے مگر بے شمار ان دیکھے، ان جانے۔ تھوڑی دیر بعد ہیتھ رو ایئرپورٹ پر اترے تو پرانے تعلقات کے باوجود اسے پہچان نہ سکے اور یہ اجنبیت ایئرپورٹ کے درودالان اور راہ و رسم تک ہی محدود نہ تھی۔ اس کے مزاج میں بھی۔۔ جو کبھی دوستانہ ہوا کرتا تھا۔۔ ایک واضح بیگانگی بلکہ مخالفت سی تھی۔ وہ مہر و وفا کے پتلے یعنی کسٹم اور امیگریشن کے کارندے اب بچھو کے ڈنک کی طرح علامت استفہام بنے بیٹھے تھے۔ سارے آنے والوں کے لئے نہیں، صرف کالوں کے مقابلے میں اور کالوں میں سے بھی پاک و ہند سے آنے والے مسافروں کے خلاف۔ حیرت ہوئی۔ سوچا، کیا وجہ ہے؟ بلکہ ایک پاس سے گزرتی ہوئی میم سے دبی زبان سے پوچھا بھی کہ میڈیم:

اب وہ الطاف نہیں ہم پہ عنایات نہیں  
بات یہ کیا ہے کہ پہلی سی مدارات نہیں

میڈیم بے رخی سے دیکھتی ہوئی جواب دیئے بغیر گزر گئی۔ اگرچہ اس کی خاموشی باوا آز بلند کہہ رہی تھی کہ خوشدامن برطانیہ پاک و ہند کے سدھیانے ہی میں رہ کر مہربان ہوتی ہے کہ داماد سے زیادہ اسے داماد کے خزانوں سے محبت ہے۔ لیکن خانہ دامادوں سے اسے پیار نہیں کہ اس سودے میں گوری بیٹی ہی ہاتھ سے نہیں جاتی۔۔۔ اور اس کے جانے کا ایسا رنج بھی نہیں۔۔۔ انگریزی زربھی جاتا ہے جس کا رنج بے شک گراں ہے۔ پاک و ہند کے مسافر لاکھ کہیں کہ اے زر پرستان برطانیہ، ذرا تاریخ دیکھو۔ تمہارے پونڈوں کے نوٹوں میں ہمارے پسینے کی بو ہے اور اے عشوہ گراں انگلیسیہ، تمہارے عارضوں کی سرخی میں ہمارے جگر کا لہو ہے لیکن انہیں تاریخ یاد دلانے کا کوئی فائدہ نہیں۔ وہ کہتے ہیں: ”کون سی تاریخ؟“ برطانیہ کی سرکاری ہسٹری میں تو ایسی کسی واردات کا ذکر نہیں۔ وہاں تو صرف انگریزی خون پسینے کی باتیں ہیں۔“

تلخ نوائی معاف، دراصل ہماری خفگی اپنے لئے نہ تھی۔ اپنے وطن اور ہم وطنوں کی خاطر تھی جنہیں دروازے پر گستاخانہ جرح کے لئے روک لیا گیا تھا ورنہ جہاں تک ہمارا تعلق ہے، آپ کو یاد ہو گا کہ ہم تو ہر میجسٹی کے اپنے مہمان تھے۔ چنانچہ ہم سے چار و ناچار ایک



درمیانہ درجے کے وی آئی پی کا سا سلوک کیا گیا۔ ادھر ہم جنگلے کے پاس پہنچے، ادھر سامنے سڑک کے کنارے باوردی شو فرنے والے رنگ کی کار روکی۔ جس سے ایک معتبر سا انگریز نکلا اور سیدھا ہم تک پہنچا۔ پھر حسب معمول، ایک پلاسٹک کی مسکراہٹ کے ساتھ ہم سے مخاطب ہوا:

”میرا خیال ہے آپ ہی مسٹر خان ہیں؟“

یہ ہمارا گائیڈ تھا۔ ہم نے اس کے خیال کی تائید کی اور اس کے اشارے پر ہمارے کانڈات پر مودبانہ مہریں ثبت ہونے لگیں۔ یہ ہو چکا تو ہمیں با ملاحظہ کار تک لے جایا گیا۔ کار میں داخل ہوتے ہوئے پیچھے دیکھا تو مسز ش کا الوداعی بازو بلند ہو رہا تھا جسے بیٹی ش پھرتی سے پست کرنے میں مصروف تھی۔ بہر حال اس کمسن آمرہ کو اپنی ماں کے بازو پر اختیار سہی، ہمارے بازو پر اختیار نہ تھا۔ چنانچہ جواب میں ہم نے اپنا بازو پورے پاکستانی جوش سے لہرایا لیکن مسز ش ابھی برطانوی نکیرین کے سامنے اپنے نامہ اعمال کی انگریزی ہی بنا رہی تھی کہ ہماری کار شہر کو چل دی۔

ہم انسان ہیں پیالے نہیں

کوئی آٹھ بجے شام کا وقت تھا سورج ابھی غروب نہیں ہوا تھا۔ ننھی ننھی بوندیں پڑ رہی تھیں اور موسم خوشگوار تھا۔ چنانچہ طبیعت میں بتدریج خفگی کی جگہ شگفتگی لینے لگی۔ ایئر پورٹ سے باہر نکلے تو گائیڈ نے ایک لفافہ پیش کیا اور استدعا کی کہ اسے ابھی کھول کر پڑھیں کہ اس میں کل اور اگلے چند روز کا پروگرام ہے۔ یہ بات ہمیں بابوانہ سی لگی کہ چلتی گاڑی ہی میں فائل کھول کر بیٹھ جائیں۔ لیکن ناچار لفافہ کھولا۔ اس میں دو کاغذ تھے۔ پہلا ایک مس پیرس کی طرف سے محبت نامہ تھا کہ ڈیر کرنل سے شروع ہوتا تھا اور لکھا تھا کہ فدویہ کو برطانوی ادارے کی طرف سے آپ کی پروگرام آرگنائزر ہونے کی عزت اور خوشی نصیب ہوئی ہے اور اب آپ سے ملاقات کے لئے چشم براہ ہوں۔ لیکن ملاقات سے پہلے کیا آپ کل صبح چار بجے کی گاڑی سے ایڈنبرا جانا پسند نہ کریں گے؟ میرا خیال ہے ضرور پسند کریں گے



کہ سکاٹ لینڈ کا حسن آج کل جو بن پر ہے۔ چنانچہ یہ ریل کا ٹکٹ ارسال خدمت ہے۔ آپ کے رات کے قیام کے لئے گریٹ نارڈن ہوٹل میں 'جوکنگ کراس سٹیشن کے پہلو میں ہے' کمرہ ریز رو کر دیا گیا ہے۔ آپ کو ہوٹل سے گاڑی تک جانے میں صرف چند قدم چلنا ہوگا۔ اور آخر میں بارام قیام اور پر لطف سفر کی دعاؤں کے بعد ہماری مخلص مس پیرس کے دستخط تھے۔ جسے گائیڈ مس پارس کہنے پر مصر تھا۔ انگریزی الفاظ کے متعلق ہمارا تجربہ ہے کہ ان کے ہجوں کے بجائے تلفظ پر اعتبار کرنا چاہئے۔ ہمیں پارس اور زیادہ پسند آیا کہ شاید موصوفہ اسم با مسمگی ہوں۔۔۔ دوسرے کانڈ میں سکاٹ لینڈ کے مختلف لوگوں سے ملاقاتوں اور مصروفیتوں کی تفصیل درج تھی۔ کچھ سوچنے کے بعد ہم پر منکشف ہوا کہ ہم گھر سے مہمان ہو کر آئے ہیں لیکن سلوک ہم سے ذرا معزز سے ہر کاروں کا سا کیا جا رہا ہے۔ یعنی ابھی منزل پر قدم رکھا نہیں اور اگلے سفر کا سامان تازہ ہو چکا ہے۔ ہم نے سوچا کہ اس غلطی کا اسی وقت ازالہ ہونا چاہئے۔ چنانچہ گائیڈ سے کہا:

”دیکھو میاں۔ ہم سات روز سے سفر میں ہیں۔ اتنی فوری گردش ہمیں موافق نہیں کہ اور بہت کچھ ہونے کے علاوہ ہم انسان بھی ہیں، پیالہ و ساغر نہیں۔ سمجھے؟“

غالباً کچھ نہ سمجھا لیکن ہم نے سلسلہ کلام جاری رکھا:

”اور باقی رہی مس پارس، تو اسے تمہاری معرفت، بعد از سلام محبت واضح ہو کہ ہم فی الحال ایک دو روز لندن ہی میں قیام کریں گے اور تازہ دم ہو کر کسی وقت اسے ملنے کو بھی آئیں گے اور پھر آرام سے مزید گردش اور پیار کی باتیں کریں گے۔۔۔ اور دل ہی دل میں سوچا: ”کیا عجب کہ آج کل مس پارس کا حسن بھی سکاٹ لینڈ کی طرح جو بن پر ہو۔“

گائیڈ سر تسلیم خم کرنے میں ذرا ہچکچایا لیکن ہمارے تیور دیکھ کر خاموش ہو گیا اور ہمیں ہوٹل میں اتار کر رخصت ہو گیا۔

انگریزی بولنے سے میسج مطیع ہوتی ہیں

گریٹ نارڈن ہوٹل لندن کے پاش ہوٹلوں میں سے تو نہیں لیکن اس کا ایک اپنا قدیمانہ



انداز اور ریسمانہ ماحول ہے۔ جدید ہوٹلوں میں اور اس میں وہی فرق ہے جو گلیبرگ کے بنگلوں اور قلعہ معلیٰ کی محلات میں ہے۔۔۔ اور ہمیں یہ ماحول بہت بھایا کہ ہم بھی وطن میں ویسی رؤسا میں شمار ہوتے ہیں اگرچہ وطن میں ”ویسی شرفا کے لئے بہترین ہوٹل“ لنڈے کے گرد و نواح ہی میں پائے جاتے ہیں۔

ہرچند کہ ہماری شہرت برطانوی میزبانوں کی معرفت ہوٹل کے رجسٹروں تک پہنچ چکی تھی تاہم ہم نے ہوٹل کے استقبالیہ سے اپنا اور اپنے پاسپورٹ کا تعارف کرایا۔ ریسپشن کلرک سے کہ ایک شیریں دہن ساحرہ تھی، فوری بے تکلفی کے ساتھ ایک دل لگی کی بات کی۔ کمرے کو جاتے ہوئے پورٹر سے سرپرستانہ گفتگو کی۔ کمرے میں پہنچ کر روم میڈ سے مشفقانہ علیک سلیک کی اور کمرے کے ٹیلی فون سے ”سروس“ سے چند سوال کئے۔ اس اثنا میں ہم نے جو کچھ کہا کہ ہو جائے، ہو گیا اور جو کچھ چاہا کہ آجائے، آگیا۔ گویا ہم ان لوگوں سے باتیں نہیں کر رہے تھے، الہ دین کا چراغ رگڑ رہے تھے۔ ہمارے کام سوئٹزر لینڈ اور لبنان میں بھی رکے تو نہ تھے۔ لیکن ایسی آسانی اور روانی کے ساتھ کبھی چلے بھی نہ تھے۔ وجہ ڈھونڈی تو وجہ یہ نکلی کہ ہم زبان یار بھی اتنی ہی آسانی اور روانی سے بول رہے ہیں جیسے خود یار بولتا ہے۔ اور فقط بولنا کیا؟ انگریز کی غلامی، برابری اور آقا کی دنوں میں ہمیں انگریزی پر اس قدر عبور حال ہو گیا تھا کہ انگریزی میں بولنے کے علاوہ لڑ بھی سکتے تھے اور پیار بھی کر سکتے تھے۔ شاید یہی وجہ تھی کہ تھوڑی دیر پہلے گائیڈ لا جواب ہو کر اور کورنش بجالا کر سر نیوٹرائے چلا گیا تھا۔ اور اب روم میڈ ہماری انگریزی سن کر حیرت سے پوچھنے لگی تھی کہ کیا ہم کبھی کیمبرج میں بھی رہے تھے؟ جس کے جواب میں ہم نے کسی قدر بے پروائی سے کہہ دیا ”او“ لیس“ اور اس میں کچھ مبالغہ ضرور تھا لیکن جھوٹ نہ تھا کیونکہ پچھلی مرتبہ جب ہم انگلستان آئے تھے تو پورے دو گھنٹے کیمبرج میں گزارے تھے۔ یہ دوسری بات ہے کہ کیمبرج کے قیام کا سوال ہم سے روم میڈ ہی نے پوچھا۔ کسی پڑھے لکھے انگریز کو ایسی خوشگوار غلط فہمی کی توفیق نہ ہوئی۔۔۔ لیکن خیر، وہ انگریزی بھی بری نہیں ہوتی جس سے نچلے درجے کے انگریز اور میمیں مطیع ہو جائیں۔ چنانچہ اس رات ہم ایک فتح مندی کے احساس سے سوئے اور ساری رات



روم میڈیں ہمارے پاؤں دابتی رہیں: خواب میں۔

دوسرے روز ناشتے سے فارغ ہو کر لونج میں بیٹھے اخبار دیکھ رہے تھے کہ ایک انگریز ہمارا نام لیتے ہوئے ہم تک پہنچا۔ معلوم ہوا ہمارا گائیڈ ہے جو کل والے گائیڈ سے مختلف ہے اور یہ کہ اس کا نام جو کچھ بھی تھا، اس کا نام نارمن گولڈ ہل (NORMAN GOLDHILL) ہے اور مزید یہ کہ ہمیں مس پارس تک لے جانے کو آیا ہے کیونکہ موصوفہ کاجیا ہماری ملاقات کے لئے بیقرار ہے۔ ہم نے مصلحتاً یہ نہ پوچھا کہ مس پارس نے پچھلی رات بھی اختر شماری ہی میں کائی تھی یا یہ درد کی ٹیسیس آج صبح دفتر میں آکر اٹھی تھیں اور اس کے ساتھ ہوئے۔

کیا خدا نے حسینوں کو ملازمت کیلئے پیدا کیا ہے؟

ہوٹل سے نکل کر لندن کی گلیوں سے گزرے۔ ٹیوب ٹرین سے سفر کے لئے زیر زمین گئے اور بطن زمین سے۔۔ تقریباً "چند امانوں کی طرح۔۔ بجلی کی کرنوں کی سیڑھی لگا کر روئے زمین پر آئے اور آکسفورڈ سٹریٹ کی بھیڑ میں مدغم ہو کر برطانوی ادارے کے دفتر کو چلے۔ یہاں پہلی بار احساس ہوا کہ ہم لندن آگئے ہیں اور وہ یوں کہ جو نہی حواس پر اس شہر کے لمس و بو اور رنگ و آہنگ کا عمل ہوا، دس سال پہلے کا لندن ہمارے لاشعور میں جاگ اٹھا۔ یوں لگا جیسے اس کے در و بام نے ایک مختصر سی ابتدائی ہچکچاہٹ کے بعد اپنے مانوس چہروں سے نقاب الٹ دیئے ہیں۔ پھر بتدریج چند اور دھندلی یادوں میں رنگ بھرنے لگا۔۔ وہ سامنے ریستوران جس میں نادر ثوانہ کی میز پر ہر شب ایک نئی اور نادر مہ رخ شریک طعام ہوتی تھی۔ وہ بوٹس کی پکاڑی والی دکان جس کے سامنے منبملہ عشاق لندن، راجہ شیر محمد خان انتظار کی کٹھن گھڑیاں گزارا کرتے تھے اور وہ گرین پارک کے نیم تاریک گوشے جو ایلین کی بوئے پرہن سے شب بھر معطر رہتے تھے۔۔۔ ہم ان گلرنگ و مشکبویادوں میں کھوئے ہوئے تھے کہ اچانک گولڈ ہل نے یہ کہہ کر ہمیں چونکا دیا:

"سر، یہ سامنے میزبان ادارے کا دفتر ہے۔"



ہم یادوں کی طرب گاہ سے نکل کر سرکاری عمارت میں داخل ہوئے۔ اندر ہمیں ایک کھلے دیوان خانے میں بٹھایا گیا جہاں ہم جیسے کئی نووارد غیر ملکی مہمان اپنی اپنی میزبانوں سے فرداً فرداً رشد و ہدایت حاصل کر رہے تھے۔ کمرے کے ایک سرے سے دوسرے سرے تک نگاہ دوڑائی تو رنگ رنگ کے مہمان اور رنگ رنگ کی میزبانیں نظر آئیں۔ مہمانوں کے رنگوں کی قوس قزح میں نیوزی لینڈ اور آسٹریلیا کا گلابی تھا۔ ہانگ کانگ اور ملایا کا ہلکا زرد، ہندوستان کا سانولا، پاکستان کا سلونا اور مختلف افریقی ممالک کا نیم سیاہ سے لے کر مطلق سیاہ تک، حتیٰ کہ آخری مہمان کے قرب و جوار میں تاریکی کا یہ عالم تھا کہ حکم کا یکہ بھی لو دینے لگتا تھا۔ لیکن اس ظلمت میں ہر مہمان کے پہلو میں ایک ایک سرخ و سپید میزبان میم آب حیات لئے محو تواضع تھی اور میزبان بھی ہر عمر کی۔ مرصع مگراز کار رفتہ بوڑھیوں سے لے کر شباب سے بے تاب دو شیراؤں تک۔۔۔ اب دیکھنا یہ تھا کہ ہماری اپنی میزبان مس پارس جو ہماری آمد کی خبر سن کر کسی لمحے لونج میں آنے والی تھی، سن و سال اور خدوخال کے پیمانے میں کہاں فٹ ہوتی ہے۔

آخر مس پارس آئی اور بے تابانہ آئی، مہربانانہ آئی مگر دلربایانہ نہ آئی کہ ہر چند کہ نوخیز تھی، بلاخیز نہ تھی یعنی شکل کی مقبول تو تھی مگر محبوب نہ تھی، اگرچہ ملاقات کے لئے اس سے موزوں تر شکل ممکن نہ تھی۔ کاروبار میں حسن مداخلت کرنے لگے تو کاروبار روانی سے نہیں چلتا۔ حسینوں کو خدا نے ملازمت کرنے کے لئے نہیں، فقط پیار کرانے کے لئے پیدا کیا ہے۔

مس پارس نے مصافحہ کیلئے ہاتھ بڑھاتے ہوئے آواز میں گلو کو زگھول کر کہا:

”مجھے بہت افسوس ہے۔ آپ کو اتنی دیر انتظار کرنا پڑا۔“

یہ مس پارس کی تواضع کا مبالغہ کا صیغہ تھا ورنہ ہمیں آئے ہوئے فقط ایک منٹ ہوا تھا مس پارس حسن تمام کی دعویٰ دار نہ سہی، حسن کلام کی شریار ضرور تھی۔ بولی: ”اور مجھے کل کے خط کی بھی معذرت مانگنا ہے۔ ہائے میں نے کتنی حماقت کی! سکاٹ لینڈ کہیں بھاگ نہیں چلا تھا۔۔۔ میں سچ مچ نادام ہوں۔۔۔ پلیز مجھے معاف کر دو۔“

ہم نے دل کی اتنی اتھاہ گہرائی سے نکلی ہوئی معذرت پہلے نہیں سنی تھی۔ اگر ہمارے



پہلو میں بھی دل تھا۔۔ اور یقیناً ”تھا۔۔۔ تو جواب میں ہم دو ہی باتیں کر سکتے تھے۔ یا تو گھگیا کر کہتے کہ ”خدارا“ مس پارس ہمیں شرمندہ نہ کرو اور ہمیں کانٹوں پر مت گھسیٹو۔“ اور یا بولے بغیر اسے سینے سے لگا لیتے اور اس کے لب و رخسار سے عرق انفعال کے موتی چن لیتے۔ لیکن اضطرار میں کانٹوں والے فقرے کی ہم سے انگریز نہ بن سکی اور سینے سے لگانے کی ہمت نہ پڑی اور منہ سے نکلا تو یہ یتیم سا فقرہ جو کسی ممنون بیرے یا خانسامے کی زبان سے نکل سکتا تھا: ”نو۔ نو۔ مس پارس۔ تھینک یو۔“

ظاہر ہے کہ ان انگریزی الفاظ سے نہ ہمارے جذبات ٹپکتے تھے اور نہ کیمبرج یونیورسٹی برستی تھی لیکن مس پارس نے تھوڑے لکھے کو بہت جانا اور سراپا تشکر ہو بولی:

”تو آپ نے میری خطا معاف کر دی؟ اوہ“ آپ کتنے اچھے ہیں! آئیے اب آپکا پروگرام بنائیں۔ بیٹھیں۔ ادھر اس صوفے پر یہ آرام دہ تو ہے؟“

صوفہ تو بالکل مس پارس کی طرح ہی ملائم، گداز اور آرام بخش تھا لیکن یہ مقام صوفے کی توصیف کا نہ تھا بلکہ مس پارس کی تعریف کا۔ اتنے میں ہماری انگریزی بھی ذرا بحال ہو گئی۔ چنانچہ کہا:

”مس پارس۔ مجھے معلوم نہ تھا کہ میری رہنمائی کے لئے حکومت برطانیہ نے لندن کی SWEETEST (سب سے پیاری) لڑکی چن رکھی ہے۔“

مس پارس اس غیر متوقع تعریف کی تاب نہ لا سکی۔ جواب میں پہلی کوشش پر کچھ ہکلا سی گئی۔ پھر ذرا سرخا گئی اور آخر کوشش پر ہماری طرح کچھ کہہ سکی تو وہی جو کوئی ممنون بیرن یا خانسامن کہہ سکتی تھی:

”او‘ گاش۔ تھینک یو“

ویسے مس پارس کی شان کریمی سے بھی ظاہر تھا کہ اگر ہمارے چہرے پر کسی قسم کے موتی تھے تو فی الفور چن لینا چاہتی تھی۔ بہر حال فریقین کے لب و عارض کے گوہر تو ناچیدہ ہی رہے لیکن پروگرام کی تشکیل نہایت مہربانی فضا میں ہوئی۔ جہاں ہم نے اصرار کیا، مس پارس سراپا لطف و کرم بن گئی اور جہاں مس پارس نے ضد کی، ہم سراپا تسلیم و رضا ہو گئے گو



آخر میں پتہ چلا کہ ہم نے تو کسی بات پر اصرار کیا ہی نہ تھا۔ یعنی جو رضا مس پارس کی تھی، وہی ہمارے پروگرام کی تقدیر بن گئی۔ آخر اٹھے تو مس پارس نے کسی قدر تپاک سے دوبارہ مصافحہ کو ہاتھ بڑھایا۔ مس پارس کا ہاتھ ہمارے ہاتھ ہی میں تھا کہ ہم نے ازراہ شوخی کہا:

”مس پارس، سونا تو ہم پہلے مصافحے ہی پر ہو گئے تھے۔ اب ہیرا بنانے کا ارادہ ہے کیا؟“

حیران ہو کر بولی: ”اگر SOMEBODY (کوئی) آپ کو چھو جائے تو آپ سونا بن جاتے ہیں؟“

عرض کیا: ”سم باڈی، تو نہیں۔ صرف پارس سے چھو جانے سے سونا بن جاتے ہیں۔“

”یعنی میرے چھونے سے؟“

”جی ہاں۔۔۔ آپ پارس جو ٹھہریں۔“

”آپ کسی قسم کا مذاق تو نہیں کر رہے؟“

”بالکل نہیں۔ ہماری کتابوں میں صاف لکھا ہے کہ پارس سے چھو کر لوہا بھی سونا بن جاتا ہے۔“

”میں تو بیسیوں لوگوں سے ہاتھ ملاتی ہوں۔ وہ کیوں نہیں سونا بن جاتے؟“

”ہم نے تو آپ کے ملاقاتیوں میں سے صرف گولڈ ہل ہی دیکھا ہے اور وہ سونا ہی نہیں، سونے کا پہاڑ ہے۔“

مس پارس کا دھیان گائیڈ کے نام کی طرف نہیں گیا تھا اور اب جو گیا تو ہنس ہنس کر بے حال ہونے لگی۔۔۔ بولی:

”آپ بڑے مزے کی باتیں کرتے ہیں۔ یوں لگتا ہے جیسے آپ WOO کر رہے ہوں

”نہیں محترمہ، میں فقط ہدیہ تحسین پیش کر رہا ہوں۔ جسے ہم WOO کرتے ہیں، اس کے لئے تو ہم باقاعدہ قلعے تعمیر کرتے ہیں۔“

”آہا قلعے! سچ؟“

”جی ہاں، قلعے۔ اور پھر انہیں آباد کرنے کے لئے اسے لے بھاگتے ہیں۔“



”اوئی کس قدر رونا ٹنک بات ہے۔“

”جی ہاں۔ اور آخر کار خانیوال جنکشن پر پکڑے جاتے ہیں۔“

مس پارس نے خانیوال جنکشن کی تشریح چاہی تو ہم ”باقی پھر“ کہہ کر تشریح پی گئے کیونکہ ہم اتنا جلد یہ رومان پریشان نہیں کرنا چاہتے تھے۔ اور ساتھ ہی ایک مسحور و مسرور مس پارس کا ہاتھ چھوڑ کر اپنا پروگرام اٹھایا اور رخصت ہوئے۔ عورت کی اصلی کمزوری سونا، ریشم یا آئس کریم نہیں، تعریف ہے۔ اگر یوں نہ ہوتا تو پرنس علی خان کے علاوہ کوئی عشق نہ کر سکتا۔ وارث شاہ کی ہیر کا ہیر و کوئی سہگل یا آدم جی ہوتا اور ہمارے یار قیس کا نام کتابوں میں نہ ملتا۔ پروگرام کی رو سے ہمیں اسی شام اپنی مستقل قیام گاہ پارک کورٹ ہوٹل میں منتقل ہونا تھا اور دوسرے روز اتنم پولیس جانا تھا۔

## گمنامی بڑی نعمت ہے

ہمارا نیا گھر یعنی پارک کورٹ ہوٹل ہائیڈ پارک کے شمال میں واقع ہے اور عام اچھے ہوٹلوں میں سے ایک ہے لیکن ہمارے لئے ذرا خاص ہو گیا کہ داخل ہوتے ہی مینجر سے علیک سلیک ہوئی تو شریف آدمی نے ہمیں پاکستانی پا کر سینے سے لگا لیا۔ اس ناگہانی تپاک کی وجہ پوچھی تو معلوم ہوا کہ تھوڑا ہی عرصہ ہوا موصوف ہماری راولپنڈی کے فلیش مین ہوٹل کی مینجری سے فارغ ہو کر لندن آئے ہیں۔ ساتھ ہی انہیں یقین سا تھا کہ پنڈی میں ہمیں کہیں دیکھا تھا۔ ادھر ہمیں عین یقین تھا کہ انہیں کبھی دیکھا تھا نہ سنا۔ لیکن یہ تردید کا نہیں، تصدیق کا مقام تھا، چنانچہ ہم نے بھی برابر کا زور لگا کر انہیں سینے سے بھینچا اور ان کی پنڈی کی چند یادیں جو ایسی کہنہ نہ تھیں، اور تازہ کر دیں۔ جب ہوٹل کے ملازمین نے اپنے باس کو اور ہمیں یوں یک جان دیکھا تو ان پر ایک واضح رقت طاری ہو گئی۔ چنانچہ ریسپشن والی لڑکی نے وجد میں آکر ہمیں بلا ضرورت ڈبل کمرہ دے دیا جس کی کھڑکیاں پانچویں منزل سے ہائیڈ پارک پر کھلتی تھیں۔ پورٹرنے موج میں آکر ہمارا سامان اٹھایا اور تقریباً ہمیں بھی اٹھالیا کہ ہماری کمر پر مودبانہ ہاتھ رکھتے ہوئے ہمیں لفٹ کے ذریعے کمرے کے دروازے تک پہنچا دیا جہاں روم



میڈ نے کمرہ کھولا اور ہمیں اندر قدم رکھنے کو کہا۔ پھر کمرے کے سامان کا باقاعدہ معائنہ کرایا اور دوران معائنہ ازراہ تواضع بستر کی ایک فرضی شکن کف دست سے ہموار کر دی۔ غسل خانے میں ایک صابن کی ٹکیہ کو جو شمالاً ”جنوباً“ پڑی تھی، ازراہ تکلف شرقاً ”غرباً“ رکھ دیا اور بار سے لٹکتے ہوئے تولیے کے سر پر ازراہ شفقت ملائم سا ہاتھ پھیرا۔۔۔ بعد میں ہم نے مینجر کے سامنے اس ملازمہ کے سگھڑپن کی ازراہ ممنونیت طویل داد دی۔

رات ڈنر کے لئے ڈائننگ ہال میں گئے۔ غالباً ”ادھر ہی کا اشارہ تھا کہ ہمارے داخل ہوتے ہی چند بیروں کی خدمات ہم پر مرکوز ہونے لگیں۔ لیکن ہم اس فالتو تواضع سے گھبرا گئے اور دامن بچا کر ہال کے کونے کی میز پر جا بیٹھے اور سیٹورڈ کے کان میں کہا: ”بڑے میاں، ہمیں معمولی سی توجہ اور تھوڑی سی روٹی کافی ہے۔ ہمیں تماشانہ بنائیں۔ کچھ تماشا دیکھ لینے دیں۔“

ہمارا تجربہ ہے کہ زندگی کا لطف تماشا بن کر نہیں، تماشائی بن کر ہی حاصل کیا جاسکتا ہے۔ مرکز توجہ بننے کے لئے یا تو بہت بڑے کردار کی ضرورت ہے یا بہت بڑے مداری پن کی۔ پہلی صورت میں بڑی ریاضت اور دوسری صورت میں بڑی ہاتھ کی صفائی درکار ہے۔ پھر تحسین ہضم کرنے کے لئے ایک وسیع ظرف اور نفرین برداشت کرنے کے لئے ایک عمیق ڈھٹائی کی بھی ضرورت ہے۔ اور یہ دونوں بڑے کٹھن کام ہیں۔ سو شہرت کی ہوس مردود ہے اور گمنامی کی تمنا محمود۔ شہرت سنگ گراں گھسیٹنے کا عمل ہے اور گمنامی مانند نسیم گزرنے کا نام۔۔۔ چنانچہ ہم گمنامی کی نعمت سے مالا مال ہو کر گوشہ فراغت میں بیٹھ گئے اور ہماری نگاہ ڈائننگ ہال کی رونق اور اس کے رونق آفرینوں کا بے محابا تماشا کرنے لگی۔

## پینی نے آم کھایا

کھانا پکانے کے معاملے میں انگریزوں سے زیادہ بد مذاق قوم دنیا بھر میں نہیں۔۔۔ ان بے ہنروں سے کام کے آلوپیاز بھی نہیں پک سکتے۔۔۔ مگر کھانا کھانے کا اہتمام! اللہ اکبر! آلوپیاز کھانے کے لئے بھی پہلے تاج محل تعمیر کرتے ہیں۔ پھر اسے سنہری پھولوں اور روپہلی ٹرافیوں



الگ کرنا یا پہچاننا ممکن نہ تھا۔ گو چند روز کے قیام کے بعد اس کہکشاں کے اجزا آشناؤں، نیم آشناؤں اور اجنبیوں میں بٹنے لگے لیکن یہاں کسی آشنائی کو دوام نہ تھا کہ یہ مسافر خانہ تھا۔ آج آئے اور کل گئے۔ نتیجتاً ”ہر صبح ناشتے کے وقت نئے خورشید طلوع ہوتے اور زندگی میں ایک نیا نکھار در آتا۔ عرض کیا ہے ناکہ دینا کی رونق سامان نہیں، انسان ہیں یعنی آپ ہیں۔ یقین جانیں کہ دل جس سے زندہ ہے وہ تمنا تمہیں تو ہو۔

اگلے روز پروگرام کے مطابق ہمیں التم چلیس جانا تھا۔ التم چلیس کی مختصر تاریخ یہ ہے کہ ایک پرانا شاہی محل ہے جو لندن سے بارہ میل جنوب میں واقع ہے یہ کبھی ہنری ہشتم اور ان کی سات بیویوں میں سے چہارم اور پنجم کے استعمال میں رہا تھا۔۔۔ بظاہر ایک وقت پر ایک بیوی کے ساتھ۔۔۔۔ اور آپ سمجھ سکتے ہیں کہ ان دنوں اس کے ایوانوں اور ان راتوں اس کے شبستانوں کے رنگ و بو کا کیا عالم ہو گا۔ لیکن ایک روز جب ہنری نے آنکھیں موند لیں تو وہ سرور و سوز نہ جوش و خروش تھا۔ بلکہ یکا یک تاریخ نے بھی آنکھیں بدل لیں اور پھر یہ محل محکمہ آثار قدیمہ کی توجہ کا شکار ہو گیا۔۔۔ یہ محکمہ کسی آباد گھر میں بھی قدم رکھ دے یا اپنی تختی لٹکا دے تو وہاں سے عبرت ٹپکنے لگتی ہے۔۔۔ مگر صدیوں کے بعد اس کی قسمت نے پلٹا کھایا اور صرف چند سال ہوئے کہ لندن کے ایک متمول سوداگر نے اسے خرید کر شاہی کھنڈروں کی بنیادوں پر دوبارہ محل تعمیر کرایا اور پھر بجائے اس کے کہ اپنے پیشرو کی سنت پر چل کر دو چار بیویوں کے ساتھ وہاں رہنے لگتا، نیا نکلور محل برطانوی فوج کے شعبہ تعلیم کو تحفے میں دے دیا۔۔۔ جی ہاں، سخاوت کی بھی کوئی حد ہوتی ہے۔۔۔ بہر حال التم چلیس میں اگلے دو روز کے لئے ہماری میزبان رائل ایجوکیشن کور تھی۔ جس کے مقامی سربراہ کرنل فورڈ تھے۔

ٹرین رستہ بھول سکتی ہے۔

دوسرے روز گولڈ ہل ہمارا التم کا ٹکٹ لئے ہوٹل میں پہنچا اور شتابی سے ہمارا سامان اٹھائے، ہمیں چمکارتے، پچکارتے اور ذرا ادب سے دھکیلتے باہر ٹیکسی تک لے گیا کہ گاڑی



سے سجاتے ہیں۔ پھر خود سفید قمصوں، سیاہ سوٹوں اور سیاہ ترٹائیوں میں سجتے ہیں۔ پھر ہال کے ایک کونے سے موسیقی کے معبر چٹھے ابلتے ہیں اور جب کہیں آلو پیاز کا نوالہ ان کے حلق سے دوسری جانب ڈھلتا ہے۔۔۔ اور یہ سطور لکھتے ہوئے ہمیں وہ پرانا واقعہ بھی یاد آتا ہے جب راولپنڈی میں ہمارے انگریز پڑوسی کی پنج سالہ بیٹی ہماری گھر آنکلی۔ ہم صحن چمن میں بیٹھے آم کھا رہے تھے۔ پنی کو بھی ایک آم پیش کیا تو اس نے شکریے کے ساتھ قبول کیا مگر کھانے سے پہلے ہمارے نوکر کو حکم دینے لگی:

”بیرا، چوکی لاؤ“۔۔۔۔۔ بیرا کرسی لے آیا

”بیرا، ٹیبل لاؤ“۔۔۔۔۔ بیرا میز لے آیا

”بیرا، ٹیبل کلاتھ لگاؤ“۔۔۔۔۔ بیرے نے میز پوش بچھا دیا

”بیرا، پلیٹ لاؤ“۔۔۔۔۔ بیرے نے تھالی رکھ دی

”بیرا، نائف اور سپون لاؤ“۔۔۔۔۔ بیرا چھری اور چمچ لے آیا

”بیرا، نیپکن لاؤ“۔۔۔۔۔ بیرا ہانپتا کانپتا نیپکن بھی لے آیا۔

اور جب کہیں پنج سالہ پنی نے بیرے کے گلے سے چھری ہٹا کر آم کے شکم پر رکھی۔ اس کے مقابلے میں ہمارے آم کھانے کے جملہ اوزار دو ہاتھ تھے اور ایک منہ۔۔۔۔۔ اور ہاں، ایک غسل خانہ بھی۔

تو ہر چند کہ اس ہوٹل کے بیرونی ٹھاٹھ ایسے امیرانہ نہ تھے، اس کے اندرونی انداز اور خصوصاً ”ڈائمنگ ہال کے تیور“ خاصے شاہانہ تھے: وہ درودیوار پر جگمگاتے قمقمے، وہ راہ و روش پر مہکتے گلدستے، وہ میزوں اور مائدوں پر جھلکتے شیشے، چمکتی چاندی اور دمکتی چینی۔ لیکن ہماری دلچسپی کا مرکز نہ یہ بے جان چھری کانٹے تھے، نہ بے روح پلیٹیں اور پیالیاں بلکہ یہ جاں نواز کھانے والے اور روح پرور کھانے والیاں۔۔۔ دنیا کی رونق سامان نہیں، انسان ہیں۔ اگر اس ہال سے انسان منہا کر دیئے جاتے تو یہ زرق برق بھانڈے فقط مٹی کا ڈھیر تھے، یوں جیسے کوئی چاند پر جانکے۔۔۔ اور انسان بھی رنگ رنگ کے جس میز کی طرف نگاہ اٹھتی، کبھی مہر سے ٹکراتی، کبھی ماہ سے لیکن کثرت تعداد کی وجہ سے ان چاند تاروں کو ایک دوسرے سے



چھوٹ جانے کا اندیشہ تھا۔ گولڈ ہل بڑا بیبا آدمی تھا۔ ہمارے میزبان ادارے کے گائیڈ اور بھی تھے لیکن گولڈ ہل کا انداز رہنمائی بالکل نرالا تھا۔ جب کوئی مہمان گولڈ ہل کے سپرد کیا جاتا تو وہ یوں سمجھتا جیسے کسی ایک سالہ بچے کو بچہ گاڑی میں بٹھا کر اس کے حوالے کر دیا گیا ہے۔ چنانچہ ہم ٹیکسی میں بیٹھے تو دیر تک ہمیں گولڈ ہل سے اس سوال کی توقع رہی کہ کیا دودھ کی بوتل، نپل اور خشک لنگوٹ بھی ساتھ رکھ لیا ہے یا نہیں۔ گولڈ ہل سے ملاقات کے پہلے چند لمحوں ہی میں بے تکلف ہو جانے کو جی چاہتا تھا۔۔۔ چیرنگ کر اس سٹیشن پر گاڑی میں بیٹھے اور گولڈ ہل کو الوداع کہنا چاہا تو رخصت ہونے کی بجائے آرام سے ہمارے ساتھ گاڑی میں بیٹھ گیا۔

پوچھا:

”آپ کہاں جا رہے ہیں؟“

”آپ کے ساتھ۔“

”ہماری سرپرستی کے لئے؟“

”آپ کی رہنمائی کے لئے۔“

”مگر ہم ایک مدت سے بالغ ہیں۔“

”ایک اجنبی بالغ بھی رستہ بھول سکتا ہے۔“

”چلو یونہی سہی، مگر ایک ٹرین کیسے رستہ بھول سکتی ہے؟“

”اگر آپ صحیح سٹیشن سے آگے یا پیچھے اتر گئے تو؟“

”تو یوں سمجھو کہ ہماری بلوغت فضول اور انگریزی مجہول ہے!“

”بلوغت اور انگریزی کے باوجود یہ حادثہ ہمارے ایک پاکستانی مہمان کے ساتھ ہو چکا

ہے۔ بلکہ وہ آپ سے عمر میں دس سال اور علم میں دس جماعت آگے تھے۔ وہ پی ایچ ڈی

تھے۔“

”وہ فلا سفر ہوں گے۔ میں سپاہی ہوں۔ فلا سفر فقط سوچتا ہے، سپاہی دیکھتا بھی ہے۔“

”اور گائیڈ سوچتا، دیکھتا اور کچھ کرتا بھی ہے۔“

ہم نے ہتھیار ڈال دیے۔ تھوڑی دیر بعد گاڑی الٹم، پالیس سٹیشن پر پہنچی جہاں انسٹی



ٹیوٹ کے ایک افسر میجر جنکن کارلے کر آئے ہوئے تھے۔ گولڈ ہل نے ہمیں بازو سے تھام کر باقاعدہ ان کے حوالے کیا۔۔۔ شاید رسید بھی لی ہو۔۔۔ اور جب تک ہم گائیڈ کی گود سے میجر کی گاڑی میں منتقل نہ ہو چکے، گولڈ ہل بے چارا، جیسے مامتا کا مارا، کھڑا دیکھتا رہا اور جب ہماری کار چل پڑی تو ہاتھ ہلانا شروع کیا جو خدا جانے کب تک ہلتا رہا۔ آخر ہم موڑ کاٹ کر او جھل ہو گئے اور کرنل فورڈ کے دفتر کو روانہ ہوئے۔

کار میں جاتے ہوئے میجر جنکن کو ذرا غور سے دیکھا تو خاصا بوڑھا نظر آیا۔ باتوں باتوں میں معلوا ہوا کہ آپ دوسری جنگ عظیم کے بعد یعنی آج سے کوئی پچیس برس قبل میجر کے عہدے سے سبکدوش ہوئے تھے اور مختلف پاڑ بیلنے کے بعد اب کچھ عرصے سے غیر فوجی حیثیت میں انسٹی ٹیوٹ میں آخری پاڑ بیل رہے تھے۔ متفرق کام انجام دیتے تھے۔ مثلاً ”مہمانوں کا استقبال وغیرہ۔ بوڑھے تھے مگر زندہ دلی کا یہ عالم تھا کہ جاتے جاتے کوئی حسین چہرہ دیکھ لیتے تو بڑی بلند آواز سے ہائے وائے کرتے۔ پھر کسی کو ہاتھ ہلاتے تو کسی کو آنکھ مارتے لیکن ان کی عمر سے زیادہ ان کی شکل کی بناوٹ ایسی تھی کہ خواتین برا ماننے کی بجائے مسکرا کر رہ جاتیں۔ ایک جگہ ایک نوجوان لڑکی کے قریب گاڑی ٹھہرائی اور اسے کہا: ”لفٹ چاہئے؟“

خدا جانے یہ لڑکی میجر جنکن کو پہلے سے جانتی تھی یا کیا بولی:

”اگر آپ تھوڑی دیر ٹھہر جائیں تو میں اپنی نانی بھیج دیتی ہوں۔ وہ آپ کے لئے بہتر کمپنی ثابت ہوگی۔“

میجر بولا: ”بہت اچھا۔ بشرطیکہ تمہاری نانی ساٹھ سال سے اوپر نہ ہو۔“

اس پر لڑکی اور میجر نے مل کر قہقہہ لگایا اور ظاہر ہے کہ ہمیں بھی اس قہقہے میں شریک ہونا پڑا۔

وہ ذرا قبض کے ساتھ مسکراتے ہیں

آخر پولیس کے بیرونی دروازے پر پہنچے۔ کرنل فورڈ کا دفتر شاہی محل کے سینکڑوں ایکڑ



باغات کے ایک کونے میں تھا۔۔۔ محل باغات کے مرکز میں تھا۔ اور صرف آفیسرز میس کے طور پر استعمال ہوتا تھا۔۔۔ کار سے اتر کر دفتر کی طرف بڑھے تو کرنل فورڈ چند قدم پیشر ہمارے خیر مقدم کو آئے۔۔۔ دیکھا تو ان کے چہرے پر شوق ملاقات کی ایک خوشخط تحریر نظر آئی، یوں جیسے ہمارا انتظار کرتے کرتے ہی کرنیل بن گئے ہوں اور ہائے اس شخص کی وہ خودرو استقبالیہ مسکراہٹ! ظالم نے بس ایک مسکراہٹ کے عوض، یعنی مفت میں ہمارا دل جیت لیا۔ ہمیں آج تک سمجھ نہیں آیا کہ بعض لوگ ملاقات پر خندہ پیشانی کی بجائے کج رخی سے کیوں پیش آتے ہیں حالانکہ کج رخی کے لئے بڑے تردد کی ضرورت ہوتی ہے۔ یعنی پہلے منہ بگاڑنا پڑتا ہے۔ پھر نتھنے پھلانے پڑتے ہیں اور آخر میں پنچے جھاڑنے پڑتے ہیں۔ گویا مجموعی طور پر اچھی خاصی درندگی کا اہتمام کرنا پڑتا ہے۔ بخلاف اس کے خوش خلقی کیلئے کسی چیرپھاڑ کی ضرورت نہیں۔ فقط ایک خانہ ساز مسکراہٹ بس ہے۔ وہ لوگ جنہیں غصہ روانی سے اور مسکراہٹ قبض کے ساتھ آتی ہے، دراصل بڑے روگی ہوتے ہیں یہ روگ عام طور پر باسوں اور ساسوں کو لگتا ہے اور اس کا ایک ہی علاج ہے کہ متاثرہ ماتحت اور بہویں اپنے اپنے مریضوں کو لال پھندنے والی اونچی مخروطی ٹوپی پہنا کر ان کے سامنے ڈگڈگی بجائیں اور بجاتی رہیں تا آنکہ یا تو باس اور ساس منہ پھاڑ کر قہقہے مارنے لگیں اور یا غصے سے چیخ کر اپنا سر پھوڑ لیں۔

ارے ملکہ ہی تو ہے نا

ذکر کرنل فورڈ کی خوش مزاجی کا تھا۔ مصافحے کے بعد کرنل صاحب کے دفتر میں خاصے ادق علمی موضوعات پر بحث ہونے لگی لیکن شاید یہ کرنل صاحب کی خوش کلامی کی تاثیر تھی کہ ہر عقدہ خود بخود اہوتا محسوس ہوا۔۔۔ معاہدہ ہمارے ذہن میں خیال آیا کہ اگر سکولوں اور کالجوں سے تمام سٹرل استادوں کو پنشن یا دھکے دے کر چلتا کیا جائے اور ان کی جگہ خوش مزاج استاد اور خوش ذائقہ استانیوں بھرتی کر لی جائیں تو حساب اور الجبرا جیسے خشک مضامین میں بھی نم پیدا ہو جائے۔۔۔ کرنل صاحب سے باتیں کرتے کرتے پانچ بج گئے اور دفتر بند



ہونے کا وقت ہو گیا۔ کرنل صاحب ازراہ مروت ہمارے ساتھ پولیس تک چلتے گئے جہاں ہمارا سامان پہلے ہی بھیج دیا گیا تھا۔ محل کے وسیع باغات میں ایک چھوٹی سی ندی کے کنارے پگ ڈنڈی پر جا رہے تھے کہ کرنل فورڈیکا یک بولے:

”کرنل خان۔ اگر میں تمہیں یہ بتاؤں کہ اگلے ہفتے ہر میجسٹریٹ دی کوئین الٹم پولیس تشریف لا رہی ہیں تو کیا تم حیران نہیں ہو گے؟“

اگر اس کے جواب میں ہم صرف یہ کہتے کہ ”جی ہاں حیرت تو ہوگی“ تو کرنل فورڈیکا دل ٹوٹ جاتا۔ کرنل فورڈیکا خواہش یہ تھی کہ یہ پاکستانی ملکہ کی آمد کی خبر سن کر حیران ہونے کے علاوہ پھر کچھ اٹھے اور رائل ایجوکیشن کور کی خوبی قسمت پر رشک کر کے بے حال ہو جائے۔ چنانچہ ہم نے کپڑے تو نہ پھاڑے اور نہ ہی بال نوچے لیکن حسب توفیق پھر کے اور کہا:

”صرف حیرت؟ مجھے یقین ہے آپ خواب کی باتیں کر رہے ہیں۔“  
 کرنل فورڈیکاری بے یقینی سے بہت خوش ہوئے اور بالکل بچوں کی طرح بولے:  
 ”مجھے معلوم تھا تم نہیں مانو گے مگر ہے سچ! اور ہاں تمہیں ایک بات اور بتاؤں مگر سن کر چونک نہ اٹھنا۔“  
 ”ارشاد۔“

”ملکہ جمعہ کے روز پچھلے پہر چہل قدمی بھی کریں گی۔ معلوم ہے کہاں؟“  
 ”نہیں۔۔۔ کہاں؟“

”بالکل اسی پگ ڈنڈی پر جس پر ہم تم چل رہے ہیں!“  
 یہ کہہ کر کرنل فورڈیکا علامت تعجب کی طرح سیدھا اکڑ کر بے حرکت کھڑا ہو گیا ہمیں انگریزی میں اچھی طرح چونکنے کا طریقہ تو نہیں آتا تھا لیکن کرنل فورڈیکا کی نقل اتارتے ہوئے ہم بھی ایک لخت رکے، آنکھیں تاجدار مکان کھولیں، دیدوں کو چکرایا اور کہا:  
 ”او، نو۔“

فورڈیکا بولے: ”او، یس اور میں کہتا ہوں ذرا سوچو تو کہ تمہارے پاؤں کے نیچے وہی



پگڈنڈی ہے جو کل ملکہ کے پاؤں تلے ہوگی۔“  
ہم نے دل میں کہا: ”ارے ملکہ ہی تو ہے نا۔ کوئی شہناز تو نہیں۔“ لیکن کرنل فورڈ کی دلجوئی کی خاطر سینہ ابھار اور ذرا جھوم کر اپنی فرضی خوش بختی پر ناز کیا جس سے کرنل صاحب کی بظاہر تشفی ہو گئی اور آگے چل پڑے۔۔۔ انگریز ناقابل فہم جانور ہے۔ بادشاہ ملکہ اور ان کے بیٹوں بیٹیوں کی خواب گاہوں اور غسل خانوں میں جھانک کر اپنے اخباروں میں بڑے ملذذ سیکنڈل گھڑتا ہے لیکن ان کے قرب پر ناز بھی کرتا ہے۔ لیکن انگریز کی زندگی میں یہ واحد تضاد نہیں، مثلاً ”ایک طرف تو یہ نت نئی ایجادیں کرتا ہے اور دوسری طرف بے وقوفی کی حد تک قدامت پرست ہے۔ ادھر ساتویں آسمان کی خبر لاتا ہے اور ادھر اپنی قسمت پوچھنے کے لئے ہر پاکستانی کے آگے ہاتھ پھیلا دیتا ہے کیونکہ وہ ہر پاکستانی کو پامسٹ سمجھتا ہے۔۔۔ آپ لندن میں کسی میم کا ہاتھ تھام کر کہیں کہ ”مس تیری تقدیر میں شہزادہ لکھا ہے“ تو ممنون ہو کر آپ کا منہ چوم لے گی اور کہے گی۔“ اک بار پھر کہو ذرا۔۔۔ نیز اور کیا لکھا ہے؟“

ضروری اغتباہ: اس مقام پر بعض نودار پاکستانی پامسٹ قند مکرر کے لالچ میں کہہ دیتے ہیں کہ پہلے شہزادے کے علاوہ ایک اور شہزادہ بھی لکھا ہے یہ ٹھیک نہیں ہوتا۔ میمیں بے وقوف تو ہیں لیکن اتنی بے وقوف نہیں کہ یکے بعد دیگرے دو شہزادوں کا یقین کر لیں۔ چنانچہ ہونٹ بھینچ کر ہاتھ کھینچ لیتی ہیں۔ سو ایک وقت میں ایک شہزادے ہی کی بشارت دینا چاہئے۔

## انگریزی ہیر کو بھی کھیڑے لے گئے

پلیس میں گئے تو کرنل فورڈ نے کہا: ”آؤ، تمہیں تمہارا کمرہ دکھائیں۔“  
اور یہ کہہ کر ہمیں دوسری منزل پر لے چلے جہاں کمرہ نمبر 1 ہمارے لئے ریزرو تھا۔ کمرے میں داخل ہوئے تو اس کے شاہانہ طول و عرض اور ساز و سامان سے ذرا مرعوب ہوئے۔ اس پر کرنل نے موقع پا کر مزید ضرب لگائی:

”کرنل خان۔ یہ ہے تمہارا بیڈ روم جو کبھی این بولین کا بیڈ روم تھا۔“



اور ساتھ ہی ہمیں آنکھ ماری۔ انگریز کے دل میں اب ایک شاہی سیکنڈل کروٹ لے رہا تھا اور ہم نے کہا:

”کرنل فورڈ مجھے این بولین کے ہم کمرہ ہونے پر بھی کافی فخر ہے۔ کیا یہ بستر بھی جس پر خاکسار شب بسر کرے گا، وہی تو نہیں جس پر موصوفہ سوتی تھیں؟“

بولے: ”میرے خیال میں تو نہیں لیکن اگر آپ ایسا سوچنے میں راحت محسوس کرتے ہیں تو کوئی آپ کو روک بھی نہیں سکتا۔ اس ملک میں سوچنے کے خلاف کوئی قانون نہیں۔“

یہ کہہ کر کرنل فورڈ نے قہقہہ لگایا اور پھر بڑھ کر ہمارے کان میں سرگوشی کی:

”مگر این بولین تھی سچ ناشپاتی، کوئی شخص ہنری پر الزام نہیں دھر سکتا۔“

یہ کہہ کر فورڈ نے آنکھیں بند کیں، اپنے لبوں کو ایک ہوائی بوسے کی شکل میں بھینچا اور کھولا اور ہم سے ہاتھ ملا کر رخصت ہو گئے۔ ہم نے اس مرصع خواب گاہ اور منزہ بستر کا

جائزہ لیا۔ بیشک یہ این بولین کا بستر نہ تھا لیکن این بولین کے قابل ضرور تھا اور ایک طرح اسے این بولین سے بھی نسبت تھی۔۔۔ یہ خیال آیا اور خدا جانے کیا سوچھی کہ ایک لمحے کے

لئے ہم کپڑوں سمیت اس پردراز ہو گئے۔ لیٹے لیٹے اپنے آپ سے سوال کیا کہ یہ حرکت کیوں کر رہے ہو تو اندر سے جواب ملا کہ میاں، تم رانجھے کے ہم وطن ہو۔ خالی سیج پر سو جانا

اہل دل کی پرانی ریت ہے۔ چنانچہ چند لمحے اور لیٹے رہے کیونکہ ہمیں یہ ڈرنہ تھا کہ ہیر کی طرح این بولین بھی اپنی سیلیوں کو لے کر گستاخ اجنبی کی مرمت کو آنکے گی۔ بلکہ ہماری

انگریزی ہیر کو چار سو سال پہلے ہی ہنری کھیڑا لے جا چکا تھا۔

شام پطیس کے باہر ایک غیر شاہی مکان میں کھانا تھا۔ کھانے کا وقت ساڑھے آٹھ بجے

شام تھا۔ ہم سوا آٹھ بجے پطیس سے باہر نکلے تو سورج اور اس کی روشنی کا یہ عالم تھا گویا ہم رات کے کھانے پر نہیں، ظہر کی نماز پڑھنے جا رہے ہیں۔ پھر کوئی ساڑھے دس بجے کھانا کھا کر

باہر نکلے تو دیکھا کہ مغرب میں سرخ و کبود شفق پھول رہی ہے سورج اور گھڑیوں میں یہ نا اتفاقی ہم نے پاکستان میں نہ دیکھی تھی۔۔۔ آخر محل کو لوٹے۔ لیکن اگر محل کے باہر ہمیں اوقات

انگلستان سے مقابلہ تھا تو محل کے اندر ہمیں تاریخ انگلستان کا سامنا تھا۔ سوئے تو خواب میں



پہلے ابن بولین سے معاملہ رہا۔ پھر ہنری ہشتم سے مصافحہ ہوا اور جب آنکھ کھل گئی تو زیاں تھا نہ سود تھا۔ صبح بستر سے نکلے تو جہاں قدم رکھتے، معلوم ہوتا کہ پاؤں شاہی خاندان پر ہی پڑ رہا ہے۔ غسل خانے کا کواڑ کھولا تو خیال آیا، ہنری نے اسی کونے سے جھانکا ہو گا۔ غسل کے ٹب میں لیٹتے ہوئے دیوار کا سہارا لیا تو سوچا، ابن بولین نے بھی یہیں ٹیک لگائی ہو گی، یہاں لیٹی ہو گی، یہاں پھسلی ہو گی، یہاں..... ہمارا سر چکرا گیا۔ غالباً ابن بولین نے زندگی میں ہنری کو وہ چکر نہ دیئے ہوں گے جو مر کر ہمیں دیئے۔ لیکن شاہی خواب گاہ میں سونے کا کچھ خراج تو ادا کرنا پڑتا ہے۔

ناشتے سے فارغ ہو کر پلیس سے باہر نکلے تو میجر جنکن اپنی کار سمیت ہمارا انتظار کر رہے تھے۔ تقریب یہ تھی کہ اور چیزوں کے علاوہ ہمیں برطانوی فوج کی مرکزی لائبریری دکھائی جائے۔۔۔ آپ کو یاد ہو گا کہ ہماری ولایت یا ترا کا برطانوی فائلوں میں یہی بہانہ لکھا تھا کہ ہمیں برطانوی نظام کتب خانہ کا مطالعہ کرایا جائے گا سو ابتدا اس فوجی کتب خانے سے ہوئی۔ شاید اس لئے کہ ہم بھی فوجی تھے۔ فوجی کتب خانے میں گئے تو باہر سے گودام نظر آیا۔ میجر جنکن کو سوالیہ نظروں سے دیکھا تو جواب ملا:

”فکر نہ کریں۔ یہ اندر سے بھی گودام ہی ہے کتابوں کا گودام!“

اندر گئے تو گودام کی وسعت کے باوجود اس کی ترتیب میں سلیقہ نظر آیا اور ذرا حیرت ہوئی۔ کیا میجر جنکن نے شرارتاً اسے گودام کہہ دیا تھا؟ ہماری نگاہوں میں دوسرا سوال ابھرتے دیکھا تو کہنے لگا:

”یہ سلیقہ خود رو نہیں بلکہ لائبریرین کے حسن مذاق کا نتیجہ ہے۔ آئیے آپ کو لائبریرین سے ملائیں۔“



## مس کاڈن کھلے فرنیئر کی قائل ہیں

یہ کہہ کر میجر جنکن نے ایک کیبن پر دستک دی۔ اندر داخل ہوئے تو دیکھا کہ ایک وسیع چمکدار میز کے پیچھے ایک کشادہ کرسی پر ایک بھرے بدن کی خوش شکل خاتون بیٹھی ہے۔ ہم نے پہلے تو شتابی سے اپنے تصور کی اصلاح کی جس کی رو سے ہم نے اس کرسی پر ایک گنجا سا عینکو مرد لا بیریرین بٹھا رکھا تھا جیسا کہ ہم پیچھے اکثر پاکستانی لا بیریریوں میں دیکھ آئے تھے۔ میجر جنکن نے تعارف کرایا:

”مس لوسی کاڈن۔ برطانیہ کی سب سے حسین، سب سے ذہین اور سب سے سڈول لا بیریرین اور ہمارے پاکستانی مہمان کرنل خان۔“

مس کاڈن نے بوڑھے جنکن کی شرارت کو ایک مسکراہٹ کے ساتھ نظر انداز کرتے ہوئے ہم سے مصافحہ کو ہاتھ بڑھایا۔ جب ہم نے تصور سے نکل کر حقیقت کو قریب سے دیکھا تو معلوم ہوا کہ لباس مجاز میں سمائے نہیں ساتی۔ مس کاڈن کا سینہ مس کاڈن سے دو قدم بڑھ کر خیریت مزاج پوچھتا تھا پھر موصوفہ کے ساتھ لا بیریری کا چکر لگایا تو محسوس ہوا کہ ان کے ساتھ چلتے ہوئے اور خصوصاً بالمشافہ کلام کرتے وقت بے حد جسمانی احتیاط کی ضرورت ہے، خصوصاً اس لئے کہ محترمہ خود اس ضمن میں خاصی بے احتیاط واقع ہوئی تھیں۔ خدا جانے کسی سے چھو جانے کے معاملے میں انہوں نے کوئی حد مقرر کر رکھی تھی یا اسے کھلا فرنیئر سمجھتی تھیں بہر حال یہ مس کاڈن کا داخلی معاملہ تھا۔ سرحد کے اس پار کا رد عمل کچھ ایسا ناگوار نہ تھا۔ اور ہمارا خیال نہیں کہ کسی نے مس کاڈن کو حد پار کرنے پر احتجاجی نوٹ بھیجا ہو۔

لیکن اس میں شک نہیں کہ مس کاڈن کی لا بیریری بھی تکنیکی لحاظ سے مس کاڈن ہی کی طرح بے عیب تھی اور جس طرح۔۔۔ بقول مشتاق احمد یوسفی۔۔۔ موصوفہ کی ذاتی فہرست مضامین کا آسانی سے مطالعہ کیا جاسکتا تھا، اسی طرح لا بیریری کی ہزار ہا کتابوں کو اس خوبصورتی سے مضمون وار ترتیب دیا گیا تھا کہ پہلی کوشش ہی پر مطلوبہ مقام پر انگلی رکھی جا



سکتی تھی۔ چنانچہ ہم نے لاہوری کے حسن انتظام کی دل کھول کر داد دی۔ اس پر مس کاڈن  
جامے میں پھولی نہ سمائی۔ ثبوت یہ کہ ہمیں جامے کے کسی نامعلوم مقام پر بخیہ ادھڑنے کی  
آواز آئی پھر مزید تعریف کے لئے موصوفہ نے ایک اور لیڈنگ سوال کر دیا۔

”تو لاہوری پسند آئی؟“

”جی ہاں، بہت، لیکن لاہورین سے زیادہ نہیں۔“

”سچ؟ لاہورین میں کیا خوبی دیکھی ہے؟“

”حسن انتظام، حسن کلام، حسن....“

”بس بس بس! آپ مذاق کر رہے ہیں۔ کیا معلوم پاکستان میں آپ کی لاہورین کوئی

پراسرار مشرقی حسینہ ہو۔“

”محترمہ، وہ مشرقی تو ہے اور شاید اسرار سے بھی خالی نہیں لیکن سات بچوں کا باپ

ہے۔ گنجا ہے، بائی فوکل چشمہ پہنتا ہے اور ناک کی چونچ پر رکھتا ہے۔ آگے آپ خود اس کے

حسن کرشمہ ساز کی پیمائش کر لیں۔“

”تو مرد ہے؟ کیا عورتیں وہاں لاہورین نہیں ہوتیں؟“

”جہاں تک میرا علم ہے ہماری حسیناؤں نے ابھی تک لاہوری کا رخ نہیں کیا۔“

”تو آپ کی حسیناؤں کا رخ کس طرف ہے؟“

”ہماری اصلی حسینائیں تو صاحبوں اور سیٹھوں کے حرم میں داخل ہو جاتی ہیں اور پھر کھا

کھا کر اشوک کا سٹوپا بن جاتی ہیں ایک محدود سی تعداد سینما یا ایئر لائن میں کھپ جاتی ہے یہ

کھاتی بھی ہیں اور کام بھی کرتی ہیں لہذا سدا بہار رہتی ہیں۔“

”تو آپ کے یہاں نیگمیں، ایئر ہوسٹیس اور ایکٹریسیں ہی ہوتی ہیں، گھریلو بیویاں نہیں

ہوتیں؟“

”کیوں نہیں؟ باقی ننانوے فیصد کا یہی تو شغل ہے اور انہی کے دم سے ہمارے چولے

آباد ہیں۔ میں سمجھا آپ صرف حسینوں کا استعمال پوچھ رہی تھیں۔“

”لیکن وہ لاہورین کیوں نہیں بنتیں؟ میرے خیال میں تو لڑکیوں کے لئے یہ بہترین کام



ہے۔ مجھے دیکھیں۔“

”آپ کے سوا کچھ دیکھ ہی نہیں رہا اور دیکھنے کے بعد گزارش ہے کہ اگر آپ پاکستان میں ہوتیں تو لاہور کی بجائے گلبرگ کے کسی بنگلے میں ہوتیں۔“

پیشتر اس کے کہ لوسی ہم سے گلبرگ کے معنی پوچھتی، جنکن ہماری گفتگو میں مغل ہوا:

”لوسی تم پاکستان کی تیاری کرو۔ اتنے میں ہم ذرا لچ کھالیں۔ دیر ہو رہی ہے۔“

لوسی سے رخصت لی۔ ریستوران قریب تھا۔ داخل ہوئے اور جنکن نے بیرے کو صرف آنکھ مار کر آرڈر دے دیا۔ تھوڑی دیر میں کیا دیکھتے ہیں کہ ہمارے سامنے دو سینڈوچ اور ایک ایک گلاس بیر کا رکھا ہے۔ میجر جنکن نے تو سینڈوچ کے ساتھ وہی سلوک کیا جو ہر روز کرتا تھا اور پھر غٹ غٹ بیر پینے لگا لیکن ہم نہ بیر کو ہاتھ لگا سکتے تھے کہ بظاہر حرام تھی اور نہ سینڈوچ کو کہ باطن مشکوک تھی۔ عام انگریزوں کے لچ کا ہمارا پہلا تجربہ تھا۔ پتہ چلا کہ کمپنیوں کے پالتو ڈاکٹروں کو چھوڑ کر برطانوی عوام سینڈوچ یا فش اینڈ چپس پر ہی جیتے ہیں۔ لیکن ساتھ ہی خیال آیا کہ ان کم بختوں نے فش اینڈ چپس کھا کھا کر ہی کبھی امپائر بنالی تھی اور آج بھی اسی خوراک پر پانچ بڑوں میں شمار ہوتے ہیں۔ شاید تھوڑا اور سادہ کھانے ہی میں کوئی راز ہو۔ لیکن یہ فلسفے کا معاملہ تھا اور فلسفہ ہمارا کمزور پوائنٹ ہے۔ بہر حال ہمارا فوری پر اہم کسی سلطنت کی بنیاد رکھنا نہ تھا بلکہ پیٹ بھرنا تھا اور اب وہ کھانا جو ہمارے سامنے رکھا تھا، ناکافی ہی نہ تھا، غیر اسلامی بھی تھا۔ تو ہم نے اس بے لذت گناہ سے ہاتھ کھینچ کر اپنا حصہ بھی جنکن کے آگے ڈال دیا۔۔۔ ایسا کرتے ہوئے میجر جنکن کا چہرہ دیکھا تو معلوم ہوا کہ ایک ممنون انگریز کی شکل کیسی ہوتی ہے۔۔۔ اور خود ایک بے وقت کی راگنی گا کر دعوت کام و دہن کا فیصلہ کیا یعنی ایک بھرپور ناشتے کا آرڈر دے دیا۔ انگریزی کھانوں میں بہترین کھانا یا تاش کی اصطلاح میں ترپ کھانا ناشتہ ہی ہے اور تاش ہی کا اصول ہے کہ جہاں شک ہو، وہاں ترپ کا پتا چلو۔

این بولین کی خواب گاہ میں دوسری آخری اور تاریخی رات گزارنے کے بعد اگلے روز اہل تم کو الوداع کہی اور صبح کی ٹرین سے لندن کے چیرنگ کراس اسٹیشن پر پہنچے۔ آگے گولڈ ہل



کھڑا تھا۔ ہمیں دیکھ کر ایک تسلی آمیز ہنسی ہنسا۔ تسلی غالباً "اس بات پر کہ ہم راہ میں گم یا اغوا نہیں ہو گئے تھے ہم سے بے ضرورت مصافحہ کیا شاید یہ اطمینان کرنے کے لئے کہ ہم گوشت پوست کے ساتھ لوٹے تھے، محض ہیولالے کر نہیں آگئے تھے۔ پھر ایک ہمارا سوٹ کیس اٹھا کر ٹیکسی کی طرف بھاگ پڑا اور ہمیں بھی ساتھ بھاگنے کا مشورہ دیا۔

ہم نے کہا: "بھاگیں کیوں؟"

بولے: "آپ کی اگلی گاڑی چھوٹنے والی ہے، کہیں رہ نہ جائیں۔"

"کہاں کی گاڑی۔"

"مانچسٹر کی۔"

"ابھی اتم سے لوٹے نہیں اور مانچسٹر کی گاڑی تیار ہے؟ کیا تکلیف ہے مانچسٹر کو؟"

"تکلیف مانچسٹر کو نہیں، مس پارس کو ہے کہتی ہے پروگرام طے ہو چکا ہے۔"

ٹھہریے ملک الموت صاحب۔ مجھے ٹائی لگانے دیجئے

یہ کہہ کر گولڈ ہل نے ہمیں مس پارس کا مانوس بادامی لفافے والا محبت نامہ دیا جس میں سو معذرت کے بعد ایک حکم تھا کہ سیدھے مانچسٹر جائیے۔ وہاں سے چسٹر جائیے اور چسٹر کی چھاؤنی میں ایک فوجی لائبریری دیکھئے کہ وہاں کے فوجیوں کو آج اور کل کا دن ہی موافق ہے۔۔۔ کاش مس پارس کو یہ احساس بھی ہوتا کہ کچھ چیزیں ہمیں بھی موافق آ سکتی ہیں، مثلاً ایک شریفانہ وقفے کے بغیر ایک کے بعد دوسری لائبریری دیکھنا۔ آخر لائبریری ہی تھی ناکوئی بیوٹی شو تو نہ تھا۔ بلکہ حیرت ہوئی کہ ان باہمی تعلقات کے پیش نظر جو دو دن پہلے قائم ہوئے تھے، مس پارس نے خود ہی ہمارے آرام کا خیال کیوں نہ رکھا۔ بے شک پالا اسے فوج سے پڑا تھا تاہم کوئی مارشل لاء تو نہیں لگ رہا تھا۔ حکومت بدستور ملکہ الزبتھ کے ہاتھ میں تھی لیکن مس پارس کا بھی قصور نہ تھا۔ خرابی یہ ہے کہ انگریزی زندگی بجائے خود مارشل لاء ہے۔ ہر کام کرنے کا ایک مقررہ وقت اور ایک مسلمہ دستور ہے۔ ان کے ہاں دو کاموں کے درمیان تصور جاننا کیلئے وہ لمبے وقفے نہیں جن کے ہم عادی ہیں، نہ اوقات کار



WORKING HOURS کے دوران ہی ذکر جاناں کا دستور ہے جو ہمارا محبوب مشغلہ ہے۔ یہ بڑے سنگ دل اور بے مروت لوگ ہیں۔ یہ خود تو پیدا ہی وقت و دستور کی بیڑیاں پہن کر ہوئے ہیں، کم بخت اپنے مہمانوں کو بھی پہنا دیتے ہیں۔ یہ نہیں دیکھتے کہ معزز مہمان کس آزاد ملک اور کس کھلی فضا میں پروان چڑھنے کے بعد گھر سے نکلا ہے۔ جہاں وقت اول تو ناپا ہی نہیں جاتا اور ناپا بھی جائے تو منٹوں اور سیکنڈوں کے پیمانے سے نہیں بلکہ گھڑیوں اور پہروں کے حساب سے اور جہاں کا دستور وہی ہے جو مزاج یا ر میں آئے۔ اگر غالب انگلستان کا چکر لگا آتے تو کبھی کوہن کو یہ طعنہ نہ دیتے کہ سرگشتہ خمار رسوم و قیود تھا۔ بے چارا فرہاد تو فقط تیشے بغیر نہ مر سکا تھا، انگریز تیشہ کھانے کے بعد بھی اس وقت تک نہیں مرتا جب تک ٹائی نہ لگا لے اور ملک الموت کے نام تعارفی کارڈ نہ حاصل کر لے۔ قصہ کوتاہ، وقت و دستور کی انگریزی پابندیوں نے ہماری مہمانی سے گھبر خارج کر دیا۔ ویسے ہمیں اپنے میزبانوں سے ایسی خوش فہمی بھی نہ تھی۔ ہم نے تو مس پارس سے پریت لگاتے ہی اپنے سے کہہ دیا تھا کہ:

ڈرپا لگدا یاری بے پرواہ نال اے

چنانچہ ہم خاموشی سے گولڈ ہل کے ساتھ ٹیکسی میں بیٹھ کر یو سٹن سٹیشن کو روانہ ہوئے جہاں مانچسٹر کی گاڑی ہمارے لئے چلا رہی تھی۔ جونہی ہم نے ڈبے میں قدم رکھا، مزید چینیں ضبط کر کے سٹیشن سے چل نکلی اور اس تیزی سے کہ ہم گولڈ ہل کی آخری نصیحت بھی نہ سن سکے۔

خیر نال کتھوں آئے او

ہمارے ڈبے میں تین اور مسافر بھی تھے، دو مرد اور ایک عورت۔ تینوں انگریز تینوں خوش شکل اور تینوں خوش لباس لیکن خدا کی مرضی، تینوں گونگے! بڑا رحم آیا اگرچہ یہ دیکھ کر قدرے خوشی بھی ہوئی کہ اخبار پڑھ سکتے تھے اور پڑھ رہے تھے۔ کوئی گھنٹہ بھر غریب اخبار پڑھتے رہے اور پھر ان میں سے ایک کسی کام کے لئے اٹھا لیکن اتفاقاً "دوسرے کے پاؤں سے ٹکرا کر لڑکھڑایا اور تیسری کی نشست پر گرتے گرتے سنبھلا۔ اس پر فی الفور تینوں اشاروں کی



بجائے زبان سے گڑگڑا کر ایک دوسرے سے بامحاورہ معذرت کرنے لگے۔ ہم نے دل میں کہا: ارے یہ تو منہ میں زبان رکھتے ہیں لیکن اس کے استعمال کے لئے تعارف یا کسی حادثے کے محتاج ہیں۔ اور وہ تو اچھا ہوا کہ ایک گھنٹے کے اندر اندر ہی حادثہ ہو گیا ورنہ مسلسل خیریت کی صورت میں یہ زندگی بھر ایک دوسرے کا مقاطعہ کئے بیٹھے رہتے۔ سوچا نہ ہوا وہ پاکستانی ریل کا ڈبہ اور کوئی پنجاب کا سٹیشن کہ اجنبی داخل ہوتے ہی بالجہر السلام علیکم کہتا اور جملہ حاضرین باجماعت و علیکم السلام سے جواب دیتے۔ پھر ایک کہتا:

”جی آیاں نوں۔“

دوسرا پوچھتا: ”خیر ناں کتھوں آئے او؟“

تیسرا کہتا: ”چکوال توں؟ فیرتے آپنے وطنی او۔ کی حال اے چکوال دا“ تے کی حال اے خان سرفراز دا؟“

پھر جب تک سفر ختم نہ ہوتا سوال اور جواب بھی ختم نہ ہوتے۔ بات بات پر ڈبہ قہقہوں سے گونج اٹھتا اور پتہ چلتا کہ کوئی زندہ دل اور صاف باطن لوگ سفر کر رہے ہیں۔ انگریزی گاڑیوں اور خصوصاً اس کے فرسٹ کلاس ڈبوں کے مسافر تو کسی ایسے مردے کے سوگوار لگتے ہیں جس کا تابوت بریک میں جا رہا ہو۔ یہی تابوت یہ لوگ سینما میں بھی لے جاتے ہیں۔ مثلاً ہماری لندن کی وہ پہلی شب کہ گولڈ ہل ہمیں کرزن سینما میں فلم SECRET CEREMONY دکھانے لے گیا جو ایک ایکس فلم تھی یعنی نابالغوں کے لئے ذرا قبل از وقت سمجھی جاتی تھی لیکن بالغوں کے لئے بڑی بروقت اور سبق آموز تھی۔ اس فلم کے جملہ مناظر اور مکالمے بیڈ روم اور غسل خانے کے متعلق اور متصل ہی فلمائے گئے تھے اور کئی ایک مقامات پر تو فوٹو گرافر صاحب نے وہاں جا جھانکا تھا جہاں جھانکنے کی خواہش تو برحق ہے مگر اسے دبانے کی کوشش بھی حتی المقدور لازم ہے۔ مضمون کے لحاظ سے اس فلم میں ایسی وارداتوں کی کمی نہ تھی جن کو دیکھتے ہی ایک درد مند دل سے ”ہائے مرگیا“ کی مخلصانہ ہوکیں اٹھتیں۔ لیکن حرام ہے جو ہزاروں تماشائیوں میں سے کسی ایک کے منہ سے ہائے کی ہ بھی نکلی ہو۔ سب کچھ ہوتا دیکھتے رہے اور سب کچھ پی گئے۔ بس ذرا زور سے دانت بھیجنے لئے اور



کرسی کے بازو مضبوطی سے پکڑ لئے۔ کہاں ہوتا اپنا بھائی گیٹ کا سینما کہ ادھر ہیروئن کو ہیرو ذرا نگاہ شوق سے دیکھتا اور ادھر سیٹیوں کا آرکسٹرا گونج اٹھتا۔ اور پھر ہاں کے کونے کونے سے جہاں سوز آہوں کا دھواں بلند ہوتا اور گریبان چاک ہونے لگتے۔ انگریزی زندگی ایسے ہنگاموں سے محروم ہے۔ وہ جو فلمی شاعر نے زندگی کے ساز کے متعلق کہا ہے کہ بچ رہا ہے اور بے آواز ہے، دراصل انگلستان کی زندگی کے متعلق ہے ورنہ وطن میں تو زندگی کا ساز شکستہ ہونے پر بھی کھڑکتا رہتا ہے۔

خدا خدا کر کے آخر مانچسٹر کا سٹیشن آیا اور ہم گاڑی سے اتر کر پلیٹ فارم پر اس انتظار میں کھڑے ہو گئے کہ اگر کوئی استقبال کرنے آیا ہے تو کر لے۔

### ہاضمہ، جو سنہری تمنے کا مستحق نکلا

اور استقبال کرنے خود قیامت آئی۔ اگرچہ تعارف پر پتہ چلا کہ باربرا پارکنسن ہے۔ ظالم نہ تھا ہی نہ تھی شریں ادا بھی تھی، سرو قیامت ہی نہ تھی، محشر خرام بھی تھی۔ اس فتنہ رخ و رفتار کو دیکھ کر جملہ مسافروں میں وہ ہلچل پیدا ہوئی جیسے سچ مچ عرصہ محشر میں ہوں لیکن اوروں سے زیادہ ہم اس کی زد میں تھے کہ یہ فتنہ رواں خط مستقیم میں ہماری جانب بڑھ رہا تھا۔ پھر ہمارے قریب تھم کر گویا ہوا:

”مجھے یقین ہے آپ ہی کرنل خان ہیں۔ میں مس پارکنسن ہوں، باربرا پارکنسن۔“  
ساتھ ہی باربرا نے اپنا بے آستین بازو لمبا کر کے ہمیں دعوت مصافحہ دی۔ ہم نے اپنا ہاتھ باربرا کے ہاتھ میں دیا تو اس کی گرفت ہمیں ہاتھ کی بجائے اپنے سینے کے شمال مغربی کونے میں محسوس ہوئی۔ یہ ہمارا استقبال نہ تھا۔ استحصال تھا۔ ہم نے اپنے میزبانوں کو اپنے نمائندوں کے حسن انتخاب پر ایک دو موقعوں پر پہلے بھی فل نمبر دیئے تھے لیکن باربرا پارکنسن دیکھی تو سونے کا تمنہ دینے کو جی چاہا۔ آخر وہ تو سونے سے بھی زیادہ قیمتی جنس پر ہاتھ ڈال چکی تھی۔ ہم نے اپنا ہاتھ بڑھاتے ہوئے کہا:

”میرا نام ہی خان ہے۔ اور کیسے مزاج ہیں آپ کے مس پارکنسن؟“



”فائن۔۔ امید ہے آپ کا سفر خوشگوار گزرا ہو گا۔“

”سفر بھی گوارا تھا لیکن منزل کچھ زیادہ خوشگوار معلوم ہوتی ہے۔“

”سچ؟ مانچسٹر اتنا پسند ہے آپ کو؟“

جی ہاں، لیکن منزل میں مانچسٹر کے علاوہ بھی کچھ شامل ہے۔“

باربرا پارکسن ہمارے بات کا کنایہ پا کر مسکرائی اور بولی:

”مہمان کو ایسے شگفتہ موڈ میں پانا کس قدر لطف کی بات ہے!“

”آپ سے مل کر کسی مہمان کا موڈ مرجھایا بھی رہ سکتا ہے؟“

”یہ تو مہمان ہی جانیں۔“

یہ الفاظ اور ہنسی باربرا کے منہ سے ایک ساتھ نکلے۔ پھر اس پہلو سے مطمئن ہو کر کہ

اجنبی سے خراج وصول کر لیا ہے، مضمون بدل کر بولی:

”چلیں، آپ کو کھانا کھلائیں۔ ڈیڑھ بج رہا ہے، لیکن پہلے سامان ہوٹل میں رکھ

آئیں۔“

سٹیشن سے نکل کر گرینڈ ہوٹل پہنچے جہاں ہمارے لئے ایک کمرہ ریزرو تھا۔ سامان رکھا

اور کھانے کے لئے کسی موزوں ریستوران کی تلاش میں نکلے۔ باربرا بولی:

”مجھے یقین ہے آپ ہندوستانی کھانا پسند کریں گے۔“

کہا: ”مجھے یقین ہے کہ میں پاکستانی کھانا پسند کروں گا۔“

بولی: ”میں سمجھی۔ میں معافی چاہتی ہوں۔“

ہم نے ہنس کر کہا: ”معاف کر دیا۔ صرف آئندہ را احتیاط۔“

تھوڑی دور جا کر کار ایک ریستوران کے سامنے رکی جس کی پیشانی پر لکھا تھا: ”نور محل:

لذیذ ہندوستانی کھانوں کا مرکز“ لیکن اندر سے خالص پاکستانی تھا: مالک جسیم الدین، باورچی

تلمینہ الرحمن، بیرا غوث الحسن اور بسم اللہ الرحمن الرحیم کے طغریں ان پر مستزاد! گویا جو

کچھ نشے کے متعلق کہا گیا تھا، نور محل کے متعلق بھی کہا جاسکتا تھا: قلب او مومن دماغش

کافر است۔



کھانے کے لئے آرڈر دینے کا وقت آیا تو ہم نے قیادت سنبھالنا چاہی۔ آخر پاکستانی کھانوں کا ہم سے بڑا رمز شناس کون ہو سکتا تھا۔ چنانچہ مینو ہاتھ میں لئے ہم باربرا کو مختلف پکوانوں کے اسرار و رموز سے آگاہ کرنے لگے، لیکن دیکھا کہ باربرا ہماری تقریر سے کچھ محفوظ نہیں ہو رہی۔ وجہ پوچھی تو کہنے لگی: ”میں آپ کو مایوس تو نہیں کرنا چاہتی لیکن پاکستانی کھانوں کے متعلق آپ کا علم ذرا ابتدیانہ سا لگتا ہے“ اور پھر اس انگریز لونڈیا نے انہی موضوعات کو، جن پر ہم مدہم سی روشنی ڈال چکے تھے، پوری فلڈ لائٹ میں نہلا دیا۔ معلوم ہوا باربرا گزشتہ تین برس سے نور محل کی سرپرستی کر رہی ہے اور اگر اب تک نور محل کے کسی راز سے نا آشنا ہے تو وہ راز آشنائی کے قابل ہی نہیں۔ شاید یہی وجہ تھی کہ باربرا نے داخل ہوتے ہی بیرے کو نام لے کر پکارا تھا اور جواب میں وہ بھی محرمانہ کورنش بجالایا تھا اور ہمیں کونے کی اس میز تک لے گیا تھا جو بظاہر باربرا کی پسندیدہ نشست تھی اور جس پر ایک روپہلی شمع دان میں موم بتی جل رہی تھی۔۔۔ ہم یوں بھی باربرا کے مہمان تھے۔ باربرا کے طعام شناس پس منظر سے مرعوب ہو کر خاموش بیٹھ گئے پھر اس کے اشارے پر بیرے حرکت میں آگئے اور میز کراں تا کراں بھرنے لگی۔ ہم اچھے کھانے کے قدرداں ہیں لیکن پُر خوری ہمارا شیوہ نہیں اور اس میز کو تو پُر خوری کی نیت کے باوجود خالی کرنا ہمارے شکم و دہن کے بس میں نہ تھا۔ چنانچہ تھوڑی دیر بعد جب ہم نے کھانے سے ہاتھ کھینچا تو میز کا چہرہ بدستور پر رونق تھا۔ لیکن باربرا اپنے جملہ اوزاروں کے ساتھ ہنوز سرگرم عمل تھی اور بڑی چابکدستی سے مختلف پلیٹوں کو مسمار کر رہی تھی۔ ہم چند منٹ کے لئے ہاتھ دھونے کے لئے چلے گئے لیکن واپس آئے تو کیا دیکھتے ہیں کہ میز کی بساط سرتاسر الٹ چکی ہے اور بس اک شمع رہ گئی ہے سو وہ بھی خاموش ہے۔ ہمیں آج معلوم ہوا کہ تین سال کی مسلسل پریکٹس خواہ کھیلنے کی ہو یا کھانے کی، کیا رنگ لاتی ہے۔ ہم نے زندگی میں بہت سے حسین دیکھے ہیں اور بے شمار پیٹو بھی۔ لیکن حسین الگ اور پیٹو الگ۔ اس قدر یکجا پیٹو حسینہ آج تک نہ دیکھی تھی۔ باربرا سے اب تھوڑی سی بے تکلفی ہو گئی تھی، کہا:

”باربرا، کچھ دیر پہلے میرا خیال تھا تمہیں ایک سونے کا تمغہ دوں۔ اب جی چاہتا ہے دو



سونے کے تمنغے پیش کروں۔“

”اکٹھے دو تمنغے؟ کس تقریب میں؟“

”ایک تو تمہارے حسن کے لئے۔“

”اوووں... اچھا ٹھیک ہے اور دو سرا؟“

”تمہارے ہاضمے کے لئے۔“

”مجھے دو سرے پر زیادہ فخر ہو گا۔ لاؤ ناٹا کو میرے سینے پر۔“

اور یہ کہہ کر چھاتی ابھار کر ہمارے سامنے کھڑی ہو گئی۔ ہم نے باربرا کو تمنغے کے انتظار میں کھڑے دیکھا تو بے بسی کے عالم میں۔۔۔ یعنی بے تمنغی کے عالم میں۔۔۔ اپنی قسمت کو رولیا! کاش ہمارے پاس اور کچھ نہ ہوتا، ایک تمنغہ ہی ہوتا۔ صرف ایک تمنغہ! اور ہم اسے اس کے صحیح مقام پر پہنچا کر سرخرو ہو جاتے، لیکن آج ہی گھر میں بوریا نہ ہوا اور خدا جانے غالب نے اس دن کیا کیا ہو گا، ہمیں کچھ نہ سوجھا تو اپنے گریبان میں ہاتھ ڈالا اور اندر سے بند مٹھی نکال کر باربرا کے سینے پر لے جا کر کھول دی اور کہا:

”نی الحال تو یہ لیجئے، دل! بعد میں تمنغہ دے کر بدل لیں گے۔“

باربرا ہماری اس حرکت پر جھوم اٹھی اور بالکل مسحور ہو کر بولی:

" THIS IS CHARMING. IT SOUNDS LIKE OMAR KHAYAM "

ہم نے دل میں کہا: اری، تو ایک عمر خیام کی بات کرتی ہے، ہمارے ہاں ہزاروں شاعر دل پھینکنے کے نسخے لکھ رہے ہیں اور ہم نے تو ایک بالکل سادہ اور مفرد سا نسخہ آزمایا ہے ورنہ ہماری شاعری میں تو بڑے بڑے پر تکلف مرکبات موجود ہیں۔ ایک نمونہ ذہن میں آیا بھی کہ

اک ذرا آپ کو زحمت تو ہوگی آپ کے پاؤں کے نیچے دل ہے

لیکن یہ ہم نے کسی RAINY DAY (مشکل وقت) کیلئے رکھ دیا اور باربرا کے

ساتھ سلسلہ کلام جاری رکھتے ہوئے کہا:

”باربرا۔ معلوم ہوتا ہے تمہیں عمر خیام پسند ہے۔“

”پسند؟ مجھے اس سے عشق ہے!“



پھر لہر میں آکر خیام کی ایک رباعی کا انگریزی ترجمہ لاپنے لگی۔ ترجمے میں عمر خیام کم تھا اور ترجمان یعنی فٹس جیرلڈ زیادہ لیکن اس انگریزی ترجمے کا سوز و گداز بھی ناقابل انکار تھا۔ باربرا رباعی مکمل کر چکی تو ہم کہ لاہور کے شاعروں کے تربیت یافتہ تھے، جھوم جھوم کر داد دینے لگے۔ ”مکرر“۔ ”پھر عطا ہو“ بلکہ ”سبحان اللہ“ کا استعمال بھی کیا۔ باربرا ہمارے انداز تحسین سے اس قدر پیچی کہ ہماری آنکھوں میں آنکھیں ڈال کر رباعی دہرانے لگی۔ ہمارا دل تو خیر ہمارے پہلو ہی میں تھا، لیکن باربرا کا دل یقیناً اپنی سیٹ پر نہ تھا۔

اتنے میں بیرا بل لایا۔ باربرا نے اپنے سرور کی روانی میں اسے وافر ٹپ دی۔۔۔ بل بالآخر سرکار نے ادا کرنا تھا۔۔۔ اور مکمل خیر سگالی کے موڈ میں غوث الحسن اور جسیم الدین کو ٹاٹا کرتی ہوئی ریستوران سے باہر نکلی۔ کار میں بیٹھے تو گھڑی دیکھ کر بولی:

”اب تین بج رہے ہیں۔ اگلا پروگرام پانچ بجے ہے۔ میں آپ کو دو گھنٹے آرام کرنے کو دیتی ہوں۔ پانچ بجے تیار رہئے گا۔“

”کس مہم کے لئے؟“

”ٹے ٹو TATTOO کے لئے۔“

”فقط ٹے ٹو کے لئے؟“

”ٹیٹو تو بہانہ ہے۔ ڈیوک آف ایڈنبرا آرہے ہیں۔“

ہم نے کہا: ”SO WHAT“

ہمارے استغنا سے باربرا سراپا حیرت نظر آئی۔ بولی:

”آپ سمجھے نہیں۔ میں کہہ رہی ہوں، پرنس فلیس آرہے ہیں۔ آج ہم انہیں قریب

سے دیکھ سکیں گے۔“

”اسی لئے عرض کیا تھا کہ پھر ہوا کیا؟“

”تو آپ نہیں جائیں گے کیا؟“

”ضرور جائیں گے لیکن باربرا کی خاطر نہ کہ پرنس فلیس کیلئے۔“

باربرا اس کھلی خوشامد پر نازاں تو بہت ہوئی لیکن بدستور حیران بھی تھی کہ ڈیوک کی آمد



کی خبر سن کر ہم پھڑک کیوں نہیں اٹھے تھے۔

ہم تو نفٹی نفٹی پر راضی تھے مگر۔۔

پچھلے پر شہر سے باہر سٹیڈم میں گئے جہاں آدھا مائچسٹرائڈ آیا تھا۔ ہمارے لئے ممتاز مہمانوں کی صف میں جگہ مخصوص تھی یعنی شہ نشین کے بالکل قریب۔ ہماری وجہ سے باربرا کو بھی اسی صف میں بلکہ ہمارے پہلو میں جگہ ملی۔ پورے سواپانچ بجے پرنس فلیس کی کار شہ نشین کے سامنے آکر رکی۔ شہزادے کا کار سے نکل کر حاضرین کی طرف دیکھنا تھا کہ جملہ خواتین کے منہ سے ٹھنڈی گہری اور لمبی آہوں کا کورس نکلا۔ اس کورس میں باربرا کی آہ الگ اور واضح تھی کہ ہمارے پہلو سے اٹھی تھی۔ معلوم ہوا کہ باربرا ڈیوک کو محض رعایا کی آنکھ سے دیکھنے نہیں آئی بلکہ اس کی وجہ کچھ زیادہ بنیادی اور غیر سیاسی قسم کی ہے لیکن فقط باربرا ہی شاہی کشش کی اسیر نہ تھی۔ جملہ میراں اور مارگریٹیں اسی دھاگے سے کھچی چلی آئی تھیں۔ چنانچہ پرنس فلیس کے ہوتے ہوئے کسی دوسرے مرد کی دال گلنا۔۔۔ یعنی اگر وہ دال گالنے کے ارادے سے آیا تھا۔۔۔ محال تھی۔ بہر حال یکے بعد دیگرے فوجی ٹیمیں کرتب دکھانے لگیں لیکن سچی بات ہے ہمارے لئے ان کرتبوں کی نسبت ان میموں کی بے تابیاں زیادہ باعث کشش تھیں۔ چنانچہ ہم میمیں دیکھتے رہے، میمیں ڈیوک دیکھتی رہیں اور ڈیوک تماشا دیکھتے رہے۔ یعنی اس مثلث میں فقط ہمیں دیکھنے والا کوئی نہ تھا۔ اوروں کی بے توجہی تو خیر، لیکن باربرا سے ہمیں ملائم سا شکوہ ضرور تھا، یہ نہیں کہ ہمیں باربرا سے شہزادے کے مکمل مقاطعہ پر اصرار تھا۔ جی نہیں۔۔۔ ہم تو باربرا سے صرف اتنا چاہتے تھے جتنا غالب نے کبھی اپنی باربرا سے چاہا تھا:

تم جانو تم کو غیر سے گر رسم و راہ ہو

مجھ کو بھی پوچھتے رہو تو کیا گناہ ہو

۔۔۔ یعنی ہم تو نفٹی نفٹی پر راضی تھے لیکن جب تک پرنس فلیس موجود تھا، کوئی میم

بشمول باربرا ایک فی صدی پر بھی راضی نہ تھی۔



آخر خدا خدا کر کے وہ وقت آیا جب اعلان ہوا کہ اب ٹیٹو کا آخری اور سرپرائز آئٹم  
SURPRISE ITEM پیش کیا جاتا ہے اور پھر اناؤنسر نے انتہائی ڈرامائی انداز میں  
کہا:

”خواتین و حضرات۔ دنیائے موسیقی کی محبوبہ: ویرالن۔“  
ویرالن کا نام سنتے ہی تمام ہجوم نے جھوم جھوم کرتالیاں بجانا شروع کیں۔ خود ہم پر بھی  
اس نام نے ہلکا سا وجد طاری کر دیا کہ دفعہ ”ہماری لفٹینی کے زمانے کی یادیں بیدار ہو گئیں  
جب ہم صحرائے لیبیا میں بی بی سی کے فورسز پروگرام میں ویرا کے گانے سنتے اور سر دھنتے تھے  
اور ایک چاندنی رات خصوصاً یاد آئی جب قاہرہ کے ایک کیمپ میں ویرا نے بنفس نفیس  
ہمارے ٹامیوں کے سامنے گایا تھا اور کلیجہ چیر کر رکھ دیا تھا۔ ان دنوں ویرا اتنی ہی حسین تھی  
جتنی باربرا آج کل۔ ہم بے تابی سے انتظار کرنے لگے کہ دیکھیں ویرا کے ساتھ گزشتہ پچیس  
سالوں نے کیا سلوک کیا ہے اور جب آخر کہیں پردہ غیب سے نمودار ہو کر خراماں خراماں  
شہر نشین کے بالکل سامنے آکھڑی ہوئی تو پتہ چلا کہ پچیس سالوں نے ویرا کو چھوئے بغیر، ریشم  
میں لپیٹے رکھا ہے۔ ویرا پہلے سے بھی چند سال کم عمر لگتی تھی۔ اگر ہمیں وطن میں ملکہ ترنم  
نور جہاں کے حسن اور عمر کے تناسب کا علم نہ ہوتا تو یقین نہ آتا کہ حسن اس قدر پائیدار بھی  
ہو سکتا ہے۔ ویرا کو ارگنڈل کی طرح ہلکی پھلکی ہی نہ تھی، گلاب کی کلی کی طرح بالکل تازہ اور  
شگفتہ بھی تھی۔ ہم نے ویرالن سے ذاتی تعلقات کو مد نظر رکھتے ہوئے سب سے الگ اور  
خصوصی تالی بھی بجائی۔ اس پر باربرانے ہم پر سوالیہ بلکہ اعتراضیہ انداز میں دیکھا۔ ہم نے  
پرنس فلیس کے سلسلے میں بدلہ لیتے ہوئے کہا:

”واہ، واہ، کس قدر حسین لڑکی ہے یہ ویرالن!“

باربرا بولی: ”لڑکی نہیں، بڑھیا کہو۔“

”بات عمر کی نہیں، حسن کی ہے اور ویرا کا حسن عمر کا محتاج نہیں۔“

”صرف پلاسٹک سرجری کا محتاج ہے۔“

”اگر یہ سرجری ہے تو اس سرجری پہ کون نہ مرجائے اے خدا۔“



”ارے تمہیں اس عورت سے پیار تو نہیں ہو رہا؟“

”فقط پیار؟ عشق کہو، عشق!“

عشق تو خیر ہمیں کیا ہونا تھا، اس مکالمے کو طول دے کر ہم اپنے اصلی منصوبے میں کامیاب ہو رہے تھے۔ یعنی باربرا کے دماغ سے پرنس فلپ خارج کر رہے تھے پھر دفتہ ”ویرا“ نے گانے کی ابتدا کی اور گیت بھی وہ چنا جو جنگ کے دنوں میں محاذ پر سپاہیوں اور وطن میں محبوباؤں کے دلوں کی دھڑکن بن گیا تھا:

”I DON'T KNOW WHEN“

I DON'T KNOW WHERE

BUT WE'LL MEET AGAIN. ONE SUNNY DAY.

ویرا کی آواز میں وہی دیرینہ جادو تھا۔ جب اس نے گیت کا یہ حصہ دہرانا شروع کیا تو کوئی ایک لاکھ کا مجمع مع ہمارے مگر سوائے باربرا کے، ویرا کے ساتھ گانے لگا۔ اور باربرا پرنس فلپ کی بجائے ہمارا گاتا ہوا منہ تکتے لگی۔ گویا ہم نے باربرا کے دماغ کے علاوہ اس کی نگاہ سے بھی ہزار اکل ہائی نس کو خارج کر دیا تھا۔

باربرا رات کے کھانے تک ڈیوک کو تو بھول چکی تھی لیکن ہمارا ویرا لن وال تصور نہیں بھولی تھی۔ بس بیٹھے بیٹھے گلے کرتی رہی اور ہم مزے سے سنتے رہے۔ باربراؤں سے گلے کرانے میں بھی مزا آتا ہے۔ غالب نے غالباً اسی لئے نصیحت کی ہے کہ یار سے چھیڑ چلی جائے اسد۔۔۔ لیکن غالب نے یہ کبھی نہیں کہا کہ چوبیس گھنٹے ہی چلی جائے اسد اور بیچ میں کوئی صلح کا مفید وقفہ ہی نہ ہو۔ چنانچہ ہم نے غالب کا اندرونی منشا سمجھتے ہوئے ابتدائی چھیڑ کے بعد بتدریج ویرا لن کی بے شمار خامیوں کا اعتراف شروع کیا۔ اور بتدریج باربرا کے گلے دھلنے لگے۔ آخر جب مانچسٹر کلب کی لمبی شام تمام ہوئی تو باربرا نہ صرف اپنی رنجشیں بھول چکی تھی بلکہ اس کے ہونٹوں پر ہنسی تھی، سانسوں میں خوشبو اور زبان پر نغمے!



سڑک کے موڑوں میں حکمت ہے

انگلستان میں شرفا کا دو تین بجے شب سے پہلے سو جانا اور نو دس بجے صبح سے پہلے جاگ اٹھنا مشکل ہی نہیں، مذموم بھی ہے۔ لہذا دوسری صبح نو بجے کے قریب ہمارے کانوں میں ٹیلیفون کی گھنٹی گونجی تو ہم نے بمشکل ایک آنکھ کھولی اور ایک مغلط سے احتجاج کا مضمون سوچتے ہوئے ریسیور اٹھایا لیکن ادھر سے باربرا کی مانوس آواز آئی جو گویا ہم سے بھی کمزور وقت سوئی تھی۔ لہذا احتجاج کو نگلتے ہوئے اور اپنی اونگھ میں مٹھاس ملاتے ہوئے گڈ مارنگ سے ملتی جلتی آواز نکالی۔ لیکن باربرا کی جوابی ملامت سے ہماری دوسری آنکھ بھی کھل گئی۔۔۔

باربرا نیچے ہوٹل کے دروازے پر موٹر گھڑی کر کے لونج میں ہمارا انتظار کر رہی تھی اور وہیں سے بول رہی تھی۔۔۔ آخر ہماری معذرت کو نیم قبول کرتے ہوئے اس نیم آمرہ نے ہمیں پندرہ منٹ میں حاضر خدمت ہونے کا حکم دیا۔ عام حالات میں اتنے قلیل وقت میں تو ایک مفصل جماہی بھی نہیں لی جاسکتی تھی لیکن یہ خاص حالات تھے۔ وفد ہمارے اندر ایک خفیہ کمپیوٹر کام کرنے لگا اور باربرا کی گھڑی پر پندرہواں منٹ ٹک کرنے والا ہی تھا کہ ہم گریبان کے بٹن بند کرتے حاضر خدمت ہو گئے۔ اس کارکردگی کے عوض باربرا سے سربازار ایک پیار بھری شاباش حاصل کی اور درون کار ایک بہار بھری مسافت کا آغاز کیا۔ چیسٹرن کا کہنا ہے بل کھاتے ہوئے انگریز شرایبوں نے بل کھاتی ہوئی انگریزی سڑکیں بنائی ہیں۔ شاید چیسٹرن نے تو یہ شکوہ ”کہا ہو لیکن باربرا ہم نشیں ہو، کار تیز رفتار ہو، اور قدم قدم پر بل کھاتے موٹر ہوں تو یہ مقام شکوے کا نہیں، شکر کا ہوتا ہے کہ ہر موٹر پر ہم نشینی ہم آغوشی کو جا چھوٹی ہے۔ سیدھی ہموار سڑک میں عافیت تو بہت ہے مگر رومان ناپید ہے اور زندگی فقط خیر خیریت کا نام نہیں۔

مانچسٹر کے بعد ہماری منزل چسٹر تھی۔ مانچسٹر سے تو ہمیں کئی نسلوں سے آشنائی تھی کہ پاک و ہند کی تن پوشی کا واحد ٹھیکہ دار رہ چکا تھا لیکن چسٹر کا کبھی نام بھی نہ سنا تھا۔ پتہ چلا کہ یہ قصور چسٹر کا نہیں، ہماری کم علمی کا ہے کہ یہ شہر اپنی شہرت کا علیحدہ جواز رکھتا ہے۔ ایک تو اس تاریخی فصیل کی وجہ سے جو اس نے کئی صدیاں قبل اپنے ارد گرد تعمیر کی اور دوسرے



اس چھاؤنی کی وجہ سے جہاں برطانوی ویسٹرن کمانڈ کا ہیڈ کوارٹر تھا۔ چھاؤنی میں تو ہمیں بہر حال جانا تھا، فصیل تک ہمیں بڑھو لے جایا گیا لیکن اس کے متعلق ذرا بعد میں۔

ویسٹرن کمانڈ کی وسیع پارک میں باربرانے کار روکی جہاں میجر لائیڈ کو ہمارا استقبال کرنا تھا۔ ہم کار سے نکلے۔ کچھ فاصلے پر میجر لائیڈ آتے دکھائی دیے تو اچانک باربرانے ہماری طرف مصافحہ کو ہاتھ بڑھایا اور کہا:

”گڈ بائی اور شکریہ اس خوش گوار وقت کا جو آپ کے ساتھ گزارا۔“

”کیا مطلب؟ یعنی خوشگوار وقت آگے نہیں چلے گا۔“

”اس سے آگے نہیں۔ میری ڈیوٹی یہیں تک تھی۔“

”یعنی ڈیوٹی ختم اور دوستی ہضم؟“

”نہیں، یہ بات نہیں۔ پیچھے مانچسٹر میں مجھے ایک اور مہمان کا استقبال کرنا ہے۔“

”یعنی ایک اور خوشگوار وقت کے شروع ہونے کا امکان ہے؟“

”ہے تو سہی۔ دعا کرو کوئی دلچسپ آدمی ہو، مجھے ڈل DULL لوگوں سے وحشت آتی

ہے۔“

یعنی وہاں معیار دلچسپ ہونا تھا۔ ہم ہوں تم ہو یا کوئی میر صاحب ہوں۔ یہ باربرانہ تھی،

بھونرا تھی اور شوخی ملاحظہ ہو کہ خود ہم سے رقیب کے دلچسپ ہونے کی دعا منگوا رہی تھی۔

ہم اتنے ماڈرن عاشق نہ تھے۔ کہا:

”اللہ کرے وہ ڈل بھی ہو اور روسیہ بھی۔“

بولی: ”میری خاطر ہی دعا دے دیتے۔“

ایک دعائیہ شعر یاد آیا: ”یہ دعا ہے آتش عشق میں تو بھی میرح طرح جلا کرے۔“

یہ نہیں کہ ہم سچ مچ باربرانے کے عشق میں بھڑک کر جل رہے تھے۔ بس معمولی سے جھلے

تھے۔ شاعر کا مصرع فقط ہمارے جذبات کے قریب سے گزرتا تھا، جڑ دیا۔ باربرانے شاعر کا کلام تو

نہ سمجھ سکی لیکن ہماری شکل دیکھ کر اس کا منشا پا گئی اور ہمیں مصنوعی تسلی دیتے ہوئے ویرالن

کا گیت گنگنانے لگی:



" I DON'T KNOW WHEN,  
I DON'T KNOW WHERE,  
BUT WE'LL MEET AGAIN.

ONE SUNNY DAY."

اور پھر کھلکھلا کر ہنس دی کہ ہمارے ویرالن والے قصور کا بھی کامیاب بدلہ لے چکی تھی۔۔۔ اتنے میں میجر لائیڈ آگئے اور باربرا نے ہمارا تعارف کرایا۔ خیریت مزاج پوچھنے کے بعد لائیڈ بولے:

"سنائیے سفر کیسا رہا؟ امید ہے باربرا نے آپ کا ہر لمحہ خیال رکھا ہوگا۔"

کہا: "جی ہاں۔ جہاں تک ان کی ڈیوٹی اجازت دیتی تھی۔"

لائڈ بولا: "باربرا۔ اگر میرا حافظہ خطا نہیں کرتا تو پچھلے مہمان نے بھی شاید یہی کہا تھا۔"

باربرا نے جواب میں فقط قہقہہ لگایا اور ہمیں ٹاٹا کرتی ہوئی اور اپنی انگلیاں ہماری سمت میں چوم کر ہوا میں پھیلاتی ہوئی کار میں جا بیٹھی۔ گویا ہمیں بتا رہی تھی کہ مسافر چلتا بھلا اور مسافر نے مجبوراً "جوابی ٹاٹا کیا۔ اگرچہ مسافر کا دل ایک ناکام فلمی ہیرو کی طرح ڈائیلوگ بول رہا تھا کہ "اے بے وفا" تو وہی باربرا ہے جو تھوڑی دیر پہلے کار میں جھومتی اور جھولتی تھی اور جو کل شب کلب میں کھلتی اور کھیلتی تھی؟ تجھے ہو کیا گیا؟ جیسی اب ہے تری محفل کبھی ایسی تو نہ تھی... " لیکن یہ سب گلے شکوے دی ہی میں کیا کیئے۔ بیرونی طور پر ہم نے کسی عاشقانہ بے چینی کا اظہار نہ کیا اور میجر لائیڈ کے ساتھ ہو لئے۔

کرنل ٹیلر کی جگہ فوج ہے یا سرکس؟

ہمارے اصل میزبان کرنل ٹیلر تھے۔ لائیڈ ہمیں ان کے دفتر میں لے گئے۔ کرنل ٹیلر سے ملاقات ہوئی تو انہیں شنید کے مطابق متواضع اور متبسم پایا لیکن شنید سے



کہیں زیادہ متکلم اور متفنی نکلے۔ باتونی آدمی کا ایک فائدہ ہوتا ہے: وہ اپنے حصے کی باتیں بھی کرتا ہے اور سننے والے کے حصے کی بھی۔ یعنی دو رویہ بولتا ہے۔ چنانچہ کرنل ٹیلر سے باتیں کرتے ہوئے ہمارا کام فقط وقفے وقفے سے چائے کا گھونٹ پینا تھا اور گھونٹوں کے درمیان مسکرانا بلکہ کھلکھلا اٹھنا۔ کرنل ٹیلر کی بات بات میں لطیفہ تھا۔ ایک مرد کی صحبت میں گرم چائے اور گواراگپ میسر ہو تو اور کیا چاہئے؟ لیکن ہمارا چسٹر آنے کا اصل مقصد کرنل ٹیلر کے لطیفے سننا نہ تھا بلکہ ان کے توسط سے فوجی لائبریری دیکھنا اور ان کی لائبریرین مسز سمتھ سے ملنا۔ چنانچہ ایک دو مرتبہ کرنل صاحب کی توجہ کا رخ لائبریری کی طرف موڑنے کی کوشش بھی کی لیکن ان کی روانی گفتار ہماری کوشش کو بھی اپنے ساتھ بہا لے گئی۔ بہر حال جب آپ اپنے نصف لطیفے سنا چکے تو اس وعدے پر کہ باقی نصف کھانے پر سناؤں گا، ہمیں اچانک لائبریری دیکھنے کی اجازت دے دی اور ان الفاظ میں:

”تم ہماری چائے پی چکے۔ اب جاؤ، مسز سمتھ کا دودھ پی لو۔“

”لاحول ولاقوہ۔“ ہم نے چونک کر کہا۔ ”اگر یہ بات مسز سمتھ سن لے تو کیا کہے؟“

”معلوم نہیں، لیکن تم اتفاقاً ادھر ہی جا رہے ہو۔ پوچھتے آنا۔“

ہم نے کانوں پر ہاتھ رکھ لئے۔ لائبریری پہنچے۔ مسز سمتھ کو دیکھا تو ایک ماں ماما قسم کی عورت نکلی۔ ظاہر ہے کہ کرنل ٹیلر کی لطیفہ گوئی اپنی بوڑھی لائبریرین کے ضمن میں کسی قدر بے لگام ہو گئی تھی۔ مگر کیا یہ بے لگامی اتفاقی تھی یا ارادی؟ مسز سمتھ نے یہ معما جلد ہی حل کر دیا۔ بولی:

”کرنل خان، میں ایک گھنٹے سے آپ کا انتظار کر رہی ہوں۔“

”میں تاخیر کی معافی چاہتا ہوں۔ وجہ یہ ہوئی....“

”کہ کرنل ٹیلر آپ سے چمٹے رہے۔“

”جی ہاں، جی نہیں....“



”پھر ایک گھنٹہ مغز چاٹنے کے بعد کہا کہ اب جاؤ اور جا کر مسز سمتھ کا دودھ پی لو۔“

ہمارے منہ سے ایک بار پھر کپکپاتی سی لاحول نکلی لیکن جلد ہی سنبھل کر کہا:

”دراصل بات یہ ہے مسز سمتھ....“

”کہ کرنل ٹیلر بیہودہ اور باتونی بھڑوا ہے۔“

”مسز سمتھ، اصل میں کرنل ٹیلر.....“

”کرنل نہیں، مسخرا ہے، اس کی صحیح جگہ فوج نہیں، سرکس ہے۔“

بار بار بات کٹ جانے سے ہمارا دم پھولنے لگا۔ ذرا موقع ملا تو کہا:

”پلیز، مسز سمتھ میں یہ کہنا چاہتا تھا کہ آپ کے مزاج کیسے ہیں؟

مسز سمتھ کچھ کہنے کو تھی کہ رک گئی۔ ایک گہرا سانس لے کر بولی:

”میں معافی چاہتی ہوں۔ ٹیلر کی وجہ سے آپ کی مزاج پر سی نہ کر سکی۔ مزاج

شریف؟“

”شکریہ۔ آپ کی لائبریری تو ماشاء اللہ بڑی شاندار ہے۔“

لائبریری کا ذکر محض مسز سمتھ کی خوشنودی کیلئے نہیں بلکہ کرنل ٹیلر کا ذکر زائل

کرنے کیلئے کیا گیا تھا۔ یہ نسخہ کارگر ثابت ہوا۔ مسز سمتھ کی طبیعت ایک لمحے میں

بحال ہو گئی اور بولی:

”آپ کو پسند آئی میری لائبریری؟“

”بے حد۔“

”میرے پاس کچھ کم ایک لاکھ کتابیں ہیں۔ ایسی بڑی لائبریری تو نہیں، پر اچھی

ہے۔“

ہمیں یاد آیا کہ چھپے وطن میں ہماری کمانڈ لائبریری کی کائنات بمشکل دس ہزار

کتابیں تھیں۔ مرعوب تو بہت ہوئے مگر اپنی خفت پر پردہ ڈالتے ذرا بے نیازانہ انداز

میں کہا:



”ایک لاکھ؟ اووں۔ خاصی تعداد ہے۔“

مسز سمتھ جھٹ بول: ”آپ کی لائبریری میں کتنی کتابیں ہیں؟“

اب کوئی افسر مملکت کے راز فاش کرنے کا مجاز نہیں۔ علاوہ ازیں ہم برطانیہ کے بے بضاعت جزیرے سے مات کھانا چاہتے تھے نہ ایک عورت ذات سے۔ فوراً ناموس وطن کی خاطر اصل تعداد کو دس سے ضرب دی۔ جواب ضرب ایک لاکھ پایا۔ اسے رد کیا۔ پندرہ سے ضرب دی۔ جواب ڈیڑھ لاکھ نکلا۔ قبول کیا اور آنکھ جھپکے بغیر کہا:

”لگ بھگ ڈیڑھ لاکھ۔“

”پھر تو آپ کی لائبریری دیکھنے کے قابل ہوگی۔“

”آپ کی دعا سے مرجع خاص و عام ہے۔“

اس ایک جواب سے مسز سمتھ کی برتری کا قلع قمع کر دیا۔ پھر ہم نے طاقت کی پوزیشن سے وہ سکہ بند سوال پوچھنا شروع کئے جو ہر لائبریرین سے پوچھا کرتے تھے:

”آپ کی لائبریری میں ہر روز کتنے آدمی آتے ہیں؟“

”سو سے دو سو تک“

ہمیں یاد آیا کہ ہمارے لائبریرین کی آنکھیں قارئین کی راہ تکتے تکتے سفید ہو گئی تھیں اور جس روز چھٹے کے بعد ساتواں آدمی آ جاتا تھا، غریب کی بینائی کو افاقہ ہونے لگتا تھا۔ گفتگو جاری رکھی:

”آپ لوگوں کو لائبریری کی طرف کس طرح راغب کرتی ہیں؟“

”ہمارا مسئلہ لوگوں کو راغب کرنے کا نہیں بلکہ ضرورت سے زیادہ راغب لوگوں کو لگام دینے کا ہے۔“

ہمیں اپنے لائبریرین کی وہ تجویز یاد آئی کہ ”اگر ہر کتاب کے ساتھ ایک رس کلا مٹت اشو کر دیا جائے تو شاید افزائش رغبت کا باعث ہو۔“

کہا: ”آپ کے ہاں کس قسم کی کتابیں پڑھی جاتی ہیں؟“



”سینئر لوگ اکثر پیشہ ورانہ کتابیں پڑھتے ہیں۔ مگر نوجوان فکشن اور پوسٹری بھی مانگ لیتے ہیں۔“

”قدرتی بات ہے۔ بوڑھوں اور جوانوں کی پسند میں یہی فرق ہونا چاہئے۔“

”مگر کرنل ٹیلر اس قاعدے سے مستثنیٰ ہے۔“

”کیا مطلب؟“

”وہ فقط ایک کتاب بار بار پڑھتا ہے۔ کوئی بیس مرتبہ لائبریری سے لے چکا ہے۔“

”کون سی کتاب؟“

”<sup>۱۳</sup> THE DIRTIEST JOKES OF THE WORLD “

ہمارے منہ سے بے تکلفی میں نکلا ”نہیں تو!“

بولی: ”بالک سچ۔۔ اسی لئے تو دینا بھر میں غلیظ ترین دماغ کا مالک ہے۔“

گفتگو پھر کچھی کچھی کرنل ٹیلر کی سمت جا رہی تھی جو ہر چند کہ خاصی کراری تھی تاہم ہمارے مشن کے پیش نظر ذرا بے وقت تھی۔ مسز سمتھ کی زبان کی تلوار کو اپنے محبوب شکار۔۔ ٹیلر۔۔۔ کے گلے سے جدا کرنا آسان نہ تھا لیکن ہم نے ایک متبادل موضوع پیش کیا:

”کیا میں آپ کی خوبصورت لائبریری کا چکر لگا سکتا ہوں۔“

مسز سمتھ لفظ خوبصورت کی آواز پر آنا ”فانا“ پکھل گئیں اور ٹیلر کو نیم بسل چھوڑ کر ہمیں لائبریری دکھانے لگیں۔ الماریوں کے سامنے سے گزرتے ہوئے مسز سمتھ اپنی کتابوں کے کوائف اس پیار سے اس لاڈ کے ساتھ بتانے لگیں گویا اپنی سہیلیوں سے تعارف کر رہی ہوں۔ ایسے محبت بھرے تعارف کے بعد ان کتابوں یا دیگر الفاظ مسز سمتھ کی سہیلیوں کو سینے سے لگانے کو جی چاہا۔ مسز سمتھ کے ساتھ کتابیں دیکھتے دیکھتے بہت وقت گزر گیا لیکن اس وقت تک احساس نہ وہا جب تک میجر لائیڈ نے آکر یاد نہ دلایا کہ لنچ ٹھنڈا ہو رہا ہے۔ مسز سمتھ سے رخصت ہوئے تو محسوس ہوا کہ زندگی میں ایک حقیقی فنکار سے یادگار ملاقات ہوئی ہے۔ پھر لنچ کی میز پر جا بیٹھے تو کرنل ٹیلر نے لطیفوں کی دوسری کھیپ کھول دی۔ ملاقات یہ بھی یادگار تھی کہ کرنل ٹیلر بھی ایسے حقیر فنکار نہ تھے فقط یہ کہ ان کا میدان ذرا مختلف تھا۔



## وال کے معنی محض دیوار نہیں

لنچ کے بعد ہم میجر لائیڈ کی سپردگی میں تھے۔ ان کا فن چسٹر کی سیر کرنا تھا اور وہ بھی اپنے فن میں یکتا تو تھے لیکن خرابی یہ تھی کہ آج ان کے فن کا نزلہ ہم پر گرنے والا تھا۔ انگریزوں کے بعد "تاریخی مقامات کا شوقین اور کھنڈروں کا دلدادہ ہے۔ معمر ماں باپ کے سوا وہ ہر معمر چیز کی پوجا کرتا ہے۔ لائیڈ نے لنچ سے فارغ ہوتے ہی ہمیں دعوت دی:

”آئیے کرنل خان۔ آپ کو وال WALL دکھائیں۔“

چسٹر میں وال کے ایک ہی معنی ہیں: شہر کی فصیل۔ عام دیواروں کو مالک دیوار کے نام سے ہی پہچانا جاسکتا ہے۔ ہمیں فصیل دیکھنے کا خاص شوق نہ تھا۔ کہا:

”میجر لائیڈ کھانے کے بعد ذرا آرام نہ کر لیا جائے۔“

بولا۔ ”آرام کرنے کو عمر باقی ہے۔ وال دیکھنے کا موقع پھر نہیں آئے گا۔ آئیے۔“

ہم نے ایک دوسرا حربہ آزمایا:

”میجر لائیڈ میں یہ سوچ رہا تھا کہ شاید تم گھر جانا چاہو۔ تمہاری بیوی انتظار کر رہی ہو

گی۔“

بولا: ”وہ مرچکی ہے۔“

مجھے شک گزرا کہ اگر وہ نیک بخت زندہ بھی ہوتی تو یہ ترجیح دیوار ہی کو دیتا۔ ایسے آدمی سے بحث کرنا دیوار سے سر پھوڑنا تھا۔ بہر حال گفتگو میں یہ گلے کا نہیں، ہمدردی کا مقام تھا کہ غریب کی بیوی اللہ کو پیاری ہو چکی تھی۔ ہم نے ہمدردانہ لہجے میں کہا:

”بڑا افسوس ہے، وہ کب مرے؟“

بولا: ”مری نہیں، دراصل بھاگ گئی ہے۔ لیکن بھاگی یا مر گئی، ایک ہی بات ہے۔“

ایک ہی بات تو نہ تھی۔ بھاگنے اور مرنے میں بڑا واضح فرق ہے بشرطیکہ اس فرق کو محسوس کرنے والا دل بھی ہو۔ ہم نے لائیڈ کے چہرے پر دیکھا کہ مردانگی کی کوئی تحریر رقم ہے یا نہیں۔ کوئی ایسی تحریر نظر نہ آئی۔ چہرے کے علاوہ ان کی دیوار پرستی پر غور کیا تو محسوس ہوا



کہ اس شکل اور شوق کے ہوتے ہوئے مسز لائیڈ نے بھاگ کر کوئی ایسا بڑا گناہ بھی نہیں کیا۔  
بہر حال میجر لائیڈ بیوی کا مستحق نہ سہی، ہمدردی کا مستحق ضرور تھا۔ ایک مظلوم اور زن مرید  
خاوند کو دیکھ کر کسے ترس نہیں آتا؟۔۔ چنانچہ دعوت قبول کرنے سے زیادہ رحم کھا کر میجر لائیڈ  
کے ساتھ چل پڑے۔

فصیل کے پاس پہنچے۔ دیکھی۔ نیچے سے اوپر اور دائیں سے بائیں اور سمجھے کہ وال دیکھنے  
کا فعل ختم ہو گیا ہے لیکن لائیڈ نے دفعۃً ”اوپر جاتی ہوئی ایک سو سیڑھیوں میں سے پہلی پر  
قدم رکھا اور ہم پر اس توقع سے نگاہ ڈالی کہ پیچھے اس امام کے ہم بھی سیڑھی پر قدم رکھیں۔  
اب اگر ہمیں ہمالہ سر کرنے کا شوق ہوتا تو اپنے وطن ہی میں کر چکے ہوتے۔ چنانچہ دل نے تو  
بہت روکا مگر ہم مروت میں انکار نہ کر سکے۔ لائیڈ خوش ہو کر بولا:

”اصل شے فصیل نہیں بلکہ وہ نظارہ ہے جو فصیل کی چوٹی سے نظر آتا ہے۔“

اوپر پہنچے تو نظارہ بے شک دلفریب تھا لیکن جس رفتار سے ہمارا دل چل رہا تھا، اسے  
فریب کھانے کی فرصت نہ تھی۔ دم لے چکے تو لائیڈ فصیل کے اوپر بنی ہوئی سڑک پر آگے  
بڑھنے لگا۔ دوسرے لفظوں میں ہمیں دعوت دی جا رہی تھی کہ اس چار میل لمبی چوکور فصیل  
پر پیدل چل کر شہر کا طوائف کریں۔ لائیڈ بحیثیت خاوند ناکام سہی لیکن بحیثیت پیادہ خاصا  
کامیاب تھا۔ ہم ہر چند کہ بہت کامیاب پیادے نہ تھے تاہم پاکستانی کرنیلوں کی عزت کا سوال  
تھا۔ چیلنج قبول کیا اور چار میل لمبی سڑک پر ’عزت کرنیلی تھامے‘ اپنے فگار پاؤں سے حکایت  
خونچکان لکھنا شروع کی۔ نصف راہ طے کرنے کے بعد فصیل کے جنوب مغربی کونے پر پہنچے تو  
سامنے کوئی دو سو سیڑھی اونچا، ایک عجائب گھر تھا۔ میجر لائیڈ کونے پر بائیں ہاتھ مڑنے کی  
 بجائے عجائب گھر کی سیڑھیاں چڑھنے لگا۔ ناچار ہم بھی امام کے پیچھے سوئے فلک بڑھنے لگے اور  
اپنی حکایت کو جسے دو میل اتفاقاً لکھا تھا، دو سو گز عموداً ”لکھنا شروع کیا۔ ایک مدت کے بعد  
عجائب گھر کے دروازے پر پہنچے تو محسوس ہوا کہ جسم تو ساتھ ہے مگر جان چند قدم پیچھے رہ گئی  
ہے۔ چنانچہ دو حصوں میں بٹ کر عجائب گھر کے اندر قدم رکھا تو کیا دیکھتے ہیں کہ ایک میم، بعمر  
85 سال چھتری کے سہارے ایک الماری سے دوسری الماری کی طرف بڑھ رہی ہے۔ کچھ



دیکھ رہی ہے، کچھ پڑھ رہی ہے اور اپنی پوپلی زبان اور دو چار دانتوں کی مدد سے جتنا چمک سکتی ہے، چمک رہی ہے۔ چند سوال ذہن میں آئے: ”کیا یہ خاتون ساری سیڑھیاں چڑھ کر آئی ہے یا کوئی ہوا کا جھونکا اسے ادھراڑا لایا ہے؟ کیا اس فصیل کی ہم عمر بڑھیا کو بچپن ہی میں یہاں پہنچا کر اس کے نیچے فصیل اور ارد گرد عجائب گھر تعمیر کر دیا گیا تھا؟“

--- اتنے میں لائیڈ نے بڑھیا کو سلام کیا اور بولا:

”ہیلو مسز ایبٹ۔ آج کی CLIMB (چڑھائی) کیسی رہی؟“

بڑھیا بولی: ”باب آج مجھے سیڑھیاں چڑھنے میں سو منٹ لگے۔ پچھلی دفعہ ننانوے لگے تھے“

پس ثابت ہوا کہ لکڑنانی سچ مچ پیدل ہی اوپر پہنچی تھی اور ظاہر ہے کہ فصیل پیائی کی لس موصوفہ کی جوانی ہی میں لگی ہوگی۔ دفعۃً ”ہمیں شک گزرا کہ اس کا خاوند بھی ابتدائے خاوندیت ہی میں بھاگ گیا ہوگا۔ لکڑنانی سے آنکھ بچا کر لائیڈ سے پوچھا تو بولا: ”آپ کا شک درست ہے مسز ایبٹ ہنی مون بھی فصیل پر منانا چاہتی تھی۔ اس پر مسز ایبٹ سرے سمیت بھاگ نکلا۔“

چنانچہ آج کل میجر لائیڈ اور مسز ایبٹ ہم مرض، ہمارا اور ہم شغل تھے اور اکثر عجائب گھر تک اکٹھی پرواز کرتے تھے۔

آخر عجائب گھر سے اتر کر، باقی فصیل سے گزر کر، سلامت زمین پر قدم رکھا تو ہم نے پہلے ٹیلی گراف آفس سے گھرتا بھجوا یا کہ ایک کالے بکرے کی فوری نیاز دی جائے، تفصیل بعد میں“

تار دے کر جو نہی اپنے ہوٹل کے کمرے میں پہنچے تک بے تاب مچھلی کی طرح گرم پانی سے لبالب بھرے ٹب میں داخل ہو گئے اور ایک مدت تک داخل رہے کہ چھوٹے موٹے غسل سے وہ تاریخی کوفت رفع ہونے کی نہ تھی۔ آخر ہمارے جسم و جان میں دیرینہ شگفتگی نے کروٹ لی تو ہم ٹب سے نکل کر ایک گداڑ بستر میں دراز ہو گئے۔ سروس کو چائے کے لئے فون کیا۔ روم میڈ چائے لائی تو اس سے ایک فالتو خدمت کی التجا کی کہ باہر دروازے



پر "NO VISITORS" کا بورڈ لٹکا دے کیونکہ کرنل ٹیلر کا کوئی اعتبار نہ تھا۔ اس کے پاس ناگفتہ اور ناگفتنی لطیفوں کا ابھی خاصا ذخیرہ تھا۔ پھر مداخلت کاروں سے مصون ہو کر تمام رات آرام سے سوئے اور رات بھر بیٹھے اور موافق خواب دیکھے۔ سوائے ایک خواب کے جس میں ایک کالا بکرا سرہانے آکھڑا ہوا اور تھوڑی دیر غیر دوستانہ نظروں سے گھوا کر او جھل ہو گیا۔ خدا جانے وہ اندر کیسے آگیا، غالباً اس نے باہر نوٹس بورڈ نہیں پڑھا تھا۔

ملک نادر خان ٹوانہ۔ ٹوبہ ٹیک سنگھ

راجہ شیر محمد خان بار ایٹ لاء۔ لائل پور

بیرا اور خانساں کی یہ بالکل خانہ ساز مویشیں ہیں۔ اگر آپ کو ان سے اتفاق نہیں تو مصنف کو آپ سے کوئی گلہ نہیں۔

WOO اظہار عشق بغرض شادی یا بلا غرض شادی۔

SANDWICH

FISH AND CHIPS مچھلی اور آلو کے ٹکڑے

راجہ محمد سرفراز خان۔ چکوال کے ہر دل عزیز، خوش اوقات اور مخیر رئیس۔ چکوال کا تصور ان کے بغیر نامکمل ہے۔ افسوس کہ چند سال ہوئے، ان کا انتقال ہو گیا۔

فوجی اپنے کربتوں کی نمائش اور تماشوں کو ٹے ٹوٹو TATTOO کہتے ہیں۔

پھر ہوا کیا؟ بھرپور لا پرواہی کے اظہار کے لئے انگریزی ترکیب۔

معلوم نہیں کب، معلوم نہیں کہاں، لیکن ایک بار ملیں گے ضرور۔

THE ROLLING ENGLISH DRUNKARD MADE THE ROLLING

ENGLISH ROAD G.K. CHESTERTON

دنیا کے غلیظ ترین لطیفے۔



- 1- ملک نادر خان ٹوانہ۔ ٹوبہ ٹیک سنگھ۔
- 2- راجہ شیر محمد خان بار ایٹ لاء۔ لاکل پور۔
- 3- بیرا اور خاناماں کی یہ بالکل خانہ ساز موٹیں ہیں۔ اگر آپ کو ان سے اتفاق نہیں تو مصنف کو آپ سے کوئی گلہ نہیں۔
- 4- WOO اظہار عشق بغرض شادی یا بلاغرض شادی۔
- 5- ہنری ہشتم کی چھ بیویوں میں سے دوسری۔
- 6- SANDWICH
- 7- FISH AND CHIPS مچھلی اور آلو کے ٹکڑے۔
- 8- راجہ محمد سرفراز خان۔ چکوال کے ہرلعزیز، خوش اوقات ہو رہے تھے۔ چکوال کا تصور ان کے بغیر نامکمل ہے۔ افسوس کہ چند سال ہوئے ان کا انتقال ہو گیا۔
- 9- فوجی اپنے کرتبوں کی نمائش اور تماشوں کو ٹے ٹو TATTOO کہتے ہیں۔
- 10- پھر کیا ہوا۔ کیا بھرپور لاپرواہی کے اظہار کے لئے انگریزی ترکیب۔
- 11- معلوم نہیں کب، معلوم نہیں کہاں، لیکن ایک بار ملیں گے ضرور۔

12- THE ROLLING ENGLISH DRUNKARD MADE THE ROLLING

ROAD G.K. CHESTERTON

13- دنیا کے غلیظ ترین لطیفے۔



## انگلستان: شہر اچھے کہ بن؟

موج کی پرورش لازم ہے

دوسرے دن چسٹر سے فارغ ہو کر لندن کو لوٹے تو سٹیشن پر گولڈ ہل انتظار کرتا پایا۔ وہی ماما کا سامارا، پیدائشی بے چین چہرہ۔ ہمیں دیکھتے ہی بولا:

”گڈ آفٹرنون، کرنل خان۔ امید ہے آپ خیرت سے ہیں۔“

ہمیں شرارت سو جھی کہ چلوا سے تھوڑا اور بے چین کریں۔ کہا:

”مسٹر گولڈ ہل یوں تو خیریت ہے، ذرا پاؤں میں موج آگئی ہے۔“

”اوہو، ہوہوہو۔۔۔۔۔ یہ تو غضب ہو گیا۔ ٹھہریے۔ ہلے مت، میں سٹیشن ماسٹر سے

بیساکھیاں لے آتا ہوں۔“ اور بیساکھیاں لینے چل پڑا۔

”بیساکھیاں! خدایا!“ ہم نے دل میں کہا۔ ”بیساکھیوں سے تو ایک بے موج اناڑی کو

حقیقی موج بھی آسکتی ہے۔“ ہم چلائے۔

”گولڈ ہل، ٹھہرو۔ میں مذاق کر رہا تھا۔ دیکھو، میں دوڑ سکتا ہوں۔“

گولڈ ہل ہمیں دوڑتا دیکھ کر بھاگا بھاگا آیا اور ہمارے بازو کے نیچے اپنا کندھا دے کر ہمیں

ٹیکسی تک لے گیا۔ جب بٹھا چکا تو بولا: اب ہلے مت۔ موج کی پرورش نہ کی جائے تو

پچیدگیاں پیدا ہو سکتی ہیں۔“

ہماری موج اپنی پچیدگیاں پیدا کر چکی تھی! آخر ہوٹل پہنچے۔ گولڈ ہل نے رخصت ہونے



”اس میں آپ کا اگلا پروگرام ہے۔ کل اتوار ہے آپ چھٹی منائیے۔ پرسوں صبح آپ کو یہیں ملوں گا۔“

اندر جا کر مس پارس کا محبت نامہ کھولا۔ لب لباب یہ تھا:

”آپ نے دو فوجی لائبریریاں دیکھ لیں۔ کیا آپ کو پسند آئیں؟ یقیناً“ آئی ہوں گی۔ اب آپ کو دو کاؤنٹی لائبریریاں دکھائیں گے اور مجھے یقین ہے کہ آپ کو ہماری کاؤنٹیوں سے عشق ہونے لگے گا۔ اگلا ہفتہ آپ کینٹ میں گزاریں گے اور اس سے اگلا ولٹ شائر میں۔ آپ کا مفصل پروگرام کاؤنٹیاں تیار کریں گی۔ ولٹ شائر سے واپسی پر آپ کی ملاقات کی منتظر اور آپ کے تاثرات سننے کی متمنی۔۔۔۔۔ این پارس۔“

سوچا یہ عجیب شوق ملاقات ہے کہ فوراً "ملنے کی بجائے چودہ روز کے مزید فراق کا حکم صادر کر دیا ہے اور وہ بھی لندن میں قدم رکھتے ہی۔ خیر یہ کوئی نئی چیز نہ تھی۔ اہلتم سے واپسی پر بھی ہمارے ساتھ یہی سلوک ہوا تھا۔ بت فرنگ سے پروگرام سے ہٹ کر وصال کی توقع عبث تھی۔ بہر حال اگلا سفر اتنا گراں نہ تھا کیوں کہ ایک اتوار درمیان تھا اور یہ اتوار لندن میں ہم نے اسی طرح گزارا جس طرح ٹھیٹ دیہاتی لاہور میں آکر پہلا دن گزارتے ہیں۔ وہ یوں گزارتے ہیں کہ شاہی مسجد کے مینار سے لاہور کی چھتیں دیکھتے، عجائب گھر میں کتبوں، کتابوں، برتنوں اور برچھیوں کے ناقابل استعمال ذخیروں پر حیران ہوتے، چڑیا گھر میں بندروں اور بن مانسوں سے علیک سلیک کرتے، شالامار میں جا کر لسی یا فالودہ پی کر کسی پیٹر کے نیچے لیٹ جاتے ہیں اور پھر دن ڈھلے یکے میں بیٹھ کر گاؤں کی راہ لیتے ہیں اور اہل دہ کو چوپال میں چشم دید شہادت بہم پہنچاتے ہیں کہ لاہور لاہور ہے۔

ہم بھی ناشتہ کر کے پہلی بس میں بیٹھ گئے۔ جس نے ہمیں پوسٹ آفس کے مینار کے



قریب جا اتارا۔ ہم نے مینار کے مجاوروں سے اوپر جانے کا ٹکٹ لیا اور دوسرے زائرین کے ساتھ جن میں اکثریت زائرات کی تھی، لفٹ میں کھڑے ہو گئے اور کسی بٹن کے دب جانے سے سوئے فلک اٹھنے لگے، لیکن یہ اٹھنا نہ اٹھنے کے برابر تھا۔ ہم کہ شاہی مسجد کے میناروں کے خوگر تھے، توقع رکھتے تھے کہ اوپر جاتے ہوئے سیڑھیاں ہوں گی اور سیڑھیاں گنیں گے۔ پھر ایک جگہ دم پھولے گا اور دم لیں گے۔ ایک جگہ چمگادڑیں اڑیں گی اور ہوش اڑیں گے۔ کہیں گھپ اندھیرا ہوگا۔ کہیں روشنی کا روزن آئے گا اور آخری جست لگا کر مینار کی چوٹی پر جا پہنچیں گے۔ پھر اگر لندن کا کوئی شاہد رہ ہوا یا چوبرجی ہوئی تو اسے سیاحانہ اور طائرانہ نظروں سے دیکھیں گے اور واپس گاؤں جا کر قصے بیان کریں گے کہ لندن لندن ہے۔ لیکن اے اہل دہ، لندن کے مینار کا کوئی قصہ بیان کے قابل ہی نہیں۔ ہماری راہ میں کوئی سیڑھی آئی نہ کسی چمگادڑ ہی نے راستہ کاٹا۔ ہمارے چاروں طرف ہلکی پھلکی گوری گلابی میہیں تھیں یا لفٹ کی بے وزن مگر روشن دیواریں جن کے بٹن دبانے سے جملہ حاجتیں پوری ہو جاتی تھیں۔ ایک بٹن دبایا اور افلاک سے نالوں کا جواب آگیا کہ یہیں آجائے اور سر مینار پہنچ گئے۔ وہاں لندن کا نظارہ تو تھا ہی، ایک گھومتا ہوا ریسٹوران بھی تھا۔ یہ انگریز کی چالاکی تھی۔ تفریح کے بہانے پر دیسی سے تجارت کر لینا شرفا کا دستور نہیں لیکن

ظرف عالی معاندوں میں کہاں سب دکاندار ہیں ذلیل ہیں سب ہم لوگ شاہی مسجد کے دروازے پر زیادہ سے زیادہ آلو چھولے کی چھا بڑی لگا لیتے ہیں۔ لیکن اتنے بڑے پیانے پر ریسٹوران چلانا نہیں شروع کر دیتے کہ زائرین اشتعال میں آکر نہ کھاتے بھی کھائیں۔ ہم نے غور سے دیکھا تو بلوری دیواروں والے ریسٹوران کی ہر گھومتی میز دامن دل کھینچنے کی کوشش کر رہی تھی اور کمی جاتی تھی کہ جا بہجاست۔ ہم آخر انسان تھے، ان کی باتوں میں آگئے اور کچے کچے ریسٹوران کے دروازے پر جا پہنچے لیکن دربان نے روک کر ٹکٹ کا مطالبہ کیا۔ ہم نے کہا:

”ہم نقد ادا کریں گے۔“

بولاً: ”معاف رکھنا۔ داخلے سے پہلے سیٹ ریزرو کرنا ضروری ہے اور اگلے سات دن



کے لئے سب سیٹیں ریزرو ہیں۔“

ہمیں اچانک یاد آیا کہ انگریزوں کا کھانا پھیکا ہوتا ہے۔ چنانچہ سلسلہ کلام منقطع کر دیا اور ریستوران پر لات مار کر تیزی سے مینار سے اترے اور شفیع کے ریستوران کی راہ لی جہاں ایک گلاس بخنی، دو روغنی پراٹھے، تین زرگی کوٹے اور ایک درجن شاہی ٹکڑے کھا کر اور سبز چائے کی چینک پی کر انگریزوں سے بھرپور انتقام لیا۔ انتقام کے بعد بیشک ہم چلنے پھرنے سے معذور ہو گئے، لیکن اصل چیز انتقام ہے۔ چل پھر تو مال مویشی بھی سکتے ہیں۔ بہر حال جس وقت ہم کرسی سے اٹھنے کے قابل ہو گئے، اٹھے اور انگریزی یکے یعنی بس پر بیٹھ کر اپنے ہوٹل کو سدھارے جہاں باقی دن اور پوری رات کے لئے سو گئے۔

صبح سفر کے لئے تیار ہو کر کمرے سے نیچے لونج میں آئے تو حسب توقع گولڈہل کو مامتائی مسکراہٹ کے ساتھ منتظر پایا۔ معلوم ہوتا تھا ہمیں دیکھ کر ابھی کہہ دے گا: ”کیا چاند سا مکھڑا نکل آیا۔“ لیکن ہم نے گولڈہل کو بولنے کا موقع نہ دیا اور چھوٹے ہی کہا:

”ہیلو مسٹر گولڈہل۔ ہماری موج بالکل ٹھیک ہو گئی ہے۔“

بولہ: ”خوب، لیکن ابھی کچھ روز اور ٹکڑا جاری رکھیں۔“

گویا دوسرے لفظوں میں گولڈہل تاکید کر رہا تھا کہ گیسوئے تابدار کو اور بھی تابدار کر۔۔۔ ہم نے ایک بھرپور لمحے کے لئے اس ازلی فکر مند کو دیکھا اور مسکرا دیئے۔

بولہ: ”آپ کو معلوم ہے آج نوبے آپ کینٹ کے صدر شرمیڈ سٹون جا رہے ہیں؟“

جواب دیا: ”مس پارس کے خط سے کچھ اندازہ تو ہے۔“

”تو ساڑھے آٹھ بج رہے ہیں، چلئے آپ کو گاڑی میں بٹھا آؤں۔“

”سر گولڈہل، مجھے گاڑی میں بیٹھنا آتا ہے۔ آج آپ چھٹی منالیں تو اچھا نہ ہوگا؟“

گولڈہل نے اس غیر ضروری سوال کا جواب بھی غیر ضروری سمجھا اور سوٹ کیس اٹھا کر باہر ٹیکسی کی طرف چل پڑا۔ قصہ کوتاہ، شیشن پر پہنچنے کے بعد جب تک ہماری گاڑی نے حرکت نہ کی، گولڈہل ہمارے ڈبے کے سامنے کھڑا نگرانی کرتا رہا۔ شاید اس خیال سے کہ کہیں ہم آخری منٹ میں بھی صحیح گاڑی سے نکل کر غلط گاڑی میں نہ جا بیٹھیں۔۔۔ احساس فرض



اچھی چیز ہے لیکن اعتدال کے ساتھ۔ اعتدال سے ذرا ہی آگے اختلال کی حد شروع ہوتی ہے اور گولڈن ہل یہ حد عبور کر کے مستقل طور پر دوسری طرف قیام پذیر تھا۔

## کینٹ کاؤنٹی کے حسن کاراز کیا ہے؟

آخر گاڑی لندن سے نکلی۔ لندن بڑا ہے، لندن اونچا ہے اور لندن بارونق بھی ہے لیکن لندن خوبصورت نہیں اور لندن سکون بخش تو کسی طور نہیں۔ چنانچہ لندن کے دود آلودہ مضافات سے نکل کر بتدریج کھلی فضا میں پہنچے تو اعصاب کو ایک عجیب ریشمی سے لمس کا احساس ہوا اور یہ محض شہر سے دوری کا نتیجہ نہ تھا بلکہ بن سے قرب کا! شہر سے باہر کا انگلستان از بس حسین ہے اور کینٹ کاؤنٹی تو باقی کاؤنٹیوں میں ملکہ حسن سمجھی جاتی ہے۔۔۔ اور اگر نہیں بھی تو ہم نے اس کے سر پر اخلاقی تاج رکھ دیا۔۔۔ ارض کینٹ کے کسی حصے میں بھی بے رنگ چٹاپن نہیں بلکہ اس کے سینے پر سبز سائن میں لپٹے ہوئے بڑے دلربا نشیب و فراز ہیں اور یہی نشیب و فراز اس کے حسن بے پردا کاراز ہیں۔ چٹئی شے مکروہ نہ سہی، حسین نہیں ہو سکتی۔۔۔ حسن گولائیوں میں ہے، گنبدوں میں ہے، محرابوں میں ہے، مرغولوں میں ہے۔ الغرض جو شے رخ یار یا سینہ دلبر سے دور کی مشابہت بھی رکھتی ہو، حسن سے خالی نہیں ہو سکتی۔ کسی چوڑی، چپٹی، سیدھی سپاٹ چیز میں حسن ڈھونڈنا صحرا میں باغبانی کرنا ہے۔ عدم نے کیا پتے کی بات کہی ہے۔

میں سیدھی لکیروں کی کیا دادوں جو خط دلربا ہے وہ خمدار ہے اور اب سوچتا ہوں کہ جب ہمارے یار آغا کو ایک روز کوکا کولا کی بوتل دیکھ کر غش آگیا تھا تو کس قدر حق بجانب غش تھا۔

گاڑی میڈسٹون کے سٹیشن پر پہنچی تو ایک ادھیڑ عمر کا کسی قدر گھسا پٹا انگریز۔۔۔ جو گھسائی پٹائی کے بعد گنجا اور کبڑا بھی تھا۔۔۔ ہمارے استقبال کو آیا۔ تعارف پر پتہ چلا کہ آپ کاؤنٹی لائبریری کے اسٹنٹ لائبریرین ہیں۔ ہمارا استقبال ذرا شیر گرم سا تھا لیکن اس لئے نہیں کہ ہمارے میزبان نے کچھ گرمائش ہم سے دانستہ بچار رکھی تھی بلکہ موصوف کی جملہ



حرارت غریزی کی مقدار ہی اسی قدر تھی۔ لائبریری میں کام کر کر کے، کر کر کے لائبریری کے باہر کے کسی کام کے نہیں رہے تھے۔ معلوم ہوتا تھا کہ ان کے OVER WORK (کثرت کار) نے جو اثر ان کے سر کے باہر کیا تھا، وہی عمل سر کے اندر بھی کیا تھا۔ یعنی بے چارے دو طرفہ گنجنے تھے۔ ایسی سقیم حالت میں ان سے کسی پر جوش استقبال کی توقع زیادتی تھی۔ چنانچہ ان کا اپنی گاڑی کو کسی ٹکر کے بغیر لائبریری تک لے جانا اور ہمیں اپنے باس تک پہنچا دینا ہی بڑا کمال تھا۔ جس کا ہم نے شکریے کے ساتھ اعتراف کیا۔

### ٹرومین کے مزاج بخیر نہیں

باس صاحب کا نام ٹرومین تھا۔ فرینک ٹرومین۔ انگریز میں بڑی خوبی ہے کہ اجنبی کے ساتھ مہر و محبت سے پیش آتا ہے اور خاصے خلوص کے ساتھ۔ لیکن اگر کسی وجہ سے خلوص پیدا نہ بھی کر سکے تو اتنی منافقت ضرور پیدا کر دیتا ہے کہ بظاہر مہربان اور متواضع نظر آئے۔ ٹرومین صاحب نے بھی کوشش تو کی مگر ذرا اناڑی منافق نکلے۔ یعنی منافقت کی مگر چھپانہ سکے۔ ہم سے مصافحہ کرتے ہوئے بولے:

”ہیلو کرنل خان۔ آپ سے مل کر بڑی خوشی ہوئی۔“

لیکن ساتھ ہی آپ کے چہرے پر کرب کی کچھ ایسی علامتیں نمودار ہوئیں جیسے چراتے کا گھونٹ پی لیا ہو۔ ہم نے کہا:

”وہ تو ظاہر ہی ہے۔ آپ کے مزاج تو بخیر ہیں؟“

”مزاج بھی کوئی خاص بخیر نہیں۔“

سوچا، ٹرومین کی بدتمیزی کا جواب ناراضگی سے نہیں دینا چاہئے۔ ذرا اس کے مزاج کی

دم مروڑنا چاہئے۔ چنانچہ سلسلہ کلام جاری رکھا:

”اللہ رحم کرے۔ یہ عارضہ آپ کو اکثر ہو جاتا ہے؟“

”نہیں، آج صبح ہی ہوا ہے، ابھی ابھی۔“

”تو یقیناً یہ صبح کا قصور ہے۔ میرا اپنا مزاج صبح سے کچھ برہم ہے۔“



آئی۔

ادھر ٹرومین نے اپنا لیکچر جاری رکھا لیکن جس شخص کو پندرہ منٹ کے بعد تین پریوں سے ملنے کی نوید مل چکی ہو اور وہ مسلمہ بین الاقوامی پھوہڑ بھی نہ ہو، اسے لیکچر سننے کا دماغ نہیں رہتا۔ چنانچہ دس منٹ کے لیکچر کے دوران جہاں تک ہمارا تعلق ہے، تصور عرش پر تھا اور سر تھاپائے ساقی پر اور جونہی گیارہواں منٹ شروع ہوا، ہم ایک گائیڈ کے ساتھ راہرو کوئے تمنا تھے یعنی پریوں کے میس کو جا رہے تھے۔

پریوں کا سایہ ہو گیا

میس میں پہنچے تو دیکھا کہ سینکڑوں مردوزن خالی پلیٹیں اٹھائے قطار میں کھڑے ہیں اور اتنے ہی مردوزن بھری پلیٹیں لئے خالی میزوں کی تلاش میں چکرائے پھر رہے ہیں۔ ہم نے اپنے رہنما سے اپنی پریوں کا پتہ پوچھا تو وسیع ہجوم پر نگاہ ڈالتے ہوئے بولا: ”آئیے“۔۔۔ اور ہماری انگلی پکڑ کر ایک ایسی میز کی طرف لے گیا جس کی تین کرسیاں پر تھیں اور چوتھی خالی تھی۔ ہمیں تینوں کرسی نشینوں کے سامنے پیش کرتے ہوئے بولا:

”خواتین، ملے اپنے معزز مہمان، کرنل خان سے۔“

خواتین بیٹھے بیٹھے ہی مسکرائیں اور ہمیں کرسی پر بیٹھنے کی دعوت دی۔

شاید اب آپ ہم سے یہ سننے کے متوقع ہوں گے کہ

دیکھتے ہی ہم پہ ان پریوں کا سایہ ہو گیا<sup>۲</sup>

جس سے تھا دل کی حرارت کو سراسر ارتعاش

تو عرض ہے کہ ایسی کوئی بات نہ ہوئی جب آپ کو حوروں اور پریوں کا لالچ دے کر کاوٹی

لابیریری کی تین بے نمک، بے رنگ اور بے مزہ ملازماؤں کے آگے ڈال دیا جائے اور

ملازمائیں بھی ایسی کہ فی ملازمہ اوسط عمر ساٹھ سال سے متجاوز ہو تو ازراہ کرم آپ ہی بتائیں

کہ دل ارتعاش کرے گا یا انتقال کر جائے گا۔ بہر حال ہم نے دل کو تھاما اور ٹرومین کے

آباؤ اجداد پر رحمت سے مختلف چیز بھیجتے ہوئے خالی کرسی پر بیٹھ گئے۔ ہماری ہمجولیوں نے



اپنا اپنا تعارف کرانا شروع کیا:

”میرا نام مسز پامر ہے۔ میں لائبریری میں فہرست سازی پر مامور ہوں۔“

”میں مسز جیکب ہوں۔ میں سفری لائبریریوں کی ذمہ دار ہوں۔“

”میرا نام مس مچل ہے۔ میں جیلوں اور ہسپتالوں کی لائبریریوں کی نگران ہوں۔“

سوچا: ”اے خالق و عادل۔ اگر مجھے آثار قدیمہ میں دلچسپی ہوتی تو فوج میں کیوں بھرتی ہوتا؟ اب تو ہی بتا اس آزمائش میں کیوں ڈال دیا ہے؟“

اپنے اللہ سے شکوہ کر چکے تو اپنی ہمجولیوں سے مخالف ہوئے:

”آپ سے مل کر بڑی مسرت ہوئی۔“

ہماری اس دو عملی کو خدا تو دیکھ ہی رہا تھا۔ خدا جانے ہمجولیاں بھی دیکھ رہی تھیں یا نہیں۔

”تو پھر آئیے اپنا اپنا کھانا لے آئیں۔“ مسز پامرا چانک بولی۔

جب کھانا لانے کے لئے اٹھے اور ہم اس خیال سے کھڑے ہو کر رک گئے کہ خواتین آگے آگے چلیں تو مس مچل نے پھرتی سے ہمارے کندھے پر اپنا ہاتھ اور بوجھ ڈال دیا، محبت کی وجہ سے نہیں، لقوے کی وجہ سے! معلوم ہوا کہ موصوفہ نے بچپن میں یعنی جنگ عظیم سے ذرا قبل فالج کی جنگ لڑی تھی۔ اور اب سوائے زبان کے آپ کے سب اعضا میں لکنت تھی۔ جب مسز مچل کو کھانے کی میز سے کھانے کے دیگچوں تک اور دیگچوں سے میز تک کامیابی سے کھینچ لائے تو ہمارا اپنے کندھوں کا توازن تقریباً مفلوج ہو چکا تھا۔

پھر کھانا شروع ہوا یا یوں کہنا چاہئے کہ باتیں شروع ہوئیں کہ تین عورتوں کے ہوتے ہوئے کھانا محض ضمنی شغل بن جاتا ہے۔ مسز پامر نے ہم سے چھوٹے ہی سوال کیا:

”کرنل خان، آپ انڈیا سے کب آئے؟“ اور ساتھ ہی آہ بھرتے ہوئے کہا: ”گڈ اولڈ

انڈیا۔“

مسز پامر برطانوی راج کے دنوں میں ہندوستان دیکھ چکی تھی۔ اس کا والد غالباً ”فوج میں کوئی چھوٹا بڑا افسر تھا۔۔۔ اور اس کا دل بیروں خانساموں والی زندگی کی یاد سے اب بھی



گداز ہو جاتا تھا۔ ”گڈ اولڈ انڈیا“ انگلستان کے قومی حافظے میں سب سے زیادہ ارمان انگیز یاد ہے۔ حتیٰ کہ اب ہندوستانی دھوبی اور نائی بھی ان کے سپنوں میں الف لیلوی شہزادے بن کر پھرتے ہیں۔ مسز پامر ہی نہیں، آپ کسی ہندوستان دیدہ انگریز کا دل چیریں تو اس پر برطانوی ہند کا بلا تقسیم نقشہ کھچا ہو گا۔۔۔ شاید یہی وجہ ہے کہ انگریز کو پاکستان موافق نہیں آتا۔۔۔ ہمیں مسز پامر سے ہمدردی ضرور تھی لیکن رفع شر بھی لازم۔ عرض کیا:

”انڈیا سے نہیں، پاکستان سے آیا ہوں۔“

”لیکن انڈیا ہو یا پاکستان ایک ہی چیز ہے۔“

”نہیں محترمہ، دو چیزیں ہیں۔“

”بہت اچھا، آپ جیتے۔ تو پاکستان سے آئے کتنے دن ہوئے ہیں؟“

”کوئی ہفتہ عشرہ ہوا ہے۔“

”پھر تو آپ بالکل تازہ وارد ہیں؟ کیا حال ہے پاکستان کا؟“

”آپ کی اور ماؤنٹ بیٹن کی دعا سے پھل پھول رہا ہے۔“

مسز پامر کچھ نہ سمجھی اور روانی میں اپنی مرضی کے سوال پوچھتی گئی:

”کرنل خان، پاکستان میں آپ کہاں رہتے ہیں؟ میرٹھ میں؟“

مسز پامر کے باپ نے اپنی ملازمت کا پیشتر حصہ غالباً میرٹھ ہی گزارا تھا لیکن ظاہر تھا کہ

موصوف نے اپنی بیٹی کے جغرافیہ کو خاطر خواہ توجہ نہیں دی تھی۔ عرض کیا:

”میرٹھ تو کسی دوسرے ملک میں ہے۔ میں راولپنڈی میں رہتا ہوں۔“

”اوہ پنڈی! جو مری کے رستے میں ہے؟“

پنڈی کی یہ ہتک کہ مری کے حوالے سے پہچانی جائے! ہمیں بہت ناگوار گزرا۔ بلکہ یوں

محسوس ہوا جیسے خود پنڈی، اقبال بیگم کی درد انگیز لے میں، فریاد کر رہی ہو: ”دل توڑنے

والے دیکھ کے چل، ہم بھی تو پڑے ہیں راہوں میں۔۔۔ لیکن انگریزی راج کے دنوں میں

پھاڑوں کی دیوانہ میموں کے لئے پنڈی کی اہمیت اسی قدر تھی۔ بہر حال ہم نے کسی قدر انتقاماً

کہا:



”جی ہاں۔ مری‘ اسلام آباد اور بھارا کو وغیرہ پنڈی کے مضافات میں سے ہیں۔“  
 مسز پامرنے ہمارا کنا یہ نہ سمجھایا سمجھنے کی کوشش نہ کی اور حسرت بھری آواز میں بولی:  
 ”کاش‘ میں ایک دفعہ پھر مری دیکھ سکتی۔ کرنل خان‘ آپ پاکستان کب لوٹ رہے ہیں؟“

”یہ تو اس بات پر منحصر ہے کہ ہمارا انگلستان سے کب جی بھرتا ہے۔“  
 ”آپ کا مطلب ہے کہ آپ کو اپنی بیوی کی یاد کب ستانا شروع کرتی ہے۔“  
 یہ تبصرہ ہمارے آخری جملے پر مسز جیکب کی طرف سے تھا جو سب سے کم بوڑھی تھیں اور جن کی رگ ظرافت اچانک پھڑک اٹھی تھی۔ لیکن پیشتر اس کے کہ ہم کوئی مناسب جواب دیتے‘ مسز پامرا ہر ہندوستان کی حیثیت سے پھر میدان میں کود پڑیں اور مسز جیکب سے کہنے لگیں:

”بیوی نہیں‘ بیویاں کہو۔“  
 مسز جیکب نے حیرت سے پوچھا: ”کیا تم یہ کہنا چاہتی ہو کہ کرنل کی دو بیویاں ہیں؟“  
 مسز پامرا آرام سے بولی: ”دو نہیں‘ چار۔“  
 چار کا لفظ سن کر مسز جیکب کے ہاتھوں سے چھری کاٹنا گر پڑے اور مبہوت ہو کر ہمارا منہ تکلنے لگی گویا ابھی غش کھا کر خود بھی گرتی ہے۔ ہم گرتی کو تھامنے کی سوچ رہے تھے کہ مسز پامرنے مسز جیکب کو سمجھایا:

”مائی ڈیر میری‘ بے ہوش ہونے کی قطعاً ضرورت نہیں۔ انڈیا میں ہر کھاتے پیتے آدمی کی دو‘ تین یا چار بیویاں ہوتی ہیں۔ میرٹھ میں ہمارے کسٹین کنٹریکٹر کھان بہادر صاحب کی چار تھیں۔“

یہ میمیں ہماری موجودگی کے باوجود ہم سے مشورہ کئے بغیر ہماری بیویوں کی تعداد کا تعین کر رہی تھیں۔ بلکہ اب چھری کانٹوں کو اوندھا لٹا کر ہمارے ازدواجی معاملات پر دھواں دھار بحث کرنے لگی تھیں۔ اس زنانہ مناظرے کے اڈتے ہوئے دھوئیں میں ہمیں کوئی شگاف دکھائی نہ دیتا تھا جس کے رستے اپنی صفائی میں ایک دو لفظ کنارے کے بل ہی داخل بحث کر



سکتے۔ چنانچہ ہمارے لئے اس کے سوا چارہ نہ تھا کہ خاموشی سے ججوں کی جنگ دیکھیں اور فیصلے کا انتظار کریں۔ خدا خدا کر کے آخر مطلع ذرا صاف ہوا تو ہم نے کہا:

”خواتین، کیا میں اب پوچھ سکتا ہوں کہ ہماری کتنی بیویاں ہیں؟“

مسز پامرا اور مس مچل جو مناظرے میں ہم خیال ہو گئی تھیں، یک زبان ہو کر بولیں:

”چار۔ کم از کم۔“

ہم نے کہا: ”تو براہ کرم باقی تین بیویوں کا محل وقوع بھی بتا دیں کہ ہم ان کے نان نفقہ کا بندوبست کریں اور حقوق زن و شوقی کا مطالبہ کر سکیں۔“

اس پر مسز پامرا اور مس مچل نے ایک دوسرے کو سوالیہ انداز سے دیکھا جیسے ہم سے نا انصافی کا احساس ہو رہا ہو۔ ادھر مسز جیکب جو باور ہی نہ کر سکتی تھی کہ کوئی باہوش مرد ایک بیوی کے علاوہ ایک بلی بھی کامیابی سے پال سکتا ہے، ہماری حمایت میں مخالف میموں کو کہنے لگی:

”دیکھا؟ کرنل خان مہذب آدمی ہے۔ یہ صرف ایک بیوی کا قائل ہے (اور پھر ہم سے مخاطب ہوتے ہوئے) کیوں ٹھیک ہے نا کرنل خان؟“

اب ہم سے ایک ایسا سوال کر دیا گیا تھا جس سے مصلحت اور شریعت میں ٹکرا ہوتی تھی۔ ہم نے ایک درمیانہ رستہ اختیار کر کے مصلحت اور شریعت میں سمجھوتے کی کوشش کی اور کہا:

”جی ہاں۔ عام حالات میں ہماری ایکٹو بیوی ایک ہی ہوتی ہے۔ فقط احتیاط کے طور پر تین مزید بیویوں کا حق ذرا محفوظ رکھتے ہیں۔“

اور پھر جو حشر سڑک کے درمیان چلنے والوں کا ہوتا ہے، وہی ہمارا ہوا۔ یعنی دونوں طرف کی ٹریفک سے ٹکرا گئے۔ ہمارے جواب سے نہ مخالف میمیں متفق تھیں اور نہ موافق میم مطمئن۔ ہماری میانہ وری ہمیں لے ڈوبی تھی۔ علامہ اقبال نے کب کا کہہ رکھا ہے کہ یا سراپا نالہ بن جایا نوا پیدا نہ کر۔ لیکن علامہ کی نصیحت اس قدر بعد از وقت یاد آئی کہ اب نالہ کھینچنے کا فائدہ تھا نہ نوا روکنے کا۔ اب ساکھ بچانے کا ایک ہی ذریعہ تھا کہ موضوع گفتگو بدل کر



کسی ایسے دلچسپ مضمون پر لے آتے کہ میمیں ہمارے ازدواجی نظریات یکسر بھول جائیں۔  
 ڈیل کاریگی کا کہنا ہے کہ آپ کے مخاطب کے لئے دلچسپ ترین موضوع خود مخاطب کی ذات  
 ہے۔ چنانچہ ہم نے بھی یہی گر کاریگی فارمولے کے ساتھ ملا کر آزمایا: یعنی پہلے مسکرائے، پھر  
 ققمہ لگایا پھر کہا: ”ہم تو آپ کی ٹانگ کھینچ رہے تھے۔“ پھر بائی دی وے کہہ کر فقرہ طرح پیش  
 کیا:

”بھئی ہم نے آج تک کسی باس کو اپنے شاف کی اتنی تعریف کرتے نہیں سنا جتنی آج  
 فرینک ٹرومین نے کی۔“

ہمارا موضوع سیدھا ہماری سامعات کے دل سے جا ٹکرایا کہ تینوں ٹرومین کے شاف کی  
 پہلی صف میں تھیں۔ تقریباً یک زبان ہو کر بولیں:  
 ”کچھ ہمارے متعلق بھی کہتا تھا؟“  
 ”بہت کچھ۔“

(ہم نے اپنی سامعات کی آتش تجسس کو ذرا ہوا دی)  
 ”سچ؟ کیا کہتا تھا؟“

”کہتا تھا آپ تینوں پریاں ہیں۔“  
 ”پریاں؟ اوئی! بوائے!!“

ظاہر تھا کہ پریاں خوشی سے اڑنے لگی ہیں۔ بلکہ معلوم ہوتا تھا کہ مس مچل تو اپنے  
 مفلوج گلے سے غرغروں کی آواز بھی نکال رہی ہے۔ ہم نے مکالمہ جاری رکھا:  
 ”جی ہاں۔ سچی پریاں۔ وہ کہتا تھا یہ تینوں گرلز اس قدر باکمال ہیں کہ ان کی کارگزاری  
 پریوں کی کہانی معلوم ہوتی ہے۔“

مس مچل بولی: ”میں نہ کہتی تھی فرینک ڈارلنگ ہے۔“

مزہا مرنے کہا: ”بے شک۔“

مزجیہ نے تائید کی: ”سو فی صد۔“

اور کوئی پچاس فی صد ڈارلنگ ہم بھی بن گئے کہ اصلی ڈارلنگ کا پیام لائے تھے۔۔



بلبل کی ہر دلعزیزی کا آخر کیا راز ہے؟ یہی کہ مژدہ بہار لاتی ہے؟ تو ایسا ہی مژدہ ہم بھی لائے تھے۔ سو کھانا ختم ہوا تو ہم ایک بے پایاں خیر سگالی کی فضا میں کیفے ٹیریا سے باہر نکلے۔ یہ اسی فضا کا اثر تھا کہ مس مچل کا دوستانہ بوجھ پھر ہمارے دوش ناتواں پر تھا۔ بوجھ بہت سبک تھا نہ بہت گوارا لیکن ہم خوش تھے کہ ہمارا ڈیل کاریگی کا مطالعہ رائیگاں نہیں گیا تھا اور جیسا کہ ڈیل کی کتاب کے نام کا منشا تھا، ہم فی الواقع سیکھ چکے تھے کہ دشمنوں کو دوست اور میموں کو موم کیسے کیا جاتا ہے۔

لنچ کے بعد ہمیں لائبریری کے مختلف شعبوں کی تعارفی سیر کرائی گئی۔ ہم اپنی بوڑھی میزبانوں کو ابھی ابھی مل چکے تھے لیکن جب انہیں اپنے اپنے شعبوں کی سربراہی کرتے دیکھا تو ان کے انداز ہی کچھ اور تھے۔ وہی کیفے ٹیریا والی ویران صورت بوڑھیاں اپنے مصفی اور مجلا دفاتروں میں رنگارنگ کتابوں کے سائے تلے بڑی طراوت بخش نظر آتی تھیں اور سچ مچ یوں لگتی تھیں جیسے پری خانوں میں پریاں بیٹھی ہوں۔ پھر جب ان سے لائبریری کے فن پر بات ہوئی تو معلوم ہوا کہ ہم تو ہنوز طفل مکتب ہیں اور یہ کہ وہ جنوں اور پریوں کو بھی دو چار سبق پڑھا سکتی ہیں۔ بے شک ٹرومین نے اپنے ابتدائی بیان میں کوئی غلطی نہیں کی تھی۔ وہ تھوڑا سا بد تمیز ضرور تھا، غلط بیان نہ تھا۔

## کیا مس ماریہ سچ مچ لونلی ہیں؟

لائبریری سے فارغ ہوئے تو ہمیں اپنے ہوٹل میں لے جایا گیا جہاں ہمارا سامان پہلے ہی بھیج دیا گیا تھا۔ کمرہ کھولا تو اندر ہمارے سامان اور ہوٹل کے سامان کے علاوہ ایک محترمہ رکھی تھیں یا بیٹھی تھیں جو لائبریری والی محترمت سے خاصی مختلف تھیں۔ یعنی ایک تو ان کی عمر بہت مناسب تھی، دوسرے ان کے اعضا متناسب تھے، تیسرے ان کے رنگ میں ایک دلاویز سی ملاحیت تھی اور چوتھے.... خیر یہ کہانی طویل ہے۔

اب یہ بی بی ہمارے سامان میں تو آئی نہیں تھی۔ کیا یہ ہوٹل کے سامان کا حصہ تھی؟ مثلاً روم میڈ وغیرہ لیکن اس کے جسمانی ساخت روم میڈوں سے واضح طور پر سپیریئر قسم کی



تھی۔ دماغ پر ناحق زور دینے کی بجائے ہم نے سیدھا سوال کر دیا:

”آپ کی شان نزول؟“

جواب آیا: ”اور آپ کی؟“

ہم ذرا مودبانہ جواب کی توقع رکھتے تھے۔ لیکن جو جواب اس روپ اور رفتار سے آئے جیسے بلے سے ٹکرا کر گیند آتی ہے، وہ مساویانہ بلکہ گستاخانہ کہلانے کا مستحق ہے۔ ہم نے ضبط سے کام لیتے ہوئے کہا:

”ہماری شان نزول یہ ہے کہ یہ کمرہ ہماری خاطر ہفتے بھر کے لئے ریزرو ہے اور اس لمحہ سے ہم یہاں رہنے آئے ہیں۔“

”اور ہماری شان نزول بھی حرف بحرف یہی ہے۔ صرف اس فرق کے ساتھ کہ ہم کوئی آدھ گھنٹے سے یہاں رہ بھی رہے ہیں۔ دیکھیں یہ ہمارا سامان رکھا ہے۔“

”سوال پھر صرف اتنا ہے کہ ہمارا سامان یہاں کیسے آگیا؟“

”جی ہاں۔ اسی سوال کا جواب ہمیں بھی مطلوب ہے۔ شاید آپ اس پر کچھ روشنی ڈال سکیں۔“

ہم نے کانوں پر ہاتھ رکھے کہ ہمارے پاس ایسی کوئی روشنی نہ تھی اور ہاتھ ابھی وہیں تھے کہ ہوٹل کا بوڑھا پورٹر بھاگا بھاگا کمرے میں داخل ہوا۔ پہلے محترمہ سے اور پھر ہم سے معذرت چاہی۔ پھر ہمارا سامان اٹھا کر کمرے سے نکلا اور ہمیں پیچھے پیچھے آنے کو کہا۔ ہم محترمہ کو سلام کرتے ہوئے باہر نکلنے کو تھے کہ محترمہ بولیں:

”ٹھہریئے۔۔۔ میں پوچھ سکتی ہوں کہ آپ کہاں سے آئے ہیں؟“

”پاکستان سے۔ اور معافی چاہتا ہوں، اپنا تعارف کرانا بھول گیا۔ میرا نام خان ہے۔“

”اوہ، خان فیملی؟ آپ ایوب خان کے رشتہ دار ہیں؟“

پہلے تو ہم ذرا جھجکے لیکن پھر رواں ہو گئے:

”جی ہاں۔ ان کے لاکھوں رشتہ داروں میں سے ایک ہوں۔ پاکستان میں ہر دوسرا شخص

خان ہے۔ ہر تیسرا شخص ڈبل خان ہے اور ہر چوتھا شخص خانخاناں ہے۔“



”پھر تو آپ بڑے آدمی معلوم ہوتے ہیں۔“

”اگر آپ نے یہی سمجھا ہے تو ہم تردید نہیں کریں گے اور اگر گستاخی نہ ہو تو آپ کی تعریف؟“

”اوہ۔۔۔ میں بھول گئی۔۔۔ میرا نام ماریہ ہے۔۔۔ میں سپین سے برٹش گورنمنٹ کی دعوت پر برطانوی نظام تعلیم کا مطالعہ کرنے آئی ہوں۔ میں ٹیچر ہوں اور تاریخ پڑھاتی ہوں۔“

”تو مس ماریہ آپ شاید یہ سن کر خوش ہوں گی کہ ہم آپ ایک ہی تھیلی کے چٹے بٹے ہیں۔“

”یعنی؟“

”یعنی یہ کہ ہم بھی برٹش گورنمنٹ کے مہمان ہیں۔“

”ارے سچ؟“

”جی ہاں۔ اور ہم کتب خانوں کا مطالعہ کرنے آئے ہیں۔“

”آپ کا اور ہمارا مشن تقریباً ایک ہے۔ پھر یہ لوگ ہم غیر ملکی مہمانوں کو ایک ساتھ دورہ کیوں نہیں کرنے دیتے؟ کچھ رونق بھی رہے۔“

ہمیں اس سوال کا صحیح جواب معلوم نہ تھا۔ محض جواب کی خاطر شوشہ چھوڑا:

”شاید اس لئے کہ ہم مختلف ملکوں کے باشندے ہیں یا شاید اس لئے کہ آپ خاتون ہیں اور ہم۔۔۔“

”نان سینس۔ ہم دونوں انسان ہیں۔“

خدا جانے ہمیں اسی لمحہ احمد فراز کا مصرع کیوں یاد آگیا: دونوں انسان ہیں تو کیوں اتنے حجابوں میں ملیں، لیکن کوئی شعر یاد آجائے تو لازم نہیں کہ اسے باوازد بلند گایا یا سنایا بھی جائے۔ چنانچہ شعر پی گئے اور گفتگو کو غیر عاشقانہ سطح ہی پر رہنے دیا۔ عرض کیا:

”شاید یہ انگریز نہیں چاہتے کہ ان کے مہمان آپس میں نوٹ ملائیں۔“

”تو اب نہ ملاتے بھی ملائیں گے۔ ہر شام کو۔“

پیشتر اس کے کہ ہم نوٹ ملانے کے معاہدے پر دستخط کر دیتے، دروازہ کھلا اور ایک بار



پھر پورٹر کا سر نمودار ہوا۔ حسب معمول بڑی لجاجت سے بولا:

”سر آئیے گا۔ میں آپ کو کمرہ دکھا دوں۔“

ہم نے ماریہ سے رخصت لی۔ اپنے کمرے میں گئے اور پورٹر سے پوچھا کہ ہمارا سامان

مس ماریہ کے کمرے میں کیسے چلا گیا؟ پورٹر بولا:

”سر آپ کا سامان تو آپ ہی کے کمرے میں تھا۔ مس ماریہ وہاں چلی گئی:

”بالجبر؟“

”بالجبر ہی سمجھیں۔ یہ دو کمرے برٹش گورنمنٹ نے ریزرو کرائے تھے۔ مس ماریہ نے

دونوں دیکھے اور آخر وہ کمرہ پسند کر لیا جس میں آپ کا سامان رکھا تھا۔ ہم ابھی آپ کا سامان

اٹھانہ پائے تھے کہ آپ آ گئے۔“

”لیکن ان کمروں میں کچھ فرق تو نہیں۔ مس ماریہ نے یہ حرکت کیوں کی؟“

”میں مس ماریہ کی نیت کی تشخیص وثوق سے تو نہیں کر سکتا لیکن وہ غاصب نہیں لگتی۔

فقط بے چاری LONELY ہے اور ہمدردی کی مستحق ہے۔ رفاقت کا فاقہ بری چیز ہے۔“

یہ کہتے ہوئے بوڑھے پورٹر کی آنکھیں دھندلا سی گئیں، گویا مس ماریہ کی حالت سے

متاثر ہو کر کہہ رہا ہو: کاؤ کاؤ سخت جانی ہائے تنہائی نہ پوچھ۔۔ اور پھر خاموشی سے کمرے سے

نکل گیا۔

رحم دل اور جہان دیدہ پورٹر نے ہمارے خیالات کا دھارا بدل کر رکھ دیا ورنہ سچی بات ہے

ہمارے خیالات ذرا فاسد بھی تھے۔

شام کو ڈنر کے لئے ڈائننگ ہال میں گئے تو مس ماریہ کو بدستور کاوش تنہائی سے دو چار پایا

بہت دکھ ہوا اور فوراً ہمدردی کے جوش میں اپنی تمام تر رفاقت اس کے قدموں میں ڈھیر

کرنے کا فیصلہ کیا۔ چنانچہ اپنی میز چھوڑ کر محترمہ کی اجازت سے اس کی میز پر جا بیٹھے اور پھر

اسے اس طرح مخلصانہ وارفتگی سے دیکھا جیسے کہتے ہوں کہ اے

MAIDEN IN DISTRESS (دوشیزہ مظلوم) لے۔ ہم حاضر ہیں۔ اب حکم کر! دل

چاہئے یا جان؟ یا دونوں؟ کہ دل ہے سو چیز تیری، جان ہے سو مال تیرا۔۔ لیکن مس ماریہ نے



ہماری جاں نثاری کی پیشکش کا کوئی واضح خیر مقدم نہ کیا۔ بس، ہمیں دیکھ کر ذرا مسکرائی اور بولی:

”آپ آگئے؟ بیٹھے۔۔۔ اور جیسا کہ میں کہہ رہی تھی یہ برٹش گورنمنٹ....“

اور پھر دس منٹ نہیں، بیس نہیں، پورے ایک سو بیس منٹ بلا وقفہ بولتی رہی جیسے اپنی کلاس کو ہسٹری پڑھا رہی ہو۔ ہم پہلے چند منٹ تو کچھ سوچ سمجھ کر ہاں نہ کرتے رہے، لیکن جب محترمہ کی برق گفتاری سے رشتہ معافی ہاتھ سے چھوٹنے لگا اور محترمہ برٹش گورنمنٹ کو روندتی ہوئی برٹش پارلیمنٹ میں جا داخل ہوئی تو ہم نے سر ہلانا بند کر دیا اور ایک سکتے کے عالم میں اس کی لرزتی، پھڑکتی، سرسراتی، سنسناتی زبان کو دیکھنے لگے۔ پھر ہم پر اچانک القا ہوا کہ ماریہ کو بے شک ایک رفتی کی حاجت ہے لیکن اس لئے نہیں کہ اس کے سامنے تنہائی کا مارا دل چیر کر رکھ دے بلکہ اس لئے کہ فاقے کی ماری زبان توڑ کر رکھ دے۔ بہر حال ایک بات واضح تھی کہ ہمارے بوڑھے اور جہاندیدہ پورٹر کی یہ تشخیص درست نہیں تھی کہ خاتون اکیلی ہے اور ساتھی چاہتی ہے بلکہ یہ کہ خاتون باتونی ہے اور سامع چاہتی ہے۔ لیکن ہم نے سوچا: چلو، ایک باتونی پردیسن کا سامع بننا بھی ایک طرح کی سوشل سروس ہی ہے۔ چنانچہ خدمت کرتے کرتے ہم نے کھانا بھی ختم کر لیا لیکن اپنا حسن سماعت ختم نہ ہونے دیا۔ پھر اچانک ہمارے لئے ایک ویٹر پیغام لایا کہ آپ کا ٹیلی فون آیا ہے۔ ہم ماریہ سے معذرت کرتے ہوئے تھوڑی دیر کے لئے ہال سے باہر گئے۔ ٹیلی فون سے فارغ ہو کر لوٹے تو کیا دیکھتے ہیں کہ ماریہ کے روبرو ہماری نشست پر ایک خوش وضع سا آدمی بیٹھا ہے اور غور سے دیکھا تو یہ وہی شخص تھا جو کافی دیر سے ڈائنگ ہال کے دروازے کے قریب منڈلا رہا تھا۔ ہمیں دیکھتے ہی تعظیماً ”اٹھ کھڑا ہوا اور بولا:

”امید ہے آپ مجھے معاف کر دیں گے۔ میں...“

وہ شخص یہ جملہ مکمل نہ کر پایا تھا کہ ماریہ بولی:

”مسٹر خان۔ فرنینڈو سے ملیں۔ یہ میرا خاوند ہے۔“

ہم حیران تھے کہ ماریہ نے اتنا جلد خاوند کیسے پیدا کر لیا۔ نرگس کا تجربہ تو یہ ہے کہ



ہزاروں سال رونے کے بعد بھی دیدہ ور پیدا ہونے میں نہیں آتا۔ بہر حال ہم نے کہا: ”کیسے مزاج ہیں مسٹر فرنینڈو؟ لیکن آپ کی بیگم نے تو ہمیں نہیں بتایا کہ آپ بھی ان کے ساتھ آئے ہوئے ہیں۔“

بلکہ سچ تو یہ تھا کہ ہمارے سامنے بیگم صاحبہ نے اپنے بیگم ہونے کا ہی اقرار نہیں کیا تھا اور ہم یہی سمجھے بیٹھے تھے کہ موصوفہ ایک پختہ سی باکرہ ہیں۔ فرنینڈو کچھ کہنے ہی کو تھا کہ ماریہ جھٹ بول پڑی:

”ہم آئے تو اکٹھے تھے لیکن یہاں آکر یہ گرل فرینڈ کی تلاش میں نکل کھڑا ہوا۔“

فرنینڈو بولا: ”ڈارلنگ یہ الزام غلط ہے اور بہر حال میں معافی مانگ چکا ہوں۔“

”لیکن تمہارا کوئی اعتبار نہیں۔“

”ڈارلنگ میں قسم کھاتا ہوں کہ اب تمہیں اکیلا نہیں چھوڑوں گا۔“

پھر ماریہ کا ہاتھ پکڑ کر پیار سے تھپتھپانے لگا۔ ہاتھ کا ہاتھ سے مس ہونا تھا کہ ماریہ کے دل کو خبر ہو گئی اور دل ہی تو تھا، شتابی سے پگھلنے لگا۔ ماریہ ایک گہرا اور خمار آلود سانس لے کر بولی:

”مسٹر خان۔ آپ کی رفاقت کا شکریہ۔ اب دیر ہو گئی ہے۔ آپ آرام کریں۔“

اپنی برطرفی کا حکم سن کر ہم اٹھے۔ اپنی سوشل سروس کی نرم و نازک بساط کو لپیٹا اور اپنا سامنہ لے کر اپنے کمرے میں آکر لیٹ گئے۔ مزید سوچنے پر معلوم ہوا کہ ماریہ صاحبہ نے بوڑھے پورٹر ہی کو نہیں، ہمیں بھی غچہ دیا ہے۔ اس عورت کو رفیق کی ضرورت تھی نہ سامع کی بلکہ ایک عارضی رقیب کی خدمات درکار تھیں کہ اپنے خاوند کی آتش حسد کو بھڑکاسکے اور یہ خدمت اس نے ہماری اطلاع کے بغیر ہم سے لے لی تھی۔ ہم زندگی میں خواتین کے بہت کام آئے ہیں لیکن ہمارا یہ استعمال کبھی نہیں ہوا تھا۔ تھی تو شاید یہ بھی ایک قسم کی سوشل سروس لیکن کاش، یہ سروس ہماری بجائے کسی زیادہ معتدل مزاج شخص سے لی گئی ہوتی۔۔۔ قصہ کوتاہ، اس رات ہمیں بہت کم نیند آئی۔ بس ایک چنگاری سی ہمارے سینے میں سلگتی رہی اور کیسے نہ سلگتی کہ ہے ننگ سینہ دل اگر آتش کدہ نہ ہو۔



## مس مچل کی پیشکش: میرالال دوپٹہ ململ کا

دوسرے روز فرینک ٹرومین سے ملنے گئے تو اسے مس مچل سمیت کاوٹی لائبریری کے باغیچے میں انتظار کرتے پایا۔ ٹرومین گڈ مارنگ کے بعد گھڑی دیکھ کر بولا:

”آپ بالکل صحیح وقت پر تشریف لائے ہیں۔ دیکھئے، گھڑی نے ابھی اسی وقت‘نوبت‘ بجائے ہیں اور اسی لمحے سے آپ آئندہ آٹھ گھنٹوں کے لئے مس مچل کی کمان میں آگئے ہیں۔ اس کے بعد آپ کو جملہ احکام مس مچل ہی سے ملیں گے اور مجھے یقین ہے کہ آپ ان پر مکمل اور غیر مشروط تابعداری کے ساتھ عمل کریں گے۔“

ہم نے کمر سے جھک کر مس مچل کو سلام کیا یعنی بولے بغیر حلف وفاداری اٹھالیا۔ ایسے موقعوں پر فلموں میں تو ہیروئن اپنا ہاتھ بھی الٹا کر آگے بڑھاتی ہے جسے ہیرو اپنے ہاتھ سے تھام کر اور ہونٹوں سے چوم کر بادل خواستہ چھوڑ دیتا ہے۔ لیکن مس مچل بظاہر وفاداری کا اتنا پختہ ثبوت غیر ضروری سمجھتی تھیں اور اس کی نوبت آ بھی جاتی تو شاید یہ ثبوت ہم بہت کامیابی سے مہیا نہ کر سکتے۔۔۔ آپ کو یاد ہو گا کہ مس مچل ان تین عجوزات میں سے وہ عجوزہ تھیں جو نصف صدی قبل فالج سے جنگ لڑ کر پروان چڑھی تھیں اور ابھی اتری نہ تھیں۔ بلکہ دوسروں کے کندھوں سے ہی لٹک رہی تھیں اور ان کا جسمانی ساز بالکل بے آواز تھا سوائے زبان کے جس میں آواز بھی تھی اور حرکت بھی۔ یعنی ہر چند کہ موصوفہ ساقین کی کمزوری کی وجہ سے بے سہارا نہیں چل سکتی تھیں، تاہم ان کی زبان بے تیغ بھی لڑتی تھی۔ مس مچل نے کمانڈر مقرر ہوتے ہی ہمیں پہلا حکم دیا:

”چلئے بیٹھے کار میں۔ میں ابھی آتی ہوں، ہم پورے نوپانچ پر روانہ ہوں گے۔“

ہم کار میں بیٹھ گئے۔ ظاہر تھا کہ آج ہماری ڈیوٹی شہر سے کہیں باہر ہے اور کینٹ میں شہر سے باہر نکلنا فطرت کی آغوش میں جانا ہے۔ ہم تو خوشی کے مارے قبلہ شیخ صاحب کی طرح۔۔۔ اپنے شیخ چلی مراد ہیں۔۔۔ پیشگی ہی آغوش فطرت میں داخل ہو کر کھو گئے اور کھوئے رہے تو آنکھ ہمارے دائیں ہاتھ کی سیٹ پر کوئی جبو قسم کی چیز نازل ہوئی۔ ہم نے آنکھ کھولی



اور دیکھا تو مس مچل بیٹھی ہے۔ ہم نے ازراہ ہمدردی خیریت مزاج پوچھی اور کہا:  
”میں سہارا دے کر پچھلی سیٹ پر لٹا دوں؟“

مس مچل بولی: ”اگر میں پچھلی سیٹ پر لیٹ گئی تو یہ کار کون چلائے گا؟“  
مارے خوف کے ہمارے ہاتھ سے مصلحت کا دامن چھوٹ گیا اور ہمارے منہ سے ایک  
وحشت کے عالم میں نکلا: ”کیا آپ خود کار چلائیں گی؟“  
مس مچل ہماری طرف دیکھے بغیر نہایت سکون سے بولی:  
”معلوم تو کچھ ایسا ہی ہوتا ہے!“

ہم نے ایک فٹ بال کے سائز کا اچھوروکتے ہوئے دل میں کہا: ”مارے گئے“ اور زبان  
سے بولے: ”یعنی آپ سچ مچ کار چلا لیتی ہیں؟“  
مس مچل مسکراتے ہوئے بولی: ”کوشش تو کرتی ہوں۔“

اور ادھر مس مچل کے منہ سے کوشش کی شش نکلی اور ادھر انجن کے منہ سے برررر  
نکلی۔۔۔ مس مچل نے انجن سٹارٹ کر دیا تھا لیکن ہم اب بھی اسے اپنی بوڑھی کمانڈر کا غمزہ  
سمجھ رہے تھے۔ کار کو سٹارٹ تو زبان کے اشارے سے بھی کیا جاسکتا ہے لیکن کار چلانا دو  
سالم لاتوں کا محتاج ہے اور ہمیں یقین تھا کہ مس مچل زبان سے خواہ پہاڑوں کا دل چیر دے  
اپنے پاؤں سے پنگ پانگ کے بال کو بھی مخاطب نہیں کر سکتی۔ سو ہم نے ادھر ادھر دیکھا کہ  
کہیں سے کوئی ڈرائیور نمودار ہوتا ہے۔ لیکن دفعۃً ”ہمیں کار کے پیوں میں جنبش محسوس  
ہوئی۔ کھڑکی سے باہر دیکھا تو کار سچ مچ حرکت میں تھی بلکہ دوڑنے پر آمادہ تھی۔ میٹر پر رفتار  
دیکھی تو سوئی صفر سے اچھل کر دس بیس عبور کرتی ہوئی تیزی سے آگے بڑھ رہی تھی.....  
تیس!..... چالیس! (ہم نے مضبوطی سے کار کا گریبان پکڑ لیا)..... پچاس! (ہم نے سانس  
روک لیا)..... ساٹھ! (ہماری آنکھوں کے آگے اندھیرا چھا گیا)۔۔۔۔ ہم سمجھے ایکسپریٹ  
مس مچل کے پاؤں کے نیچے آ کر اتفاقاً دب گیا ہے اور کار کو بھاگنے کے سوا چارہ نہیں۔ یعنی  
نے ہاتھ باگ پر ہے نہ پا ہے رکاب میں۔۔۔ ہمیں دنیا ختم ہوتی محسوس ہوئی اور آنے والے  
کریش کے انتظار میں آنکھیں بند کر کے سر زانو پر رکھ لیا۔ اچانک کہیں سے آواز آئی:



”کیا سہانا موسم ہے! ہے نا؟“

ہم نے سہمے سہمے آنکھیں کھولیں۔ کیا دیکھتے ہیں کہ مس مچل اطمینان سے دو انگلیاں سٹیرنگ ویل پر رکھے کار چلائے جا رہی ہے اور ساتھ ہی کچھ یوں گنگنا رہی ہیں جیسے ”میرا لال دوپٹہ ململ کا“ اور اب ہم سے موسم کی خوشگوار کی تائید کی بھی منتظر ہے۔۔۔ لیکن تائید سے پہلے ہم صرف یہ دیکھنا چاہتے تھے کہ مس مچل کے بے جان پاؤں کار کے ساتھ سلوک کیا کر رہے ہیں اور دیکھا تو بڑھیا اس فنکاری سے بریک کلچ اور ایکسپریس پر پاؤں رکھ رہی تھی جیسے موٹر نہیں چلا رہی، پیا نو بج رہی ہے۔۔۔ ہم نے مس مچل کے سوال کا جواب دیا:

”مس مچل۔ موسم بے شک دلکش ہے لیکن تمہاری ڈرائیونگ سے زیادہ دلربا نہیں۔“  
 ”داد کا شکریہ۔ اگرچہ حیرت ہے کہ آپ اپنی ڈرائیور پر اس قدر اچانک ایمان لے آئے۔“

”محترمہ۔ اتنے بڑے چشم دید معجزے کے بعد ایمان نہ لانا کفر ہے، اور ہم تو پیدائشی مومن ہیں۔“

مس مچل نے ہمیں ایک پیار بھری آنکھ ماری جو ہماری تحسین کا جواب تھا اور ساتھ ہی اپنے پاؤں کے اشارے سے رفتار کی سوئی کو ستر پر پہنچا دیا جو ہمارے ایمان کا امتحان تھا۔ لیکن ہم مومن تھے۔ ثابت قدم نکلے اور سوئی کو دیکھ کر مسکرا دیے۔ آخر مومن کی یہی تو پہچان ہے کہ چوں مرگ آید تبسم برب اوست۔ لیکن مس مچل کی چابکدستی سے ہم مرے بغیر مومنانہ شان لئے منزل مقصود پر پہنچ گئے۔

ہماری منزل ایک دماغی شفا خانہ تھا جسے عوامی زبان میں پاگل خانہ کہتے ہیں اور شاید یہی زیادہ حقیقت پسندانہ نام ہے لیکن سب حقیقتوں کو ان کے اصلی نام سے نہیں پکارا جاتا۔ مس مچل ہمیں سیدھا ہسپتال کے سربراہ ڈاکٹر ہنری پال کے پاس لے گئی جنہوں نے مصافحہ اور مزاج پرسی کے بعد ہمیں اپنے ہسپتال کے کوائف بتانا شروع کئے:

”اس ہسپتال میں سترہ سو مریض ہیں لیکن کسی ایک کو بھی اپنے مرض کا اقرار نہیں۔ بلکہ جملہ مریض ڈاکٹروں، نرسوں اور باقی عملے کو خبطی سمجھتے ہیں اور ان کے دماغی عدم توازن



کے شاکی اور فریادی ہیں۔ مریض سچے ہیں یا معالج، خدا ہی بہتر جانتا ہے۔ ویسے جو اعتماد ڈاکٹروں اور نرسوں کو اپنے ذہنی توازن کے متعلق اس ہسپتال میں آنے سے پہلے تھا، وہ اب نہیں کیونکہ مریض اپنے معالجوں کے علاج سے متاثر ہوئے ہوں یا نہیں، معالج اپنے مریضوں کی صحبت سے یقیناً فیض یاب ہوئے ہیں۔“

یہاں ذرا رک کر ڈاکٹر صاحب نے ایک اور جملے کا اضافہ بھی کر دیا:

”اور استفادہ کرنے والوں میں شاید یہ خادم سرفہرست ہے!“

اور یہ کہہ کر ایک ایسا بے تحاشا قہقہہ لگایا جس نے ہمیں چونکا دیا کہ قہقہہ شروع ہونے کے بعد تھمتا نظر نہ آتا تھا۔ قہقہے کے ٹھاٹھ سے یوں محسوس ہوتا جیسے کھماچ میں ہنسنا رہے ہوں۔۔۔ ڈاکٹر صاحب تو شاید اپنی ظرافت کی داد دیتے ہوئے ہنس رہے تھے لیکن ان کے قہقہے کی طوالت اور تسلسل سے ظاہر تھا کہ ڈاکٹر صاحب نے اپنے ہنسوڑ مریضوں سے بلاشبہ بھرپور کسب فیض کیا ہے۔

ہمارے ذہن میں سوال ابھر اور ڈاکٹر پال سے پوچھا:

”کبھی ان مریضوں میں کوئی ناگوار قسم کا تصادم تو نہیں ہوتا؟“

بولے: ”تصادم تو ہوتا ہے مگر ایسا ناگوار نہیں ہوتا۔ ہمارا مشاہدہ ہے کہ دیوانہ اکیلا ہو تو تقریر کرتا ہے۔ اگر دو مل بیٹھیں تو مناظرہ کرتے ہیں اور دونوں صورتوں میں خوب گزرتی ہے، نہ صرف مقررین کی بلکہ سامعین کی بھی کہ دیوانوں کا تصادم محض خیالات کا تصادم ہے۔ یہ مفادات کا تصادم نہیں کہ استحصال کی نوبت آئے۔ وہ فرزانوں کا کھیل ہے۔“

ڈاکٹر پال سے ولایتی پاگلوں کی رواداری کا قصہ سنا تو محسوس ہوا کہ یہ مخلوق دنیا بھر میں ایک جیسی ہوتی ہے۔ گورے اور کالے ہوشمندوں میں ہزاروں فرق سہی، گورے اور کالے پاگلوں میں کوئی فرق نہیں۔ لیکن مزید سوچا کہ فطرت کی کیا ستم ظریفی ہے کہ انسانی مساوات کا آدرش صرف پاگل پن کی سطح ہی پر قابل حصول ہے۔

ڈاکٹر صاحب سے ملاقات کے بعد مس مچل ہمیں شفا خانے کی لائبریری دکھانے لے گئیں جہاں کئی معزز ”مریض“ بیٹھے مصروف مطالعہ تھے۔ مس مچل نے ہمارا دو تین اصحاب



سے تعارف کرایا اور باہم بڑی سنجیدہ باتیں شروع ہو گئیں۔ ایک صاحب جو برٹینڈرسل کی کتاب پڑھ رہے تھے ہمارے کان کے قریب منہ لا کر سرگوشی کرنے لگے:

”مصنف مجبوظ الحواس ہے۔ میں مناظرے کے لئے تیار ہوں۔ کیا لندن جا کر آپ سے میرا چیلنج پہنچا دیں گے؟“

ہم نے بخوشی یہ کار خدمت انجام دینے کا وعدہ کیا اور اپنے دوست سے ایک معائنے کا انعام پا کر بخیریت لائبریری سے نکل آئے۔ واپسی پر راہ میں مس مچل سے پوچھا:

”ان لوگوں کو رسل کی کتابیں دے کر آپ کتابیں ضائع نہیں کر رہے؟“

بولی: ”ہمارا کام ان کی فرمائش پوری کرنا ہے۔ ویسے رسل کی کتابیں اکثر قارئین پر ضائع ہی ہوتی ہیں۔“

## الحمد للہ یا شیخ الکومب

ہوٹل میں پہنچے تو ہر چند کہ دن بھر کی تکان کے بعد ضرورت آرام کی تھی تاہم ہم نے فی الفور غسل کیا۔ کپڑے بدلے اور کرنل کو مب کے انتظار میں بیٹھ گئے۔۔۔ آپ کو یاد ہو گا کہ پچھلی شب مس ماریہ کی صحبت میں بیٹھے ہوئے ہمیں اچانک ٹیلی فون پر طلب کیا گیا تھا۔ ٹیلی فون پر ہم نے ہیلو کی تو ادھر سے عربی زبان اور انگریزی لہجے کے ملغوبے میں جواب آیا:

”السلام علیکم یا حبیبی! کیف حالک؟“

اور ہم سمجھ گئے کہ یہ جان کو مب بول رہا ہے کیونکہ بھرے انگلستان میں یہ واحد انگریز دوست تھا۔ جو عربی بھی بولتا تھا اور ہمیں حبیب بھی سمجھتا تھا اور ہمیشہ اسی انداز سے ابتدائے گفتگو کرتا تھا۔ ہم نے بھی اشتیاق بھرے لہجے میں وہی جواب دیا جو دیا کرتے تھے:

”الحمد للہ یا شیخ الکومب۔ انت طیب؟“

اس جواب کے بعد ہماری عربی ختم ہو گئی اور کرنل کو مب کی مزید عربی کی روانی بھی رک گئی۔ چنانچہ اس نے انگریزی کا ثاب دلتے ہوئے اپنے مخصوص بے تاب انداز میں خیر و عافیت پوچھی اور کہا:



”کل شام کیا کر رہے ہو؟“

اس وقت ہم ماریہ کی محفل سے عارضی طور پر اٹھ کر آئے تھے اور فرنینڈو نے ابھی دخل در معقولات نہیں دیا تھا۔ چنانچہ ایک نشے کے عالم میں کہا:

”جان۔۔۔ یہ تو ماریہ سے پوچھ کر ہی بتا سکتا ہوں۔“

ماریہ کا نام سن کر کرنل کو مب کے منہ سے ایک انگریزی جملہ نکلا جس کا پہلا حصہ ناقابل تحریر ہے۔ لہذا حذف کیا جاتا ہے۔ باقی جملہ یہ تھا:

”کل شام پانچ بجے تمہیں ہوٹل سے لینے آ رہا ہوں۔ تیار رہنا۔“

”لیکن ماریہ۔۔۔“

کرنل کو مب نے ماریہ کے متعلق ایک اور ناگفتنی لیکن بے حد شنیدنی کلمہ دہرایا۔۔۔ عورت کے سامنے انگریز سے زیادہ مودب کوئی نہیں اور اس کی غیر حاضری میں انگریز سے بڑھ کر دریدہ دہن بھی کوئی نہیں۔۔۔ آخر ہمیں حکم دیتے ہوئے کہا:

”کل شام پانچ بجے تیار رہنا۔ بالکل تیار۔ بہانہ مافیش۔“

ناچار ہمارے منہ سے نکلا: ”نعم یا سیدی!“

اور دل میں سوچا کہ چلو کرنل کو مب کی خاطر کل مس ماریہ سے چھٹی لے لیں گے لیکن جیسا کہ آپ کو معلوم ہے چند ہی لمحوں بعد فرنینڈو کی آمد نے ہمیں ماریہ سے چھٹی کی بجائے پنشن دلا دی تھی۔۔۔ مایوسی اور نامرادی کی پنشن جسے حاصل کر کے ہم شب بھر بستر میں سلگتے رہے تھے اور کرنل کو مب جیسے عزیز دوست کی متوقع ملاقات کی خوشی بھی ہماری آتش ارمان کو فرو نہ کر سکی تھی: دل ہی تو تھا نہ سنگ و خشت۔۔۔ لیکن دوسرے دن دیوانوں اور فرزانوں کی رنگا رنگ صحبت میں ہمیں غم ماریہ سے کچھ افاقہ ہو گیا اور پچھلے پہر لوٹے تو جان کو مب کی آتی شب کی ملاقات ہمیں ایک ہونہار سی تقریب نظر آنے لگی۔

کیا تعزیت میں زوجیت ملائی جاسکتی ہے؟

جان کو مب ہمارے پرانے یار تھے اور بڑے رونق آفریں یار۔ آئیے ان کا آپ سے



تعارف کرائیں: ہمیں ملنے سے پہلے کرنل کو مب برطانیہ میں توپیں چلا چکے تھے، سوڈان میں مونگ پھلی بیج چکے تھے اور ملایا میں تعلیم دے چکے تھے۔ پھر پاکستان میں آکر کیڈٹ کالج پٹارو کی سربراہی سنبھالی۔ پہلے کالج کی بنیاد رکھی، پھر اس کی آبیاری کی اور آخر اسے پروان چڑھایا۔ متواتر چھ سال اس کے پرنسپل رہے اور متواتر چھ سال ہمارے رفیق رہے۔ ہمارا سرکاری رشتہ یہ تھا کہ وہ کالج کے پرنسپل تھے اور ہم کالج کی مجلس انتظامیہ کے رکن تھے لیکن پہلی ملاقات کے بعد یہ رشتہ فائلوں میں دب دبا گیا اور اس کی جگہ ایک نئے رشتے نے لے لی۔ جس کا ایک سرا جان کو مب کے دل میں اور دوسرا ہمارے قلب میں پیوست تھا لیکن اسے رشتے کی استواری سراسر جان کے مخلص اور مثبت دل کی وجہ سے تھی ہم ہی نہیں، جان کا ہر جاننے والا اپنے دل پر اس دلبر کے خلوص کی گرفت محسوس کرتا تھا۔ چنانچہ یہ کہنا کہ جان بڑے مقبول تھے، جان کی ہردلعزیزی کی تشنہ سی تعریف ہے۔ جان مقبول نہ تھے، محبوب تھے۔ آپ پاکستان ہی میں تھے کہ انگلستان سے آپ کی بیگم کی موت کی خبر آئی۔ جان ولایت گئے اور تجبیز و تکفین کے بعد واپس آئے تو کراچی کی کئی فارغ میموں نے تعزیت میں زوجیت کی پیشکش بھی شامل کر دی لیکن جان نے اپنی ہردلعزیزی کھوئے بغیر، صرف تعزیت قبول کی اور دوسری چیز کو ہاتھ تک نہ لگایا یا معمولی چھو کر چھوڑ دیا ہاں صرف ایک خاتون کی کہ پیائش ثلاثہ کے اعتبار سے ناقابل انکار سی امیدوار تھی، جزوی حوصلہ افزائی کی یعنی اسے شرف ہمدی بخشا لیکن اس تعلق کو شادی کی تکلف سے آلودہ نہ ہونے دیا۔ غالباً یہ مرحومہ کے احترام کا تقاضا تھا اور شاید یہ اسی احترام کی توسیع تھی کہ تین سال بعد آخر پاکستان چھوڑ کر ولایت گئے تو تنہا گئے مگر اپنی پس ماندہ کا دل برانہ ہونے دیا۔ یعنی اسے ایک تسلی بخش سائیم البدل ڈھونڈنے کی فراخ دلانہ چھٹی دے دی اور یہی رعایت اپنے لئے بھی محفوظ رکھی کہ اس سے فائدہ اٹھانے کے مواقع ولایت میں کہیں زیادہ تھے ایسی خوشگوار جدائیاں اس دنیا میں شاذ ہی واقع ہوتی ہیں لیکن جان کی سدا بہار شخصیت فراق میں بھی وصال کی شیرینی گھول دیتی تھی۔۔۔ سو یہ تھے کرنل جان کو مب جن کے انتظار میں ہم نہاد ہو کر گرینڈ سٹار ہوٹل میڈسٹون کے دروازے پر کھڑے تھے۔



پورے پانچ بجے ہوٹل کی ڈیوڑھی کے سامنے ایک کارر کی اور حسب توقع کرنل کو مب  
برآمد ہوئے۔ وہی بھاری بھر کم جشہ، وہی کھرج کی آواز، وہی بے تکلف مسکراہٹ، وہی منہ  
میں پائپ اور ہاتھ میں تولیہ بعوض رومال کہ جان رومال کی تنگ دامانی سے بیزار تھے۔۔۔ ہم  
سے مصافحہ کے بعد چھوٹے ہی سوال کیا:

”تمہاری ماریہ کہاں ہے؟“

کہا: ”ایک تو ماریہ ہماری نہیں۔ دوسرے جس کی ہے اسے ہی معلوم ہو گا کہاں ہے۔“  
”میں سوچ رہا تھا ماریہ کو بھی ساتھ لے چلتے۔“

”جان بھول جاؤ ماریہ کو۔ مجھے بعد میں پتہ چلا کہ اس کا اپنا ذاتی خاوند بھی ہے۔“  
”پھر کیا ہوا؟ اس کا اپنا خاوند ہے تو ہماری اپنی بیوی بھی ہے۔ مہذب لوگ فیملی سے باہر  
بھی ایک دوسرے کے کام آتے ہیں۔“

جان اور ”اپنی“ بیوی۔ ہمیں حیرت ہوئی۔۔۔ جان کی آنکھوں میں آنکھیں ڈال کر  
پوچھا:

”کیا کہا، اپنی بیوی؟“

بولہ: ”تم نے جو کچھ سنا ہے، ٹھیک سنا ہے۔“

”سچ مچ! تمہارا مطلب ہے اصلی بیوی جیسی کہ ہوتی ہے؟“

”لیکن اتنا بڑا واقعہ ہو گیا اور دنیا میں کوئی دھماکہ نہیں ہوا، بی بی سی بھی چپ سادھے  
بیٹھی رہی۔ یہ سب کچھ کب، کہاں اور کیسے ہو گیا؟“

جان آرام سے بولا: ”جہاں تک کب کا تعلق ہے، یہ ہو چکی ہے بات پرانی نہ پوچھئے۔  
جائے وقوعہ وہی ہے جہاں اب جا رہے ہیں۔ باقی رہا کیسے؟ تو یہ سوال پوچھنا شرفا کے بیڈ روم  
میں جھانکنے کے برابر ہے۔“

ہم نے کہا: ”بجا۔۔۔ چلو بھابی سے ملاؤ۔“

چلے تو دیکھا کہ اسی سڑک پر جا رہے تھے جو پاگل خانے کو جاتی تھی۔ یعنی جو آج صبح مس  
مچل کی جولانگاہ رہ چکی تھی اور جس پر موصوفہ کی معرفت موت سے ہماری سرسری ملاقات



ہوئی تھی۔ اس کے مقابلے میں جان کی کار میں نوائے زندگی بڑی نرم خیز تھی۔ میٹر کی سوئی اس احتیاط سے تیس اور پینتیس کے درمیان پھونک پھونک کر قدم رکھ رہی تھی گویا مینا خانہ بار دوش ہے۔ کہاں وہ مس مچل کی سوئی کہ سرمستیاں کہ قیامت ہم رکاب معلوم ہوتی تھی اور پھر سوئی ساٹھ پر ہوتی تو زبان ستر پر! ادھر جان پینتیس میل فی گھنٹہ سے آگے نہ بڑھتے تھے کہ پھر باتیں نہ کر سکتے تھے۔ کہتے تھے: پینتیس سے زیادہ تیز چلانے کے لئے دانت بھینچنے پڑتے ہیں۔ چنانچہ اس سفر میں مس مچل والی ہنگامہ خیز گڑ گڑاہٹ تو نہ تھی لیکن جان کے عربی لطیفوں کی گد گداہٹ ضرور تھی۔

المشفورڈ کے خوبصورت قصبے سے گزر کر ایک خوبصورت ترگاؤں سمیدھ میں پہنچے تو جان نے ایک کھلے باغیچے میں داخل ہو کر ایک چھوٹے سے پیارے سے بنگلے کے سامنے کار روکی۔ بولا:

”یہ ہے غریب خانہ۔ پسند ہے؟“

”باہر سے برا نہیں۔“

اندر داخل ہوئے تو ڈیوڑھی میں ایک شفاف اور بجلی سے منور شوکیس میں ایک ضخیم سی کتاب رکھی تھی۔ بڑھ کر جو دیکھا تو حیران رہ گیا: قرآن مجید تھا! ہمیں متحیر دیکھ کر جان بولا:

”غریب خانہ باہر سے تو برا نہیں۔ اندر سے کیسا ہے؟“

”نور“ علی نور ہے۔ ہم نے بلا تامل کہا۔

اور قرآن مجید اٹھا کر ہم نے آنکھوں سے لگا لیا۔ ہمیں یاد آیا کہ پٹارو کالج کی دعائے صبحگاہی کے دوران تلاوت قرآن کے بعد بچوں کو آیات کریمہ کا ترجمہ سنایا جاتا تھا تو یہ فرض جان کو مب بحیثیت پرنسپل خود ہی انجام دیتے تھے۔ بلکہ معلوم ہوا کہ یہ وہی پٹارو والا نسخہ پاک ہے جسے جان ساتھ لے آئے تے اور اب اسے قیمتی متاع سمجھتے تھے۔

خبردار! اس تعارف میں جان کا خطرہ ہے

ابھی ڈیوڑھی ہی میں کھڑے تھے کہ ایک اڈھیر عمر کی سادہ اور ستونتی سی خاتون درون



خانہ سے نکلی۔ جان نے اسے دیکھتے ہی کہا:

”ڈارلنگ۔ یہ ہے میرا دوست خان، لیکن اسے شدید سا شبہ ہے کہ تم واقعی میری جائز اور منکوحہ بیوی ہو۔“

مرد قارئین، براہ کرم بتائیں کہ کبھی آپ کے کسی دوست نے اس انداز سے اپنی بیوی سے تعارف کرایا ہے؟ اگر جواب ہاں میں ہے تو ذرا اس آلے کا نام بھی بتادیں جس کے ساتھ محترمہ نے آپ کا خیر مقدم کیا: طمنچہ؟ کفگیر؟ پاپوش وغیرہ؟ خوش قسمتی سے ہماری میزبانہ کے ہاتھ میں تو کچھ نہ تھا لیکن اس کے ناخنوں کی تیزی کے متعلق کچھ کہا نہیں جاسکتا تھا۔ چنانچہ بظاہر تو ہم نے جھک کر ایک خاموش اور خوشامدانہ سلام کیا مگر باطن ایک مضبوط دفاعی پوزیشن لے کر آنے والے وار کا انتظار کرنے لگے۔ لیکن دیکھا تو وہ دریا دل خاتون لبوں پر تبسم، آنکھوں میں شبنم اور ہاتھوں میں ریشم لئے ہماری طرف بڑھنے لگی۔ پہلے ہم سے ایک مٹھلیں سا مصافحہ کیا، پھر ہمارا مزاج پوچھا اور آخر میں اپنے خاوند سے مخاطب ہو کر بولی:

”تمہارے ماضی کو مد نظر رکھتے ہوئے یہ اپنے شکوک میں بالکل حق بجانب ہیں۔“

جان بولے: ”گویا میں جو دو سال سے فرمانبرداری سے خاوندی کر رہا ہوں، اس کی اس لئے قدر نہیں کہ زمانہ قبل مسیح میں دانہ گندم کھالیا تھا (پھر ہم سے مخاطب ہوتے ہوئے) خان، میں ایک مظلوم خاوند کی حیثیت سے تم سے کہ تم بھی ایک خاوند ہو، انصاف کا طالب ہوں۔“

ہم نے بین وجوہات کی بنا پر ثالث بننے سے انکار کر دیا۔ جان نے انصاف کا دروازہ بند دیکھا تو بولا:

”ایلیسی، میں تم سے لڑائی کا حق محفوظ رکھتے ہوئے اس وقت صلح کی درخواست کرتا ہوں کہ چائے کے لئے جان نکل رہی ہے۔ پلیز ڈارلنگ، چائے تو پلاؤ۔“

کی مسکراہٹ ذرا اور پھیل گئی۔ جان بھی کچھ اور برخوردار نظر آنے لگے اور اس مکمل امن کی فضا میں ہم بھی ذہنی مورچے سے نکل آئے۔ ظاہر تھا کہ جان کا مقصد اس چھیڑ کو گھر میں بھی جاری رکھنا تھا جو کبھی خواہاں سے گھر کے باہر روا رکھتے تھے۔



مسز کو مب نے ہمیں دیوان خانے میں داخل ہونے کا اشارہ کیا اور خود کچن میں چلی گئیں۔ دیوان خانے کے وسط میں چار پارٹی کے برابر تپائی رکھی تھی جو شریں و نمکین ماکولات سے پر تھی۔ صرف چائے آنا باقی تھی۔ ہم یکے بعد دیگرے ماکولات کو ٹھونگنے لگے لیکن کرنل کو مب چائے سے پہلے کسی مادی شے کو چکھنا یا چھونا چائے کی تقدیس پر حملہ سمجھتے تھے۔ چنانچہ وہ تلملاتے کھڑے رہے لیکن مسز کو مب بھاپ چھوڑتی ہوئی چائے دانی لے کر دروازے سے نمودار ہوئی، جان نے مستانہ وار ایک ناقابل فہم انگریزی نعرہ بلند کیا اور آنا فانا چائے کی پیالی بنا کر دوسرے لمحے میں غٹ غٹ پی گیا۔۔۔۔۔ تیسرے لمحے جان نے ایک اور پیالی بنائی جو چوتھے لمحے میں چڑھا گئے اور پھر قدرے آسودہ ہو کر اپنا انگریزی نعرہ دہرایا جواب کے ہماری سمجھ میں آگیا:

۷

IT'S NOT TEA ; IT'S NECTAR, NECTAR.....

معا" ہمیں اپنے گاؤں کا سائیں حبیب یاد آگیا جو تازہ بھنگ کا پیالہ ہاتھ میں تھام کر پینے سے پہلے جھومتا تھا اور پھر لمبی لے میں نعرہ لگاتا تھا:

۸

”ساوی نہیں، گھاہ اے۔ عاشقاں نوں مباح اے“

ہم نے نعرہ تو نہ لگایا۔ لیکن چائے کے دو چار گرم اور گداز گھونٹوں کے بعد ہمارے اندر بھی ایک نعرے نے کروٹ ضروری۔ اور سچی بات ہے مسز کو مب کی موجودگی مانع تھی ورنہ ہم بھی جان کو مب کے مقابلے میں دما دم مست قلندر کی صدا لگاتے۔ بلکہ تھوڑا سا دھمال کھیل کر غبار خاطر سے بھی نجات حاصل کرتے۔ بہر حال اس منصوبے کو تو مکمل نہ کر سکے لیکن ہماری نیت کا رخ واضح تھا۔ صرف مسز کو مب ہی تھی جو متبسم مگر بے آواز ہونٹوں سے منھنی منھنی چسکیاں لگاتی بیٹھی رہی اور کسی چھوٹے بڑے نعرے کا قصد نہ کیا۔ اور مسز کو مب کیلئے یہی مناسب بھی تھا کہ نعرہ زن عورت اذان دینے والی مرغی کی طرح کچھ چچتی بھی نہیں۔۔۔۔۔ اگرچہ یہ بھی درست ہے کہ کئی سیاسی طبیعت کی خواتین اور مذہبی مزاج کی مرغیاں ہماری پسند کا خیال نہیں رکھتیں۔۔۔۔۔ مسز کو مب بڑی شستہ مذاق خاتون تھیں اور یہ انہیں کی کوشش تھی کہ ہماری گفتگو کو رندانہ نعروں اور دھمالوں سے نکال کر شریفانہ چال ڈھال تک لے آئی۔



## باریں برسیں کھٹن گیا....

شام ہوئی تو جان ہمیں اپنے گاؤں کی پب PUB میں لے گئے، جو باہر سے حجرہ شاہ مقیم معلوم ہوتی تھی۔ ہم نے ادھر ادھر دیکھا کہ شاید کہیں جٹی صاحبان بھی بہر عرض کھڑی ہو۔ لیکن نظر نہ آئی۔ مگر اندر جھانکا تو چوپال دکھائی دی جو مقامی جاٹوں سے بھری پڑی تھی: وہی دھواں، وہی دھکے، وہی قصے اور وہی قہقہے۔ اس انگریزی چوپال کے لوازمات بے شک کسی قدر مختلف تھے لیکن حالات میں کوئی فرق نہ تھا: مثلاً حقہ نہ تھا لیکن حقے کے برادران خرد، سگریٹ اور سگار، سینکڑوں کی تعداد میں پھونکے جا رہے تھے۔ لسی نہ تھی لیکن لسی کی ولایتی بہن بیئر BEER پیپوں کے حساب سے پی جا رہی تھی اور حقے اور لسی کو چھوڑ کر وہی چوپال کا سماں تھا: شہ زوروں کی لن ترانیاں، نو سربازوں کی ریشہ دو انیاں، مے نوشوں کی شرطیں، مسخروں کی شرارتیں، ٹیاریوں کی باتیں اور عشاق کی گھاتیں۔ یوں لگا جیسے میلہ چراغاں کے ایک گوشے میں آنکے ہوں۔ جان کھینچے کھینچے ہمیں ایک کورس گاتی ہوئی ٹولی کی طرف لے چلا اور دور ہی سے گلا پھاڑتے ہوئے کورس میں شامل ہو گیا۔ کورس کے الفاظ بہت پاکیزہ نہ تھے اور جان فالتو گلا پھاڑ کر ان کی ناپاکی کو مزید جلا بخشنے لگا۔ پھر ہمیں خاموش دیکھ کر ہاتھوں کے اشارے سے ہمیں بھی نغمے پر اکسانے لگا۔ لیکن ہم نے ہاتھوں کے اشارے سے ہی معذوری ظاہر کی اور خاموش رہے۔ اس پر کورس ختم ہوتے ہی جان نے ہم سے بدلہ لیا یعنی ظالم کی تجویز پر اہل مجلس نے متفقہ طور پر ہم سے پاکستانی گانا سنانے کا مطالبہ کیا۔ ہم نے ٹالنے کی کوشش کی لیکن جب دیکھا کہ چارہ غیر اطاعت نہیں تو ایک دانائے راز کا قول یاد آیا کہ جس بات سے مفر نہ ہو اسے اتنا ہی سلیقے اور خوش اسلوبی سے کرنا چاہئے جیسے اپنے شوق سے کیا جا رہا ہو۔ چنانچہ انگلیٹھی کے سامنے سے چمٹا اٹھایا اور دونوں ہاتھوں میں اسے سر کی بلندی تک لے جاتے اور بجاتے ہوئے معروف لے میں نغمہ سنچ ہوئے:

اوئے باریں برسیں کھٹن گیا تے کھٹ کے لے آیا ٹاسا



تے ساڈے کولوں گھنڈ کر دی، نگا رکھدی کھپاں والا پاسا  
تے ساڈے کولوں گھنڈ کر دی، ..... ۹

اور یہاں پہنچ کر ہم نے سامعین کو ساتھ دینے کا اشارہ کیا تو انہوں نے جان و دل سے لبیک کیا اور اپنی اپنی استعداد کے مطابق پنجابی لفظوں کو انگریزی گلوں میں دھنکنا شروع کیا۔۔۔ اس کے بعد جن بین الاقوامی سروں اور سرگموں کا کورس وجود میں آیا اسے سن کر اہل کینٹ کے جملہ آباؤ اجداد اول تو اپنی قبروں سے ہڑبڑا کر اٹھ کھڑے ہوئے ہوں گے ورنہ ہر ایک نے ایک طوفانی کڑوٹ ضرور لی ہوگی۔

بب سے لوٹے تو ڈز تیار تھا۔ میز کے گرد بیٹھے تو خلاف معمول خاموشی تھی۔ جان نے گرما گرم پلیٹوں کی آمد پر کوئی نعرہ بلند نہ کیا بلکہ ابتدائے طعام سے پہلے گریس GRACE پڑھی۔ جسے انگریزی الحمد للہ کہہ لیں۔۔۔ پھر اپنے ہاتھ سے کھانا تقسیم کیا اور بڑی متانت سے اور جنبش لب کے بغیر کھانا کھایا۔ کوئی بات کی بھی تو بڑے کوئل پر دوں میں۔۔۔ جیسا کہ ہم نے کسی دوسری جگہ کہا ہے:۔۔۔ ”انگریز عجیب جانور ہے۔ سنجیدگی کے موقع پر کم بخت برف بن جاتا ہے کیا مجال جو رسوم و قیود سے ہٹ کر بات کرے۔ لیکن تفریح کا مقام ہو تو اس سے کوئی بے اعتدالی، کوئی بد پرہیزی اور کوئی بے وقوفی بعید نہیں۔“

چنانچہ کھانے کے خاتمے پر کافی آئی اور جان نے اپنا سگار سلگایا تو متانت پھر کسی چور دروازے سے غائب ہونے لگی۔ آخر نیم شب کے قریب جان ہمیں ہوٹل میں چھوڑنے چلے تو راہ میں ان کے لطیفے، ظریفے اور کشیفے پاکیزگی سے اتنے ہی فاصلے پر تھے جتنی کنٹربری کے گرجے سے سوہو کی نائٹ کلبیں اور دوسرے روز ہمیں سیر کرائی گئی تو معلوم ہے کہاں کی؟ کنٹربری کے گرجے کی!

جہاں خدا ایک جزوقتی خدمت گار ہے

اقبال کا ارشاد ہے کہ ایسے کور ذوق جہاں میں زندہ رہنا فضول ہے کہ یزداں داردو  
شیطان نہ دارد۔ لیکن معلوم ہوتا ہے کہ یہ ارشاد اہل پاکستان ہی کے لئے ہے جہاں زندگی یا



کم از کم زندگی کا فرنٹ ویو بیشتر اللہ ہو ہی ہے۔ فرنگ میں یہ مصرع الٹ کر پڑھنا چاہئے کہ وہاں بظاہر شیطان زیادہ اور یزداں کم دستیاب ہوتا ہے۔ چنانچہ دوسری صبح جب ہمیں مسز جیکب کے سپرد کیا گیا اور موصوفہ نے ہماری سیر کے لئے کنٹریری کے شہر اور مضافات کا انتخاب کیا، تو معاً ہمارے ذہن میں وہاں کے مشہور گرجے کا نقشہ ابھرا اور ہم نے ارادہ کر لیا کہ وہاں جا کر یزداں کی کمی پوری کریں گے۔ لیکن گرجے میں پہنچے تو وہاں سب کچھ دیکھا، صرف یزداں نظر نہ آیا۔ وہ بلند و بالا عمارت، وہ دیواروں کا سنگ و بلور، وہ تصویروں کے رنگ و خطوط، وہ مردہ پروتوں کے خوابیدہ مجسمے، وہ زندہ بمشپوں کے بیدار خطبے۔ معلوم ہوتا تھا یہ خانہ خدا نہیں، پادری خانہ ہے جہاں خدا محض جزوقتی خدمت گار ہے۔ جی تو چاہا کہ اس پادریا نہ تجاوز پر خدا کی طرف سے احتجاج کریں اور مس جیکب سے جواب مانگیں لیکن سنگ اٹھایا تھا کہ سریا د آیا۔۔ پہلے تو ہمیں وطن عزیز کے مولانا الف یاد آئے، پھر امام ب یاد آئے، پھر مفتی ج یاد آئے، اور پھر قاضی د یاد آئے اور تصور میں دام تزویر کے رنگارنگ تھان کھل گئے۔ ہم نے سنگ نیچے پھینک دیا اور اس لئے پھینکا کہ خدا کے نام پر خلق خدا کی حجامت فقط اہل مغرب کا اجارہ نہیں اس فن میں کچھ ہمیں بھی دسترس ہے بلکہ اقبال نے تو ان فنکاروں کی باقاعدہ فہرست بھی دی ہے۔

خلق خدا کی گھات میں رند و فقیہ و میرو پیر

اور پاکستان کی آبادی سے رند و فقیہ و میرو پیر اور دیگر حجام نکال دیئے جائیں تو پیچھے ماوشا ہی رہ جاتے ہیں اور ماوشا کے متعلق خود اقبال کو بھی معلوم نہ تھا کہ بیچارے جائیں تو جائیں کہاں؟ اسی لئے تو خدا سے پوچھتے رہے کہ

خداوند ایہ تیرے سادہ دل بندے کدھر جائیں

بات گرجے کی تھی اور گرجا دیکھ کر ہم پر متوقع معرفت کے دروانہ ہوئے لیکن شہر سے نکل کر جب مسز جیکب ہمیں چھوٹے چھوٹے دیہات میں لے گئی اور اپنی سفری لائبریری کی کتابیں تقسیم کرنے لگی تو جملہ دیہاتیوں خصوصاً دیہاتی بچوں کی آنکھوں میں مسرت اور ممنونیت دیکھ کر ہمیں مسز جیکب کے سراپے میں یزداں نظر آنے لگا۔ وہی یزداں جو کنٹریری



کے گرجے سے بے دخل ہو چکا تھا۔ معاہم پر کھلا کہ خدا گرجے میں نہیں، دل دردمند میں رہتا ہے۔

## سوزن کے سامنے ہمیں انگریزی بھول گئی

اگلے روز ہمارا کینٹ کاؤنٹی کا آخری بیرونی دورہ تھا اور اس روز ہمیں کاؤنٹی کا ایک چھوٹا سا مگر نہایت پیارا کتب خانہ دکھایا جانا تھا جو لارک ہل کے قصبے میں واقع تھا۔ ہمارے اس روز کے رہنما خود مسٹر ٹرومین تھے۔ ہمارا خیال تھا کہ باس کی معیت میں ہم خصوصی توجہ اور تواضع کا مرکز ہوں گے۔ مگر لارک ہل پہنچے تو کتب خانے کے دروازے پر ہمیں خوش آمدید کہنے کو کوئی نہ تھا۔ بلکہ دروازہ خود بھی ہونٹ سیے کھڑا تھا۔ اس بے دربان دروازے کا دہن تو خیر فرینک ٹرومین نے اپنے کھردرے سربراہانہ ہاتھوں سے وا کر دیا مگر اندر جا کر لائبریرین کے کیبن پر دستک دی تو بڑے خادمانہ انداز میں۔ اور جب تک اندر سے کم ان (COME IN) کی آواز نہ آئی امیدوارانہ کواڑ تھا مے باہر کھڑا رہا۔ آخر اندر داخل ہوا تو میز کے پیچھے بیٹھی ہوئی خاتون نے جو کچھ لکھ رہی تھی، سر اٹھائے بغیر کہا:

”بیٹھے۔۔۔ میں آخری سطر پوری کر لوں۔“

ایک ماتحت لائبریرین کی جانب سے جو خاتون ہی سہی، یہ ادا ہمارے نزدیک بے ادبی بلکہ گستاخی تھی لیکن ٹرومین ایک مخلص اور بے لوث زن مرید کی طرح خاموش کھڑا رہا۔ ہم حیرت سے کبھی ٹرومین کے منہ کو اور کبھی لائبریرین کے سر کو دیکھتے۔۔۔ لائبریرین کا جھکا ہوا چہرہ ابھی تک او جھل تھا۔۔۔ تا آنکہ اس نے آخر کار سر اٹھایا اور ظالم نے جو نہی اپنی لمبی، کالی اور بھاری پلکوں کا بوجھ بلند کرتے ہوئے ہماری طرف دیکھا، دنیا و دین میں ہلچل سی مچ گئی کہ یہ آنکھیں نہ تھیں، مے سے چھلکتے ہوئے پیانے تھے۔

اگر ہمیں اسی کافرہ سے خصوصی توجہ اور تواضع کی توقع تھی تو بڑی ناروا توقع تھی۔ اس وقت اگر جن و انس کی توجہ اور تحسین کا کوئی واحد مستحق مرجع تھا تو یہ دو آنکھیں تھیں۔ ایک لمحے کے لئے سکوت سا چھا گیا لیکن پھر فرینک ٹرومین اچانک بولے:



”سوزن۔ ملے ہمارے مہمان مسٹر خان سے۔“

سوزن نے مصافحہ کے لئے ہماری طرف ہاتھ بڑھایا اور ایک تبسم میں لپٹا ہوا مزاج پر سی کا کلمہ کہا۔ ہم نے ہاتھ میں اس کا ہاتھ لیتے ہوئے تبسم کے جواب میں تو تبسم کیا مگر کلمے کے جواب میں زبان گنگ پائی۔ ہمیں انگریزی ہمیشہ دو موقعوں پر بھول جاتی ہے: انگریزوں کے سامنے اور حسینوں کے سامنے اور سوزن تو دو آتشہ تھی کہ انگریز بھی تھی اور حسین بھی۔ دراصل سوزن میں ایک اور قسم کی آتش بھی تھی لیکن ہم اس آگ کو کبید کر قارئین میں دہشت نہیں پھیلانا چاہتے۔

پھر سوزن نے اپنی توجہ اپنے باس کی طرف موڑی اور گویا ہوئی:

”مگر فرینک تم دس منٹ لیٹ ہو۔“

گویا سوزن صاحبہ اپنے افسر سے نہیں، کسی اخبار فروش لونڈے سے بات کر رہی تھیں۔ لیکن ٹرومین کہ سوزن کی بے باکی اور بے تکلفی کا خوگر تھا، کسی قدر شرارتاً بولا:

”لیٹ؟ کس چیز کے لئے؟ کوئی خیرات حسن کی تقریب تھی؟“

اور ساتھ ہی سوزن کے شاداب سراپے پر غور سے نظر ثانی کرتے ہوئے اس نے امیدوارانہ جھولی پھیلا دی۔ سوزن نے کنایہ سمجھتے ہوئے بھی شرمانے کا تکلف نہ برتا۔۔۔ بلکہ بالکل بے پروایانہ بولی:

حسن کی نہیں، کافی کی خیرات تھی: میرے اپنے ہاتھ کی بنی ہوئی کافی۔“

ٹرومین کہ اس وقت کافی پینا اپنا حق سمجھتا تھا، کسی قدر حیرانی سے بولا: ”تمہارا مطلب ہے اب ہم کافی سے بھی محروم رہیں گے؟“

”خیال تو یہی ہے، سوائے اس کے کہ کوئی معجزہ واقع ہو جائے۔“

”مہمان کا بھی خیال نہ کرو گی؟“

”مہمان کا خیال علیحدہ رکھا جاسکتا ہے لیکن تمہارے نصیب میں مجھے کافی نظر نہیں

آتی۔“

اتنے میں ایک بوڑھا سا ملازم، ایپرن پہنے، کافی کا دھانی پیالہ ٹرے میں رکھے ہمارے



سامنے آکھڑا ہوا۔ ہم نے پیالہ اٹھایا تو ٹرومین ملازم کو مخاطب کرتے ہوئے چلایا:

"BUT WHAT ABOUT ME, GEORGE?"

جارج نے سوزن کی طرف دیکھا۔ سوزن نے ہوا کو مخاطب کرتے ہوئے کہا:

"جارج فقط اپنے باس سے آرڈر لیتا ہے اور وہ باس میں ہوں۔"

ٹرومین بولے: "اس صورت میں مس سوزن گلبرٹ بھی اپنے باس سے آرڈر لے گی جو

میں ہوں اور فی الفور کافی کا ایک ایسا ہی دخانی پیالہ اپنے پیارے باس کو پیش کرے گی۔"

سوزن نے ایک لمحے کے لئے ٹرومین کے چہرے کا مطالعہ کیا اور کہنے لگی۔

"ماتحت کو صرف قانونی حکم دیا جاسکتا ہے ایک پیارا باس بھی لائبریرین سے کتاب مانگ

سکتا ہے، کافی نہیں مانگ سکتا۔ نہ دخانی نہ برفانی۔"

ٹرومین نے ایک ٹھنڈا سانس لیا اور ہتھیار ڈالتے ہوئے بولا:

سوزن۔ خدا کے لئے مجھے کافی پلاؤ، ورنہ میں کچن پر چھاپہ ماروں گا۔"

سوزن نے مہربانانہ سر ہلاتے ہوئے کہا: "خدا کے نام پر مانگتے ہو تو معجزے کا امکان ہے

لیکن یہ چھاپے والی دھمکی ایک لمحے کے اندر واپس لینا ہوگی۔"

ٹرومین نے پہلے سانس ہی میں کہہ دیا: "واپس لی۔"

اس پر سوزن نے جارج کو اشارہ کیا۔ جارج مسکراتا ہوا گیا اور کھلکھلاتا ہوا کافی کا

دھواں دھار پیالہ اٹھا لایا، سوزن سے آنکھ بچا کر ٹرومین کو آنکھ ماری اور پیالہ اس کے سامنے

رکھ دیا۔

بتائیے، ٹھنڈا حسن کس کام کا ہے؟

لیکن یہ سب کچھ ہو رہا تھا اور ہم حیران تھے کہ یہ کیا ہو رہا ہے۔ سوچا کہ سوزن لاکھ

حسین سہی لیکن سرکاری کاغذات کی رو سے لائبریرین ہے۔ معشوقہ نہیں کہ دفتر کے اوقات

میں بھی مشق ناز کرنے لگے اور وہ بھی اپنے اعلیٰ افسر کے ساتھ۔ اور اعلیٰ افسر بھی سرکاری

معائنہ کے لئے آیا ہے، ناز برداری کے دورے پر نہیں۔ چنانچہ اس وقت تو ہم یہ سوال نہ



اٹھا سکے لیکن جب کافی کے بعد معائنہ ختم ہو چکا۔۔۔ اس کم بخت کا کام بھی اتنا ہی حسین نکلا جتنی یہ خود تھی۔۔۔۔ اور سوزن سے رخصت ہو کر کار میں بیٹھے تو ہم نے چھوٹے ہی ٹرومین سے پوچھا:

”یار! ایسی بد تمیزی کیسے برداشت کر سکتے ہو؟“

”کوئی بد تمیزی؟“

”یہی تمہاری لائبریرین کی۔“

ٹرومین بڑے سکون سے بولا: ”ایک بات بتاؤ۔ سوزن بیوٹی فل ہے یا نہیں؟“

اور بیوٹی فل کا لفظ ظالم نے اس لذیز انداز میں ادا کیا جیسے نابوکاف کی زبان سے لولینا کا نام نکلا تھا یعنی جیسے اس میں سے رس چوس رہا ہو۔

کہا: ”حسین تو بے شک ہے۔“

بولا: ”تو حضور! بد تمیزی بد شکلوں سے سرزد ہوتی ہے، حسینوں سے نہیں۔ حسین صرف

غمزہ کرتے ہیں۔ جانتے ہو، غمزہ و عشوہ و ادا کیا ہے؟“

ہمیں چند پری چہرہ لوگوں کی یاد آئی اور اثبات میں سر ہلایا۔ ٹرومین نے سلسلہ کلام جاری

رکھا:

”اور ہاں! کوئی ایسا طریقہ بھی جانتے ہو جس سے حسن کو غمزے سے الگ کیا جاسکے؟“

جب اس سوال پر غور کیا تو ہم پر حقیقت حسن واضح ہونے لگی۔ ہمیں اعتراف کرنا پڑا

کہ حسن لازم ہے تو غمزہ ملزوم۔ ٹرومین نے اگلا سوال کیا:

”نیز یہ بتاؤ کہ اگر حسن میں غمزہ نہ ہو تو ٹھنڈا حسن کس کام کا ہوتا ہے؟“

ہمیں ایک ٹھنڈی حسینہ کی وحشت ناک یاد آئی اور تسلیم کیا کہ حسن حرارت ہی کا دوسرا

نام ہے۔ اس پر ٹرومین مسکراتے ہوئے بولا:

”میرے پیارے کرنل۔ تم آدمی تو اچھے معلوم ہوتے ہو لیکن کبھی کبھی تم پر فوجی ڈسپلن

غالب آجاتا ہے اب ذرا سٹینڈائزی STAND EASY ہو جاؤ اور سوزن کو دعا دو۔۔۔

اور بہر حال تم اس کا بگاڑ بھی کیا سکتے ہو۔“



ہمارے فوجی پن کے متعلق ٹرومین کی تشخیص ایسی غلط نہ تھی۔ ایک دفعہ پہلے بھی ہم سے حسن کی سرکار میں بے ادبی ہو گئی تھی جب کارپورل کلونٹ کور کی ایک ادا پر فدا ہونے کی بجائے اسے اٹن شن ہونے کا حکم دے دیا تھا اور پھر ہماری حسین کارپورل نے ہمارے سامنے اس زور سے نالہ کیا تھا کہ ہماری کپتانی کا پتہ پانی ہو گیا تھا۔ بہر حال ٹرومین کا لمبا لیکچر سننے کے بعد ہمیں یاد آیا کہ یہ سبق تو ہمارے ایک شاعر کب کا دے چکے ہیں اور فقط دو مصرعوں میں:

اپنی مرضی کے لوگ ہیں باقی  
کون الجھے پری جمالوں سے

ہماری بلوغت تسلیم کر لی گئی

اگلے روز جمعہ تھا یعنی کینٹ کا ونٹی میں ہفتہ پورا کرنے کے لئے تین دن باقی تھے، لیکن صبح جاگ کر ٹرومین کے دفتر میں گئے تو معلوم ہوا ہمارا ہفتہ ختم ہو چکا ہے۔ ہمیں بتایا گیا کہ ہفتے اور اتوار کو انگلستان میں یوں بھی چھٹی ہوتی ہے۔ باقی رہا جمعہ تو جو نہی ہم نے دفتر کے اندر قدم رکھا اور دو کاغذ دیکھ لئے، جمعہ بھی ختم ہو گیا اور سامنے ایک بے فکر و بے کراں، ہنستی کھیلتی ویک اینڈ (WEEK END) کے رخ سے نقاب سرکنے لگا۔ ہم ویک اینڈ منانے کے لئے سیدھے لندن چل پڑے۔

گاڑی لندن پہنچی تو ہمیں حیرانی۔۔۔ اور خوشی۔۔۔ ہوئی کہ پلیٹ فارم پر ہماری سربراہی کے لئے گولڈ ہل موجود نہیں تھا۔ اس خوشگوار غیر حاضری کا مطلب یہ تھا کہ بالآخر ہمارا بالغ ہونا تسلیم کر لیا گیا تھا۔ چنانچہ جوش بلوغت میں ہم نے اپنے ہاتھ سے ٹیکسی کو اشارا کیا جو کار گر نکلا اور بڑے خود مختارانہ طمطراق سے ہوٹل پہنچے۔ مگر کیا دیکھتے ہیں کہ ہوٹل کے دروازے پر گولڈ ہل کھڑا ہے۔ وہی بے چین آپس اور وہی مامتا بھری نگاہیں۔ ہماری بلوغت پھر انگوٹھا چوسنے لگی لیکن خوش قسمتی سے گولڈ ہل تیزی میں تھا۔ ہمیں مس پارس کا خط دیا، اگلے روز ہمیں سٹیشن پر لے جانے کا وعدہ کیا اور درازی عمر کی دعا دے کر رخصت ہو گیا۔



ہنی مون کے لئے قربانی درکار ہے

اب ہم ہوٹل کے جانے پہچانے مہمان تھے۔ کاؤنٹر کے قریب پہنچے تو پورٹر ٹامس (40 سال) ریسپشن کلرک جولی (20 سال) اور اکاؤنٹس کلرک فینسی (21 سال) نے ہمیں مانوسانہ ہیلو کہا جیسے اہل خانہ میں سے کوئی ہفتے کی غیر حاضری کے بعد گھر لوٹا ہو۔ دعا و سلام کے بعد ہم قریب کی لفٹ سے اوپر جانے ہی والے تھے کہ استقبالیہ ڈیسک سے ہماری سمت جولی کی آواز آئی:

”مسٹر خان۔“

”جی، جولی“ ہم نے جواب دیا۔

”ایک زحمت دے سکتی ہو؟“

”ارشاد“

”دوراتوں کے لئے ہمیں آپ کا کمرہ چاہئے۔ کیا آپ ایک دوسرے کمرے میں جانا پسند کریں گے؟ ذرا چھوٹا ہو گا۔“

”یہ تو اس بات پر منحصر ہے کہ ہم سے یہ قربانی کس شخص کے لئے دلائی جا رہی ہے؟“

”ایک امریکی جوڑے کے لئے جو ہنی مون پر آیا ہے۔ دراصل آج اکٹھے چار جوڑے امریکہ سے ہنی مون منانے آگئے ہیں۔“

ہم نے کہا: ”کام تو نیک معلوم ہوتا ہے مگر کوئی جوڑا دکھاؤ تو۔“

جولی بولی: ”ایک تو یہ رہا۔ آئیے، ملے مسٹر اور مسز فرینکلن سے۔“

ملنے سے پہلے ہم نے جوڑے کو دیکھا۔ دولہا کوئی ساٹھ برس کے پیٹے میں تھا اور دلہن اس سے بھی اگلے پیٹے میں۔ ظاہر تھا کہ یہ محترمہ دولہا کی تیسری یا چوتھی دلہن ہیں اور محترم دلہن کے پانچویں یا چھٹے دولہا ہیں کیونکہ دونوں کے چہروں پر گزشتہ شادیوں اور طلاقوں کے گہرے نقوش موجود تھے۔ ہم نے بڑھ کر دولہا سے مصافحہ کیا اور کہا:

”شادی مبارک باد، مسز فرینکلن۔“



”شکریہ اور ملے میری دلہن سے مگر آج یہ بول نہیں سکتیں۔ ان کے دانت میں درد ہے۔“

جواب میں محترمہ نے منہ کھولے بغیر تبسم کیا اور اس خندہ ناتمام کی کمی آنکھیں مٹکانے سے پوری کی۔ دانت درد کے باوجود دلہن کے لبوں کی مسکراہٹ اور آنکھوں کی مٹکاہٹ باعث حیرت بھی تھی اور قابلِ داد بھی۔ چنانچہ جواب میں ہم نے ارادہ ”تو کلمہ تحسین ہی کہا لیکن غیر ارادی طور پر ہم سے بھی کچھ مسکراہٹ اور مٹکاہٹ سرزد ہو گئی۔ ہماری اناڑی ایکٹنگ دیکھ کر دلہن کو بے اختیار ہنسی آگئی، لیکن بے چاری کا منہ کھولنا تھا کہ وہ راز فاش ہو گیا جس کی پردہ داری تھی: دلہن کی لب بندی دانتوں کے درد کی وجہ سے نہ تھی، دانتوں کی کمی کی وجہ سے تھی۔۔۔۔ ہم نے سوچا اگر ہمارا کمرہ اس بے دانت ہنی مون کے کام آیا تو سمجھو حرام گیا۔ ہم نے جولی کی طرف ذرا منفی انداز سے دیکھا۔۔ جولی جھٹ بولی:

”اور اب پیچھے دیکھیں۔ ایک اور ہنی مون جوڑا آ رہا ہے۔“

اور کیا دیکھتے ہیں کہ ایک مدھ بھری جوانی میں مخمور جوڑا، باہوں میں باہیں اور نگاہوں میں نگاہیں ڈالے، غیروں کے وجود سے بے خبر اور فقط ایک دوسرے کے لمس سے باخبر آہستہ آہستہ کھانے کے کمرے سے نکل کر ہماری طرف آ رہا ہے۔ فرمودہ اقبال ہے کہ کشتی دل کے لئے سیل ہے عہد شباب۔ جس سیل دو گانہ سے ان کی کشتیاں دو چار تھیں، وہ تو ان دونوں کے دل ہی جانتے تھے لیکن کشتیوں کے باہمی ٹکراؤ سے بیرونی تھپیڑوں کا یہ عالم تھا کہ ساحل نشین تماشائیوں کی من کشتیاں بھی ڈولنے لگیں۔ ہم نے اپنی ڈولتی ہوئی کشتی سے جولی کو کہا:

”جولی۔ اگر کمرہ اس جوڑے کے لئے چاہئے تو کمرہ تو کیا، ہم دنیا بھی خالی کرنے کو تیار ہیں۔“

جولی بولی: ”آپ کوئی نئی بات نہیں کہہ رہے۔ عاشقوں سے ہر کوئی عشق کرتا ہے۔“

ہمارے سامنے عشق ہو رہا تھا اور ہم اسے یوں دیکھ رہے تھے جیسے میچ دیکھ رہے ہوں اور تماشائیوں کی طرح داد بھی دے رہے تھے: واہ وا! لیکن ہمارے کھلاڑی ہماری داد سے بے نیاز اور بے خبر رہے۔ ناچار جولی نے ایک زور کی مصنوعی چھینک ماری جو ہمیں لگی،



بوڑھے بوڑھی کو لگی لیکن اس عشق باز جوڑے کو نہ چونکا سکی۔ آخر وہ محبت ہی کیا جو چھینک سے منتشر ہو جائے۔ اس پر بوڑھے دولہا نے 'جو نوجوان کا ہم عمر نہ سہی' ہم مشرب ضرور تھا' بڑھ کر نئے دولہا کا کندھا تھپتھپایا۔ نوجوان نے ایک لمحے کے لئے اپنی دلہن سے اجازت لی اور بڑے میاں سے مخاطب ہوا:

"یس سر۔"

جولی کو موقع مل گیا اور جھٹ بول اٹھی:

"آپ کے لئے کمرے کا انتظام ہو گیا ہے۔"

نوجوان کہ اپنے بازو بدستور محبوبہ کی کمر میں جمائے ہوئے تھا، مختصراً بولا:

"فائن۔"

اور اگلے لمحے میں نوبیا ہتا جوڑے کے لب و رخسار کا باہمی فاصلہ بتدریج صفر ہونے لگا۔ اس پر بوڑھے نے اپنی بڑھیا کی آنکھوں میں جھانک کر اسے بھی جنس وار طیش دلانا چاہا لیکن بڑھیا کے ترکش میں ایک ہی تیر تھا: آنکھیں مٹکانا! جو اس نے بڑی چابکدستی سے مٹکائیں۔ بے شک ان آنکھوں میں ربع صدی پیشتر قیامت کی کشش ہوگی۔ لیکن اس کشش تک پہنچنے کے لئے اب پچیس برس تفریق کرنے کی ضرورت تھی۔ ہماری ریاضی یوں بھی کمزور ہے۔ چنانچہ ہماری نگاہیں بدستور ادھر ہی جمی رہیں جہاں جمع تفریق کی حاجت نہ تھی۔

کمرے میں پہنچ کر پارس کا خط پڑھا:

"ڈیر کرنل خان۔ مجھے یقین ہے کہ کینٹ نے آپ کو لبھالیا ہوگا۔ اب ولٹ شائر آپ کو جادو کر دے گا۔ سواگلے سفر کے لئے تیار رہیں۔ گولڈ ہل سب انتظام کر دے گا۔۔۔ مجھے افسوس ہے آپ کو لندن دیکھنے کا موقع نہیں دے رہی۔ میں وعدہ کرتی ہوں کہ ولٹ شائر سے واپسی پر پورے سات دن لندن کی سیر کیلئے دوں گی۔ ہاں تو ولٹ شائر میں سٹون ہنج (STONE HENGE) دیکھنا مت بھولئے اور واپسی پر مجھے ملنا بھی ہرگز نہ بھولئے۔۔۔ ملاقات کی منتظر، این پارس۔"

ہم نے سوچا کہ اگر تو ایسی ہی ملاقات کے لئے بے چین ہے تو آج کا کام کل پر کیوں



چھوڑ رہی ہے؟ لیکن یہ فرنگی معشوق بڑے کاروباری لوگ ہوتے ہیں۔ یہ عشق بھی ٹائم ٹیبل بنا کر کرتے ہیں اور دم عشق بھی ایک آنکھ گھڑی پر رکھتے ہیں۔ بلکہ الارم لگا لیتے ہیں بہر حال مس پارس کا نام یوں بھی ہماری فرد عشق میں نہ تھا۔ چنانچہ ہم نے خط کا کاروباری گودا نکال لیا اور شوخ مگر کچے رنگ کا چھلکا پھینک دیا۔

اتوار کو گولڈ ہل صاحب تشریف لائے اور حسب معمول وقت مقررہ سے کچھ پہلے۔ دل ترس گیا تھا کہ یہ شخص کبھی بعد از وقت بھی آتا۔۔۔ ہم نے جی کڑا کر کے وقت کی پابندی برداشت کی اور اس وقت تک جی کڑا کئے رکھا جب تک ریلوے سٹیشن سے ہماری گاڑی چل نہ دی پھر لوٹتے ہوئے گولڈ ہل کی پشت دیکھ کر ایک میل لمبا سانس لیا اور خوشی سے اپنی سیٹ پر ڈھیر ہو گئے۔ ہمارے انگریز ہمسفروں کو ہمارا یوں ڈھیر ہو جانا شاید ناگوار گزرا ہو۔۔۔ لیکن انہیں کیا معلوم کہ ہم گلے سے سونے کا طوق اتار کر اور پاؤں سے پہاڑی زنجیر کاٹ کر ڈھیر ہوئے تھے۔ کہاں ہوتا وہ فرانسیسی مسیحی روسو کہ ہمارے جذبات کی داد دیتا۔ انگریز آزادی کا قدردان ہے لیکن صرف اپنی آزادی کا۔ دوسروں اور خصوصاً کالوں کی آزادی سے جلتا ہے۔ چنانچہ ہم نے اپنے انگریز ہمسفروں کے لئے خصوصی تپش کا اہتمام کیا۔

ولٹ شار کاؤنٹی کا صدر مقام ٹروبرج ہے اور یہی ہماری منزل مقصود تھی۔ گاڑی ٹروبرج کے سٹیشن پر پہنچی۔ تھا تو یہ سٹیشن ہی لیکن بڑا بے توفیقاً بڑا بے پیرا اور بڑا بے مکمل۔ خدا جانے یہاں گاڑی رک کیسے گئی۔ اترے تو پلیٹ فارم پر ہم ہی واحد مسافر تھے اور ہمارے جلو میں کچھ تھا تو بے حساب وحشت۔ ہم نے ادھر ادھر دیکھا کہ شاید قیس بھی اسی ٹرین سے اترا ہو لیکن نظر نہ آیا۔ سٹیشن سے باہر نکل کر ٹیکسی کے لئے ہاتھ اٹھانا چاہا تو حد نگاہ تک ٹیکسی سے ملتی جلتی کوئی چیز نظر نہ آئی۔۔۔ آخر ایک گھدا سا انگریز پیچھے سے آتا ہوا دکھائی دیا۔ ہمارے سامنے رک کر بولا:

”کیا میں آپ کی کوئی مدد کر سکتا ہوں؟“

یہ حضرت ایسے مشکل کشا تو نظر نہیں آتے تھے لیکن کہا:

”جناب مجھے شہر جانا ہے۔ کیا آپ کسی طرح ایک ٹیکسی پیدا کر سکتے ہیں۔“



”یقیناً مگر ٹیکسی ٹیلی فون کے بغیر نہیں آتی اور فون کرنا میرا کام ہے کہ میں سٹیشن ماسٹر ہوں۔ آئیے اتنی دیر میرے دفتر میں بیٹھئے۔“

ہم دفتر میں داخل ہوئے تو کونکے اور لائسنسوں کی بوجوہ 1825ء عیسوی میں جارج سٹیو سن نے پہلا انجن چلا کر سونگھی تھی، ہمارے خیر مقدم کو آئی۔۔۔۔ انگلستان کی زندگی میں عجیب ناہمواریاں ہیں: اس کے دیہات خوبصورت، شہر دلاویز، مگر کارخانے بے ہنگم اور سٹیشن بے ہودہ!۔۔۔ سٹیشن ماسٹر نے ایڑیاں اٹھا کر دیوار میں نصب شدہ ٹیلی فون کے کان میں کچھ کہا اور تھوڑی دیر بعد ٹیکسی آگئی۔

بعض بوڑھیاں دلچسپ ہوتی ہیں۔

مس پارس کی تحریری ہدایات کے مطابق ہمیں جارج ہوٹل پہنچنا تھا۔ پہنچے اور صورت حالات دیکھ کر بڑے پرسن ہوئے۔ کیا پیارا ہوٹل تھا! ہر طرف خاموشی۔ ویرانے کا سا سکوت بالکل ہنی مون کے قابل اور شاید صرف ہنی مون ہی کے قابل کہ دیگر دنیوی کاروبار کے لئے یہ فضا بہت زیادہ رومان انگیز معلوم ہوتی تھی۔ ریسپشن کاؤنٹر پر بوڑھی کلرک اپنا سفید سر رکھ کر گھوک سو رہی تھی گویا آج سے چالیس برس پیشتر کے ہنی مون کو خواب میں دہرا رہی ہو۔ ہم نے انگلیوں سے کاؤنٹر پر تین تال میں دایرا بجایا۔ آخری گونج پر محترمہ نے آنکھ کھولی تو ہم نے اپنا کارڈ پیش کیا۔ آپ نے ایک عالمگیر جماہی لینے کے بعد ہمارا کارڈ دیکھا۔ معاً آپ ذرا ذہنی طور پر اچھلیں اور فرمایا:

”او وہ ”مسٹر خان۔۔۔ آپ ہی کا انتظار تھا۔“

ہم نے کہا: ”میڈم۔ آپ سو کر ہی انتظار کیا کرتی ہیں یا ہمارا انتظار خواب آور تھا۔“  
میڈم کچھ نہ سمجھیں۔۔۔ شاید ہماری انگریزی نے ہمارے ماضی الضمیر سے وفانہ کی تھی۔ ویسے آپ بھی ایسی علامہ نظر نہیں آتی تھیں۔ بہر حال آپ مسکرائیں اور یوں جیسے یہ مسکراہٹ ہمارے لئے خاص طور پر تخلیق کی گئی ہو۔ پھر ہمارے کوائف لکھے اور اس کے بعد ہمیں ایک دوسری بوڑھی کے حوالے کر کے آپ نے اگلے گاہک کے انتظار میں اگلی شاہجہان



انگڑائی لی۔

دوسری بوڑھی ہمیں کمرے تک لے گئی۔ کمرہ خاصا کشادہ تھا جس میں وکٹوریہ کے زمانے کا ایک پلنگ رکھا تھا اور بس۔ لیکن پلنگ کا طول و عرض اتنا شاہانہ تھا کہ کمرے کے اندر کمرہ لگتا تھا اور اس کے رقبے کا یہ عالم تھا کہ ہوٹل کے جملہ ہنی مونز اس کی وسعت میں ہنی مون مناسکتے تھے۔ بہر حال یہ سہولت ہمارے لئے بے معنی تھی۔ ہم نے میڈ سے کہا:

”آج کل تو کمروں میں ٹیلی فون، ریڈیو بلکہ ٹیلی ویژن بھی ہوتا ہے کیا آپ ایسی چیزیں نہیں رکھتیں؟“

بولی: ”رکھ لیں گے“ ابھی کل ہی تو ایجاد ہوئی ہیں۔ فی الحال ہم نے ہر کمرے میں کال بل CALL BELL لگا دی ہے۔ یہ دیکھیں پلنگ کے قریب گھنٹی کا بٹن!“

اور پھر اس نے آگے بڑھ کر بٹن کو تجربتہ ”دبایا اور دبا چکنے کے بعد فاتحانہ طور پر مسکرائی۔ ہم نے بھی ایک قدم آگے بڑھ کر بٹن پر انگلی رکھی اور پھر اصلی حیرت سے ملتی جلتی حیرت کے عالم میں میڈ کو دیکھا اور یوں اس کے احساس فتح کو مکمل کر دیا۔ نتیجہ یہ کہ اگلے سات روز کے لئے ہر چند کہ ہمارے کمرے سے ریڈیو کی آواز نہ آئی لیکن گلاسوں کے کھٹکنے کی آواز اور پیالیوں کے پھٹکنے کی جھنکار بند نہ ہوئی۔ فقط بٹن دبانے کی دیر ہوتی اور بڑھیا غزالوں کی طرح قلائچیں بھرتی ہوئی نعمتوں کا خوان اٹھائے سامنے آرکتی۔ اور جو مزا چائے کے ساتھ گرما گرم اور رنگا رنگ ماکولات میں ہے وہ ریڈیو کے پاپ گانے کی ہزلیات میں نہیں۔ پھر بوڑھی صرف چائے ہی نہ لاتی بلکہ ڈھیر ساری ہمدردی بھی: بعض بوڑھیاں بڑی دلچسپ ہوتی ہیں۔

یہ سپیرا نہیں، لائبریرین ہے

دوسرے دن ولٹ شائر کی لائبریری دیکھنے گئے صحن چمن میں داخل ہوئے تو دو چاک گریبانوں اور بے باک سینوں والی نوجوان لڑکیاں، گلے میں رنگ برنگے منکوں کے ہار ڈالے اور شانوں پر بال پریشان کئے، نظر آئیں۔ ہم سمجھے کسی سپیرے کی فیملی پھر رہی ہے۔ قریب



بچے تو انہوں نے ہمیں اجنبی پا کر استفسار نہ دیکھا۔ ہم نے پوچھا:

”یہ لائبریری ہے؟“

بولیں: ”وہ صاف لکھا ہوا ہے، کاؤنٹی لائبریری، ولٹ شار۔ آپ کو شک کیوں ہو رہا

ہے؟“

کہا: ”سچ پوچھیں تو آپ کو دیکھ کر شک ہوا۔ میں سمجھا یہ کوئی کیمپنگ سائٹ ہے یا یہاں کوئی چھپی قبیلہ آباد ہے۔“

دونوں ہنس کر بولیں: ”یقین کریں، نہ یہ کیمپنگ ہے اور نہ ہم چھپی ہیں۔ ہم دونوں اسٹنٹ لائبریرین ہیں۔“

اس حلقے کی لائبریرین دیکھ کر حیرت ہوئی۔ کہا:

”اگر آپ سچ سچ لائبریرین ہیں تو کیا مجھے چیف لائبریرین مسٹر آر نلڈ کا کمرہ دکھا سکیں گی؟“

”یقیناً وہ دیکھیں، دائیں ہاتھ کو آخری دروازہ۔“

ہم دائیں ہاتھ کو چل پڑے اور آخری دروازے پر جا کر دستک دی۔ ہم دل میں سوچ رہے تھے کہ اگر محترمت اسٹنٹ لائبریرین کا حلیہ یہ ہے تو دروازہ کھلنے پر محترم چیف

لائبریرین صاحب سر پر لال رومال باندھے، کانوں میں بالے ڈالے، میز پر سانپ نکالے، بین بجاتے نظر آئیں گے لیکن دروازہ کھلا تو ہمارے سارے اندازے غلط ثابت ہوئے۔

لائبریرین سپیرانہ تھا بلکہ بالکل عام فہم انگریز جیسے کبھی ہوا کرتے تھے: بال کٹے ہوئے، بٹن لگے ہوئے اور منہ دھلا ہوا۔ ہم سے کچھ فالتو تپاک سے ملا وہ اس لئے کہ کبھی میجر تھا اور پنڈی میں

رہ چکا تھا۔ چنانچہ جہاں ہماری ذاتی خیریت کے متعلق پوچھا، وہاں چک لالہ، ویسٹرج اور لال کڑتی کی غائبانہ مزاج پر سی بھی کی۔ آپ نے پچھلے چند سالوں سے سن رکھا تھا کہ ہم ایک نئی

بستی بنام ازلیما بیڈ بھی بسا رہے ہیں اور یہ کہ وہ بڑی حسین و جمیل بستی ہے۔ ”کیا یہ سچ ہے؟“ ہم نے انہیں تسلی دی کہ بے شک اس نئی بستی کا حسن اتنا ہی قیات خیز ہے جیسی ان

کی شنید ہے۔ صرف نام وہ نہیں جو انہوں نے سن رکھا ہے بلکہ اسلام آباد ہے۔ پھر آپ نے



ہمیں لائبریری کی سیر کرائی اور سٹاف سے تعارف کرایا:

ٹام کالسن۔ ایڈم افسر۔ موٹا اور خوش طبع یا شاید موٹا لہذا خوش طبع۔ پاکستانی ہونے کا دعویدار کہ آج سے پچاس برس قبل کراچی میں پیدا ہوا تھا۔ پلا تھا اور پڑھا تھا۔ ہم سے اردو میں علیک سلیک کی اور ہمیں دیکھ کر اس کی کراچی کے گلی کوچوں کی یادیں تازہ ہونے لگیں۔ گویا پوچھتا ہو کہ کیا اب بھی وہاں کے پنگھٹ پر پنہاریاں پانی بھرتی ہیں؟ اودیس سے آنے والے بتا۔ ہرچند کہ ان پنگھٹوں کے موجودہ استعمال کا ہمیں علم نہ تھا تاہم ہم نے کسی قدر وثوق سے کہہ دیا کہ اب وہاں بچوں کے ریڈی میڈ کپڑوں کی منڈی ہے اور دل میں سوچا کہ منڈی نہیں تو رکشوں کا اڈا ہو گا اور دونوں صورتوں میں مسٹر کالسن کو ایک جیسی ٹھیس لگے گی۔

پھر مسز بالم سے تعارف ہوا۔ جوانی سے کچھ آگے نکل چکی تھیں مگر اب بھی لالہ رخ اور سمن بر تھیں۔ پیشے کے لحاظ سے انتخاب کتب کی ماہرہ لیکن تاثیر کے اعتبار سے تالیف قلوب کی ساحرہ تھیں۔ ہم سے دو باتیں کیں اور دل کے قریب جا پہنچیں۔ فلمی شاعر نے کہا ہے: کچھ لوگ روٹھ کر بھی لگتے ہیں کتنے پیارے؟ لیکن شاعر نے یہ نہیں بتایا کہ یہ لوگ اگر مان جائیں یا سرے سے روٹھیں ہی نہیں تو کتنے دلارے لگتے ہیں۔ مسٹر بالم اس دوسرے گروہ میں سے تھیں۔ اس قدر سویٹ اور متواضع کہ اگر بیٹھنے کے لئے کرسی نہ ہوتی تو گود خالی کر دیتیں۔ ایسے لوگ پیارے نہ لگیں تو کیا لگیں؟

اگلے کمرے میں گئے تو کیا دیکھتے ہیں کہ وہی دو سندر سپرنیاں جنہیں اسٹنٹ لائبریرین ہونے کا مشکوک ساد دعویٰ تھا، کرسیوں پر براجمان ہیں۔ لیکن تعارف پر معلوم ہوا کہ یہ سچ مچ وہی شے ہیں اور بڑی معتبر قسم کی۔ یعنی اپنے کھلے سرکش سینوں پر منکوں کی مالاؤں اور زلفوں کی گھٹاؤں کے باوجود! آر نلڈ نے اس سے تعارف کرایا تو اس احترام کے ساتھ اور واضح جسمانی حقیقتوں سے اس طرح قطع نظر کرتے ہوئے جیسے پردہ نشینوں سے تعارف کر رہا ہو اور جیسے ہمارا مشاہدہ محض واہمہ ہو ورنہ خواتین نے گویا بند گلے کے چینی کوٹ پہن رکھے ہوں۔ بہر حال آر نلڈ کو ضبط کا یارا ہو تو ہو، ہمیں نہ تھا۔ چنانچہ مس نینا ہینڈ اور مس پیگی کنگ



سے ہاتھ ملاتے ہوئے یکے بعد دیگرے ہمیں تربوز جتنے بڑے ہوا کے گولے نکلنے پڑے۔۔۔ معلوم ہوا کہ برطانیہ کے قدیم و ضعداروں کا گزارا جدید وضع شکنوں کو محض قبول کرنے پر نہیں بلکہ ان کی خوشامد پر ہے۔ لیکن پیشتر اس کے کہ ہم برطانوی مظلوموں پر اپنی ہمدردی ضائع کر دیتے ہمیں وطن عزیز یاد آیا جس کا ہماری ہمدردیوں پر پہلا حق تھا کہ عریاں سینوں اور کوتاہ آستینوں کی اس ارض نگاراں میں بھی کمی نہیں۔ یہاں بھی جسمانی جیومیٹری قیصوں اور چولیوں پر اسی قسم کا اشتعال انگیز دباؤ ڈال رہی ہے جیسے برطانوی بلاؤزوں پر پڑھا ہے۔ لیکن خیر، یہ جملہ معترضہ تھا، کہنا یہ تھا کہ آرنلڈ نے اپنے ماتحتوں سے تعارف کرایا جنہیں مل کر ہمیں مختلف قسم کی خوشیاں ہوئیں۔ کچھ فوری طور پر اور باقی بعد میں۔ ہمیں وہاں چارپانچ روز رہنا تھا۔ آرنلڈ نے ہمیں ایک ایک روز کے لئے کالسن، مسز یالم، نینا اور پیگی کو الاٹ کر دیا اور پہلے دن کی میزبانی کا شرف اپنے لئے محفوظ رکھا۔ چنانچہ دوپہر تک تو اپنی کاؤنٹی کی لائبریریوں کے اسرار و رموز بیان کرتا رہا جنہیں سن کر ہم کچھ زیادہ بور نہ ہوئے کہ اس موضوع پر ہم مزید بور نہیں کئے جاسکتے تھے۔ کینٹ ہی سے تربتروٹے تھے، البتہ پچھلے پھرکار میں کاؤنٹی کے دیہات اور دیہاتی لائبریریوں کی سیر کو نکلے تو ہمیں خاص سرور آنے لگا۔ برطانیہ کے سبزہ زاروں میں وہ سحر ہے جو اس کے شہروں میں نہیں اور ہو بھی کیسے؟ بن خداؑ نے بنائے ہیں اور شہر انسان نے اور ظاہر ہے کہ بحیثیت خالق خدا سے ہمسری عبث ہے، بلکہ یوں لگتا ہے جیسے کوہ و دمن کے جمال سے مسحور ہونا بجائے خود عبادت ہے کہ خالق کی شان میں سب سے بڑی تسبیح اس کی تخلیق کو چاہنا اور سراہنا ہے۔ چنانچہ اس شام ہم نے جی بھر کر عبادت کی اور بے حساب دولت سوز و سرور جمع کی۔

### بالم آؤ بسو میرے من میں اور سٹون ہنج دیکھو

دوسرے روز ہمیں مسز یالم کے سپرد کیا گیا یعنی اس خاتون کے سپرد جس کے دہن میں قدرت نے شہد و شکر کی سلسبیل رکھ دی تھی۔ مسز یالم نے بھی قبل دوپہر تک ہمیں انتخاب کتب کے رموز پر درس دیا۔ ان رموز سے تو ہم پہلے ہی آشنا تھے سو یہ سبق ہمارے لئے



آسان ہونا چاہئے تھا لیکن اس جادوگر بالم کی تقریر کی لذت کا یہ عالم تھا کہ کتب شناسی سے پہلے خود فراموشی کی منزل تک پہنچ گئے اور خبر اس وقت ہوئی جب مسز بالم نے درس ختم کر کے ہمیں دعوت طعام دی۔ لंच سے فارغ ہوئے تو مسز بالم نے بھی آر نلڈ کی طرح ہمیں سیر مضافات کو لے جانا چاہا اور ہمارے لئے بھی مسز بالم کی صحبت کے بعد ولٹ شائر کے باغ و راغ کی صحبت سے گوارا تر کوئی چیز نہ تھی۔ آج ہمیں دونوں صحبتیں میسر ہو رہی تھیں۔ چنانچہ جب مسز بالم ہمیں اپنی کار کے پہلو میں بٹھا کر شہر سے نکلیں تو یوں محسوس ہوا جیسے دونوں جہاں ہیں آج مرے اختیار میں۔۔۔ کار سبزہ و گل کے ہجوم کو چیرتی ہوئی آگے بڑھی تو یوں لگا جیسے فطرت نے ہمیں کار سے نکال کر اپنے آغوش میں لے لیا ہے اور ہمارے ہاتھ میں شراب بے خودی کا ساغر تھا دیا ہے لیکن پیشتر اس کے کہ سراٹھا کر ساغر لبوں تک لاتے، اچانک آواز آئی:

”مسٹر خان، دیکھو ہم سٹون ہنج STONE HENGE پہنچ گئے ہیں۔“

ہم چونک کر جہان بے خودی سے کار کی دنیا میں لوٹ آئے۔ یہ آواز مسز بالم کی تھی جو آہستہ آہستہ کار روک رہی تھی۔ سامنے کوئی سو دو سو موٹے موٹے بھدے بھدے کالے کالے پتھر نظر آئے جو سبزے کے مخملیں فرش پر اس بے ترتیبی اور بے ادبی سے بکھرے پڑے تھے جیسے گینڈوں کی لاشیں پڑی ہوں۔ یہ غیر متبرک پتھر کہاں سے آئے تھے؟ یہ اس زمین کا حصہ تو نہ لگتے تھے۔ بلکہ یوں معلوم ہوتا تھا جیسے کچھ اڑتی ہوئی ارواح خبیثہ کی گٹھڑی کھل گئی ہو اور یہ بے ڈول، دیوپیکر کنکر گر کر بکھر گئے ہوں۔ ہم نے دل میں کہا:

”کیا یہی سٹون ہنج ہے جس کے دیکھنے کی مس پارس تاکید کر رہی تھی اور جس کا ہر انگریزی گائیڈ بک میں قصیدہ لکھا ہے؟ ہمیں انگریزوں کی بد مذاقی پر رحم اور رونا آیا۔ کیا انہیں ساہری کے وہ شاداب سبزہ زار نظر نہیں آتے جو ان بے روح پتھروں، ان بد وضع عفریتوں کے ارد گرد حد نگاہ تک پھیلے ہوئے ہیں؟ کیا وہ مجھے مجھے جامد پتھر دیکھ سکتے ہیں مگر یہ نہیں دیکھ سکتے کہ دہکا ہوا ہے آتش گل سے چمن تمام؟۔۔۔ ہم نے مسز بالم سے کہا:

”اگر یہی سٹون ہنج ہے تو براہ کرم اس کی صرف ایک خوبی بتائیں جس کے لئے آپ ٹھہر



گئی ہیں؟“

مسنیالم نے ذرا چونک کر ہمیں دیکھا اور لا پرواہی سے کہا:

”کیا یہ کافی نہیں کہ یہ سٹون ہنچ ہے۔“

”میری پیاری مسنیالم یہ بہت ناکافی ہے۔“ ہم نے فی البدیہہ جواب دیا۔

اب کے مسنیالم نے اپنی شرابی آنکھوں کے علاوہ اپنے گلابی سینے کا بھرپور رخ بھی ہماری

طرف موڑا اور اپنے لہجے کی شیرینی میں حسن کا رعب شامل کرتے ہوئے بولی:

”تو پھر کیا چاہئے آپ کو؟“

بس، کچھ سبزہ بیگانہ، کچھ گلہائے تر، لیکن پتھر نہیں چاہئیں کہ میں ناخوش و بیزار ہوں مرمر

کی سلوں سے۔“

”میں آپ کی بات نہیں سمجھی۔“

ہمارے پاس اس کے سوا کچھ جواب نہ تھا کہ چچا غالب کا مشہور شعر الاپنا شروع کر دیتے

اور اپنے لگے:

یارب وہ نہ سمجھے ہیں نہ سمجھیں گے مری بات

دل اور دے ان کو جو نہ دے مجھ کو زباں اور

مسنیالم کہ انگریزی شاعری کی رسیا تھی، شعر کے ترجمے کا مطالبہ کرنے لگی۔ ہم نے بخوشی لیکن

بمشکل اس کی انگریزی بنائی، لیکن جو نہی چچا کا مطلب مسنیالم پر کھلا، ہمیں چھوڑ کر چچا پر

فدا ہونے لگی اور مزید اشعار کا مطالبہ کیا۔ ہمیں اس غزل کے چند شعر یاد تھے۔ پڑھنے لگے

لیکن ہمیں معلوم نہ تھا کہ اسی غزل میں چچا نے ایک شعر سٹون ہنچ پر بھی کہا ہے جو بالکل

ہمارے خیالات کی ترجمانی کرتا ہے۔ جو نہی یہ شعر لا شعور سے ابھر کر ہماری زبان سے نکلا، ہم

خود دم بخود رہ گئے۔ شعر تھا:

ہر چند سبک دست ہوئے بت شکنی میں

ہم ہیں تو ابھی راہ میں ہے سنگ گراں اور

مسنیالم نے معنی سننے تو کار چلا کر سٹون ہنچ سے بھاگ نکلی اور کہنے لگی:



ہم نے مسز یالم کو خن شناسی اور ہم نوائی پر مبارکباد دی اور جب دیکھا کہ چچا کے غائبانہ ہاتھ پر پوری طرح بیعت ہو گئی ہے تو اسے مرشد غالب کے کلام کا چغتائی ایڈیشن بھیجنے کا وعدہ کیا۔

## میمیں سید ضمیر جعفری سے تعویذ لیتی ہیں

ہمارے اگلے دو دن نینا اور پیگی کے ساتھ گزرے۔ جی ہاں، یہ وہی دراز مو اور تنگ قبا ملنگنیاں تھیں جن کے ساتھ آر نلڈ نے ہمارا بصد احترام ایک سطحی تعارف کرایا تھا۔ اب گہرے تعارف کی باری تھی اور گہرائی میں گئے تو معلوم ہوا آر نلڈ سچا تھا۔ یہ باہر سے بے پروا اور قلندر مزاج فقیرنیاں اندر سے بڑی کاریگر اور محتاط دنیا دارنیاں تھیں اور یہ کہ ہیرلڈ ولسن کو اپنی وزارت عظمیٰ کا اتنا علم یا فکر نہ ہو گا جتنا انہیں اپنی لائبریری کا تھا۔ ان لڑکیوں کی فرض شناسی دیکھ کر ہمیں اپنے پاکستان کے عزیز پی یاد آئے اور ساتھ ہی سید ضمیر جعفری کا شعر:

کچھ ہنر، کچھ سعی و کاوش، اے مرے نور نظر

صرف اک پتلون کس لینے سے کام آتا نہیں

ان لڑکیوں کے ساتھ ہماری سرکاری ایٹچمنٹ ATTACHMENT ختم ہوئی تو ایک پرائیویٹ ایٹچمنٹ کا احساس ہونے لگا جس کی وجہ ان کی جسمانی نمائش نہ تھی بلکہ ذہنی آرائش جس میں بلاشبہ کچھ سعی و کاوش سے کام لیا گیا تھا۔ نینا اور پیگی نے یقیناً سید ضمیر جعفری سے تعویذ لیا تھا۔

## موٹی محبوبہ ایک طرح کا بونس ہے

اگلے اور آخری دن کے لئے ہمیں کراچی نژاد ٹام کالسن آفیسر انتظامیہ کے ساتھ نتھی کیا گیا۔ ٹام خلاف توقع نینا اور پیگی کی ضد تھا۔ نہ صرف جنس کے لحاظ سے بلکہ مزاج کے اعتبار سے بھی۔ جہاں تک جنس کا تعلق ہے اگر وہ ہلکی پھلکی لڑکیاں جنس لطیف کا دلربا نمونہ



تھیں تو یہ ٹوٹ بٹوٹ بھینسا صنف کثیف کا بڑا دلخراش نمائندہ تھا۔ یعنی مرد اور موٹا ہونے کے علاوہ اور موٹا تھا۔ گردن یوں تو اصلی تھی لیکن معلوم ہوتا تھا گلے میں ٹائر پہن رکھا ہے اگر یہ شخص وزن کرنے کی مشین پر ایک پاؤں رکھتا تو یقیناً دوسرا پاؤں رکھنے سے پہلے مشین کا دم ہمیشہ کے لئے گھٹ جاتا۔ باتیں کرتے ہوئے بازو بلند کرتا تو معلوم ہوتا، دونوں ہاتھوں سے کیلے کے گچھے لہرا رہا ہے۔ شکل و صورت کے اس برتے پر آپ کی عاشق مزاجی کے تے پانی کا یہ عالم تھا کہ ہمیں حسن انتظام کے رموز سمجھاتے سمجھاتے حسن خواہاں کی گتھیاں سلجھانے پر اتر آیا۔ حالانکہ خواہاں اور ٹام کے درمیان وہی رشتہ تھا جو گلاب کی کلی اور کیلے کی پھلی میں ہوتا ہے۔ بے شک اس کی پیدائش اور پرورش میں کراچی کا ہاتھ تھا تاہم اس تن و توش کے ساتھ اس بات کا امکان نہ تھا کہ ٹام کو کسی ذاتی رومان میں حصہ لینے کا اتفاق ہوا ہو۔ چنانچہ کچھ دیر تو اس کی عاشقانہ موشگافیاں سنتے رہے لیکن ایک جگہ روک کر کہا:

”مسٹر کالسن۔ آپ کا مزاج بڑا عاشقانہ معلوم ہوتا ہے لیکن یہ بتائیں کہ آپ کی بناوٹ آپ کو عملی عشق کی اجازت بھی دیتی ہے؟“

ٹھٹھک کر بولا: ”عملی عشق سے آپ کی کیا مراد ہے؟ شادی؟“

”شادی تو عشق کا خاتمہ ہے۔ عملی عشق سے مراد وہ مرحلے ہیں جو شادی پر جا ختم ہوتے ہیں۔“

”مثلاً؟“

”مثلاً حسینوں کے پیچھے بھاگنا، انکے آگے ہاتھ جوڑنا، ان کے ستم سہنا حتیٰ کہ ایک دن کہہ دیں: منظور ہے!“

”ہاتھ تو میں جوڑ سکتا ہوں۔ بیٹھے بیٹھے ستم بھی سہہ سکتا ہوں لیکن اٹھ کر پیچھے بھاگنا ذرا پر اہلہم ہے۔“

”گویا آپ صرف اسی صورت میں عشق کر سکتے ہیں کہ کوئی عشق کرانے کو حاضر خدمت ہو۔“

”اس میں حرج ہی کیا ہے؟ بڑا باوقار طریقہ ہے۔“



”تو بتائیں اس باوقار طریقے سے آج تک آپ کے کان میں کبھی ”منظور“ کی آواز بھی آئی ہے؟“

”ایک دفعہ آئی تو تھی مگر میں نے ارادہ بدل لیا۔“

”کیوں؟“

”وہ مجھ سے بھی موٹی تھی۔“

جو خاتون ٹام کو بھی موٹی نظر آسکتی ہو اس کے حجم میں ضرور کوئی بات ہوگی۔ بہر حال ہم نے دل میں محترمہ کی مہم جوئی کی داد دی کہ ایک تو اس نے راہ عشق میں بھاگنا پر ابلم نہ سمجھا اور دوسرے ٹام کو دیکھ لینے کے بعد اسے قبول کرنے کا حوصلہ بھی دکھایا۔

ٹام سے گفتگو جاری تھی۔ پوچھا: ”اس کے بعد کیا ہوا؟“

”اس کے بعد آج تک کچھ نہیں ہوا لیکن دنیا بہ امید قائم۔“

ہمیں ٹام سے ہمدردی پیدا ہونے لگی کہ اس متلاطم چربی کی تہ میں ایک محروم النسا انسان بھی تھا اور جس امید پر غریب کی دنیا قائم تھی اس کے بر آنے کے آثار ناپید تھے کہ اسے پتلی میسر نہ تھی اور موٹی موافق نہ تھی۔ اب خدا جانے قارئین کا اس ضمن میں کیا خیال ہے لیکن ہمارے یار آغا کی فلاسفی یہ ہے کہ بہت موٹے آدمی کے لئے بہت موٹی محبوبہ بھی ایک بونس ہے بلکہ ایک خدائی عطیہ ہے جسے وزن کئے بغیر قبول کر لینا چاہئے۔ لیکن افسوس کہ ٹام رحمت خداوندی کا اشارہ نہ پہچان سکا اور نتیجہ یہ کہ اب اسے ایک مستقل ازدواجی فاقے کا سامنا تھا جس کی ناکام تلافی کبھی ذکر دلبراں سے کرتا اور کبھی امید مہ رخاں سے۔ خدا جانے اس کی سمجھ میں یہ بنیادی بات کیوں نہیں آتی تھی کہ پتلی کی امید کی نسبت موٹی کی موجودگی کہیں زیادہ نفع بخش ہے ورنہ اس چار دن کی زندگی کا وہی حشر ہوتا ہے کہ دو آرزو میں کٹ گئے دو انتظار میں۔

ٹام سے ملاقات کے بعد ہماری ولٹ شارر کی آخری مصروفیت آر نلڈ اور اس کی خوبصورت بیوی کے ساتھ لپچ تھا۔ اس کھانے پر آر نلڈ نے اپنے بانگے اور کنوارے ہمسائے جیک کو بھی مدعو کر رکھا تھا کھانا لذیذ تھا جس کا جیک نے ہر لقمے پر اقرار کیا۔ ہم نے اس بات کو



مد نظر رکھتے ہوئے کہ یہ سب آر نلڈ کی ہمسائیگی کا فیض تھا، جیک سے کہا:

”جیک۔ داناؤں کا قول ہے کہ اچھا ہمسایہ بہت بڑی نعمت ہے۔“

جیک بولا: ”بے شک۔۔۔۔ اور ہمسائے کی بیوی بھی۔“

اور ساتھ ہی کم بخت نے مسز آر نلڈ کی طرف کافی آنکھ سے دیکھا۔۔۔۔ اگر آر نلڈ کی

جگہ لالہ محراب گل خان ہوتا تو جیک کی آنکھ نکال لیتا لیکن مہذب آر نلڈ فقط یہ کہہ کر رہ گیا:

”شریر کہیں کا!“

1-COUNTY پاکستانی ضلعوں کے مقابلے میں انگلستان کاؤنٹیوں میں منقسم ہے، ہر کاؤنٹی کی اپنی انتظامیہ

ہے جو جملہ شعبہ جات تعلیم، تعمیر، زراعت، کتب خانوں وغیرہ کی ذمہ دار ہے۔

2- اکبر کا شعریوں ہے: جب عمل اس پر کیا پریوں کا سایہ ہو گیا۔ جس سے تھا دل کی حرارت کو سراسر

ارتعاش۔

3- مذاق کرنے کے معنوں میں انگریزی محاورہ: PULLING YOUR LEG

4-GIRLS یعنی لڑکیاں۔ انگریز مذاق میں بعض اوقات بوڑھیوں کو لڑکیاں کہتے ہیں۔

5- ”HOW TO WIN FRIENDS AND INFLUENCE PEOPLE“

6- یہ چائے نہیں نیکٹر ہے نیکٹر۔ (نیکٹر یونانی دیوتاؤں کے مشروب کو کہتے ہیں اور پھولوں کے رس کو بھی

جس سے شہد بنتا ہے)۔

7- بھنگ حرام شے نہیں کہ یہ فقط گھاس ہے جو عاشقوں کے لئے حلال ہے۔

8- حجرے شاہ مقیم دے اک جٹی عرض کرے۔

9- بارہ برس کے لئے کمانے کو بھیجا اور کما کر لایا۔ ٹاس۔ ہم سے گھونگھٹ کرتی ہے اور سر کے بالوں والی وہ

طرف جہاں کلپ (CLIP) لگا رکھے ہیں، نگلی رکھتی ہے۔

10- بجنگ آمد باب 15-

11- بجنگ آمد باب 19



12- باقی صدیقی مرحوم خطہ پوٹھوہار کا درویش طبع شاعر۔

MAN IS BORN FREE AND EVERY WHERE-13

HE IS IN CHAINS, (ROUSSEAU)

14- چکوال کی زبان کا لفظ وہ پستہ قد شخص جس کی چال میں ایک قسم کا تھنی پن ہو۔

15- خانہ بدوش

GOD MADE THE COUNTRY AND MADE THE TOWN-16

(WILLIAM COWPER)

17- جنوبی برطانیہ میں پندرہویں صدی قبل مسیح کی ایک قربان گاہ کے کھنڈر جو گنتی کے چند پتھروں کی شکل

میں ملتے ہیں۔



***This page  
is empty***



## جھولتا لندن

ٹھنگنے آدمی کے لئے مصروفیت کیوں ضروری ہے؟

ٹروبرج سے لندن کا سفر مختصر اور بے رنگ سا تھا سوائے اس رنگ کے جو ہمارے پرانے یار، ٹروبرج کے ٹھنگنے سٹیشن ماسٹر نے بھرنے کی کوشش کی اور اسے ذرا پیازی کر دیا۔ سٹیشن کے گیٹ سے داخل ہوئے تو سامنے سے آرہے تھے اور پچھلی دفعہ سے زیادہ پھڈے اور پیارے لگ رہے تھے۔ ہم نے تو انہیں پہچانا ہی تھا کہ لاکھوں سٹیشن ماسٹروں میں ایک تھے۔ حیرت ہوئی کہ وہ بھی ہمیں پہچان گئے۔ شاید اس لئے کہ ہم بھی ان کے دو چار مسافر فی ہفتہ میں سے ایک تھے۔ بڑی خندہ پیشانی سے چند قدم آگے بڑھ کر ملے لیکن جب پوچھا: ”مزاج شریف؟“ تو چھوٹے ہی پھوٹ پڑے اور بولے:

” AWFUL ”

اور ویسا ہی منہ بھی بنایا۔ برہمی کی وجہ پوچھی تو کسی محکمانہ زیادتی کے خلاف جو مبینہ طور پر اسی صبح واقع ہوئی تھی، بڑبڑانے لگے۔ ایک دفعہ تو خیال آیا کہ انہیں ذرا پرچائیں لیکن پھر سوچا کہ ٹھنگنے آدمی کو معمولی سی پریشانی لگی رہے تو ایسا ضرر بھی نہیں۔ اس طرح مصروف سا رہتا ہے۔ اگر بالکل فارغ ہو تو دن بھر یہی سوچ سوچ کر نڈھال ہوتا رہے کہ ٹھنگنا ہوں۔



## کیا ہیون سانگ اور ابن بطوطہ گھگوتھے؟

شام لندن پہنچے اور اپنے پرانے ہوٹل میں اترے تو یوں محسوس ہوا جیسے گھر آ گئے ہوں۔ دروازے کے اندر قدم رکھا تو پورٹر ٹامس نے ہاتھ ملایا۔ استقبالیہ کلرک جولی نے آنکھیں ملائیں اور مینجر بل حسب معمول گلے ملے۔ جولی نے بے صبری سے نوید دی کہ ہمارا پانچویں منزل کا پسندیدہ کمرہ جو ایک مدت تک ہنی مونروں کا تختہ مشق رہا تھا، اب رو سکون تھا یعنی آج صبح ہی خالی ہوا تھا اور ہمارا انتظار کر رہا تھا۔ کمرے میں گئے اور جنوبی کھڑکی کھولی تو یکبارگی ہائیڈ پارک کے وسیع سبزہ زار سے پردہ اٹھ گیا۔ اس کے مخمور جھومتے درختوں، مغرور جھولتے پھولوں، مشکور چومتے جوڑوں اور مسرور گھومتے بچوں کو دیکھنا تھا کہ ہمارے دیدہ و دل کی گرہ کھل گئی۔ پھر ایک مدت تک شاور (SHOWER) کے نیچے دم بخود کھڑے رہے تو ہمارے جسم و جاں کی کدورت دھل گئی۔ پھر شلوار اور کرتا پہن کر آرام کرسی کی گود میں بیٹھے ہی تھے کہ ہوٹل کی کوئی دلآرام چائے لے آئی جسے جرعه جرعه پینے لگے اور جینے لگے۔ اور جب خاطر مکمل طور پر جمع ہو چکی تو لندن میں رہنے والے دوستوں کی فہرست بنانا شروع کی اور وہ اس نیت سے کہ قیام لندن کے دوران اس نایاب جنس سے ایک دوست روزانہ کے حساب سے لطف رفاقت اٹھایا جائے۔ ساتھی کے بغیر سیاحت ایسی ہی پھیکی ہے جیسے شریک زندگی کے بغیر زندگی۔ تنہا سفر کرتے ہوئے ایک قسم کی بیوگی کا سا احساس ہوتا ہے۔۔۔۔ خدا جانے ہیون سانگ اور ابن بطوطہ کا کیا گزارا تھا؟ غالباً، سیاح تو وہ اچھے تھے مگر آدمی گھگو ہی تھے۔۔۔۔ یہ درست ہے کہ اب تک کے سفر میں ہمیں ہر جگہ غیب سے مسیحا و خضر ملتے رہے لیکن آپ جانتے ہیں کہ کسی ہمد درینہ کا ملنا ان دونوں بزرگوں کی ملاقات سے بہتر ہے۔ چنانچہ ہم نے یہ شام کرنل علی نواب کے ساتھ گزارنے کا فیصلہ کیا۔۔۔۔ کرنل علی نواب کو فون کیا تو بولے:

”اگر لندن میں ہو تو تنہا بیٹھے کیوں وقت ضائع کر رہے ہو؟ فی الفور آؤ۔ اگر کھانے سے پہلے پہنچ سکو تو پلاؤ یقینی ہے، کوفتے اور پراٹھے اغلب ہیں اور سیخ کباب



ممکنات میں سے ہیں۔“

## جنت اور جہنم خانہ ساز چیزیں ہیں

بے شک کرنل علی نواب سے فقط مل لینا بھی بڑی خوشگوار تقریب تھی لیکن جس چیز نے شوق ملاقات کو سان پر چڑھا دیا، اس میں ان خانہ ساز کوفتوں اور پرائیڈوں کی پراسرار کشش کا شائبہ بھی تھا۔ چنانچہ کرنل صاحب کا ہدایت نامہ سفر لے کر جو انہوں نے فون پر لکھوایا تھا، ان کے گھر واقع ہینگر لین کا رخ کیا اور اس ہدایت نامے پر چلتے، گاڑیاں بدلتے، قدم گنتے اور سڑکیں عبور کرتے کوئی پون گھنٹے میں ایک گھر کے دروازے کی گھنٹی پر جا انگلی رکھی۔ لاریب یہ کرنل صاحب ہی کا گھر تھا کہ جواب میں خود کرنل صاحب باہر نکلے۔

ہر گھر کا ایک ماحول ہوتا ہے جو سلیقے اور پھوہڑپن یا یوں کہیں کہ جنت اور جہنم کی مختلف مقداروں سے ترکیب پاتا ہے۔ مبارک ہیں وہ گھر جن میں جنت کا عنصر غالب ہوتا ہے لیکن خرابی یہ ہے کہ ایسے مبارک گھر ہوتے کم کم ہی ہیں۔ اکثر گھر کیمیائی تجزیہ پر جہنم کے جراثیم کا بڑا مثبت ری ایکشن دیتے ہیں۔ ایسے گھروں میں مہمان کے آنے پر کچھ اس قسم کی افراط فری مچ جاتی ہے جیسے ہوائی حملہ ہو گیا ہو۔۔۔۔۔ (جہنم +)۔ اور کئی گھروں میں مہمان کی آمد پر بے حسی کا یہ عالم ہوتا ہے کہ مہمان خواہ گھنٹہ بھر بیٹھا یا کھڑا رہے، گھر والے یہی سمجھتے ہیں جیسے مہمان نہیں، کوئی راہرو ہے گزر جائے گا۔۔۔۔۔ (جہنم + +)۔ کئی گھروں میں میزبان کے تکلف سے یوں محسوس ہوتا ہے کہ سچ مچ کچن سے جوئے شیر کھود کر ڈرائنگ روم میں لائی جا رہی ہے اور اسی رستے کھانے کے کمرے تک لے جانی جائے گی: (جہنم + + +) اور کئی میزبان ہزار تواضع اور نیک نیتی کے باوجود جب بھی قدم رکھتے ہیں، پاؤں مہمان کے پاؤں ہی پر پڑتا ہے۔۔۔۔۔ (جہنم + + + +)۔ آخر میں خالص، فائیو سٹار جہنم وہ گھر ہوتا ہے جہاں میزبان جوڑے کی خانہ جنگی میں مہمان بھی ثالث بالخیر بنتے بنتے منفی دو



چار دانت گھر لوٹتا ہے۔ اس کے برعکس بہشتی گھروں کا ماحول خاصا مختلف ہوتا ہے۔ مہمان آجائے تو گھر میں یوں سما جاتا ہے جیسے پھولوں کی ٹوکری میں ایک اور پھول رکھ دیا جائے۔ باہر آندھی ہو یا برسات، درون خانہ سدا بہار کا موسم رہتا ہے: شگفتہ، شاداب اور شہوار۔۔۔۔۔ رہی تواضع تو وہ بے حساب اور بے پایاں مگر تکلف کا بھاری اور بھدا لحاف اوڑھے بغیر۔ لہذا سبک، سہل اور سلیس۔۔۔۔۔ کرنل علی نواب کے گھر کا ماحول کچھ ایسا ہی بلکہ ذرا زیادہ صحت مند تھا، شاید اس لئے کہ گھر میں ڈاکٹر کا وجود بھی تھا یعنی بیگم علی نواب کا۔ اور میاں بیوی مل کر کیا خوش مزاج، خوش اوقات اور خوش ادا میزبان تھے! ڈرائنگ روم میں بیٹھے اور باتیں چلیں تو اس قدر دلنشیں کہ معلوم ہوا یہ باتیں ہی حاصل ملاقات ہیں۔ کھانے کے کمرے میں گئے اور کھانا چلا تو محسوس ہوا یہ کھانا ہی اس شام کا معنی دیرپا ہے۔ بالآخر اس بے عیب تقریب میں ایک سقم نکلا تو وہ صاحب خانہ کی میزبانی میں نہ تھا بلکہ ہماری اپنی مہمانی میں۔ یعنی دسترخوان پر جملہ یقینی، اغلب اور ممکن نعمتوں کو موجود پا کر ہمارے ہاتھ سے اعتدال کا دامن چھوٹ گیا۔ کھانے کے باب میں تو ہم وطن میں بھی ایسے پرہیزگار نہ تھے۔ لہذا لندن جیسی بدخوراک جگہ میں حسن اتفاق سے گھر کا شیراز میسر ہو تو بخدا پرہیز حرام ہو جاتا ہے۔ مارک ٹوین کا کہنا ہے کہ زندگی کی کامیابی کا آدھا راز اس بات میں ہے کہ جو چاہو کھاؤ اور ہاضمے کے لئے خدا پر بھروسہ رکھو۔ میاں محمد صاحب کا ارشاد بھی کچھ اسی قسم کا ہے:

مالی دا کم پانی دینا بھر بھر مشکاں پاوے  
خالق دا کم پھل پھل لانا، لاوے یا نہ لاوے

چنانچہ ہمارا کام پلیٹیں بھر بھر کھانا تھا اور کھاتے رہے۔ آخری لقمے کے بعد ہاضمے کے میوے کے لئے پیٹ پر ہاتھ رکھا اور کھڑکی سے جھانک کر خالق سے خاموش التجا کر دی۔۔۔۔۔ لیکن رخصت کا وقت آیا تو شکم نے مجال جنبش دینے سے انکار کر دیا۔ ہمیں جامد دیکھ کر محترم میزبان فرمانے لگے:



”ہمارا دستور ہے کہ اپنے مہمانوں کو ٹرین سے آنے کی زحمت تو دیتے ہیں لیکن واپسی پر انہیں اپنی گاڑی میں گھر چھوڑنے جاتے ہیں۔“

ہماری دعا کے جواب میں پہلا پھل لگ چکا تھا۔ اللہ کا شکر ادا کیا اور کار میں بیٹھ گئے۔ ورنہ مشک بھر کو فٹے اور پراٹھے کھانے کے بعد اس شام گاڑیاں بدلنا اور سڑکیں عبور کرنا ہمارے بس کی بات نہ تھی۔۔۔ نیم شب کے قریب جب ہوٹل کے دروازے پر اتر کر کرنل اور بیگم علی نواب کو شب بخیر کہا تو اس شب کے بیشتر لمحے زندگی کی خوشگوار اور پائیدار یادوں میں ڈھل چکے تھے۔

## لندن میں آوارہ گردی آکسفورڈ سٹریٹ سے شروع ہوتی ہے

دوستوں کی فہرست پر اگلا نام نیاز مجید کا تھا۔ انہیں فون کیا اور معلوم ہوا کہ وہ چند دوستوں کے ساتھ پہلے ہی پروگرام بنا چکے ہیں۔ ہمیں بھی شامل ہونے کی دعوت دی جو ہم نے قبول کر لی۔ پروگرام یہ تھا کہ پہلے لندن کی آوارہ گردی کی جائے اور پھر اپنے ہاتھ سے کھانا پکا کر کھایا جائے۔ لندن میں آوارہ گردی کی ابتدا آکسفورڈ سٹریٹ ہی سے ہوتی ہے۔۔۔۔۔ قارئین میں سے جنہوں نے آکسفورڈ سٹریٹ نہیں دیکھی وہ انارکلی کی لمبائی کو دو، چوڑائی کو تین اور اونچائی کو چار سے ضرب دے لیں تو اس کے جسم کا اندازہ ہو سکے گا اور انارکلی کے جملہ سیلز مینوں کو نکال کر ان کی جگہ مہ لقا و کافر ادا دوشیزائیں بھرتی کر لیں تو اس کی جان کا اندازہ ہو جائے گا۔ آکسفورڈ سٹریٹ کے ہجوم کے لئے آپ کو دو تین انارکلیوں کے گاہک یک جا کرنا پڑیں گے۔ رہی اس ہجوم کی ترکیب نسلی تو نصف کے قریب گورے، ایک چوتھائی کالے یعنی پاکستانی اور بھارتی اور ایک چوتھائی کالے بھنگ یعنی غرب الہند کے حبشی۔ دس سال پہلے لندن کے بازاروں میں ایک پاکستانی کے بعد دوسرا ایک مدت کے بعد ملتا تھا اور اپنے ہموطن کو دیکھ کر گلے لگانے کو جی چاہتا تھا۔ گذشتہ دس سالوں میں ہمارے میرپور ہی نے اپنے اتنے فرزند برطانیہ کو برآمد کیئے ہیں کہ اگر آکسفورڈ سٹریٹ سے گزرتے ہوئے ہر



ہم وطن سے گلے ملنے لگیں تو آخری ہم وطن کی ملاقات کے بعد نئے گلے کا آرڈر دینا پڑے۔ اور اگر جیشوں کے ساتھ بھی اسی اخوت کا مظاہرہ کریں۔۔۔ یعنی ان سرکش سینوں والی جیشوں کو بادل ناخواستہ حذف بھی کر دیں۔۔۔۔ تو معافیت کے لئے ایک گنجان اور تاریک کیو لگ جائے اور ان سے عمدہ برآ ہونے کے لئے نیا گلا ہی نہیں، چیتے کا جگر بھی چاہیے اور شاہین کا تجتس بھی۔ چنانچہ ہم از راہ مجبوری، جذبہ اخوت کو سینے میں دبائے، آکسفورڈ سٹریٹ سے گزرنے لگے۔ اگر بندہ بشر ہے تو اس بازار کی دکانوں کے پاس سے گزرتے ہوئے ونڈو شاپنگ سے مفر نہیں اور ہم مشرق کے مسکینوں کا دل تو ہر اس چمکیلی چیز میں جا اٹکا تھا جو انگریزوں نے بنا سنوار کر ہماری راہ میں رکھ دی یا رواں کر دی تھی۔ باوا آدم باغ عدن میں دانہ گندم دیکھ کر ہم سے زیادہ نہ للچائے ہوں گے۔ بہر حال ہم اپنے باوا جی سے زیادہ ثابت قدم نکلے۔ یعنی ہر چیز کو دیکھ کر منہ میں پانی بے شک بھر آیا لیکن کسی چیز کو دو بانہوں میں سمیٹ کر بغل میں لینے کی کوشش نہ کی۔ فقط دل ہی دل میں فہرست خواہشات بناتے گزر گئے اور انہیں پورا کرنے کی حسرت پر کم از کم عارضی قابو پا لیا۔

## عشاق لندن کا قبلہ

ہماری اگلی منزل پکا ڈلی سرکس تھا۔ پکا ڈلی سرکس کے جواب میں لاہور اور کراچی کے پاس کچھ نہیں۔ اور ہاں سرکس سے مراد محض گول سڑک یا چوک ہے۔ وہاں کوئی ہاتھی، چیتا، مسخرہ یا قلاباز نظر نہیں آتا۔ لیکن پکا ڈلی سرکس دوسرے معنوں میں بھی مسخروں اور قلابازوں سے کہیں زیادہ دلچسپ ہے۔ ایک تو یہ چوک عشاق لندن کا قبلہ ہے، لندن کے اکثر چاہنے والوں کی شبینہ ملاقاتوں کی ابتدا یہیں سے ہوتی ہے۔ سرشام محبوب یا محبوبہ، جو بھی زیادہ بے تاب ہو، اپنے شریک محبت کے انتظار میں مقررہ دکان کے سامنے آکھڑا ہوتا یا ہوتی ہے۔ اس مبارک کام کے لئے پکا ڈلی ہی کیوں منتخب کی جاتی ہے، ہم نامحرمان راز کے لئے کچھ کہنا مشکل ہے۔ قیاس غالب یہ ہے کہ



طرفین محبت آتی رات کی کامیابی کے لئے اس دیوتائے محبت سے بالمشافہ آشیر باد لینا چاہتے ہیں جو سرکس کے عین مرکز میں پر پھیلائے کمان تانے کھڑا ہے اور جس کا تیر ہر جوڑا اپنے دھڑکتے دلوں میں ترازو پاتا ہے۔ لیکن اس روز کہ ٹورسٹ موسم اپنے عروج پر تھا، یورپ بھر کے ہی لڑکے اور لڑکیاں پکاڑی کی سڑکوں، سیڑھیوں اور سیٹوں پر کبل کبل کر رہے تھے اور وائے حسرتا کہ اس گندی گھناؤنی مخلوق کی یلغار کے آگے لندن کے نازک طبع عشاق اپنا دیرینہ آستان چھوڑ کر چل دیئے تھے۔ خدا جانے ہمارے یار محمد خالد اختر نے ان بیہوش کو کس حال میں دیکھا ہے کہ ان کے گن گائے جاتے ہیں۔ فرماتے ہیں:

”یہ (بظاہر) بھونڈی نسل ایک انقلاب عظیم کی علمبردار ہے۔ یہ نسل غرب و شرق، شمال و جنوب کے خطے کے ہر انسان کو ایک رشتے میں پرو دے گی۔ دروغ بانی و ریاکاری، توہم پرستی و پادشاہی، آدمی اور آدمی میں منافرت پر تعمیر کردہ یہ زنداں، کہ جس میں ہم تم رہتے ہیں، ڈھے جائے گا۔ دیکھو خضر کی پیش گوئی پوری ہو کے رہے گی۔“

## منافرت کا زنداں ڈھانے کی ترکیب

میرے پیارے پیش گو، خالد اختر، عرف خضر۔ اللہ کرے، ایسا ہی ہو لیکن ایسا ہونے تک آپ ایک زحمت تو کریں۔ کبھی ایک اصلی ہی اور بہن کے ایک جوڑے سے ایک گز کے فاصلے پر کھڑے ہو کر صرف ایک لمحے کے لئے ان کے پیرہن کی رنگینی کا تماشا تو کریں۔ ان کے بدن کی خوشبو تو سونگھیں اور ان کے دماغ کی روشنی سے کسب نور تو کریں۔ اس کے بعد اگر آپ اگلے ہی لمحے بھاگ کھڑے نہ ہوئے اور بحر ظلمات میں گھوڑے نہ ڈال دیئے تو آپ سچے اور ہم جھوٹے۔ اور ہم آپ تو خیر کچے انقلابی ہیں، میرا خیال نہیں کہ خود کچے گویا بھی اس پارچاتی زینت، جسمانی طہارت اور ذہنی لطافت کے سامنے ٹھہر سکتا وہ آپ سے بھی تیز بھاگتا۔۔۔ سو براہ



کرم ہیموں اور ہمنوں کو مشورہ دیں کہ اگر ہو سکے تو اپنی بنیائیں دھو کر اور مہینے میں ایک آدھ مرتبہ نما کر انقلاب عظیم برپا کرنے کی کوشش کریں۔ پھر ہم بڑی خوشی سے ان کے ساتھ ایک ہی رشتے میں پروئے جانے کو تیار ہیں۔ لیکن یار خالد، پروئے والوں کو ہدایت کر دیں کہ لڑی میں ہمیں اور آپ کو ساتھ ساتھ پرو دیا جائے یا زیادہ سے زیادہ درمیان میں ایک صاف ستھری، تنک لباس اور امور خانہ داری کی ماہر ہمن پرو دیں اور بس۔ سینڈوچ وہی اچھی جس میں خالص شہد کی دبیر اور لذیذ تہ ہو۔۔۔۔۔ پھر لاریب یہ باہمی منافرت پر تعمیر کردہ زنداں ڈھے جائے گا۔

## ونڈل کب اور کیوں مری؟

ہمیں اچانک یاد آیا کہ پکا ڈلی کی د لکشیوں میں سے ایک ونڈل نائٹ کلب بھی تھی جہاں ہمیں دس سال پہلے اس قدر غیر مستور حسن دکھایا گیا تھا کہ اگر ٹکٹ کی گرانی کا غم دیرپا نہ ہوتا تو حسن بتاں سے سیر ہو کر بعد کی تمام عمر یاد خدا میں بسر کر سکتے تھے۔ بہر حال اب قریب سے گزرے تو ایک پرانی یاد تازہ کرنے کے لئے نیاز سے التجا کی کہ چلو، ایک لمحے کے لئے ونڈل کے اندر جھانک تو لیں۔ نیاز نے ہمیں استفہامیہ نظروں سے دیکھا تو ہم نے کہا:

”بدگمانی مت کیجو۔ ہماری نیت نیک ہے، فقط یہ کہ کبھی بھولی ہوئی منزل بھی یاد آتی ہے راہی کو“۔۔۔۔۔

نیاز بولے: ”جناب راہی صاحب۔ مجھے افسوس سے کہنا پڑتا ہے کہ آپ کی منزل کا نشان اب باقی نہیں کیونکہ وہ جو بیچتے تھے دوائے دل وہ دکان اپنی بڑھا گئے۔“

”یعنی ونڈل بند ہو چکی؟“ ہم نے کسی قدر حیرت سے پوچھا۔

بولے: ”انا للہ.....“

”یہ ظلم کب اور کیسے ہوا؟“ ہمارے منہ سے بے ساختہ نکلا اور وہ اس لئے کہ دنیا میں ہر در بند ہو سکتا تھا لیکن ونڈل کا بند ہونا ممکن نہ تھا کیونکہ دوسری جنگ کے



دوران برستے بمبوں کے نیچے بھی ونڈل نے اپنے دروازے اپنی حسیناؤں کے گریبانوں کی طرح کھول رکھے تھے۔ بلکہ اسی لئے ونڈل نے اپنا تمام تر فخر تین انگریزی لفظوں میں جمع کر کے بجلی کی روشنی سے اپنی پیشانی پر لکھ چھوڑا تھا: **WE NEVER CLOSED**۔۔۔۔۔ نیاز کو خاموش اور غیر متوجہ پا کر ہم نے سوال دہرایا:

بول: ”صحیح تاریخ وفات تو وارثوں سے پوچھ کر ہی بتا سکتا ہوں لیکن مدت سے اللہ کو پیاری ہو چکی ہے اور پیاری غالباً کی استعمال کی وجہ سے ہوئی کیونکہ وہ دائرے اور زاویے جو ونڈل کی ایکٹریسیں ٹکٹ کے بدلے بے حجاب کیا کرتی تھیں، آج کل کی دوشیزائیں ہتھیلی پر رکھ کر بازاروں میں لئے پھرتی ہیں اور اکثر اس صلائے عام کے ساتھ کہ۔۔۔ جو بڑھ کر خود اٹھا لے ہاتھ میں مینا اسی کا ہے۔“

اس مقام پر ہماری ٹولی کے ایک ریش بردار اور متشرع رکن نے کہ انگلستان میں تازہ وارد تھے، نیاز سے سوال کیا:

”یہ لڑکیاں ایسی حرکت کیوں کرتی ہیں؟“

نیاز نے ہمیں آنکھ مارتے ہوئے مولوی صاحب سے کہا:

”مولانا، حقوق العباد کے احترام میں۔“

اور مولوی صاحب بقیہ سیر کے دوران اپنے من میں ڈوب کر یہ فیصلہ کرتے رہے کہ مرجبا کہیں یا لاحول پڑھیں۔

## لندن میں ہردوار کی ملاوٹ

پکا ڈلی سے نکلے تو تھوڑی سی سیر کے بعد ٹریفالگر سیکر میں داخل ہوئے۔ لندن کے اس چوک کی تمام تر شہرت اس کے یادگاری ستونوں، چگتے کبوتروں، کھیلتے فواروں اور لیٹتے آواروں کی وجہ سے ہے۔ وہ تو خیر آج بھی تھی لیکن عین اس وقت ایک نئی شہرت اس چوک میں داخل ہو رہی تھی یعنی انگریز سادھوؤں کا جلوس۔ شاید آتے تو وہ



بھی آواروں کے زمرے ہی میں تھے تاہم جیسا کہ وہ انگریزی میں کہتے ہیں: ذرا فرق کے ساتھ۔ اور فرق یہ تھا کہ ہرچند کہ چہرے مہرے سے وہ انگریز ہی تھے، لیکن چہرے مہرے کو چھوڑ کر باقی ہر مقام پر اچھے خاصے ٹھیٹ دال خور لالے لگتے تھے۔ مختصر سی دھوتی بلکہ لنگوٹی، ننگی توندوں پر زنار، اور موٹی گردنوں کے گردہار، ایک کے ہاتھ میں کھڑتال، دوسرے کے گلے میں ڈھولک اور سب کے پاؤں میں کھڑاویں اور اس حلے کے بعد کھڑتالیں کھڑکاتے، ڈھولک بجاتے، ہرے رام، ہرے رام الاپتے جا رہے تھے۔ یہ خود تو تعداد میں چار پانچ ہی تھے لیکن بے فکرے تماشاویوں نے اچھا خاصا جلوس بنا دیا تھا۔ معلوم ہوتا تھا لندن میں تھوڑا سا ہردوار اٹھ آیا ہے۔ ہمارے مولوی صاحب نے انہیں دیکھا تو بولے:

”لیجئے۔ پاکستان پھر پیچھے رہ گیا اور لالے بازی لے گئے۔“

”کون سی بازی؟“ نیاز نے پوچھا۔

”دیکھتے نہیں، انگریز ہندو ہو گئے؟“ مولوی صاحب نے جواب دیا۔

”تو ہونے دیں۔ یہ پہلے کون سے مومن تھے؟ RELAX مولانا....“

ٹریفالگر سے نکل کر ٹولی تھوڑی دیر کے لئے دریائے ٹیمز کے کنارے سستانی تا

آنکہ نیاز نے گھڑی دیکھتے ہوئے کہا:

”چلئے صاحبان، اب گھر چلیں اور کھانا کھائیں جس کو ابھی پکنا ہے۔“

ہم نے کہا: ”اپنا کھانا آپ پکانا بے شک مستحسن فعل ہے لیکن پورے آٹھ

آدمیوں کے لئے پکانا ذرا مشکل فعل بھی ہے۔ اتنے تھوڑے وقت میں کیسے پکائیے

گا؟“

نیاز بولا: ”آپ کو کھانا کھانا ہے یا کھانا پکانے کی ترکیب کھانی ہے؟ آپ بے فکر



## او فلووہ لے آوے منڈیا

چنانچہ بے فکر ہو کر ٹیوب ٹرین میں بیٹھ گئے اور کوئیز وے QUEENSWAY کے سٹیشن پر برآمد ہوئے۔ سٹیشن سے چند قدم چل کر نیاز ایک دکان کے سامنے رکا جس کی پیشانی پر ایک غیر معروف سا لفظ DELICATASSEN (ڈیلی کیٹسن) لکھا تھا۔ سوچا: خدا جانے یہ کیا بلا ہوتی ہے؟ لیکن دیکھا تو نیچے ایک اردو سطر بھی درج تھی:

”رنگا رنگ پاکستانی کھانے: بیٹھ کر کھائیے یا ساتھ لے جائیے۔“

اس ایک اردو سطر نے ہمارے دو معے حل کر دیئے۔ ایک تو لفظ ڈیلی کیٹسن کا حسب نسب معلوم ہو گیا: یہ غالباً DELICACY (ڈیلی کیسی) کے بطن سے پیدا ہوا تھا جس کے ایک معنی چیدہ اور نفیس پکوان بھی ہیں۔ دوسرے نیاز کے ”اپنے ہاتھ“ کے پکے ہوئے کھانے کی اصل جائے ولادت کا پتہ بھی چل گیا کیونکہ نیاز کے اشارے پر بھاری بھر کم مگر سبک دست دکاندار مختلف دیگیوں سے کاغذی ڈبوں میں کھانے بند کرنے لگا۔ ہم نے نیاز کو سوالیہ نظروں سے دیکھا تو ہمارا سوال پی کر دکاندار سے ہمارا تعارف کرانے لگا:

”پهلوان جی“ یہ ہیں ہمارے دوست کرنل صاحب۔ ابھی ابھی وطن سے آئے ہیں۔“

پهلوان جی نے چچہ ادھر رکھ دیا اور ہم سے مصافحہ کرتے ہوئے بولے:

”جی آیاں نوں۔ کی خاطر کریئے بادشاہو؟ اج گرمی اے، فلووہ پیو گے؟ او منڈیا....“

ہم پاکستان بلکہ گوجرانوالہ پہنچ چکے تھے اور پوچھا تو معلوم ہوا کہ پهلوان جی سچ مچ گوجرانوالہ ہی کے ایک اکھاڑے سے اٹھ کر لندن آئے تھے۔ پهلوان کے پیار بھرے پنجابی لفظوں نے ہمارا دل لوٹ لیا۔ خیر ہمارے دل میں تو یوں بھی پنجاب کا درد بھرا تھا۔ ہم نے سوچا: کیا مقامی اہل درد کو بھی یہ پنجابی اسی روانی سے لوٹتا ہے؟ اور کرنا



خدا کا کیا ہوا کہ اسی وقت دو میمیں دکان میں داخل ہوئیں اور وہی پنجابی بولنے والا اکھڑ پہلوان انگریزی بولتا ہوا ریشم کا گول مول گدگداتا گولا بن گیا۔ بلکہ سچی بات ہے میموں کی انگریزی تو ہماری سمجھ میں آگئی لیکن پہلوان کی بلاغت ہمارے ادا رک سے دامن بچا کر نکل گئی مگر ٹھیک نشانے پر جا بیٹھی یعنی میموں کے دلوں میں۔ اور ہمارے پہلوان نے ہمارے دیکھتے دیکھتے میموں کے دل ہی نہیں، جیبیں بھی لوٹ لیں۔

پہلوان کو خدا حافظ کہا اور خوراک کے تھیلے اٹھا کر نیاز کے فلیٹ پر گئے، یوں جیسے شکار گاہ سے۔۔۔۔۔ پکا ہوا۔۔۔۔۔ شکار مار لائے ہوں۔ پھر نیاز نے جملہ حاضرین کو فرائض قبل طعام تقسیم کیے۔ کسی نے چولہا جلایا، کسی نے منہ جلایا، کسی نے ہاتھ دھوئے، کسی نے پلیٹیں دھوئیں۔ ہمیں مہمان سمجھ کر کوئی کام نہ دیا گیا۔ لہذا ہم گوشت اور پلاؤ کی حقیقت منتظر کو سونگھ سونگھ کر دندان آڑ تیز کرتے رہے۔ آخر کھانا چنا گیا اور کھانے والے میز کے گرد اس طرح کھڑے ہو گئے، اہل ایمان جس طرح جنت میں گرد سلسبیل۔ لیکن جو نہی پہلے مومن نے بعد از بسم اللہ پلاؤ پر ہاتھ ڈالا، باقی مومنین کلمے کی گونج میں اس طرح کھانے پر ٹوٹ پڑے گویا ایک لمحے میں کنار سلسبیل سے ہٹ کر میدان و غا میں مال غنیمت لوٹ رہے ہوں لیکن جب لوٹ تھمی تو ہم پر پہلی مرتبہ ایک نئی حقیقت کا انکشاف ہوا یعنی جو مزہ چھین جھپٹ کر کھانے میں ہے وہ پیش کئے ہوئے کھانے میں نہیں۔ یہ سات مومنین کا ذاتی تجربہ تھا۔ لہذا اب ہمیں اقبال سے اتفاق کیے بغیر چارہ نہ تھا کہ شکار مردہ سزاوار شاہباز نہیں۔

آخر اس شاہبازی سے فارغ ہو کر اپنے ہوٹل کو لوٹے تو ایک بجے رات کا عمل تھا۔ اگلی صبح اتوار تھا۔ چنانچہ ایک لمبی نیند کی نیت سے سو گئے۔ لیکن ابھی چار ہی بجے تھے کہ ہماری آنکھ کھل گئی۔ اس لئے نہیں کہ اقبال سے اتفاق کے جوش میں ہم سے بھی لندن میں آداب سحر خیزی نہیں چھوٹے تھے بلکہ اس لئے کہ ہمارے ہاضمے کی نزاکت نے ہمیں منزل اقبال بخش دی تھی۔ گوجرانوالے کا مرغ ہمارے پیٹ میں پہنچ کر فارغ نہ بیٹھا تھا!۔۔۔۔۔ بہر حال ہم نے اپنی بے خوابی کا دینی فائدہ اٹھایا اور چار



بجے ہی اٹھ کر نماز کی تیاری کی۔ نماز سے فارغ ہوئے تو شکوے کی بجائے شکر ادا کیا کہ قدرت برے ہاضمے سے بدتر عطیہ بھی دے سکتی تھی۔ ایک بزرگ کا قول ہے کہ کھانسی ہو تو خدا کا شکر ادا کرنا چاہیے کہ تپِ دق نہیں۔ سو دعا مانگتے ہوئے ہم نے اپنے ہاضمے کی طرف کوئی اشارہ نہ کیا۔ یوں بھی وہ گدا جس کو نہ ہو خوئے سوال اچھا ہے اور شاید ہماری یہی ادا قاضی الحاجات کو بھاگئی کہ ہمارا ہاضمہ مصلے پر بیٹھے بیٹھے ہی سنبھلنے لگا۔ مصلے سے اٹھ کر کھڑکی سے جھانکا تو لندن ابھی سو رہا تھا۔

ہم دوبارہ بستر پر دراز ہو گئے اور ہمیں نیند آگئی۔ جاگے تو حسب معمول دس بج رہے تھے یعنی شریفوں کے جاگنے کا صحیح وقت تھا۔ باہر لندن بقعہ نور بن چکا تھا اور ہمارا دل و دماغ پھر اسی طرح تازہ تھا جیسا اس صبح کا اخبار جسے دلارام چائے کے ساتھ لے کر کمرے میں داخل ہو رہی تھی۔۔۔۔۔ اور لیجئے، پھر ہمارے مرغوب مضامین آ گئے: چائے نوشی اور اخبار بنی۔ لیکن یہ ہمارے ہی نہیں، جملہ اہل دل کے محبوب مشاغل ہیں۔ اگر یہ دونوں مشغلے ساتھ ساتھ عمل میں آئیں تو ان کی محبوبیت باہم ضرب کھا جاتی ہے اور اگر بستر میں لیٹے لیٹے ہی عمل میں آئیں جیسے کہ ہمارے عمل میں آ رہے تھے تو حاصل ضرب ناپنے کے لئے آئن سٹائن کا فارمولا استعمال ہوتا ہے یعنی اسے روشنی کی رفتار سے دو دفعہ مزید ضرب دی جاتی ہے۔ یوں سمجھئے کہ لطف و سرور کا ایٹم بم پھٹ پڑتا ہے۔

## لندن میں چھوٹا سا بل کسر

آج اتوار تھا۔۔۔ دوستوں کی فہرست میں اگلا نام ایک ایسے دوست کا تھا جو وطن میں ہمارے قریب ہی کے رہنے والے تھے لیکن انہیں آج تک دیکھا نہ تھا۔ فقط ایک دوسرے کے متعلق سن رکھا تھا۔ یہ تھے محمد نواز۔ پنڈی سے چلتے ہوئے کیپٹن انور نے ان کا پتہ اور فون نمبر بھی دیا تھا اور انہیں خط بھی لکھ دیا تھا۔ اب فون کیا تو جواب میں کوئی محمد اقبال بولے۔ ہم نے اپنا نام بتایا اور عرض کیا:



”مجھے محمد نواز سے کام ہے۔“

جواب آیا: ”وہ تو اس وقت موجود نہیں۔“

کہا: ”آئیں تو انہیں میرا نام بتا دیں اور یہ بھی کہ ان کا گاؤں میرے گاؤں سے صرف تین میل کے فاصلے پر ہے۔ وہ پہچان جائیں گے۔“

بولے: ”اور آپ ہی کے گاؤں میں میرا گھر آپ کے گھر سے صرف تین قدم کے فاصلے پر ہے۔۔۔ کیا مجھے کسی خدمت کے قابل سمجھا جائے گا؟“

معاہدہ میں حاجی محمد اشرف خان کا لمبا پتلا اور شرمیلا سا لڑکا یاد آیا جو آج سے سات سال قبل اچانک گاؤں سے ولایت ”بھاگ“ آیا تھا۔ پوچھا تو بولا:

”آپ کا اندازہ ایک سو فی صد درست ہے۔“

الغرض آدھ گھنٹہ بعد دو نوجوان، دو نہایت ہی خوش طبع دوست۔۔۔۔۔۔ جو انگلستان کے بقیہ قیام میں ہمارے نہایت ہی پیارے رفیق ثابت ہوئے۔۔۔۔۔۔ ہمارے کمرے میں داخل ہوئے۔ محمد نواز، توقع سے کم عمر دکھائی دیئے یعنی پینتیس کی بجائے کوئی بیس بائیس سال کے لگے اور محمد اقبال توقع سے کچھ زیادہ اونچے یعنی چھ فٹ کے بجائے سوا چھ فٹ اور دونوں سراپا محبت، سراپا تواضع، بلکہ اظہار تواضع کے لئے بے تاب، بے قرار۔

ان کی بے تابی کو بمشکل روکا۔ انہیں وطن اور گاؤں کی باتیں سنائیں کہ ہمارے پاس یہی بڑا تحفہ تھا۔ اس سال گاؤں میں کبڈی کون جیتا؟ بیل کس کا اول آیا؟ شادی کس کی ہوئی؟ لڑائی میں کون پٹا؟ میلہ کیسا رہا؟ اور لندن کی باتیں ان سے سنیں کہ وہی اس کے رازداں تھے۔ تھیٹر کون سا دیکھیں؟ کلب کونسی جائیں؟ ریستوران کون سا اچھا ہے؟ سوٹ کہاں سے سلوائیں؟ سیر کہاں کی کریں؟ اتوار کہاں گزاریں؟ باتیں کرتے کرتے دوپہر ہو گئی۔ کھانا کھایا اور پھر لندن کے ان دیرینہ مزاج شناسوں کی رہنمائی اور اقبال کی کار میں لندن گردی کو اٹھ کھڑے ہوئے۔



## یہ تھیٹر ہے یا شہادت گاہ؟

اتوار کے دن لندن کی رونق بازاروں سے اٹھ کر پارکوں، سینماؤں، کلبوں اور کھیل کے میدانوں میں بکھر جاتی ہے، چنانچہ اس سہ پہر کو رخ لندن کو ہر ممکن زاویے سے دیکھنے اور پرکھنے کے لئے کئی سبزہ زاروں میں پھرے، کئی تفریح کدوں میں جھانکا اور کئی بازی گاہوں میں گھومے اور آخر حسن و ہیجان سے مغلوب و مجبور ہو کر یسٹر سیکٹر کے ایک تھیٹر میں داخل ہو گئے کہ شاید اس جھولتے لندن SWINGING LONDON کی ہو شرابا گردش کے بعد اعصاب و اعضا کو کچھ سکون میسر ہو۔ لیکن یہاں بھی پردہ اٹھا تو وہی آسماں پیدا تھا بلکہ ذرا اور تجلی خیز اور اشتعال انگیز ستاروں کے ساتھ۔ معلوم ہوتا تھا ہر شہاب ثاقب سیج سے ٹوٹ کر دل ناصبور سے آنکرائے گا۔ یعنی اعصاب و اعضا تو پہلے ہی تناؤ کی نذر ہو چکے تھے۔ اب ایمان پر بھی دباؤ پڑنے لگا۔ نہ باہر امان تھی نہ اندر عافیت، دل میں کہا: الہی، اب تو ہی بتا تیرا مسلمان کدھر جائے؟ بشارت ہوئی کہ کہیں نہ جائے۔ یہیں ٹھہرے اور اس کھلے کفر کے مقابلے میں ڈٹ کر ایمان کی حفاظت کرے کہ یہی مومن کی شان ہے۔ بے شک ہم نے کہیں پڑھا تھا کہ مسلمانی آسان کام نہیں۔ یہ شہادت گاہ الفت میں قدم رکھنا ہے۔ لیکن یہ خبر نہ تھی کہ آج ٹکٹ لے کر براہ راست شہادت گاہ میں داخل ہو رہے ہیں۔ چنانچہ پردہ اٹھا اور پہلے سین کے ستاروں سے ہی آنکھیں چار ہوئیں تو سر چکرانے لگا۔ پتہ چلا کہ ابھی پانچ سین اور باقی ہیں۔ یعنی ابھی عشق کے امتحاں اور بھی ہیں۔ قصہ کوتاہ، متواتر تین گھنٹے ہم امتحان دیتے رہے۔ جب بھی نیا سوال سامنے آتا، سر کے ساتھ ایمان کو بھی چکر آنے لگتا کیونکہ اکثر سوال ہمارے تہذیبی اور دینی سلیبس سے سراسر باہر تھے۔ چنانچہ پرچہ ختم ہوا اور ہم نے اپنے نمبروں کا اندازہ لگایا تو معلوم ہوا کہ شاید بالکل فیل تو نہیں ہوئے لیکن بمشکل تھرڈ ڈویژن ہی ملا ہے۔ گویا شہادت گاہ سے شہید نکلے نہ غازی بلکہ WALKING WOUNDED۔۔۔۔۔ آپ کسی تازہ تھرڈ ڈویژن لینے والے کو چلتا دیکھیں تو معلوم ہو گا کہ غریب کو سر کے علاوہ



دونوں ٹانگوں پر بھی چوٹیں آئی ہیں۔۔۔۔۔ ہم تو خیر نو آموز تھے، ہمارے لندن شناس دوستوں کی رفتار میں بھی واضح ہزیمت تھی۔ بلکہ کچھ یہی حال دیگر تماشائیوں کا بھی تھا جو دل پر ہاتھ رکھے باقی شب گزارنے جا رہے تھے۔ اس رنگ و روشنی کے ہنگامے میں کئی تاریکیاں اور گہری ہو گئی تھیں:

پردے میں گل کے لاکھ جگر چاک ہو گئے

کوئی ڈیڑھ بجے رات کا عمل تھا۔ ہم بھی ہوٹل پہنچ کر بستر کو گلے لگا کر سو گئے۔

## رالف رسل غالب کو آگرے سے دلی پھسلا لائے تھے

ہم نے پاکستان میں ایک مرتبہ پروفیسر رالف رسل کی ٹیلی ویژن پر تقریر سنی تھی اور کچھ چونک پڑے تھے اگر کوئی روسی، چینی یا حبشی یہ تقریر کرتا تو ہمیں تعجب نہ ہوتا لیکن ایک انگریز کا معقول سے بیروں خانساموں کی زبان بولنا بھی باعث حیرت ہوتا اور یہ انگریز تو براہ راست کوثر میں دھلی ہوئی قلعہ معلیٰ کی اردو بول رہا تھا اور فقط اردو ہی نہیں، غالب پر بول رہا تھا! یعنی بیان کی تاثیر تو تھی ہی، ذکر بھی اس پری وش کا تھا جو آسان کام نہ تھا۔ اس سے پہلے ہزاروں انگریزوں سے ملنے اور بولنے کے بعد ہمارا ایمان تھا کہ ایک سالم چونچ اور صحت مند حلق والا طوطا تو اردو تلفظ اور صرف نحو پر عبور حاصل کر سکتا ہے، مگر ایک انگریز ”کرنے سکنا“ سے آگے نہیں بڑھ سکتا۔ لیکن ہمارا اندازہ غلط نکلا۔ پروفیسر رسل کاشمیر قاف تو خیر تھا ہی درست، اور ”ٹ“ اور ”ڈ“ بھی ان کی خانہ زاد تھیں، حیرت ان کی ”ت“ اور ”د“ کی آوازیں سن کر ہوئی جو کوار گندل کی طرح ملائم اور کوئل تھیں۔۔۔۔۔ گمان ہوتا تھا کہ اگر آپ نے خود نہیں، تو آپ کی زبان نے یقیناً دلی میں پرورش پائی ہے یا کم از کم آپ نے نوک زبان دلی سے بنوائی ہے۔ اگر یہ قیاس درست ہے تو آپ کا حلق بلاشبہ جامع ازہر کی ساخت تھی کیونکہ آپ کا ”غ“ اور ”ق“ بھی گلے کی گہرائی سے اس قدر پالش ہو کر برآمد ہوتا تھا کہ اگر کوئی عرب سن پاتا تو جوش غیرت سے اپنے گلے پر چھری پھیر



لیتا۔۔۔۔۔ اس قسم کے انگریز سے ہمیں ملنے کا شوق تھا اور یہ شخص بذات خود لندن میں پایا جاتا تھا۔ چنانچہ اس کا نام ہم نے پاکستان سے چلتے وقت ہی اپنی فہرست میں لکھ لیا تھا۔

اب لندن میں ملکہ برطانیہ کو چھوڑ کر کسی دوسرے شخص سے ملنا ہمارے لئے مشکل نہ تھا۔ یہ ہمارا نہیں، ہماری پروگرام ساز مس پارس کا دعویٰ تھا۔۔۔۔۔ چنانچہ ہم نے چند اور ناموں کے علاوہ پروفیسر رسل کا نام بھی لیا تو بولی:

”اگر یہ شخص زندہ ہے اور لندن میں ہے تو مناسب وقت پر ملاقات کرانا میرا ذمہ رہا۔ یہی تو میرا کام ہے۔“

اور پروگرام کے مطابق پروفیسر صاحب کو ملنے کے لئے آج صبح دس بجے وہ مناسب وقت تھا۔ جائے ملاقات لندن یونیورسٹی کا سکول آف اورینٹل سٹڈیز تھا جہاں پروفیسر صاحب شعبہ اردو کے استاد تھے۔ پہنچا تو انتظار کرتے پائے۔ ہم نے اکثر انگریزوں کے چہروں اور انداز گفتگو میں ان کی ظاہری خوش خلقی کے باوجود، نسلی رعوت کا شائبہ محسوس کیا ہے، رالف رسل کے چہرے یا زبان پر کوئی ایسا داغ یا دھبہ نہ تھا۔ بچوں کی طرح بے گناہ سا چہرہ، اور بچوں ہی کی طرح مسکراتی، متجسس آنکھیں۔ زبان میں مروت اور خاکساری اور دماغ تفاخر سے یکسر عاری۔ اور یہی حقیقی استادوں کا حسن عالمگیر ہے۔۔۔۔۔ تعارف کے ابتدائی مراحل ہی سے پتہ چل گیا کہ آپ بھی دوسری جنگ عظیم کے دوران ہندوستان اور برما کے محاذ پر لفٹیننٹ کر چکے تھے۔ ساتھیوں کا ذکر آیا تو آپ نے کسی قدر عقیدت سے ایک برما کے رفیق اور اپنے اردو کے استاد لفٹیننٹ محمد نواز کا نام لیا اور نام سنتے ہی ہم حیرت سے کہنے لگے کہ آپ کے استاد لفٹیننٹ محمد نواز۔۔۔۔۔ جو ہمارے بھی رفیق تھے۔۔۔۔۔ مردان کے رہنے والے ایک ڈبل پٹھان تھے جن کی اپنی اردو اس وقت تک منہ سے نہیں نکلتی تھی جب تک اس کا ہر لفظ پشتو سے صحت کا سرٹیفکیٹ نہ لے لیتا۔۔۔۔۔ لیکن حیرت ایک طرف، ایسے پرانے رشتے کی ناگہانی دریافت پر اکھڑا جنبی بھی پکھل کر باہم شیرو



شکر ہو جاتے ہیں۔ ادھر پروفیسر صاحب تو پہلے ہی ایک رواں دواں جوئے شیر تھے۔ بقدر توفیق تھوڑی سی شکر ہم نے بھی بہم پہنچائی اور یہ مختصر سی صحبت ایک نہایت ہی خوش ذائقہ اور خوشگوار محلول میں ڈھل گئی۔۔۔۔۔ لیکن جب غالب کا ذکر چھڑا۔۔۔۔۔ اور اس کا چھڑنا ناگزیر تھا۔۔۔۔۔ تو ہمیں پہلی مشکل پیش آئی۔ عام حالات میں ہم غیر ملکی اردو دانوں سے بڑی غریب نوازی سے ملتے ہیں کہ ہماری اردو ان کے مقابلے میں بہر حال معیٰ ہوتی ہے۔ پروفیسر رسل نے جب اردو میں گفتگو کا آغاز کیا تو ہم نے موقع پا کر اپنی اردو دانی کا ذرا عالمانہ سا مظاہرہ کرنا چاہا اور یکے بعد دیگرے پہلے سے یاد کیئے ہوئے چند بلغ اور بامحاورہ جملے چھوڑے جن میں ’الا‘ البتہ‘ چہ جائیکہ وغیرہ کا استادانہ چھڑکاؤ تھا مگر جب جواب میں ادھر سے ”شمار سچہ مرغوب بت مشکل پسند“ کا زور دار چھینٹا آیا تو ہماری بلاغت کے پر بھیگ گئے۔ غالب کے چند شعر سمجھ لینا ایک بات ہے اور خود غالب کو سمجھنا دوسری بات ہے۔ پروفیسر صاحب سالم غالب سے آشنا تھے۔ ہمیں غالب کے قریب ہونے کا کچھ زعم تھا لیکن پروفیسر صاحب ہم سے کہیں زیادہ میرزا کے قریبی نکلے۔ انہیں غالب کے کلام کے علاوہ اس کا شجرہ نسب بھی یاد تھا۔ وہ تو ابن فریدوں سے لے کر قوتان بیگ سے ہوتے ہوئے اسد اللہ خان غالب تک تمام ترکان سمرقند سے آشنا تھے اور نہ صرف غالب بلکہ غالب کے جملہ دوست اور دشمن ان کی گرفت میں تھے۔ میرزا کے بچپن کے قصے یوں بیان کرتے تھے جیسے آگرہ میں ننھے اسد کا پنگھوڑا اپنے ہاتھوں سے ہلاتے رہے ہوں اور بعد میں آپ ہی اسے بہلا پھسلا کر دلی میں نہال کے یہاں لے آئے ہوں جہاں پال پوس کر اسے جوان کیا ہو۔ کوچہ بلی ماراں سے بے تکلفی کا یہ عالم تھا کہ آج بھی انہیں آنکھوں پر پٹی باندھ کر کوچے کے ایک سرے پر چھوڑ دیا جاتا تو دیواریں چھوئے بغیر دوسرے سرے پر جا نکلتے۔ اگر غالب زندہ ہوتے تو راہ پر چپکے سے ان کی بیٹھک میں داخل ہو کر مرزا کی آنکھوں پر ہاتھ رکھتے ہوئے کہتے: ”بو، بو، کون؟“ پروفیسر صاحب کے پاس غالب کے معاشقوں اور مرافعوں، قرضوں اور جرمانوں، حسرتوں اور ارمانوں کا



مکمل حساب تھا۔ وہ ستم پیشہ ڈومنی کے غمزوں اور میرزا کی آہوں کا بھی صحیح ریکارڈ رکھتے تھے اور چنا جان اور منا جان کے چال چلن اور میرزا کی نیت سے بھی پوری طرح آگاہ تھے۔۔۔۔۔ قصہ مختصر ہم غالب کے محاذ پر مغلوب ہو گئے۔ اگرچہ ہمیں اعتراف ہے کہ گھر سے ہم پروفیسر کو مرعوب کرنے نکلے تھے۔ ہمارا خیال تھا کہ آخر ہم بھی ایک مصنف قسم کے آدمی ہیں۔ بلکہ اپنی کتاب کی ایک جلد بھی ساتھ رکھ لی تھی کہ جب اپنی ہوشربا خطابت سے پروفیسر کو عارضی طور پر بے ہوش کر چکیں گے تو اٹھتے وقت آخری وار کے طور پر اسے کتاب بخش کر ہمیشہ کے لئے اپنا حلقہ بگوش کر لیں گے لیکن تدبیر کند بندہ والی بات ہے۔ پروفیسر صاحب نے زبان کھولتے ہی وہ قاطع برہان اولے برسائے کہ ہم باقی عمر کے لئے نائی سے بے نیاز ہو گئے۔ سر کے بعد کانوں کو ہاتھ لگایا تو ان میں چھوٹے چھوٹے حلقے لٹکتے محسوس ہوئے۔ چنانچہ کتاب بغل میں داب کر اٹھنے لگے تو پروفیسر صاحب کی نگاہ اتفاقاً کتاب پر جا پڑی۔ بولے:

”یہ کون سی کتاب ہے؟“

ہم نے تقریباً اعتراف جرم کرتے ہوئے کہا: ”یہ میں نے لکھی ہے۔“

”تو ماشاء اللہ آپ مصنف بھی ہیں۔ میں اسے دیکھ سکتا ہوں؟“

”در اصل آپ ہی کے لئے لایا تھا لیکن....“

”تو لائیے۔“

کتاب لیتے ہوئے پروفیسر صاحب نے شکریہ ادا کیا اور اسے دو تین جگہ سے کھولا۔ کچھ دیکھا، کچھ پڑھا اور ہم اس انتظار میں بیٹھ گئے کہ شاید اب آخری وقت ہی ہماری قدر و قیمت پہچانتے اور ہدیہ تحسین پیش کرتے ہیں۔ پاکستان میں تو کئی مہربانوں نے کتاب پڑھے بغیر ہمیں مبارک باد کے خط لکھے تھے۔ آخر پروفیسر صاحب بولے:

”آپ کی کتاب کی چھپائی اچھی ہے۔“

ہم خاموش رہے کہ اس تحسین کا رخ ہماری طرف نہ تھا، چھاپہ خانہ کی سمت

میں تھا۔



”آپ کی تصویر بھی خوب ہے۔“

یہ بھی سراسر فوٹو گرافر کے ہاتھ کی صفائی تھی۔ ہم نے محض اخلاقاً سرخم کیا اور انتظار کرنے لگے کہ اب ہمارے زور قلم کی شدت محسوس کرتے ہیں لیکن کیا دیکھتے ہیں کہ پروفیسر صاحب کتاب اور موضوع بند کر کے ہماری طرف الوداعی مصافحہ کے لئے ہاتھ بڑھا رہے ہیں۔ ہم نے ان کا ہاتھ تھامتے ہوئے کہا:

”مجھے کتاب کے متعلق آپ کی رائے سن کر خوشی ہوگی۔“

”وہ تو کتاب پڑھ کر ہی دی جا سکتی ہے، یعنی کوئی ایک سال بعد۔ میں مصروف

آدمی ہوں۔“

اور پھر آنکھ مارتے ہوئے ازراہ شرارت کہنے لگے:

”لیکن داناؤں کا قول ہے کہ اگر ہر آدمی اپنی رائے شکر میں لپیٹے بغیر بیان کر

دے تو دنیا میں دوستیاں ختم ہو جائیں۔“

اس عارفانہ حکمت کے سائے میں کچھ ہنستے کچھ کانپتے پروفیسر صاحب سے رخصت

ہوئے۔۔۔۔۔ اس بات کو پانچ سال ہونے کو آئے ہیں اور ابھی تک پروفیسر صاحب کی

رائے آنا باقی ہے۔ شاید اسی لئے ہماری ان کی دوستی بھی باقی ہے۔

کیو گارڈن باغوں کا باغ ہے

ہوٹل میں پہنچے اور کمرے میں قدم رکھا ہی تھا کہ فون کی گھنٹی بجی۔ ہم نے فون

اٹھا کر ہیلو کہا تو ادھر سے آواز آئی:

”کیا یہ کرنل خان بول رہے ہیں؟“

مدت ہوئی تھی یار کو منہماں کیئے ہوئے مگر یہ آواز بلاشبہ مس این پارس کی

تھی۔ ہمیں دل لگی سو جھی اور ایک مقابلے کا سوال پوچھا:

”کیا یہ کوئی بلبل بول رہی ہے؟“

”دیکھیں، میں این ہوں۔ آپ کی شاعری کی داد تو بعد میں دوں گی۔ اس وقت یہ



بتائیں کہ آپ کو پھولوں میں دلچسپی ہے؟“

”دلچسپی نہیں، عشق ہے لیکن این پارس کے بعد!“

”تو اگر آج آپ صرف پھولوں ہی پر قناعت کریں تو ایک پارٹی سرکاری کار میں کیو گارڈن KEW GARDENS کی سیر کو جا رہی ہے۔ میں چاہتی ہوں آپ بھی شامل ہوں۔“

”پارٹی میں اور کون ہو گا؟“

”ایک جرمن جوڑا اور ایک انگریز لڑکی۔“

”اگر اس انگریز لڑکی کا نام این پارس ہے تو ہم بھی جائیں گے۔“

”پھر پانچ بجے اپنے ہوٹل کے دروازے پر آکر کھڑے ہو جائیں اور اگر ہمیں اپنا انتظار کرتا نہ پائیں تو ہمارا انتظار کریں۔“

اور پانچ بجے شام ہم مس پارس کے قرب میں کیو گارڈن روانہ ہوئے۔

یوں تو ایک امریکی نے جب پہلی مرتبہ انگلستان کے لامتناہی قدرتی سبزہ زاروں کو دیکھا تھا تو چلا اٹھا تھا: ”ارے“ یہ تو بہت بڑا پارک ہے۔“ لیکن کیو گارڈن باغوں کا باغ ہے۔ یعنی اس میں قدرت کے علاوہ انگریزوں نے بھی کچھ کام کیا ہے۔ انگریزوں میں لاکھ خرابیاں سہی۔۔۔۔۔ اور ان کا بین الاقوامی چال چلن بلاشبہ مشکوک ہے، تاہم اپنے وطن کے اندر یہ لوگ ایسے بد چلن نہیں۔ ان کے بہت سے ادارے مثلاً برٹش میوزیم، رائل گیلری، کیو گارڈن وغیرہ دیکھ کر تو ان کی شرافت بلکہ عظمت کا احساس ہوتا ہے۔ ہمیں شالا مار، باغ جناح اور گلستان فاطمہ پر بجا طور پر فخر ہے لیکن یہ صرف باغ ہیں۔ کیو گارڈن محض باغ ہی نہیں، برگ و گل کی ایک وسیع اور خود مختار سی دنیا ہے۔ جس کے اپنے عجائب گھر ہیں، اپنی تجربہ گاہیں ہیں، اپنے کتب خانے ہیں۔۔۔۔۔ الغرض یہ گلستان ہی نہیں، دبستان بھی ہے۔۔۔۔۔ سیرگاہ ہی نہیں، درس گاہ بھی ہے۔ دنیا جہاں کا کوئی پھل، پھول یا پودا ایسا نہیں جو اس کی پہنائی میں نہ پایا جاتا ہو۔ پھر جملہ پھل، پھول اور پودے اپنے اپنے خاندانوں کے لحاظ سے اپنے اپنے



تختوں میں بستے ہیں۔۔۔۔۔ رنگ و نسل کے مغالطے یا فساد کا کوئی اندیشہ نہیں۔ باغ میں سب سے اجنبی عمارت ایک چینی پگوڈا ہے جس میں ہر چند کہ خدا کی پرستش نہیں ہوتی، تاہم رہتے وہاں خدا اور پھول ہی ہیں۔ اور شاید پھول کسی اور جگہ اتنے خوش نہ ہوں گے جتنے اس پگوڈے میں کہ انہیں کسی دوسری جگہ اس سے بہتر صحبت میسر نہ ہوگی۔ ہمیں خوش قسمت پھولوں پر بہت رشک آیا اور اگر ہمارے ساتھ این پارس نہ ہوتی تو اور زیادہ رشک آتا۔ جرمن جوڑا کہ ایک سائنسدان قسم کی مخلوق تھی، ہنستے کھیلتے پھولوں سے دامن بچا کر ایک لیبارٹری میں داخل ہو گیا۔ لیکن ہمیں ان تجربہ گاہوں میں جھانکنا گوارا نہ ہوا کہ وہاں پھولوں کو چوما نہیں، چیرا جاتا ہے۔ مس پارس نے بھی ہماری تائید کی۔ بلکہ ورڈز ور تھ سے مزید تائید لائی کہ جہاں تک پھول پتوں کے چیرنے پھاڑنے کے عمل کا تعلق ہے

"WE MURDER TO DISSECT." - چنانچہ ہم این کے ہم خیال اور ہم کنار ہو کر علیحدہ سیرگل کو چل پڑے اور پھولوں کی آنکھوں میں آنکھیں ڈال کر ان کے رنگ و بو کا تماشا کرنے لگے۔ جرمنوں کی آنکھوں سے نہیں، بھونروں کی آنکھوں سے۔ اور یوں معلوم ہوتا تھا کہ ان آنکھوں سے دیکھا جانے کے بعد پھول خوشی سے کھل اٹھے ہیں۔ بلکہ یوں بھی کہ جیسے ان کے ننھے منے لبوں سے قہقہوں کی صدائیں اٹھ رہی ہوں ورنہ بخدا ہم بھی انہیں جرمن قصابوں کی نیت سے دیکھتے تو گل کبھی نہ تمنائے رنگ و بو کرتے۔

الغرض ہم بھونروں کی طرح چمپا کے تختوں سے چنبیلی کو جاتے، چنبیلی سے موتیا کو اور موتیا سے گلاب کو لیکن گلاب کے تختوں میں گئے تو ان کے رنگا رنگ پھولوں نے ہمارا دامن تھام لیا: اودے، نیلے، پیلے، کالے لیکن سب سے پیارے لال مہکتے پھول جیسے ہزاروں دلہنوں نے یکبارگی اپنے نقاب الٹ دیئے ہوں۔ جس پھول پر نگاہ پڑتی، اسی پر قربان ہو جاتی اور وہ نگاہیں جو بچ گئیں، ان کے ننھے منے معصوم بچوں پر نچھاور ہو گئیں جنہیں انگریز مائیں سیرباغ کو لے آئی تھیں اور جو اس وقت ماؤں سے



بے خبر گلاب کی ایک پھلواڑی میں پھولوں سے کھیل رہے تھے۔ بلکہ یہ کہنا مشکل ہے کہ بچے پھولوں سے کھیل رہے تھے یا پھول بچوں سے کہ بچے بہت چھوٹے تھے۔ بمشکل ایک پھول سے دوسرے پھول تک پہنچ سکتے تھے اور یوں معلوم ہوتا تھا جیسے پھول بڑھ کر لڑکھڑاتے بچوں کی انگلی تھام لیتے ہوں۔ بلکہ بعض اوقات تو بچوں اور پھولوں میں تمیز کرنا مشکل ہو جاتا۔ خصوصاً بہت چھوٹے بچوں اور بہت بڑے پھولوں میں: ایک سی رنگت، ایک سی قامت اور ایک سی نزاکت۔۔۔ جمال سے ہم ہمیشہ اور ہر جگہ متاثر ہوئے ہیں کہ ہم طبعاً "جمال پرست ہیں۔ جمال کا سب سے محبوب منظر تو شاید عورت ہی ہے اور جملہ اہل دل کی طرح ہمارے من مندر میں بھی کوئی مورت ہے تو اسی کی ہے لیکن جمال کے دوسرے منظر بھی کچھ کم دلفریب نہیں، خصوصاً بچے۔ بلکہ کوئی بچہ: انسان کا، اونٹ کا، بکری کا۔ جتنا کم سن اتنا ہی دلربا۔ کسی پنجابی نے کیا پیاری بات کہی ہے:

بچے جیسا پھل نہ ڈٹھا۔ جتنا کچا انا مٹھا

## کرنل بلمپ اینڈ کمپنی

شام ہمیں کرنل کولسن نے رائل اوور سیز لیگ کلب میں ڈنر پر مدعو کر رکھا تھا۔ جان کولسن ہمارے یار تھے۔ لہذا ان کی دعوت کو رد کرنے کا تو سوال ہی پیدا نہ ہوتا تھا لیکن یہ سوال کہ دعوت میں پہنچ کر کچھ سرور بھی آئے گا یا نہیں، ضرور پیدا ہوتا تھا کیونکہ رائل اوور سیز لیگ دقیانوسی بلمپوں اور سامراجی لاٹوں کی کلب تھی جو سرشام کپڑوں، مونچھوں اور دماغ کو کلف لگا کر اپنی مخصوص نشستوں پر آ بیٹھتے تھے اور بدستور اس مغالطے کے تحت کہ سلطنت برطانیہ پر سورج غروب نہیں ہوتا، و سکی سوڈے کے گلاس خالی کرتے رہتے تھے۔ ان امپیریل غافلوں کے گھڑیاں نے ۱۹۴۷ء کے بعد مزید منادی بند کر دی تھی۔ چنانچہ ان سول اور ملٹری آثار قدیمہ کی صحبت کوئی بہت سرور آور تقریب دکھائی نہ دیتی تھی۔



کلب میں پہنچے تو معلوم ہوا کہ جان کولسن نے سچ مچ دو تین سخت جان خبطی مدعو کر رکھے ہیں۔ تعارف پر ایک تو سچ مچ ریٹائرڈ کرنل بلمپ ہی نکلے۔ (ساتھی انہیں بل کے نام سے پکارتے تھے) دوسرے ایک ریٹائرڈ آئی سی ایس تھے جنہوں نے ایک عمر متحدہ ہندوستان میں گزاری تھی اور تیسرے ایک بوڑھے سے اخبار نویس تھے۔ تینوں لاعلاج قسم کے امپیریلسٹ تھے اور تینوں ہماری خواہشوں اور دعاؤں کی ضد۔ اور وہ جنس لطیف جس سے تصویر کائنات میں رنگ بھرتا ہے، بالکل ناپید تھی۔ گویا خالص بارہ سنگھا پارٹی تھی۔ ہم نے جان کولسن کو اس کا اپنا قول یاد کرایا کہ ”قید تنہائی سے بدتر ایک ہی چیز ہے: بے زن پارٹی“۔۔۔۔۔ تو معافی مانگتے ہوئے بولا:

”قول تو اپنی جگہ درست ہے لیکن آج میری بیوی پارٹی میں شمولیت سے معذور تھی اور میزبانہ کی عدم موجودگی میں دوسروں کو بیویاں لانے کی دعوت دینا خالی از خلل نہ تھا۔“

وجہ معقول تھی ہم نے جان کو معاف کر دیا۔

تعارف کے بعد جان کے ایما پر ویٹر نے مہمانوں سے مشروبات کا آرڈر لیا۔ کرنل بلمپ نے مشین کی طرح ”وسکی اینڈ سوڈا“ مانگا۔ دوسروں نے بھی ایضاً کہا۔ ہر طرف سے شراب کی مانگ دیکھ کر ہم نے ذرا جان بوجھ کر کہا:

”لائم جوس، پلیز۔“

کرنل بلمپ جھٹ بولے:

”اگر آپ مذاق نہیں کر رہے تو یہ اس شام کی پہلی ٹریجڈی ہے۔“

کہا: ”جناب لائم جوس نے کیا قصور کیا ہے؟ اور شراب کی کیا فضیلت ہے؟“

بلمپ ہم سے مخاطب ہو کر ایک بلندی سے بولے:

”مائی ڈیر کرنل، ہر مشروب کا اپنا اپنا مقام اور استعمال ہوتا ہے۔ شراب دیوتاؤں

کا مشروب ہے، دودھ بچوں کا، لائم جوس عورتوں کا اور پانی چوپایوں کا۔“

بلمپ کی بات پر قہقہہ بلند ہونے کو تھا کہ ہم نے اپنے ہونٹوں پر انگلی رکھ کر لمبی



”شی“ کی آواز نکالتے ہوئے دھیمی آواز میں کہا:

”آہستہ بولیں کرنل صاحب، اگر بارمین نے آپ کی بات سن لی تو آپ کو پانی کے سوا کچھ نہ دے گا۔“

اس پر ایک بلند قہقہہ گونجا۔ دراصل بلمپ کا جملہ ان بیسیوں ٹوٹکوں میں سے ایک تھا جو اس نے مختلف خراباتی مواقع کے لئے اپنی لمبی شرابی زندگی میں رٹ لئے تھے ورنہ بلمپ کے غبی اور غنودہ چہرے سے ظاہر تھا کہ وہ کوئی بات سوچ کر کہنے کا اہل نہیں۔ چنانچہ اب ہمارے جواب میں کوئی موثر ٹوٹکا یاد نہ کر سکا تو ہاتھ بلند کرتے ہوئے بولا:

”آل رائٹ تم ایک پلس <sup>۳</sup>ONE PLUS ہو گئے ہو، تم لائنم جوس پی سکتے ہو۔“

اس ابتدائی جھڑپ کا ایک فائدہ یہ ہوا کہ صاحب بہادروں نے ہمیں بھی اسی سطح پر جگہ دے دی جس سے ہمیں ایک لمحہ پہلے ایک قد آدم کم سمجھے تھے اور اب باہمی گفتگو میں کچھ چمک اور چمک آگئی۔ بلکہ ایک لمحہ کے لئے جملہ حاضرین کا روئے تسخیر غریب بلمپ کی طرف ہی ہو گیا۔ پرانا آئی سی ایس بولا:

”بل۔ مختلف مشروبات کے متعلق تمہارا فلسفہ تمہاری ذہانت سے ذرا بالا معلوم ہوتا ہے۔ بتاؤ کہاں سے چرایا ہے؟“

جواب میں بلمپ نے ہنسی میں کھانسی ملا کر ایک عجیب سی طبلہ نما آواز میں کہا:

”ٹاپ سیکریٹ اولڈ بوائے، ٹاپ سیکریٹ۔“

اور ولسکی کا ایک بے پناہ گھونٹ پی کر دوسرے جام کے لئے پکارا اور ساتھ ہی مضمون بدلتے ہوئے بولا:

”بائی دی وے، نارمن۔ سنا تم نے یہ آرٹش لونڈے پھر شرارتیں کرنے لگے ہیں؟ کل پھر دو کانٹیلوں کو پیٹ ڈالا۔“

جن حضرت کو نارمن سے خطاب کیا گیا تھا وہ اخبار نویس تھے۔ وہ نیا موضوع



موافق پا کر بولے:

”اس میں حیرانی کی کونسی بات ہے؟ تمہیں معلوم نہیں کہ ملک پر لیبر حکومت کا سایہ ہے۔“

پرانا آئی سی ایس کہ لیبر پارٹی کا دشمن تھا بولا:

”اور وزیر اعظم کو یہ بھی معلوم نہیں کہ اس کے پاس ایک شے ہے جسے فوج کہتے ہیں۔ تم ولسن کو اپنے اخبار کے ذریعے یاد نہیں دلا سکتے؟“

اخبار نویس بولا: ”یاد کرا بھی دیا تو کیا ہو گا؟ ولسن ولسن ہے، چرچل نہیں۔“

یہ ان کی جماعتی سیاست تھی اور ہمیں اس میں دلچسپی نہ تھی۔ چنانچہ خاموش بیٹھے تھے کہ اچانک بلمپ نے پنگا لیا اور بولا:

”اور اس باب میں ہمارے پاکستانی دوست کا بھلا کیا خیال ہے؟“

ہم نے کہا: ”حضور“ یہ آپ کا گھریلو معاملہ ہے لیکن میں سوچ رہا تھا کہ اگر پولیس کے سپاہیوں کو چند لونڈوں نے مارا پیٹا ہے تو ان کے خلاف پوری برٹش آرمی کا استعمال ذرا فضول خرچی نہ ہوگی؟ مکھی سے نبٹنے کے لئے مکھی مار کا استعمال تو درست ہے لیکن انفنٹری بریگیڈ طلب کر لینا ذرا زیادتی ہے۔“

اس پر امپائر کے تینوں فدائیوں نے ہمیں متفقہ غضب سے دیکھا اور ان میں سے ایک نے ہمارے دوست کرنل کولسن سے طنزاً کہا:

”جان، تمہارے پاکستانی مہمان تو ماشاء اللہ سوشلسٹ معلوم ہوتے ہیں۔ مبارک باد۔“

جان فوراً ہماری مدد کو پہنچا اور بولا: ”خیر مبارک۔ اگر آپ مکھی کے مقابلے پر بریگیڈ ہی لانا چاہتے ہیں تو خاکسار بھی سوشلسٹ ہے۔“

جان کی تائید ہمیں تو بہت موافق آئی لیکن اس شام کے لئے حقیقی ٹریبیڈی ثابت ہوئی۔ ایک لمحے میں پارٹی کی چمک اور چمک ماند پڑ گئی۔ گلاس خالی ہونے کے بعد خالی ہی رہے اور جملہ شرکاء خاموشی سے کھانے کے کمرے کو چل پڑے۔ میز پر



بیٹھے تو یوں لگے جیسے کھانا کھانے کی بجائے پوکر کھیل رہے ہوں۔۔۔۔۔ پارٹی کا حشر کسی قدر حسرتناک تھا لیکن ہمارے خدشات سے زیادہ حسرتناک نہ تھا۔ سو برداشت کر لیا۔

## محمد نواز اور محمد اقبال کچن میں خود کفیل نکلے

دوسرے روز مس پارس نے ہمیں وار آفس اور پارلیمنٹ کی طویل مگر غیر دلچسپ سیر کرائی۔ فارغ ہوئے تو ایک بجے کا عمل تھا۔ ہمارے اندر بھوک نے کروٹ لی۔ جیسا کہ ہم پہلے بھی کہہ چکے ہیں، لندن میں کھانا ایک پر اہم ہے، خصوصاً ہم جیسے حساس معدہ اور۔۔۔۔۔ اجازت دیں تو۔۔۔۔۔ نفیس طبع خاکساروں کے لئے۔ کیا خوش قسمت ہیں وہ روڈ رولر مزاج لوگ جن کے سامنے کھانے سے ملتی جلتی جو چیز بھی رکھ دی جائے، اس اصول کے تحت چٹ کر جاتے ہیں کہ ”ہرچہ آید پیش مراد“ نام آں بھاگاں بھریست“ لیکن ہمارے مسلک میں بھاگاں بھری صرف وہ جنس لطیف ہے جو رنگ میں عناب ہو، بو میں گلاب ہو، ذائقے میں کباب ہو اور نشے میں شراب ہو۔ لندن کے انگریزی ریستورانوں میں یہ جنس ناپید تھی۔۔۔۔۔ لندن میں اچھے کھانے کی ایک ہی ترکیب ہے کہ کسی ایسے پاکستانی دوست کے گھر کا سراغ لگایا جائے جو ساتھ ایسی بیوی۔۔۔ یا بیوی سے مشابہ شے۔۔ رکھتا ہو مگر ایسی بیوی یا شے جو مینٹل پیس قسم کی بیگم نہ ہو۔ یعنی آئینے کے علاوہ چولہے کے سامنے بھی کھڑی ہو سکتی ہو اور شینل فائیو ۵ کے علاوہ پیاز اور لہسن کا سامنا بھی کر سکتی ہو۔ ویسے لندن میں بیگموں کو بھی آخر کار بیوی بننا ہی پڑتا ہے کہ وہاں خاوند کے علاوہ نوکر بھی رکھا جائے تو تنخواہ اور نخرے کے لحاظ سے دونوں میں تمیز کرنا مشکل ہو جاتا ہے۔ جو صاحب اور بیگمیں وطن سے ایسی نوکر ساتھ لے جاتے ہیں۔ وہ بھی بہت زیادہ عرصہ ان کی خدمات سے مستفید نہیں ہو سکتے کہ پاکستانی نوکر بھی زود یا بدیر انگریزی خبروزوں کو دیکھ کر انگریزی رنگ پکڑ لیتے ہیں اور کیوں نہ پکڑیں؟ خود صاحب اور بیگم کہاں کا پیدائشی رنگ رکھتے



ہیں؟ چند سال پہلے یہ بھی بے رنگ ہی تھے۔ انہوں نے بھی دوسرے خربوزوں ہی سے رنگ اخذ کیا ہے۔۔۔۔۔ خیر یہ ایک اور جملہ معترضہ ہے۔۔۔۔۔ سوال ہمارے سامنے کسی بیوی دار دوست کا تھا۔ ایک دو دوست ذہن میں آئے لیکن اگر دوست موافق تھا تو بھابی ناموافق تھی اور وائسی ورسا۔ آخر قرعہ دو ایسے یکجا رہنے والے دوستوں کے نام نکلا جن کے پاس دوستی تو بے حساب تھی، بیوی ایک بھی نہ تھی۔ ہر چند کہ بوجہ وہ بیویوں کی کمی کے بجا طور پر حسرت سنج تھے تاہم چھ سال کی چچہ رانی نے انہیں کچن میں خود کفیل کر دیا تھا۔ یہ تھے محمد نواز اور محمد اقبال۔ ہم نے انہیں فون پر اپنی آمد اور نیت سے خبردار کیا اور بیکر لو کی گاڑی میں ولسٹن گرین کا ٹکٹ لے کر بیٹھ گئے۔ جب بالاخر ان کے فلیٹ پر پہنچے تو ناگہاں دیار غیر میں وطن عزیز کے طعام خانوں کی مانوس خوشبوؤں کا جھونکا آیا۔ محمد نواز ایپرن پہنے مرغ بھون رہے تھے اور محمد اقبال نہایت چابکدستی سے پلاؤ دم کر رہے تھے اور کبابوں کی پلیٹ پہلے ہی سے سج کر ایک شیشے کے ڈھکنے کے نیچے بیٹھی تھی، جیسے دلہن کی کوئی سہیلی پیش از وقت ہی بن ٹھن کر آنکلی ہو۔ اب اس تفصیل میں جانا لا حاصل ہے کہ کس مزے سے ہم نے اس مغلی مرغ، اس پادشاہی پلاؤ اور ان کوکلتاش کبابوں کو ٹھکانے لگایا۔ پھر کس نشے میں چور ہو کر بے سدھ لیٹ گئے اور آخر کس سکون سے ایک مدت کے بعد جاگ کر کھڑکی سے باہر جھانکا تو دیکھا کہ ”تاروں بھری رات ہے پر تو نہیں۔“ چنانچہ اٹھے اور ”تو“ کی تلاش میں نکل پڑے۔

## پاکستان ہائی کمشن: ایک پرانی یاد

مسافروں کو ممالک غیر میں اپنا سفارت خانہ اپنے وطن کا ٹکڑا محسوس ہوتا ہے اور سفیر اور دیگر اہلکار جگر کے ٹکڑے لگتے ہیں۔ گویا سفارتخانے کی دہلیز کے اندر قدم رکھا اور اپنے گھر میں داخل ہو گئے اور لخت ہائے جگر سے مل کر اپنے جگر کو ٹھنڈک پہنچائی۔ لیکن بد قسمتی سے لندن کے پاکستانی سفارتخانے کی تاثیر ذرا مختلف رہی ہے۔



پاکستانیوں کے لئے اس غیر ملک میں اگر کوئی غیر تر مقام ہے تو وہ پاکستانی ہائی کمشن ہے۔ ذاتی طور پر ہمیں اس دورے میں ابھی تک اپنے ہائی کمشن سے کام نہ پڑا تھا لیکن دس برس پیشتر جب ہمیں کام پڑا تھا تو ہمارا تجربہ دوسرے ہموطنوں سے مختلف نہ تھا۔ ان دنوں پہلی دفعہ اپنے ہائی کمشن کے دروازے پر پہنچے تو دو پاکستانی فٹ پاتھ پر بیٹھے روتے پائے۔ معلوم ہوا کہ کسی کام کے سلسلے میں آئے تھے اور اب سڑک پر بیٹھے دربان کے حسن سلوک اور کسی اندرونی صاحب بہادر کی فرض شناسی کو دعا دے رہے ہیں۔ ہماری فوجی یونیفارم کے احترام میں ہمیں دہلیز عبور کرنے کی اجازت تو مل گئی لیکن جب اندر جا کر ایک چھوٹے صاحب سے عرض مدعا کیا تو موصوف اس طرح پیش آئے جیسے ہم کسی بلوے میں پکڑے ہوئے آئے ہوں۔۔۔۔۔ دراصل ہمارا مدعا صرف یہ تھا کہ اگر ہمارے نام کی جی ایچ کیو پاکستان سے کوئی چٹھی آئی ہو تو ہمیں عنایت کر دی جائے یا ہمارے ہوٹل کے پتے پر ہمیں بھیج دی جایا کرے۔۔۔۔۔ بہر حال چھوٹے صاحب کے دفتر سے جاں بخشی کے بعد نکلے تو اتفاقاً بڑے صاحب کے کمرے کے سامنے سے گزرتے ہوئے باہم نظریں لڑ گئیں۔ پرانی فوجی روشناسی تھی۔ مروت میں آکر رک گئے اور سلام کی خاطر ان کے کمرے کے اندر قدم رکھ دیا لیکن قدم رکھنا تھا کہ صاحب بہادر کے چہرے پر آنا فانا قبض طاری ہو گئی اور پیشتر اس کے کہ ہم سلام عرض کر سکتے، ارشاد ہوا:

”تمہارے آنے کی سرکاری اطلاع ہمیں نہیں ملی۔ لہذا ہم تمہیں انگلستان میں لک آفٹر نہیں کر سکتے۔“

سبحان اللہ۔ حسن اخلاق کا کیا برجستہ اور ایمان افروز مظاہرہ تھا! ہم دہلیز کے پاس ہی رک گئے۔ انہیں علم نہ تھا کہ ہم کسی اور کے مہمان ہو کر لندن میں آئے ہوئے ہیں اور صاحب بہادر کی دستگیری کے محتاج نہیں بلکہ پورے تین ماہ سے کچھ ایسے دلربا قسم کے میزبانوں کے ہاتھوں لک آفٹر ہو رہے ہیں کہ صاحب بہادر جیسے کرمفراؤں کی نظر سے ہمیں خسرہ نکلنے کا اندیشہ ہے۔ چنانچہ بڑے صاحب کی بدتمیزی معاف کرتے



ہوئے اور اپنا سلام دعا میں بدلتے ہوئے دروازے سے کھڑے کھڑے کہا:  
”حضور کا اقبال سلامت۔ دو پاکستانی آپ کی عنایت سے باہر فٹ پاتھ پر لک آفر  
کیئے جا رہے ہیں۔ بندہ محروم بھی رہا تو کوئی بات نہیں۔“  
الغرض یوں محسوس ہوتا تھا کہ کسی پاکستانی کا لندن کی فضا میں سانس لینا بھی  
خداوندان ہائی کمشن پر گراں ہے جیسے ہر پاکستانی سانس لیتے وقت ان کے حصے کی  
آکسیجن کھینچ رہا ہو۔

## پاکستانی ہائی کمشن: ایک نیا تجربہ

اس پس منظر کے ساتھ آج دس سال بعد ہمارا پھر ہائی کمشن جانا یوں تو خارج از  
بحث تھا لیکن سخن گسترانہ بات اس مقطع میں آ پڑی کہ لندن سے چند اشیا خرید کر  
پاکستان لے جانے کے لئے ہائی کمشن کی اجازت لازم تھی۔ چنانچہ انتہائی ہچکچاہٹ کے  
بعد فیصلہ کیا کہ چلو، ملٹری ایڈوائزر سے بات کرتے ہیں۔ ممکن ہے اس دفعہ کوئی  
معقول آدمی ہو۔ فون کیا تو ادھر سے جواب آیا:  
”بریگیڈیر حسن ہیر۔“

نام سنا تو خیال آیا کہ ان سے تو پنڈی میں مختصر سی ملاقات ہو چکی ہے اور یہ کہ  
آدمی شریف ہیں لیکن کیا معلوم ہائی کمشن کی کرسی نے ان پر کیا اثر کیا ہو۔ عام  
حالات میں یہ بڑی قابض شے ہے۔ بہر حال عرض کیا:

”السلام علیکم جناب۔ میرا نام محمد خان ہے۔ کرنل محمد خان۔“

اور جواب میں یہ سننے کے لئے تیار ہو بیٹھا کہ یوں ٹیلی فون پر ٹپک پڑنے والوں  
کو ہم لک آفر نہیں کیا کرتے۔ لیکن حیرتوں کی حیرت! جواب آیا اور اشتیاق میں ڈوبا  
ہوا جواب:

”وعلیکم السلام کرنل صاحب۔ کیا خوشگوار سرپرائز ہے! کہاں سے بول رہے

ہیں؟“



پتہ چلا کہ ابھی کچھ لوگ باقی ہیں جہاں میں۔ عرض کیا:

”جناب میں لندن ہی سے بول رہا ہوں اور آپ سے ملنا چاہتا ہوں۔“

”اس سے بڑی نیکی کوئی نہ ہو گی۔ لہذا دیر نہ کیجئے۔“

ہم نے دیر نہ کی۔۔۔۔۔ بریگیڈیر حسن سے مل کر ہماری خوشی میں ایک نئی خوشی شامل ہو گئی کہ یہ پر لطف ملاقات ہائی کمشن کے اسی کمرے میں ہو رہی تھی جہاں سے دس سال قبل ہم دہلیز ہی سے لوٹ آئے تھے۔ کہاں وہ بے سبب دلازاری اور کہاں یہ بے حساب دلنوازی!۔۔۔۔۔ خواتین و حضرات، اس مقام پر آپ کے لئے بھی ایک پیغام ہے اور وہ یہ کہ خوش رہیے اور خوش کلامی کیا کیجئے کہ یہی اسم اعظم ہے۔ خواجہ حافظ نے بھی آسائش دو گیتی کے لئے یہی مشورہ دیا ہے۔ اور وہ جو ایک جگہ انہوں نے کہہ دیا ہے کہ ”جواب تلخ می ز۔ بد لب لعل شکر خارا“ تو وہ محض معشوقوں کے لئے شاعرانہ رعایت ہے اور ایسے شیریں لب حسین خال خال ہی پائے جاتے ہیں۔ اگر ان چیدہ شیریں لبوں میں سے کوئی یہ سطور پڑھ رہے ہوں تو ان سے بھی التماس ہے کہ ذرا بیٹھا جواب دے کر دیکھیں تو انہیں اور زیب دے گا۔۔۔ باتوں باتوں میں ہم بریگیڈیر حسن سے دور آن نکلے ہیں۔ بہر حال بریگیڈیر صاحب سے باتیں شروع ہوئیں تو ہم اتنے ہی قریب آ گئے کیونکہ ان کی ہر ادا میں کشش تھی اور جہاں کشش ہو وہاں فاصلے مٹ جاتے ہیں۔ اس پر لطف ملاقات کے انجام پر رخصت ہونے لگے تو بریگیڈیر صاحب بولے:

”ہمارے ہائی کمشن کے بڑے صاحب وطن لوٹ رہے ہیں۔ اگلے ہفتے ان کے

اعزاز میں دعوت دے رہا ہوں۔ شامل ہو سکو گے؟“

عرض کیا: ”اگر مس پارس سد راہ نہ ہوئی تو یقیناً۔“

اور مس پارس کے سد راہ ہونے کا ڈر اس لئے تھا کہ اگلے ہفتے وہ ہمیں سکاٹ

لینڈ بھیجنے کے منصوبے بنا رہی تھی یا ایک پرانے منصوبے کی تجدید کر رہی تھی۔ لیکن

تاریخ کا تعین ابھی نہیں ہوا تھا۔ وہیں سے مس پارس سے بذریعہ فون رجوع کیا تو



بولی:

”سکاٹ لینڈ اس ہفتے بھی اتنا ہی دلکش ہے جتنا اگلے ہفتے ہو گا۔ آپ اسی ہفتے ہو آئیں یعنی کل نہیں تو پرسوں اور اگلے ہفتے چھٹی منائیں۔ لیکن واپسی پر یہ بتانا نہ بھولیں کہ سکاٹ لینڈ کے ہاتھوں آپ کے دل پر کیا گزری۔“

ہم نے مس پارس سے وعدہ کیا اور دعا دی اور بریگیڈیر صاحب کی دعوت قبول کر لی۔

### ہم تاریخ میں دوسرے نمبر پر آ گئے

جس دن ہم سکاٹ لینڈ پہنچے وہ بڑا اہم دن ثابت ہوا۔ کیونکہ اس دن کو ہم نے اور نیل آرمسٹرانگ نے مل کر تاریخ میں جگہ دے دی۔ یعنی تقریباً اسی وقت جب نیل آرمسٹرانگ چاند کی سطح پر پہلا قدم رکھ رہا تھا، ہم نے ایڈن برا شیشن کے پلیٹ فارم پر قدم رکھا۔ انفرادی طور پر تو آرمسٹرانگ اور ہمارے قدموں میں کوئی خاص فرق نہ تھا۔ ہم دونوں کو اپنی اپنی گاڑیوں سے نکل کر لامحالہ کہیں نہ کہیں قدم رکھنا ہی تھا لیکن لوگوں نے تقریباً بالاتفاق آرمسٹرانگ کے قدم کو ہمارے قدم سے ذرا زیادہ تاریخی قرار دیا۔ وجہ یہ بیان کی گئی کہ اس کا سفر ہماری نسبت ذرا زیادہ عمودی تھا۔ اور وہ کچھ زیادہ فاصلہ طے کر کے ذرا زیادہ تیز رفتار سے ایک غیر مانوس دنیا میں جا پہنچا تھا۔ ویسے ہم بھی ایڈن برا سے ایسے مانوس تو نہ تھے لیکن شاید ہماری غلطی یہ تھی کہ ہم منزل مقصود پر پہنچ کر خاموش رہے اور آرمسٹرانگ کی طرح قدم رکھتے ہی ڈینگ نہ ماری کہ ایک آدمی کے لئے تو یہ چھوٹا سا قدم ہے مگر نسل انسانی کے لئے فلک رس چھلانگ ہے۔ چنانچہ دنیا نے اس کی باتوں میں آکر تالیاں بجانا شروع کر دیں اور ہماری باوقار خاموشی کا چنداں نوٹس نہ لیا۔ ہم بھی کسی لکھے پڑھے آدمی یا کسی بھرے ہوئے شاعر سے کوئی چبھتی سی ڈینگ لکھوا کر ساتھ لے جاتے اور پلیٹ فارم پر پاؤں رکھتے ہی دہرا دیتے تو شاید ہمارے الفاظ کو بھی بی بی سی لے اڑتی۔ بہر حال ایسا نہ ہوا اور



تاریخ میں ہم دوسرے نمبر پر آ گئے، مگر ہمارے میزبانوں نے ہم سے پہلے نمبر ہی کا سلوک کیا یعنی ہمیں جھلمل کرتی کار میں بٹھا کر ایک اول درجے کے ہوٹل میں لے گئے۔۔۔ بے چارے آر مسٹرانگ کو تو جیپ بھی میسر نہ آ سکی۔ غریب پیدل ہی پتھر چنتا اور خاک چھانتا رہا۔

ہوٹل میں داخل ہونے لگے تو کیا دیکھتے ہیں کہ سامنے دروازے پر ایڈمرل اے۔ آر۔ خان کھڑے ہیں۔۔۔۔۔ ہمارے پرانے مہربان تھے۔ ہم نے مودبانہ کہا: ”ہیلو سر۔۔۔۔۔ آپ یہاں کیسے؟“

لیکن ادھر سے جواب آیا:

”؟ہیلو گورنر، لائیے‘ میں آپ کا سامان اندر پہنچا دوں۔“

”سامان؟“ ہم نے زیر لب کہا اور سوچا: ”یہ ایڈمرل خان نہیں ہو سکتے۔“

ہم نے بڑے زور سے آنکھیں ملیں اور دوبارہ نظر جما کر دیکھا تو معلوم ہوا کہ ہوٹل کا دربان ہے، مگر بے عیب سفید یونیفارم، پر رعب قد و قامت اور باوقار چہرہ جو ایڈمرل صاحب سے اس قدر مشابہ تھا کہ یہ جاننے کے بعد بھی کہ دربان ہے، اس سے سامان اٹھوانا بے ادبی معلوم ہوا۔ بہر حال ہم نے اپنی غلطی کا ہی مذاق بناتے ہوئے اسے کہا:

”ایڈمرل۔ کسی ماتحت کو حکم دے دو، ہمارا سامان لے جائے گا۔“

بولہ: ”آئی آئی سر۔“

یہ ہمارے مذاق کا نیول جواب تھا۔ آدمی خوش مذاق تھا۔

## عورت کا آخری داؤ

ایڈن برا میں ہمارے رہنما لفٹیننٹ کرنل شپروڈ تھے۔ فوج سے ریٹائر ہو چکے تھے لیکن اب دوبارہ بطور سولین بھرتی ہو کر متفرق فوجی بیگاریں انجام دیتے تھے۔ مثلاً ہم جیسے مہمانوں کا استقبال کرنا، دوسروں سے ملانا، کھلانا، پلانا، ہنسنا، گھمانا، الغرض انگریزی



لفظوں میں لک آفر کرنا۔ لیکن کرنل شپرڈ اپنی رنگا رنگ شخصیت سے بیگار کو بھی بہار بنا دیتے تھے۔ ہمارے لئے اور دلچسپ ثابت ہوئے کہ ایک عمر غیر منقسم ہندوستان خصوصاً پنجاب اور سرحد میں گزار چکے تھے۔ اردو خاصی بولتے تھے مگر ذرا بھاری بھر کم سی۔ کہتے تھے پنجابیوں اور پٹھانوں کے ساتھ استعمال کرنے سے ذرا پتھریلی ہو گئی ہے۔ عمر کے لحاظ سے تو اب جوانی کو پیچھے چھوڑ آئے تھے لیکن باتیں بدستور رنگین مزاجوں کی سی کرتے تھے۔ ہمیں مختلف مقامات و شخصیات تک لے جانے لگے تو کار میں بیٹھتے ہی بولے:

”کرنل خان‘ آپ غلط وقت پر ایڈن برا آئے ہیں۔ یعنی کوئی ایک مہینہ قبل از وقت۔“

کہا: ”ایک مہینہ بعد کونسی نعمت تقسیم ہونے والی ہے؟ ہم پھر بھی آسکتے ہیں۔“  
بولے: ”ضرور آئے۔ اگلے ماہ ایڈن برا میوزک فیسٹیول<sup>۱۹</sup> شروع ہو رہا ہے۔ بڑی غضب کی رقاصائیں آئیں گی۔“  
”وہ تو ہم نے لندن میں ہی دیکھیں ہیں۔ یہاں کی رقاصائیں کچھ زیادہ غضب کی ہوتی ہیں؟“

”رقص کے اعتبار سے تو نہیں، لیکن لباس کے لحاظ سے یقیناً۔“

”کون سا لباس پہنتی ہیں؟“

”کوئی سا لباس نہیں پہنتیں۔“

”تو یہی ہے وہ نعمت جس کی آپ بشارت دے رہے ہیں؟“

”بے شک۔“

یہ کہہ کر کرنل شپرڈ ہمیں داد طلب نگاہوں سے دیکھنے لگا۔ مگر حقیقت یہ ہے کہ یورپ میں کچھ عرصہ رہنے کے بعد عربانی وہ جنس نہیں رہتی جسے دیکھ کر آدمی بے قابو ہو جائے۔ بلکہ حیرت تھی کہ کرنل شپرڈ ایک ایسے واقعہ کے تصور سے جو ایک ماہ بعد ہونے والا تھا، جوانی کو اس زور سے آواز دینے لگے تھے۔ ان کا طویل رنڈوا پن بھی



اتنی پیشگی چیخ پکار کا کافی جواز نہ تھا۔ چنانچہ ہم نے کرنل صاحب کے ہاتھ پر ہاتھ رکھا اور تھپتھپاتے ہوئے کہا:

”میرے دوست۔ اک ذرا صبر کہ فریاد کے دن تھوڑے ہیں۔“

بولے: ”ہمدردی کا شکریہ۔ لیکن وہ رقا صائیں ظالم ہیں ہی بڑی صبر آزما۔“

”مجھے آپ سے بھی زیادہ ان رقا صاؤں سے ہمدردی ہے۔“

”ارے تمہارا دل ان ایمان شکنوں کے لئے بھی گداز ہونے لگا؟ بھلا کیوں؟“

”اس لئے کہ بے چاریاں زندگی کی دوڑ میں کپڑوں سمیت ناکام رہ گئیں تو کپڑے اتار کر دوڑنے لگیں۔“

”ارے میاں یہ کپڑے اتارنا نہیں، محبوس جسم کو آزاد کرنا ہے۔ تم آزاد حسن کو ناکام کہتے ہو؟ حیف!“

ہم نے بھی ذرا فلاسفی جھاڑی اور کہا:

”کرنل، تمہارے اندر ایک حریص مرد بول رہا ہے ورنہ عربانی نسوانی حسن کا آخری داؤ ہے۔ جس عورت نے اپنے حسن کی نمائش کے لئے برہنگی کا سہارا لیا، اس نے گویا اپنا آخری داؤ لگا دیا۔“

بولے: ”ارے میں بھول رہا تھا۔ تم تو برقع فلاسفی کے قائل ہو۔“

”نہیں جناب۔ برقع ہم بھی ترک کر چکے ہیں۔ ہم شلوار قمیص فلاسفی کے قائل ہیں۔ خدا ہر دو کو استقامت بخشے۔“

”بڑی دل سے دعا نکل رہی ہے۔“

”اس لئے کہ ہماری شلوار اور قمیص بھی کچھ دنوں سے مائل اختصار سی ہیں۔“

زلف سے بڑھ کر نقاب اس شوخ کے منہ پر کھلا

اتنے میں کار ایک عمارت کے سامنے رکی جس کی پیشانی پر لکھا تھا: ”سکائش کمانڈ

لابریری۔“ یہ ہماری سیروتماش کی پہلی منزل تھی۔ اندر گئے تو دفتر میں ایک ادھیڑ عمر



کی ایک معتبر صورت خاتون بیٹھی تھی جو لائبریرین لگتی تھی اور تھی۔ شہرڈ نے ہمارا تعارف کرایا تو محترمہ نے ہمیں پاکستانی پا کر قدرے فالتو شفقت سے خیریت مزاج پوچھی اور پھر بلا تاخیر وجہ شفقت بھی بیان فرما دی۔ یعنی یہ کہ آپ ایک پاکستانی داماد کی خوشدامن تھیں۔ لہذا ہم سے ایک رشتہ، ایک نسبت محسوس کرتی تھیں اور جواباً ہم نے بھی رشتہ داری کا اقرار اور اظہار کیا۔ ابھی بیٹھے ہی تھے کہ ایک نوجوان سکاچ لڑکی قمیص شلوار پہنے مسکراتی مسکراتی کمرے میں داخل ہوئی۔ یہی محترمہ کی بیٹی یا ہمارے ان دیکھے پاکستانی بھائی کی بیوی تھی لیکن اب خن گسترانہ بات صاحبزادی کا پاکستانی بہو ہونا نہ تھا بلکہ پاکستانی قمیص شلوار میں ملبوس ہونا۔ ہم نے فوراً شہرڈ کو پورے فخر کے ساتھ اپنی خواتین کا قومی لباس دکھایا۔ لڑکی نے لباس کی تعریف کو اپنی تعریف بھی سمجھا تو خوشی میں اٹھ کر، پیشانی کی لٹ جھٹکا کر، فیشن پریڈ کی ادا کے ساتھ اپنے گرد چکر لگا کر دکھایا۔ گویا کہتی ہو۔۔۔۔۔ ”اب دیکھو۔“ پھر اسی موڈ میں دلہنوں کی طرح دوپٹہ اوڑھ کر نگاہیں پہلے نیچی کرتے ہوئے اور پھر ذرا اوپر اٹھا کر حاضرین کو دکھایا جیسے کہتی ہو: ”یہ بھی دیکھو۔“۔۔۔۔۔ اس کے چہرے پر لٹوں کی بہار بھی دیدنی تھی لیکن جب اس نے شفون کا دوپٹہ اوڑھ کر گھونگھٹ کا کونہ کھینچا تو غالب گواہ کہ زلف سے بڑھ کر نقاب اس شوخ کے منہ پر کھلا۔۔۔۔۔ شہرڈ کے لئے یہ مشرقی ادائیں جتنی اجنبی تھیں، اتنی ہی دلکش تھیں۔۔۔۔۔ مسحور سا ہو گیا اور اپنی ننگی رقا صاؤں کو دفعتاً ”بھول کر چلا اٹھا: ”بیوٹی فل“۔۔۔۔۔ ہمیں تسلی ہوئی کہ پاکستانی قمیص شلوار۔۔۔۔۔ اور دوپٹے۔۔۔۔۔ کے متعلق ہمارا حسن ظن بجا تھا۔

### کاش کار نیگی پاکستان سے بھاگا ہوتا

دلہن کے بعد ہم نے لائبریری دیکھی لیکن لائبریری میں وہ بات نہ پائی جو دلہن کے بانکپن میں پائی جاتی تھی۔ بلکہ یہ برطانیہ کی پہلی لائبریری تھی جس کی حالت ذرا پتلی نظر آئی۔ اسے دیکھ کر بڑا اطمینان ہوا کہ وطن عزیز کی لائبریریاں کسی ایک



برطانوی لائبریری کا مقابلہ تو کر سکتی ہیں۔ چنانچہ تھوڑی دیر کے لئے ہم بھی سر اٹھا کر چلنے کے قابل ہو گئے۔ مگر بہت تھوڑی دیر کے لئے کیونکہ ہماری اگلی منزل ایک ایسا بے مثل کتاب خانہ تھا جس کے سامنے یا جس کے خالق کے سامنے چاروناچار سر تسلیم خم کرنا پڑتا تھا۔ یہ تھی سنٹرل لائبریری اور اس کا بانی تھا اینڈریو کارنیگی: وہ دریا دل منعم جو لڑکپن میں ایڈن برا سے بھاگ کر امریکہ میں کروڑ پتی جا بنا تو اپنے بچپن کے شہر کو علم و دانش کا یہ انمول تحفہ پیش کیا۔ ہمارے دل میں پھر وہی حسرت بیدار ہوئی کہ کاش یہ شخص پاکستان سے بھاگ کر گیا ہوتا۔ گو وطن کو لائبریری کا تحفہ دینے کے لئے لازم نہیں کہ ایک دفعہ وطن سے ضرور بھاگا جائے۔ ملک کے اندر کمائے ہوئے کروڑوں سے بھی اتنی ہی خوبصورت لائبریری بن سکتی ہے جیسی کارنیگی نے بنائی تھی۔۔۔ بہر حال ہم نے کارنیگی کی مثال دے کر اس کار خیر کے لئے اشتعال تو دلا دیا ہے۔ اب مشتعل ہونا کسی پاکستانی کروڑ پتی کا کام ہے۔

## سر، آپ کا عصمت کی حفاظت کا انتظام کمزور ہے

لنچ کا وقت ہوا تو شپرڈ ہمیں سکائش کمانڈ کے میس میں لے گیا جو بھوکے باتونی افسروں سے بھرا پڑا تھا۔ انگریزوں کے ساتھ کھانا کھانے میں مزا ہے تو ان کے کھانے کی وجہ سے نہیں بلکہ ان کی برجستہ باتوں اور پیوستہ گپوں کی وجہ سے۔ ہمارے فوجی میس کھانے کے لحاظ سے انگریزی میسوں سے بلاشبہ بہتر ہوتے ہیں لیکن جو کاری، کراری، مردانہ، بے باکانہ، بے دریغ، بھرپور ٹیبل ٹاک انگریزی میسوں کا خاصہ ہے، ہمارے میسوں میں کم سنائی دیتی ہے۔ ایک تو ہمارے میسوں میں فقط سینئر بولتا ہے۔ باقی صرف سنتے ہیں اور آخر میں یس سر کہہ دیتے ہیں یا اس کے ہزار بار سنے ہوئے لطیفوں پر جی کڑا کر کے کھوکھلی ہنسی ہنس دیتے ہیں۔ اگر سینئر کم ذوق یا ڈل ہو تو مجلس عزا کا گمان ہوتا ہے۔ اس کے برعکس برطانوی افسر ایک دفعہ میس میں آجائیں تو نہ کوئی بندہ رہتا ہے نہ کوئی بندہ نواز۔ بڑے بہت بڑے نہیں بنتے اور چھوٹے بہت



چھوٹے نہیں رہتے۔ جو نیئر بولتا ہی نہیں، موقع پا کر چوٹ بھی کرتا ہے جسے سینئر خندہ پیشانی سے سنتا اور سہتا ہے۔ لیکن ویسی اور برطانوی میسوں کا بنیادی فرق یہ ہے کہ ہمارے میسوں میں تند ترین مشروب لیمن سکواش یا کوکا کولا ہوتا ہے اور ظاہر ہے کہ ایسے مشروب تزکیہ نفس میں مدد ہوں تو ہوں، محفل کو گرمانے اور رنگ پر لانے کی خاصیت ان میں نہیں پائی جاتی۔ ادھر برٹش میسوں میں اس شے کی فراوانی ہے جو ہمارے ہاں فقط شعروں میں ملتی ہے اور زبانی زبانی پی جاتی ہے۔ مے بے شک حرام ہے لیکن رونق بزم مے نوشوں ہی سے ہے۔ یوں نہ ہوتا تو غالب۔۔۔۔۔ جو کسی برطانوی میس کے ممبر بھی نہ تھے۔۔۔۔۔ کبھی نہ کہتے کہ بنتی نہیں ہے بادہ و ساغر کے بغیر۔

ہم اینٹی روم میں داخل ہوئے تو افسروں میں کسی مسئلے پر بڑی پرجوش بحث ہو رہی تھی۔ کچھ سننے اور سمجھنے کے بعد پتہ چلا کہ موضوع برلن وال BERLIN WALL ہے۔ یہ وہ بدنام دیوار نہ تھی جو مشرقی اور مغربی برلن کے درمیان روسیوں نے بنائی ہے بلکہ ایک مقامی دیوار تھی جو افسروں کے کوارٹروں اور قریب کی شہری آبادی کے درمیان اس غرض سے کھڑی کی گئی تھی کہ شہری علاقے میں کچھ سرخ روشنی کے دھبے نظر آتے تھے جو اعلیٰ کمان کی نظر میں افسروں کی اخلاقی صحت کے لئے فائدہ بخش نہ تھے۔ لیکن اب جو نیئر افسر اور خصوصاً کنوارے افسرہائی کمان کے اس ظلم پر احتجاج کر رہے تھے کہ یہ اقدام بنیادی انسانی حقوق کے منافی ہے اور یہ تعمیر ان کی ذاتی تفریح میں سدراہ ہے۔ اسی بیزاری کی شدت کے اظہار کے لئے ان لوگوں نے اسے۔۔۔۔۔ بدنام تر معنوں میں۔۔۔۔۔ برلن وال کا نام دیا تھا۔ جو نیئر افسروں کا واویلا سن کر ایک بریگیڈیر صاحب جو حاضرین میں سب سے سینئر تھے، بولے:

”یہ دیوار ضروری ہے“ یہ شادی شدہ افسروں کی خانگی مسرت اور کنوارے افسروں کی اخلاقی عصمت کی حفاظت کی ضامن ہے۔“



ایک نوجوان کیپٹن بولا: ”معاف کیجئے گا‘ سر‘ اگر مقصد وہی ہے جو آپ نے بیان فرمایا ہے تو آپ نے بیاہتا مسرت اور بن بیاہتا عصمت کی حفاظت کا نہایت کمزور انتظام کیا ہے۔“

برگیڈیر صاحب کسی قدر حیرت سے بولے: ”تمہارا مطلب ہے یہ پندرہ فٹ اونچی دیوار پھاندی جا سکتی ہے؟ ناممکن۔۔۔۔۔ اگر کوئی افسر اس پر چڑھ کر دوسری طرف سالم اتر جائے تو میں اس کے لئے ملٹری کراس کی سفارش کر سکتا ہوں۔“

اس پر ایک نوجوان سامیجر بولا: ”سر‘ اگر یہ بات ہے تو کیپٹن گارڈنر کل رات سے ایم سی اینڈ بار کے لئے کوالیفائی کر چکا ہے۔ یہ بہادر افسر نہ صرف دیوار پھاند کر اس طرف گیا بلکہ دوبارہ پھاند کر اس طرف بھی آیا اور سالم۔ دیکھیں‘ وہ بیٹھا ہے۔“

اس پر جملہ حاضرین نے کیپٹن گارڈنر کی طرف دیکھا۔ کیپٹن گارڈنر ایک خوش شکل اور خوش وضع کنوارا افسر تھا۔ اپنی نشست پر سے اٹھا اور جھک کر برگیڈیر صاحب سے بولا:

”سر‘ آپ کی نوازش کا شکریہ۔ لیکن میرے لئے ملٹری کراس قبول کرنا شاید مناسب نہ ہو گا۔ میری حقیر کوشش کا ثمرہ مجھے مل چکا ہے۔“

اس پر جو قہقہہ بلند ہوا اس کی گونج بیشتر برگیڈیر صاحب کے گلے کی مرہون منت تھی۔ جب قہقہہ تھا تو بیرگیڈیر صاحب نے ازراہ مذاق کہا:

”جنٹلمین۔۔۔۔۔ آئیے‘ اس معاملے میں ہم اپنے پاکستانی مہمان کو ثالث مقرر کرتے ہیں۔“

پھر ہم سے مخاطب ہو کر بولے:

”کرنل خان‘ بتائیے کیا رائے ہے آپ کی؟ دیوار رہے یا گرائی جائے؟“

اب ایک ایسی محفل میں جہاں کنواروں یعنی دیوار شکنوں کی اکثریت تھی‘ یوں بھی ہمارا قیام دیوار کی حمایت کرنا عقلمندی نہ تھا۔ لیکن مڑ کر دیکھا تو غالب بھی سرگوشی



کر رہے تھے:

کیوں نہ فردوس میں دوزخ کو ملا لیں یا رب؟

سیر کے واسطے تھوڑی سی فضا اور سہی

چچا کا اشارہ پا کر ہم نے بے محابا انہدام دیوار کے حق میں ووٹ دیا اور ڈٹ کر اعلان کیا: "DEMOLISH IT" (گرا دو!)

اس پر کنواروں نے اس زور سے نعرہ بلند کیا جیسے دیوار گرانے کے لئے ڈائنامٹ پھٹ گیا ہو۔

## قلعہ ایڈن برا کی تین منزلیں

پچھلے پہر شپرڈ نے ہمیں پر نیس سٹریٹ اور ایڈن برا کاسل یعنی قلعے کی سیر کرائی۔ اس سیر کی ابتدا یہ خانوں، قید خانوں، بلکہ عذاب خانوں سے ہوئی اور معلوم ہوا کہ تاریخ کے مختلف اوقات پر ان برگزیدہ مقامات کے مکین کچھ بادشاہ تھے، کچھ ملکائیں اور کچھ مختلف قد و قامت کے رؤسا۔۔۔۔۔ عوام اس عزت سے محروم تھے کہ ان سے قلعہ معلیٰ کے باہر ہی نالیوں، بدروؤں اور تاریک راہوں میں یہی سلوک کیا جا سکتا تھا اور کیا جاتا تھا۔ ذرا بلندی پر گئے تو عجائب خانے اور صنم خانے تھے جن میں قلعہ کے پرانے ساکین کے تبرکات اور مجسمے رکھے تھے۔ ان کی سیر سے فارغ ہوئے تو اور زیادہ بلندی پر انہی بادشاہوں کے عشرت کدے اور نعمت کدے تھے جہاں عذاب خانوں میں منتقل ہونے سے پہلے یہ لوگ رہا کرتے تھے۔ ہر دو قسم کے خانوں اور کدوں کو دیکھنے کے بعد محسوس ہوا کہ قلعہ معلیٰ کی بجائے چک لالہ کے درمیانہ درجے کے غریب خانے میں بلا خوف بے دخلی رہنا کس قدر سکون بخش ہے۔ پھر عشرت کدوں سے بھی اوپر ایک فلک بوس عبادت کدہ تھا۔ اس کی بلندی کا یہ عالم تھا کہ اس کی چھت پر کھڑے ہو کر ہاتھ اٹھاتے اور اوپر سے اتنا ہی ہاتھ معبود بھی آگے بڑھاتا۔۔۔۔۔ اور کچھ نیکی بھی پلے ہوتی۔۔۔۔۔ تو معبود سے ہاتھ ملا سکتے تھے۔ لیکن



سیڑھیاں چڑھتے چڑھتے اس قدر تھک چکے تھے کہ ہاتھ اٹھانا تو درکنار، آنکھ اٹھانا بھی دو بھر تھا اور ہمارا نیکی کا ریکارڈ بھی ایسا واضح نہ تھا۔ چنانچہ ہاتھ اٹھانے کی جسارت کی نہ آنکھ اٹھانے کی۔ اور کرتے بھی تو ہمارے ساتھ اس سے بہتر سلوک نہ ہوتا جو اس سے پیشتر ہم سے ایک زیادہ معتبر شخص کے ساتھ طور پر ہو چکا تھا۔

## پرنس کریم آغا خان اسماعیلیوں کے محلے میں

سیر سے فارغ ہو کر ہوٹل پہنچے تو کچھ آرام کیا کہ رات ایک اور طاقت ربا تقریب انتظار کر رہی تھی یعنی ایڈن برا یونیورسٹی میں ڈنر اور ڈانس پارٹی۔ اہل جامعہ یہ تکلف ہماری خاطر نہیں بلکہ حسب معمول اپنے طلباء اور طالبات کی خاطر کر رہے تھے۔ وہ تو اتفاق تھا کہ ہم بھی شہر میں موجود تھے اور پردیسی جان کر ہماری موجودگی کا بھی فائدہ اٹھایا جا رہا تھا۔

پارٹی پر جانے سے پہلے سوال پیدا ہوا کہ کپڑے کون سے پہنے جائیں۔ ڈنر جیکٹ تو ہمارے پاس تھا نہیں اور ایسی تقریب پر عام سوٹ پہننا اگر ناجائز نہیں تھا تو نامناسب ضرور تھا۔ ہم اپنے ساتھ ایک نسخہ اپنے قومی لباس کا بھی لے تو گئے تھے لیکن یہ خالص پاکستانی تقاریب کے لئے تھا۔ اب کوئی حل نہ سوجھا تو ہم نے کرنل شپرڈ سے رجوع کیا۔ بولا:

”قومی لباس پہن کر دکھاؤ، پھر فیصلہ دوں گا۔“

ہم ڈریسنگ روم میں گئے اور تھوڑی دیر بعد سیاہ اچکن اور سفید شلوار پہن کر نمودار ہوئے تو شپرڈ دیکھتے ہی چلایا: ”THIS IS IT“ (بات ہوئی نا!)

سو ہمیں اپنی اچکن اور شلوار کی نامقبولیت کا خوف تو نہ تھا لیکن ہم محض گھر سے نکل کر بازار سے نہیں گذر رہے تھے بلکہ ایک خاص تقریب میں شامل ہو رہے تھے جہاں مرکز توجہ بننے کا اندیشہ تھا۔ اور ہمیں اگر ایک چیز سے وحشت ہے تو وہ ہزاروں آدمیوں میں مختلف نظر آنے سے ہے، نگاہوں یا اشاروں کا نشانہ بننے سے ہے۔ جیسا



کہ ہم پہلے بھی کہہ چکے ہیں زندگی کا لطف تماشا بننے میں نہیں، تماشائی ہونے میں ہے۔ اسی لئے گمنامی کو ہم نے ہمیشہ ایک نعمت سمجھا ہے۔ لیکن آج ہم اس نعمت سے محروم ہونے والے تھے کہ فی الواقع ہزاروں میں ایک بن کر جا رہے تھے۔

ہال میں داخل ہوئے تو محسوس ہوا کہ جملہ زن و مرد مع جن و ملائک ہمیں ہی گھور رہے ہیں۔ ہمیں اچانک احساس ہوا کہ ہمارا چلنے کا طریقہ وہ نہیں جو ہم سے خاص تھا۔ بہر حال ہم شپروں کے ساتھ چلتے رہے حتیٰ کہ آگے سے میزبان نے آکر ہمیں خوش آمدید کہا اور ہمارا تعارف بھی آدھا ہی کرایا جا چکا تھا کہ ہم سے مخاطب ہو کر بولا:

”آپ کو اس شاندار لباس میں دیکھنا کس قدر پر لطف ہے۔“

پھر اپنی بیوی کو بلا کر کہنے لگا: ”جینی آؤ۔ اپنے پاکستانی مہمان سے ملو۔ دیکھو۔ بالکل پکچر کارڈ کی طرح نہیں لگتا؟“

”بے شک لگتا ہے!“۔۔۔۔۔ جینی نے اپنے خاوند کی تائید اور ہماری توصیف میں کہا۔

قریب کھڑے ہوئے لوگ جو کچھ کر رہے تھے، وہ چھوڑ کر ہمیں دیکھنے لگے۔ یعنی وہی ہوا جس کا ہمیں اندیشہ تھا۔ ہمارے تماشا بننے کی ابتدا ہو رہی تھی۔ لیکن سوچا کہ اس رول سے اب کوئی مفرتو ہے نہیں۔ کیوں نہ ذرا وقار سے تماشا بنیں؟ اور ان معنوں میں تماشا بننا ایسا معیوب بھی نہ تھا۔ آخر ہر خاص آدمی عوام میں تماشہ ہی ہوتا ہے۔ چنانچہ ہم نے اپنے ذہن کو کسا اور اعتماد کو جھنجھوڑا اور تشکر میں تھوڑا سا رومان ملا کر اپنی میزبانہ سے کہا:

”داد کا شکریہ میڈم۔ لیکن کاش میں مصور ہوتا۔ پینٹ کرنے کو مجھے ایسی صورت پھر کبھی نہ ملے گی۔“

تعریف کی تپش سے ہماری میزبانہ کھڑی کھڑی پگھل گئی۔ اگر اس کے اختیار میں ہوتا تو اپنے قدردان کو دونوں جہاں بخش دیتی مگر فی الحال آنے والے مہمانوں کے



استقبال میں مشغول تھی۔ چنانچہ زبانی فدا ہونے کے بعد ہمیں شپڑ کو سوپتے ہوئے بولی:

”ٹونی۔ ہمارے پاکستانی مہمان کو آگے لے چلو اور دلچسپ لوگوں سے ملوؤ۔“  
لیکن حقیقت یہ تھی کہ ہمیں کسی سے ملوانے کی حاجت نہ تھی۔ دلچسپ اور غیر دلچسپ لوگ خود کھینچ کر ہماری طرف یعنی ہمارے لباس کی طرف آ رہے تھے۔ بعینہ جیسے اسماعیلیوں کے محلے میں بغیر اطلاع کے پرنس کریم آغا خان آنکلیں۔ مردوں سے نبٹنا آسان تھا۔ کسی نے ہمارے مزاج پوچھے، کسی نے پاکستان کے اور ہم نے ہردو کی طرف سے شکریہ ادا کرتے ہوئے کہا کہ دونوں پر اللہ کا فضل ہے۔ لیکن عورتوں اور خصوصاً کالج کی چنچل لڑکیوں سے اس شتابی سے فارغ ہونا ممکن نہ تھا کہ وہ مزاج سے کچھ زیادہ پوچھنا چاہتی تھیں۔ ایک نیم عریاں بڑی بی نے جو بظاہر انڈیا دیکھ چکی تھیں، اپنا لال لگام سنوارتے ہوئے ہم سے سوال کیا:

”آف کورس، تم مہاراجہ ہونا؟“

کہا: ”محترمہ آپ کو میرے گلے میں ہار یا کانوں میں بندے نظر آتے ہیں؟“  
”میرے گلے اور کانوں کا ذرا غائر نظر سے مطالعہ کرتے ہوئے بولیں:“ ”نہیں تو۔“

عرض کیا: ”تو پھر میں مہاراجہ نہیں ہو سکتا۔ اور بہر حال پاکستان میں بھیڑیا اور بن مانس تو ملتا ہے لیکن مہاراجہ نہیں پایا جاتا۔“

”تو پھر تم ضرور نواب ہو گے۔۔۔۔۔“ یہ تشخیص ایک سگریٹ نوش تنگ قبا خاتون کی تھی جن کا گاؤن ان کے جسمانی رازوں کا اتنا ستار نہ تھا جتنا غماز تھا۔ پہلے تو خیال آیا کہ ہاں کہہ دوں۔ آخر چک لالہ کا سرکاری مکان تو ہے ہی۔ اس میں تھوڑا سا مبالغہ ملا کر یعنی قرب جوار کا کچھ علاقہ جمع کر کے نواب آف فیڈرل ایریا بن جاؤں لیکن ساتھ ہی اس نوابی کے کچھ ڈپلومیٹک عواقب بھی ذہن میں ابھرے۔ سوچا کہیں پیچھے اسلام آباد کو پتہ چل گیا تو یہیں ایڈن برا کاسل کے کسی تہہ خانے میں بطور



امانت منتقل نہ کر دیا جاؤں۔ چنانچہ ارادہ بدل لیا اور کہا:  
 ”نہیں محترمہ۔۔۔۔ میں نواب بھی نہیں ہوں۔“  
 ”تو پھر تم کیا ہو؟“ محترمہ نے فیصلہ کن مطالبہ کیا۔

### میرا ہاتھ دیکھ برہمنا

ادھر سے رنگا رنگ گاؤنوں میں ملبوس چار پانچ نوجوان طالبات کی ایک ٹولی ہماری طرف بڑھتی ہوئی نظر آئی۔ اس ٹولی پر ہماری نگاہ پڑی تو ایک سرخ پوش ساحرہ پر اٹک گئی کیونکہ وہی اس سنسنی خیز خبر کی شہ سرخی تھی اور دور ہی سے مطالعہ پر مجبور کر رہی تھی۔ ظالم کے سینے پر گاؤن کا یہ عالم تھا جیسے دو چوبہ شامیانہ تپا ہوا ہو۔ قریب آ کر رکی اور گفتگو کا آخری حصہ سننے کے بعد ہم سے مخاطب ہوئی:  
 ”مجھے معلوم ہے تم کیا ہو: تم پامسٹ<sup>۲۳</sup> ہو۔“

اب ہم دست شناس تو نہ تھے لیکن تھوڑے سے میم شناس ضرور تھے اور جب دیکھا کہ ایک نہایت ہی خوبصورت تحریر کے زیر مطالعہ آنے کا امکان ہے تو اقبال کر لیا اور کہا:

”ینگ لیڈی۔ میں پیشہ ور پامسٹ تو نہیں لیکن گاہے گاہے از رہ شوق اس شغل سے انکار بھی نہیں۔“

”تو پھر، پلیز، میرا ہاتھ دیکھو۔“ شہ سرخی نے اچانک مطالبہ کیا۔

”یوں کھڑے کھڑے ہاتھ نہیں دیکھا کرتے، یہ بڑا یکسوئی، انہماک اور تنہائی کا معاملہ ہے۔“

بولی: ”تو پھر آؤ۔ ساتھ کے کمرے میں چلتے ہیں۔“

اور نیک بخت نے ہمارا بازو پکڑا یا زیادہ صحیح یہ ہو گا کہ اپنا بازو پکڑوایا اور ہمیں اس کمرے میں لے گئی اور ہمیں صوفے پر بٹھا کر اپنا ہاتھ ہمارے زانو پر رکھ دیا۔ پھر کسی قدر اشتیاق بھرے انداز میں ہماری آنکھوں میں آنکھیں ڈال کر بولی:



”میں ایک مدت سے پاکستانی پامسٹ سے ملنا چاہتی تھی۔ یہ بڑی اچھی قسمت بتاتے ہیں۔“

”آپ کو کسی پاکستانی پامسٹ کا تجربہ ہے؟“

”ہاں، ہاں، میری سہیلی الزبتھ کا ہاتھ بھی ایک پاکستانی ہی نے دیکھا تھا اور اسے قسمت کا حال صحیح بتا دیا تھا۔ حتیٰ کہ تھوڑے ہی دنوں میں اس کی شادی بھی ہو گئی۔“

”کس کے ساتھ؟“

”اسی پاکستانی کے ساتھ۔“

ہم نے اپنے ہم وطن کو دل ہی دل میں شاباش دی اور سرخ پوش کا ہاتھ اپنے ہاتھ میں لیا لیکن اپنے ہم وطن کے نقش قدم پر چلنے کا ہمارا کوئی ارادہ نہ تھا یا یوں کہیں کہ توفیق نہ تھی لہذا منجھے ہوئے نجومیوں کی طرح سب سے پہلے اپنے معمول کا یہی مغالطہ دور کیا اور ایک مدت تک ہاتھ پر نظر جمائے رکھنے کے بعد ایک پراسرار آواز اور لے میں کہا:

”اے لڑکی۔ تیری قسمت میں پاکستانی نہیں لیکن غم نہ کر۔“

”تو پھر کون ہے؟“ لڑکی نے جائز مطالبہ کیا۔

”ایک لمبے بالوں والا شہزادہ جو تمہاری طرف چل پڑا ہے۔“

”شہزادہ؟ اوئی! کہاں سے؟“

ہم نے آنکھیں بند کر کے ہاتھ لہرایا جس سے تقریباً چاروں سمتیں ظاہر ہوتی تھیں اور اس کی نگاہ میں اگر کسی طرف کوئی شاہزادہ تھا تو اپنی پسندیدہ سمت چن سکتی تھی۔

”کب آئے گا؟“

اس سوال پر معاً ہمیں وہ شعر یاد آیا جس میں غائب یار سے ملاقات کا مثالی ٹائم ٹیبل درج ہے:



میرا ہاتھ دیکھ برہمنا ، میرا یار مجھ سے ملے گا کب  
تیرے منہ سے نکلے خدا کرے اسی سال میں اسی ماہ میں  
ہم دل میں شعر تازہ کر رہے تھے کہ سرخوش نے بے تابی میں سوال دہرایا:  
”کب آئے گا پلیر؟“

ہم نے اس کے ہاتھ کو ذرا ترچھے زاویے سے دیکھا اور کہا: ”اسی سال میں۔“  
”سچ؟“۔۔۔۔۔ اس نے پھول کی طرح کھلتے ہوئے پوچھا۔  
”بلکہ اسی ماہ میں۔“

”سچ میچ؟ اووہ!“۔۔۔۔۔ اور مکمل کنول بن گئی۔

اور پھر وہی ہوا جو ہونا چاہیے تھا یعنی معمول نے اپنے عامل کا ہاتھ کامل شوق  
کے ساتھ اٹھایا اور لبوں تک لے گئی۔ لیکن اس حسین کلائمکس پر پہنچتے ہی چار اور  
لڑکیوں نے ہماری جانب ہاتھ بڑھا دیئے۔ انہماک میں ہم نے یہ نہ دیکھا تھا کہ صوفے  
کے پیچھے امیدواروں کا کیولگ رہا ہے۔ لیکن وہاں تو ہاتھ دیکھنے کے لئے ہمارے پاس  
پوری رات تھی۔ آپ کے پاس یہ کہانی سننے کو وقت کہاں؟ آپ سو جائیے۔ شب  
بخیر۔ کل آپ سے لندن میں ملاقات ہوگی۔

دوسرے روز شام کو لندن پہنچے۔ رات بھر آرام سے سوئے کہ یہی گزشتہ شب  
کے رت جگے کا تقاضا تھا اور اگلی صبح منہ دھو کر چاند سا مکھڑا لئے مس پارس کو  
سیرائیڈنبرا کی رپورٹ دینے چل پڑے کہ یہی مس موصوفہ کا تقاضا تھا۔ مس پارس کے  
پاس مہمانوں کے لئے سکٹ لینڈ کی سیرسب سے دلکش تحفہ تھا اور ہمیں معلوم تھا کہ  
وہ ہماری روداد سفر سننے کو بے تاب اور سن کر نہال ہوگی۔ ایڈنبرا میں ہمارا وقت یوں  
بھی خاصا گزرا تھا۔ پارس کو نہال کرنے کے لئے ہم نے کچھ مزید رنگ بھرا۔ بالخصوص  
یونیورسٹی کے ڈنر اور اپنے لباس کا ذکر کیا تو پھر ٹک اٹھی لیکن جب اپنی پامسٹری کا واقعہ  
سنایا تو ذرا بگڑنے لگی۔ جیسے کہتی ہو: ”اپنے گھر کا جوتشی اور ریکھا دیکھے غیروں کی!“  
ہم نے کہا:



بگڑنے کی کوئی بات نہیں۔ ہم آپ کی ریکھا بھی دیکھ لیں گے۔ ذرا فراغت میسر ہو لے۔“

اور پھر اپنے سکہ بند جملے کا اضافہ کیا: ”یکسوئی، انسہاک اور تنہائی کا معاملہ ہے۔“

مس پارس عقلمند لڑکی تھی۔ ہماری بات سمجھ گئی اور اسی خوشی میں ہمیں مژدہ سنایا:

”اگلے ہفتے منگل کو آپ آکسفورڈ یونیورسٹی کا دورہ کر رہے ہیں جہاں جوڈی ایڈن آپ کی گائیڈ ہوگی۔“

اور ایک وقفے کے بعد اضافہ کیا:

”اور اللہ آپ کا نگہبان ہو!“

اس پر ہم نے سوالیہ ”ہوں؟“ کی تو ادھر سے جوابیہ ”اونھ“ پر بات ختم ہو گئی۔ لیکن آکسفورڈ جانے سے پہلے ہماری دو اور اہم مصروفیتیں تھیں۔ ہفتے کے دن

برگیڈیر حسن کی پارٹی جو وہ رخصت ہونے والے ہائی کمشنر کے اعزاز میں دے رہے تھے اور اتوار کو برائسٹن کی سیر جس کا انتظام محمد اقبال اور محمد نواز کے ہاتھ میں تھا۔

ہیلو ایڈمرل، تم یہاں کیا کر رہے ہو؟

برگیڈیر حسن کا مکان ہمارے ہوٹل سے کافی فاصلے پر تھا۔ بسیں بدلتے بدلتے اور پیدل چلتے چلتے ذرا دیر ہو گئی اور آخر پہنچے تو کیا دیکھتے ہیں کہ ڈرائنگ روم مہمانوں سے بھرا پڑا ہے اور دروازے پر وہ ایڈن برا کے ہوٹل والا ایڈمرل نما دربان کھڑا ہے۔ ہمیں دیکھ کر مسکرایا مگر ہم حیران تھے کہ اس کا یہاں کیا کام؟ بہر حال حسب

معمول ہم نے ذرا سرپرستانہ انداز میں کہا:

”ہیلو ایڈمرل، تم یہاں کیا کر رہے ہو؟“

ادھر سے جواب آیا: ”ہیلو محمد خان۔ تمہارے ہوش تو ٹھکانے ہیں؟“



جواب سنتے ہی ہمارے منہ سے نکلا:

۲۴

” OH, HORROR IT IS THE INCHCAPE ROCK. ”

یہ تو اصلی ایڈمرل خان تھے اور ان کا ہمیں یوں جھٹک دینا بجا تھا کہ پاکستانی افواج میں ایک جو نیر افسر اپنے سینئر کو رینک سے نہیں بلاتا بلکہ سرکہہ کر خطاب کرتا ہے۔۔۔۔۔ رینک سے بلانے کی گستاخ طرز امریکی رسم ہے۔۔۔۔۔ ہمارے پاس اب غیر مشروط معافی مانگنے کے علاوہ اپنی بے گناہی کا ایک ہی ثبوت تھا کہ اپنی غلطی کا شان نزول تفصیلاً بیان کر دیں۔ چنانچہ ایڈن برا ہوٹل کے دربان والی کہانی من و عن سنا دی۔ ایڈمرل صاحب کہانی سن چکے تو جتنے زور سے ہنسنے اتنے زور سے ہی ہمیں معافی بھی دے دی اور ہمارے دل سے شرمساری کی آخری رمت مٹانے کے لئے واپسی پر اپنی کار میں ہمیں ہوٹل میں چھوڑ گئے۔۔۔۔۔ اب ہم کسی کو سفید نیوی نما کپڑوں میں دیکھیں تو کلام کرنے سے پہلے بڑے غور سے اس کا خاموش مطالعہ کرتے ہیں: شاید کہ پلنگ خفتہ باشد۔

ہم رات بھر اپنی روحانی مرہم پٹی کرتے رہے

دوسرے دن اتوار تھا۔ مزے کی دھوپ تھی اور ولایت میں دھوپ کی آمد ایسی ہی ہے جیسے آپ صبح جاگیں اور آپ کے سرہانے برسوں کا روٹھا اور پچھڑا محبوب کھڑا ہو۔ نوبکے کے قریب محمد اقبال اور محمد نواز مع کار آگئے اور ہم برائٹن کو روانہ ہوئے۔

برائٹن انگلستان کے جنوبی ساحل پر اپنی لمبی بیچ BEACH<sup>۲۵</sup> اپنے جوئے خانوں اور دیگر خانوں کی وجہ سے بڑی مقبول تفریح گاہ ہے۔ ساری گرمیوں میں اور خصوصاً اتوار کے روز مرجع خاص و عام ہوتی ہے۔ لندن سے نکل کر سڑک پر آئے تو یوں معلوم ہوا جیسے ساری ٹریفک کا کعبہ برائٹن ہی ہے۔ جملہ موٹریں، بسیں، موٹر سائیکل اور سکوتر روبہ برائٹن رواں تھے۔ چنانچہ ہم بھی دل میں شوق لیے سوئے برائٹن بڑھے



لیکن منزل پر پہنچے تو برائٹن موجود تھا مگر بیچ غائب تھی۔ اس کی میلوں کی لمبائی عریاں جسموں اور پریشان بالوں سے اٹی اور ڈھکی پڑی تھی۔ ہزاروں نوجوان لڑکے اور لڑکیاں جن کا ستر پوشی کا واحد ذریعہ ان کے سر کے بال تھے، ریت پر کچھ اس طرح گڈمڈ بیٹھے یا لیٹے تھے کہ پتہ نہ چلتا تھا کون سی باہیں یا ٹانگیں کس دھڑ اور چہرے سے تعلق رکھتی ہیں۔ اس ہمہ گیر عریانی کی ولایت میں ہمیں اپنے آپ کو کپڑوں میں ملبوس دیکھ کر یوں محسوس ہوتا تھا جیسے کوئی خلاف قانون حرکت کر رہے ہوں۔ اور خدا جانے وہ کون سا اندرونی، قومی یا دینی احتساب تھا جس نے ہمیں اپنے کپڑے نوچ کر اس برہنگی کے سمندر میں کود پڑنے سے باز رکھا۔ چنانچہ ہم ساحل کے ساتھ ساتھ پکی سڑک پر ہی چلتے رہے۔ لیکن سڑک پر چلنے والوں اور والیوں کا چال چلن بھی کچھ کم صبر آزمانہ تھا۔ دختران فرنگ فیشن کی رو میں سینہ ننگا کرتے کرتے بہت نیچے چلی گئی ہیں اور رانیں برہنہ کرتے کرتے بہت اوپر جا پہنچی ہیں۔ چنانچہ اس بے باک گریباں چاک ہجوم سے گزرنے کی کوشش کی تو اوپر سے سینے سے سینہ چھلنے لگا اور نیچے ٹانگوں سے ٹانگیں الجھنے لگیں۔۔۔۔ خدا جانے پل صراط سے گزرنا کتنا مشکل ہو گا لیکن برائٹن کی صراط پر چلنا بھی چنداں سہل نہ تھا۔۔۔ آخر ریگتے ریگتے آگے بڑھے تو ہمیں ایک طرف چائے خانہ نظر آیا اور ہم نے اس آڑے وقت میں خدا کا نام لے کر ہجوم کو زاویہ قائمہ پر چیرنا شروع کیا اور چند آڑی ترچھی چوٹیں سہنے کے بعد چائے خانے میں پناہ لینے میں کامیاب ہو گئے۔ اگرچہ ہمارا جی تو چاہتا تھا کہ کوئی عبادت خانہ میسر ہوتا کہ بہ ہزار خشوع و خضوع حضور باری تعالیٰ میں سر جھکاتے اور جان و ایمان کی سلامتی چاہتے اور مزید دعا یہ کرتے کہ اے خدا، برائٹن میں ہمیں ایک ایسی راہ مستقیم، ایک ایسی سڑک دکھا کہ جس پر جملہ جاندار ہوں، صرف بیسیاں نہ ہوں اور اگر ہوں تو پورے کپڑے پہنے، چادریں اوڑھے، نگاہیں جھکائے ایک محدود سی اقلیت میں پھر رہی ہوں اور پاس سے گزریں تو شرعی فاصلہ چھوڑ کر کہ سینہ فگار نہ ہو اور ایمان کو خراش نہ آئے۔ لیکن افسوس، ہمیں مسجد میسر آئی نہ دعا ہی مانگ سکے اور نتیجہ یہ



رہا کہ پچھلے پہر تک کفر نے ہمارا مکمل گھیراؤ کئے رکھا۔ دل ناتواں نے مقابلہ تو بہت کیا، مگر کہاں تک؟ وہ وہ چوٹیں کھائیں جو کبھی کھائی نہ تھیں۔ بالآخر ہمہ تن مضحل و منفعل شام کو لندن پہنچے تو ہوٹل میں آکر جو سب سے پہلا کام کیا وضو تھا اور پھر مصلے پر بیٹھ کر رات گئے تک اپنی روحانی مزہم پٹی کرتے رہے۔

## پھر وہی دانستہ ٹھوکر کھائیے

لیکن معلوم ہوتا ہے کہ ہماری دعا کو لندن کے گھنے بادلوں نے فلک تک جانے کے لئے راہ نہ دی کیونکہ دوسرے روز آکسفورڈ پہنچے اور گاڑی سے اترے تو ایک اور آزمائش ہمارے انتظار میں بیٹھی تھی بلکہ استقبال کے لئے کھڑی تھی۔ ہماری استقبال کنندہ ہرچند کہ واحد بی بی تھی لیکن یہ دشمن ایمان و آگئی اتنے اسلحہ سے لیس تھی کہ پورے براٹن کی فائر پاور رکھتی تھی۔ بارود سے بھری اور شعلوں میں لپٹی ہوئی جوانی اور اس پر کوتاہ پیرہن، عریاں ساق، برہنہ بازو، گلابی لب، نیلی آنکھیں اور سنہری بال۔ خدا جانے گائیڈ بن کر کیوں وقت ضائع کر رہی تھی۔ بہر حال یہ تھا اس خطرے کا متن جس کی وارننگ مس پارس نے دی تھی۔ بلکہ پارس نے خبردار کرنے میں سخت کفایت سے کام لیا تھا۔ ابتدائے کلام سمت مخالف سے ہوئی لیکن نہایت موافق تبسم کے ساتھ:

”آپ ہی مسٹر خان ہیں؟“

”جی ہاں۔۔۔ اور آپ ہی مس ایڈن ہیں؟“

”جوڈی ایڈن۔ مگر آپ کو میرا نام کیسے معلوم ہوا؟“

”لندن میں چرچا تھا۔“

”مجھے یہ مبالغہ پسند ہے۔ آپ سے مل کر بڑی خوشی ہوئی۔“

”اور آپ سے مل کر تو ناخوشی کا سوال ہی پیدا نہیں ہوتا۔“

”تھینک یو۔۔۔۔ مجھے انوکھے انداز کی ستائش خاص طور پر مرغوب ہے۔“



ہم چند لمحوں کے لئے خاموش ہو گئے تو یاد دہانی کے طور پر بولی:  
 ”آپ چپ ہو گئے۔۔۔ ہم ستائش کی بات کر رہے تھے۔“

”جی ہاں اس لئے کہ خاموشی از ثنائے تو حد ثنائے تست۔“

”خاموشی کے اتنے خوشگوار معنی میں نے آج تک نہیں سنے۔“

اتنے میں ہم گیٹ کے باہر آ گئے جہاں شو فر کار لئے ہمارا انتظار کر رہا تھا۔ ہم نے جوڈی کو ”پہلے آپ“ کہا تو بولی: ”پہلے مہمان“۔۔۔۔ اور ہم شکریہ ادا کرتے ہوئے کار میں داخل ہو گئے اور پھر مس ایڈن داخل ہوئیں لیکن خدا جانے داخل ہوتے وقت آپ کا ہاتھ چوکا یا پاؤں پھسلا بہر حال حاصل لغزش یہ نکلا کہ آپ دھڑام سے منہ کے بل گریں۔۔۔۔۔۔ لیکن گرنے کے بعد آپ کسی نامناسب تیزی کے بغیر نہایت سکون سے سلوموشن میں سنبھلیں اور اٹھ کر مسکراتے ہوئے کہنے لگیں:

”میں معافی چاہتی ہوں‘ آپ کو چوٹ تو نہیں آئی؟“

ہماری جگہ کوئی بے صبرا سا شاعر ہوتا تو شاید کہتا: اے جان بہار‘ پھر وہی دانستہ ٹھوکر کھائیے۔ پھر مری آغوش میں گر جائیے۔ لیکن ہم نے حسب معمول صبر و قناعت کا ثبوت دیا اور کہا:

”جی نہیں۔ چوٹ تو آپ کو آئی ہو گی۔ کوئی خدمت جو میں کر سکوں؟“

اور ساتھ ہی ہم نے جوڈی کے بیٹھنے کے لئے آدھی سے زیادہ سیٹ خالی کر دی۔ لیکن جوڈی بیٹھی تو ہم سے اتنی قریب‘ اتنی قریب کہ درمیان سے بال بھی نہ گزر سکے۔ اگر یہ جوڈی کا معصومانہ انداز تواضع تھا تو آپ اتفاق کریں گے کہ ہر چند کہ پاکستان میں ہم لوگ تواضع کی قدر کرتے ہیں‘ تاہم اتنی زیادہ معصوم تواضع کے عادی نہیں۔

یونیورسٹی میں پہنچے تو جوڈی نے ہمیں مسٹرڈیوس کے حوالے کیا اور گھڑی دیکھ کر کہا: ”اس وقت ساڑھے دس بجے ہیں۔ میں پورے ایک بجے آپ کو لینے آؤں گی۔ خوب چل پھر کر یونیورسٹی دیکھیں اور اپنی بھوک چمکائیں کیونکہ آج آپ ایک اطالوی



ریستوران میں لچکھانے والے ہیں۔“

ہم نے جھک کر ”لیس میڈم“ کہا۔ جوڑی نے میدان چھوڑا تو ہمارا درجہ حرارت کسی بلندی سے اتر کر نارمل پر آگیا۔ بلکہ مسٹرڈیوس نے بھی جو صرف چند لمحوں کے لئے جوڑی کے محور میں آئے تھے، ایک گہرا سانس لیا اور اپنے دائیں ہاتھ کو جو ابھی تک دل و جگر کے نواح میں پیوست تھا، ڈھیلا چھوڑا اور سر ہلاتے ہوئے بولے:

“REMARKABLE”

ہماری رائے مسٹرڈیوس سے مختلف نہ تھی لیکن ہم یہ مضمون ختم کرنا چاہتے تھے۔ لہذا خاموش رہے۔

آکسفورڈ یونیورسٹی پر بوڈلین لائبریری کا سایہ ہے

گرمی کی چھٹیوں کی وجہ سے یونیورسٹی بند تھی اور طلبا اور طالبات کے بغیر یونیورسٹی کی سیر محض کھنڈروں کی سیر تھی۔ بہر حال ہم نے متعدد کالجوں کے دروازوں میں جھانکا اور یوں محسوس ہوا کہ ادھر ہم نے قدم رکھا ادھر بیس پچیس چمکدڑیں ہڑبڑا کر اڑیں اور ہمارے گرد احتجاجی چکر کاٹنے لگیں۔ طلبا کے ہوشل دیکھے تو محسوس ہوا یہاں بھکشو رہتے ہوں گے اور چند لڑکے جو وہاں موجود تھے، سچ مچ بھکشو لگتے تھے سوائے اس کے کہ ان کے بال اصلی بھکشوؤں سے ذرا زیادہ لمبے اور ان کے کپڑے ذرا زیادہ گندے تھے۔ آکسفورڈ یونیورسٹی ہمارے ٹیکسلا کی ہم عمر تو نہیں لیکن ایسی نوخیز بھی نہیں۔ کوئی چھ سو سال کے پیٹے میں ہے مگر یہ انگریز کی ضد ہے کہ اپنی قدامت پرستی کے جوش میں ان کھنڈروں سے چمٹا ہوا ہے۔ یہ نہیں کہ اسے خوبصورت عمارت بنانا نہیں آتی۔ اس کی نئی عمارات تو خوابوں کی دنیا سے لائی ہوئی لگتی ہیں۔ لیکن آکسفورڈ کی عمارتیں جتنی پرانی ہیں، تعلیم اتنی ہی نئی ہے۔ گویا انگریزوں نے یہاں بھی وہی حرکت کی ہے جو پاکستانی مزاج کے منافی ہو۔ ہمارے مزاج کا تقاضا تو یہ تھا کہ کمپس اپ ٹو ڈیٹ ہو، تعلیم خواہ ایک دو صدیاں کچھڑی ہوئی ہو اور



ہماری جدید ترین تعلیمی دریافت کی تو انہیں خبر ہی نہیں کہ یونیورسٹی موجود ہے مگر تعلیم مفقود کہ طلباء جلوس نکالنے چلے گئے ہیں اور استاد انتظار کرتے کرتے ریٹائر ہو رہے ہیں۔

لیکن آکسفورڈ کے کمپس پر کوئی چیز چھائی ہوئی تھی اور وہ تھی ایک کتب خانے کی عمارت۔ بوڈلین لائبریری۔۔۔ بوڈلین اس لئے کہ جن صاحب نے آج سے تین چار سو سال قبل اس کی بنا رکھی تھی، ان کا اسم گرامی بوڈلے تھا۔۔۔ ہمارے یہاں اس نام کے ملنگ ہوتے ہیں۔۔۔ مگر اس برطانوی ملنگ نے تکیہ کی بجائے کتب خانہ تعمیر کیا اور آج یہ عالم ہے کہ اگر اس ہفت منزلہ لائبریری کی الماریوں کو ایک سیدھی قطار میں رکھا جائے تو بقول مسٹر ڈیوس پورے پندرہ میل لمبی قطار بنتی ہے۔ یعنی لاہور سے کالا شاہ کاکو تک لمبی لائبریری! ظاہر ہے کہ ایک گھنٹے میں ساری لائبریری کو پیدل چل کر دیکھنا ممکن نہ تھا اور کار میں بیٹھ کر ہفت منزلہ عمارت کی سیر کی نہیں جاتی۔ چنانچہ ڈیوس سے ہم نے صرف ایک منزل دکھانے کی درخواست کی اور اس نے ہماری خاطر مشرقی مخطوطات کا حصہ چنا مگر جب یکے بعد دیگرے اپنے آبا کی کتابیں، یہ علم و حکمت کے موتی دیکھے تو بخدا دل پارہ ہونے لگا لیکن کچھ دیر بعد دل اس خیال سے سنبھلنے لگا کہ اس دیار غیر میں ہمارے خزانے دیمک اور کباڑیوں سے تو محفوظ ہیں اور بوریوں کی بجائے شیشے کی الماریوں میں تو رکھے ہیں۔۔۔ اور مزید یہ کہ یہاں کوئی خدا کا بندہ انہیں پڑھنے بھی تو آ نکلتا ہے۔

## جوڈی کی بلاغت اس کے گریبان میں تھی

پھرتے پھرتے ایک بچے مسٹر ڈیوس کے دفتر کو لوٹے تو ادھر سے جوڈی کی کار آتی دکھائی دی۔ ہم نے ڈیوس سے رخصت لی اور حسب معمول طوعاً و کرباً جوڈی کے قرب تنگ میں بیٹھ کر ریسٹوران کو روانہ ہوئے۔۔۔ جوڈی کو ہٹ کر بیٹھنے کا ڈھنگ ہی نہیں آتا تھا۔۔۔ ریسٹوران میں داخل ہوئے تو ہمیں جوڈی کے حسن انتخاب کا



اعتبار آیا اور ریزرو شدہ میز کا محل وقوع دیکھا تو اس کے حسن ذوق کا ثبوت ملا۔ کھانا آیا تو وہ بلاشبہ ایک ”چمکتی“ ہوئی بھوک ہی کے قابل تھا۔ لیکن جوڈی کی ہم نشینی میں خن گسترانہ بات، باتیں تھیں نہ کہ کھانا۔ اور باتوں سے ہم پر یہ راز کھلا کہ جوڈی محض بودی سی، انجان سی، کھنڈری سی گڑیا نہیں بلکہ بڑی سوچتی سمجھتی، عاقل بالغ لڑکی ہے۔ رہا اس کا طرز گفتگو، ذوق لباس اور انداز لغزش تو یہ سب ایک ایسی خود مختار اور خود اعتماد حسینہ کی ادائیں ہیں جو زندگی سے نہایت شاہزادگانہ سلوک کرنا چاہتی ہے۔ ذرا بے تکلفی بڑھی تو ہم نے ایک سوال جو صبح سے ہمارے ذہن میں کلبلا رہا تھا، پوچھ ڈالا:

”جوڈی۔ تم اس شکل و صورت کے ساتھ گائیڈ ہونے پر کیوں قانع ہو؟“

جوڈی ہنسی اور بولی: ”آپ پہلے آدمی نہیں جس نے یہ سوال پوچھا ہو۔“

”تو تم نے پہلے آدمی کو کیا جواب دیا تھا؟“

”بس یہی کہ مجھے گائیڈ ہونا پسند ہے۔ میں دیس دیس کے لوگوں سے ملتی ہوں

(ذرا مسکرا کر) ”آپ جیسے لوگوں سے۔“

”لوگوں سے ملنا تو کوئی بات نہ ہوئی۔“

جوڈی نے جھلا کر کہا: ”BUT PEOPLE ARE FUN“

جوڈی کی جھلاہٹ کا انداز کچھ ایسا تھا جیسے کہہ رہی ہو کہ ”میں اتنی بڑی نعمت کا

ذکر کر رہی ہوں، تم سمجھتے کیوں نہیں؟“ اور سمجھنے کی کوشش کی تو اچانک ہم پر ایک

بڑی سچائی کا انکشاف ہوا کہ سچ سچ زندگی کی رونق تو لوگوں سے ملنے ہی میں ہے۔ خود

ہماری اس لمحے کی رونق جوڈی سے ملنے میں تھی۔ بلکہ ہمارے سارے سفر کا حاصل

رنگا رنگ لوگوں کی ملاقات ہی تھی اور یہ کتاب کیا ہے؟ یہ انہی ملاقاتوں کی روداد تو

ہے۔ جوڈی کا انگریزی جملہ ہمارے ذہن میں گو نچتے لگا: PEOPLE ARE FUN

ویسے جوڈی نے کوئی نئی بات تو نہیں کہی تھی۔ غالب یہی سبق ایک مدت ہوئی دے

چکے تھے بلکہ غالب کو تو لوگوں سے ملنے پر کسی قدر ناز بھی تھا اور کم آمیز پیغمبروں کو



بھی نہیں بختے تھے:

وہ زندہ ہم ہیں کہ ہیں روشناس خلق اے خضر  
نہ تم کہ چور بنے عمر جاوداں کے لئے

لیکن مرزا اپنی بلاغت کے باوجود یہ سبق ہمیں اتنا اچھی طرح ذہن نشین نہیں کرا سکے تھے جتنا جوڈی نے چند لمحوں میں کرا دیا۔ آخر بحیثیت استاد جن آلات سمعی و بصری سے جوڈی لیس تھی، میرزا ان سے یکسر محروم تھے۔ میرزا کی تمام تر بلاغت ان کی زبان میں تھی جو بتیس دانتوں میں بند تھی، اور جوڈی کی بلاغت اس کے گریبان میں تھی جو نصف سے زیادہ چاک تھا۔ بہر حال جوڈی کو دیکھ اور سن کر ہمیں خاص خوشی ہوئی کہ خدا نے بہت کم حسینوں یا حکومتوں کو ایسی خوشگوار اور آزاد خارجہ پالیسی کی توفیق عطا فرمائی ہے۔ چنانچہ اس شام آکسفورڈ سے لوٹے تو ہرچند کہ ہمارا اس جگہ کا قیام مختصر تھا ہماری دباں کی یادیں بڑی دیرپا تھیں۔

### کلچر ایک چیز ہے اور وارنش دوسری چیز

آکسفورڈ سے لندن پہنچے تو ہمارے دورے کی آخری بیرونی مصروفیت ختم ہو چکی تھی۔ اب ہمارے قیام لندن کے چند روز باقی تھے۔ دوسرے روز مس پارس سے ملنے گئے تو معلوم ہوا کہ اگلی رات ہمارے میزبان ادارے کے ایک بڑے افسر نے ہمیں ارلز کورٹ EARLS COURT میں الوداعی ڈنر اور رائل ٹورنامنٹ شو دیکھنے کے لئے مدعو کر رکھا ہے۔ جواب میں ہم نے اس سے اگلی شب کے لئے مس پارس کو شیزان لندن میں الوداعی عشاء کی بشارت دی کہ اس گرہ نیم باز کا ہمارے ناخن پر بڑا بھاری قرض تھا۔

اگلی رات ارلز کورٹ میں ڈاکٹر فاسٹر اور ان کی بیگم کے ساتھ کھانا کھانے اور تماشا دیکھنے کا وہی لطف آیا جو حقیقی شرفا کے ساتھ مل بیٹھنے میں آنا چاہیے۔ ایمرن کا کہنا ہے کہ کلچر ایک چیز ہے اور وارنش دوسری چیز۔ ہرچند کہ قیام لندن کے دوران



ہمارا واسطہ لکھے پڑھے لوگوں ہی سے رہا تھا تاہم ان میں اکثریت وارنش والوں ہی کی تھی۔ ڈاکٹر فاسٹر اور ان کی بیوی میں ہمیں اصلی کلچر کی جھلک دکھائی دی۔ ہر دو نے باتوں کے لئے موضوع کا انتخاب کیا تو ارسطو اور شیکسپیئر سے کم تر پر نگاہ نہ ٹھہری اور بولے تو یوں جیسے ریشمی سرگوشیوں کے ساتھ نوک زبان سے گن گن کر موتے بکھیر رہے ہوں۔ کلچر کی شدت کی وجہ سے اکثر موتی تو ہماری گرفت سے پھسل گئے لیکن چند دانے ہمارے پلے پڑ بھی گئے۔ نتیجہ یہ ہوا کہ جب تین گھنٹوں کی ہم نشینی کے بعد اپنے میزبانوں سے رخصت ہو کر ہوٹل لوٹے اور وارنش شدہ ساتھیوں سے باتیں کرنے لگے تو درمیان میں شیکسپیئر خارج ہونے لگا اور ہماری زبان سے بھی اکا دکا موتی جھڑنے لگا۔ جارج نے حیران ہو کر پوچھا کہ اس اچانک گوہر فشان کی وجہ؟ تو ہم نے اعتراف کر لیا کہ یہ غیروں کی صحبت میں بیٹھنے کا نتیجہ ہے۔ بہر حال تھوڑی دیر کی عوامی گفتگو کے بعد شیکسپیئر چپکے سے فیڈ آؤٹ ہو گیا اور ہم اپنے سامعین کی طرح حسب معمول صرف و نحو کی سطح سے بلند اور بے نیاز ہو کر انگریزی بولنے لگے۔۔۔۔۔ کلچر اچھی چیز ہے مگر کیا کیا جائے، خدا نے وارنش والے زیادہ پیدا کیے ہیں۔

## وہ بات ان کو بہت خوشگوار گزری ہے

دوسری شب ہم میزبان تھے اور مس پارس مہمان۔ آپ کو یاد ہو گا کہ پارس شکل کی مقبول تو تھی مگر محبوب نہ تھی لیکن آج رات اس نے ایک اشتہا انگیز گاؤن پہن کر اور ایک ہوٹل خوشبو لگا کر تھوڑی سی محبوبیت کا انتظام بھی کر لیا تھا۔ شیزان میں داخل ہوئی تو جی چاہا کہ اس خوبصورت پاکستانی ریستوران میں داخل ہونے پر اس کا میر کے شعر سے استقبال کریں:

آج ہمارے گھر آیا تو کیا ہے جو تجھ پہ نثار کریں

الالے کے بغل میں تجھ کو دیر تلک ہم پیار کریں

لیکن ایک تو اس شعر کی انگریزی نثر بالکل دیوالیے کی درخواست لگتی، دوسرے



ریستوران کی میز پر آنے سامنے بیٹھ کر زبانی پیار تو کیا جاسکتا ہے لیکن بغلی پیار مشکل ہے اور سب سے بڑھ کر بات یہ تھی کہ آج رات ہم نے پارس کو اظہار محبت کے لئے نہیں بلکہ اظہار ممنونیت کے لئے بلایا تھا کہ مس پارس نے پورے دو ماہ ہمیں دیکھا بھالا اور پالا پوسا تھا۔ چنانچہ میری بجائے ہم نے غالب کے شعر ہی پر اکتفا کیا کہ وہ آئیں گھر میں ہمارے..... اور اظہار ممنونیت کے لئے اس سے خوبصورت تر طریقہ کیا ہو سکتا تھا؟ لیکن اگر ہم نہیں تو مس پارس گھرے رومانی موڈ میں تھی۔ اچھی بھلی موسم کی بات ہو رہی تھی کہ اچانک ایک مخمور آواز سے بولی:

”آپ کو یاد ہے جب آپ پہلے روز آئے تھے تو آپ نے ایک بات کہی تھی۔“  
 ”مثلاً کون سی بات؟“

”یہی کہ جس لڑکی کو آپ چاہتے ہیں‘ اس کے لئے قلعے تعمیر کرتے ہیں اور پھر اسے ان قلعوں میں لے بھی جاتے ہیں۔“  
 اول تو جن قلعوں کا ہم نے ذکر کیا تھا وہ خالص استعارے کے گارے سے تعمیر کئے گئے تھے اور پھر ”ہم“ سے مراد ہم خود نہ تھے بلکہ ہم جیسے لوگ۔ بہر حال اب مکرنا مناسب نہ تھا۔ کہا:

”جی ہاں، کچھ اسی قسم کی بات کہی تو تھی۔“

”تو وہ بات مجھے بہت پسند آئی۔“

لیجئے، وہ بات ہم نے کہی تھی جو استعارے میں۔ وہ بات ان کو بہت خوشگوار گزری ہے!

لیکن کیا وہ اب سچ مچ کسی قلعے تک پہنچنا چاہتی تھیں؟ اگر یہ بات تھی تو ہمیں مس پارس سے ہمدردی ضرور تھی لیکن قلعے تک سواری کا انتظام کرنا مشکل تھا۔ چنانچہ اب ہم نے بھی استعاروں کو لپیٹ کر سیدھی سادی بات کی:

”این۔ تم شادی کیوں نہیں کر لیتیں؟“

بولی: ”شادی بڑا نازک معاملہ ہے۔“



”اگر بہت نازک ہے تو شادی کے بغیر ہی چلی چلو۔“

”شادی کے بغیر چلے چلنا بھی نازک معاملہ ہے۔“

غرض مجنوں کی طرح مس پارس بھی دو گونہ عذاب میں مبتلا تھی۔ بلائے شادی و بلائے تنہائی۔ ہم سوچ ہی رہے تھے کہ پارس اچانک بولی:

”مگر سوال یہ ہے کہ شادی کی جائے تو کس سے کی جائے؟“

”میرے خیال میں تو یہ کوئی مشکل سوال نہیں۔ صرف لندن کی مردانہ آبادی پچاس لاکھ کے قریب ہے۔“

”پچاس لاکھ لندن صبح سویرے میرے سامنے آکر پریڈ کرنے سے تو رہے۔“

”تو خاوند چننے کے لئے آپ کو پریڈ کے علاوہ کوئی اور طریقہ موافق نہیں؟“

”مثلاً کون سا طریقہ؟“

”بے شمار طریقے ہیں۔ منجملہ ہمارے راجگان قدیم کے ہاں تو ایک یہ طریقہ بھی

تھا کہ راجکماری صبح سویرے جاگ کر محل کے باہر جھانکتی۔ جو شخص اسے سب سے پہلے نظر آتا اس کے گلے میں ہار ڈال دیتی۔ کتنا سہل اور سریع طریقہ ہے! یہ طریقہ تم بھی آزما سکتی ہو۔“

”اگر وہ کوئی گداگر نکل پڑا تو؟“

”تو سمجھنا یہی رضائے الہی ہے۔ مگر وہ کوئی رئیس بھی ہو سکتا ہے۔“

کہنے لگی:

”اول تو رئیس لوگ صبح سویرے دوسروں کے مکانوں کا چکر نہیں لگایا کرتے اور

اگر کوئی آ بھی نکلا تو بے خوابی کا مارا ہوا گھپڑ سا گنجا سا رئیس ہو گا۔“

غالباً اس سے پہلے کسی راجکماری یا اس کے مشیر کو ایسے وسوسوں کا سامنا نہیں

کرنا پڑا ہو گا۔ بہر حال ہمیں یہ بھی گوارا نہ تھا کہ پارس کا دولہا شب اول ہی سے گنجا

ہو۔ شوہر کا شادی کے بعد دھیرے دھیرے گنجا ہو جانا برحق ہے لیکن اس کا سہاگ

رات ہی کو اپنا جگمگاتا، چمکارے مارتا سر دلہن کی گود میں جا رکھنا صریح ظلم ہے۔



چنانچہ پارس کو رعایت دیتے ہوئے کہا:  
”چلو۔ تم بار ڈالنے سے پہلے اس کے سر پر ہاتھ پھیر کر تسلی کر لینا۔“  
قصہ مختصر دُزر ختم ہونے تک ہم مس پارس کی شادی کا انتظام تو نہ کر سکے لیکن  
مذاق مذاق میں ہی اسے بھیگی پلکوں، گہرے سانسوں اور بہکی باتوں کی منزل سے نکال کر  
شیراز کی ہنستی کھیلتی روشن دنیا میں لے آئے۔ البتہ اسے نیم شب کے قریب گھر کے  
دروازے پر چھوڑنے گئے تو الوداعی مصافحہ میں جتنی درد مندی ملا سکتے تھے، ملا دی اور  
پھر لندن کی آخری رات گزارنے کو پہاڑ جیسے بوجھل قدموں کے ساتھ اپنے ہوٹل کو  
چل پڑے۔



- 1- اب بریگیڈیر علی نواب۔ ان دنوں لندن میں پاکستان آرمی کی طرف سے ٹیکنیکل لی ایزان آفیسر یعنی PATLO تھے۔
- 2- پکا ڈلی چوک کے وسط میں EROS یا CUPID کا مجسمہ نصب ہے۔
- 3- عود پاک کے زیر عنوان خط۔ رسالہ فنون اپریل مئی 1972ء
- 4- کیوبا کا مشہور انقلابی جو بولیویا میں بغاوت کی قیادت کرتا ہوا مارا گیا۔
- 5- یہ نائب کلب کبھی بند نہیں ہوئی۔
- 6- آئن سٹائن کا مشہور فارمولا:  $E=MC^2$  یعنی طاقت = مقدار x روشنی کی رفتار کا مربع۔ اسی فارمولے سے ایٹم بم کی طاقت ناپی جاتی ہے۔
- 7- ان زخمیوں کے لئے فوجی اصطلاح جو میدان جنگ سے خود چل کر واپس آسکتے ہیں۔
- 8- بعد میں کرنل محمد نواز ممبر انتظامیہ سی ڈی اے۔ اسلام آباد۔
- 9- ہم پھول پتے چیرتے نہیں، قتل کرتے ہیں۔۔۔۔۔ ورڈز اور تھ
- 10- بچے جیسا پھل نہ دیکھا۔ جتنا کچا اتنا میٹھا۔
- 11- COLONEL BLIMP یہ کردار مشہور کارٹونسٹ ڈیوڈ لوکی تخلیق ہے: بے لچک، قدامت پسند اور خوش فہم احمق جو قومی فخر کے معاملے میں انتہائی غلو کا قائل ہے۔
- 12- انگریز خالص مردانہ پارٹی کو STAG.PARTY کہتے ہیں۔
- 13- تمہارا ایک نمبر زیادہ ہو گیا۔
- 14- میرے دوست، یہ خفیہ بات ہے۔
- 15- ہیئر لنڈولسن جو ان دنوں مزدور پارٹی کی طرف سے وزیر اعظم تھے۔
- 16- VICE.VERSA لاطینی کی معروف ترکیب جس کے معنی ہیں: > اس کا الٹ بھی درست ہے۔
- 17- ان دنوں ہائی کمشنر کہلاتا تھا۔
- 18- LOOK.AFTER خبر گیری کرنا، خیال رکھنا۔
- 19- ایڈن براؤن ہر سال اگست کے مہینے میں رقص و موسیقی کا بین الاقوامی میلہ لگتا ہے۔
- 20- یعنی M.C یہ برطانوی فوجی اعزاز ہمارے ستارہ جرات کے برابر ہے۔



21- ایم سی کا اعزاز دوبارہ ملنا۔

22- ان دنوں ملک میں مارشل لاء نافذ تھا۔

23- ہاتھ دیکھنے والا۔ دست شناس۔

24- یہ انگریزی کی مشہور نظم 'مچھلیپ راک کی ایک سطر ہے' یہ الفاظ سر رالف بری قزاق کی زبان سے اس وقت نکلے تھے جب رات کی تاریکی میں اس کا اپنا جہاز 'مچھلیپ کی چٹان سے آنکر آیا جس سے اس نے خطرے کی گھنٹی اکھاڑ پھینکی تھی تاکہ دوسرے جہازوں پر ڈاکہ ڈال سکے۔

25- سمندر کے ساحل کا ریتلا علاقہ

26- لوگوں سے ہی رونق ہے۔



***This page  
is empty***



## چار شہراڑتے خاکے

### محبت فرانسیسی کی بجائے مادری زبان میں کرنا چاہیے

اگلی صبح اٹھ کر حساب کیا تو ہماری چھٹی کے آٹھ دن باقی تھے۔ ان دنوں کو ہم نے چار ملکوں۔۔۔۔۔ فرانس، جرمنی، ترکی اور ایران۔۔۔۔۔ پر تقسیم کیا۔ ہر ایک کے حصے میں دو دو دن آئے۔ ہم نے جلد جلد ناشتہ کیا اور پہلے دو روز فرانس کو بخشے کی نیت سے، صبح کی پہلی پرواز سے عازم پیرس ہوئے۔

پیرس کے حسن و جمال کے قصے بچپن سے سن رکھے تھے لیکن دس سال پہلے کی طرح اس دفعہ بھی ایئر پورٹ پر اترے تو اہل پیرس کو بارش اور برساتیوں میں مبتلا پایا اور برساتی میں حسن و جمال کا وہی رنگ ہوتا ہے جو حزن و ملال کا ہوتا ہے۔ یورپ کی برسات وہ پاک و ہند کی دھانی دوپٹوں، مستانی پینگوں اور دیوانی جوانیوں والی برسات نہیں کہ حسن بھیگ کر اور نکھرتا ہے۔ یورپ کی برسات میں حسن گیلا ہو جائے تو گدلا ہو جاتا ہے۔ پھر اہل پیرس سے بات کرنے کی نوبت آئی تو موسم کے حزن کے علاوہ زبان کے ملال نے بھی آگھیرا۔ لکھی ہوئی فرانسیسی پڑھی جائے تو کئی انگریزی الفاظ فرانسیسی بھیس میں بھی پہچانے جاسکتے ہیں اور توکل پر کچھ مطلب بھی نکالا جاسکتا ہے لیکن بولی ہوئی فرانسیسی؟ خدا کی پناہ معلوم ہوتا ہے بولنے والا یا والی شاں، شاں، شاں کر رہی ہے۔ حیرت ہوتی ہے کہ یہ لوگ خود ایک دوسرے کو کیسے سمجھتے ہوں گے۔ سنا کرتے تھے کہ دنیا کی سب سے میٹھی اور اظہار محبت کے لئے موزوں ترین زبان ہے



تو فرانسیسی! اب اس کا صحیح جواب تو فرانسیسی میں محبت کرنے کے بعد ہی دیا جا سکتا ہے لیکن سمجھ میں نہیں آتا کہ اگر فریقین دم محبت ایک دوسرے کے کان میں موسلا دھار شاں شاں کرنے لگیں تو اس طوفان میں محبت کس حد تک فروغ پائے گی اور اگر آتش جذبات ذرا زیادہ بلند آواز میں بھڑک اٹھی تو ہمسایہ کاہے کو سوتا رہے گا اور کیوں نہ فی الفور فائر بریگڈ طلب کرے گا۔ بہر حال فرانسیسیوں کے متعلق تو ہم کچھ کہہ نہیں سکتے لیکن اپنے ہموطنوں کے لئے ہمارا ناچیز مشورہ یہ ہے کہ محبت فرانسیسی کی بجائے اپنی مادری زبان ہی میں کرنا چاہیے۔ یا زیادہ سے زیادہ رومن اردو میں اور بہر حال دھیمی آواز میں کہ ممکن ہے پڑوس میں کوئی بیمار ہو یا کوئی طالب علم امتحان کی تیاری کر رہا ہو۔

### حسینان پیرس و خبیثان پیرس

وسیع و عریض پیرس کی گلیوں سے گزرنے کے بعد ہوٹل پہنچے تو ایک دھچکا سا لگا کہ ہوٹل مگر بہ تنگی چشم حسود تھا۔ کمرہ دیکھا تو پلنگ کے سامنے صرف اتنا حاشیہ بچتا تھا جس پر سلیپر ایڑیوں کے بل کھڑے ہو سکتے تھے، لیٹ نہیں سکتے تھے۔ معلوم ہوتا تھا پلنگ رکھ کر اس کے چاروں طرف دیواریں کھڑی کر دی گئی ہیں۔ غسل خانے کا پتہ پوچھا تو سات کمرے چھوڑ کر ایک ڈربے کی طرف اشارہ کیا گیا اور ہمیں بتایا گیا کہ ہم اس کے سات دعویداروں میں سے ایک ہیں۔ نیز آج تک کوئی دعویدار ہمسایوں سے بلوہ کیئے بغیر غسل خانے کی منزل تک نہیں پہنچ سکا۔۔۔۔ ہم نے اپنے فرانسیسی قیام سے غسل خارج کر دیا اور غصے سے تپنے لگے۔ ہوٹل کا انتخاب اور ریزرویشن ہمارے لئے مس پارس نے لندن سے کیا تھا۔ جی چاہا کہ پارس سے بذریعہ فون احتجاج کریں لیکن احتجاجی فون کی فیس ہمارے غصے کی شدت سے کہیں زیادہ تھی۔ چنانچہ فون کرنے کی بجائے غصہ پی لیا۔ دوسرے یاد آیا کہ خود ہم ہی نے کم خرچ ہوٹل کی تاکید کی تھی اور یہ ہماری کم نصیبی تھی کہ ہوٹل کم خرچ ہونے کے علاوہ کم ظرف بھی نکلا۔



اب اس لغزش کی تلافی کی ایک ہی صورت تھی کہ سوائے رات کے چند گھنٹوں کے اس ہوٹل سے کوئی واسطہ نہ رکھا جائے اور باقی وقت میں، ایک انگریزی محاورے کے مطابق پیرس کو سرخ پینٹ کیا جائے یا۔۔۔۔۔ اگر ایک اردو محاورہ ایجاد کرنے کی اجازت ہو تو۔۔۔ اسے سلطانی مہندی لگائی جائے۔ ہمیں پیرس سے بہت تفصیلی آشنائی تو نہ تھی لیکن چند ایسی جگہوں کا علم ضرور تھا جہاں مہندی لگانے سے رنگ چوکھا آ سکتا تھا۔ اور معاً سب سے پہلے ہمارے ذہن میں کیفے دو ماگو (LES DEUX MAGOTS) کی یاد نے آنکھ کھولی۔ جس کی موجودگی میں پیرس کی رونقوں اور رعنائیوں کے پیچھے بھاگنے کی ضرورت نہ تھی کہ اس طعام گاہ کے برآمدے کی نشستیں پیرس کی جملہ رونقوں اور رعنائیوں کے لئے سلامی کا چبوترہ تھیں۔ ہم میٹرو سے سیدھے سین ٹرے (ST.GERMAIN) گئے اور کیفے دو ماگو کی واحد خالی کرسی پر سرشام قابض ہو گئے۔ بارش تھم چکی تھی۔ مطلع صاف تھا اور روشنیاں بتدریج روشن تر ہونے لگیں۔ پھر ہمارے سامنے سے حسینان پیرس کی پریڈ گزرنے لگی۔ ان کے ملبوس؟ ہاٹ پیٹس (HOT PANTS) دکھتی پیٹس، بلکہ اکا دکا بھاپ دیتی پینٹ، نیچے کھولتی انگلیائیں، اوپر بولتی بلاوزیں اور بعض اوقات نہ انگلیائیں نہ بلاوزیں، فقط کھلے پٹ کی ہوا دار بنیائیں، ان پر شوخ رومال اور رنگیلے منکے۔ دوسری طرف مردوں کی خود سر زلفیں اور خوزرو داڑھیاں۔ مونچھیں جیسے ہردو گوشہ لب سے جو نکلیں جھول رہی ہوں اور قلمیں جیسے کانوں سے جرابیں لٹک رہی ہوں۔۔۔ اور اس ہزاروں کی بارات میں شاذ ہی کوئی اکیلا یا اکیلی ہے۔ ہر طرف جوڑے ہی جوڑے ہیں۔ جوڑا اگر پیدل ہے تو وہ اپنی ہم خرام کو بازوؤں میں لپیٹے رواں ہے۔ اور اگر سکوٹر پر سوار ہے تو یہ اپنے ہم جلیں کو کلاوے میں لئے اڑتی جا رہی ہے اور جب سامنے ٹریفک کی بتی لال ہو جاتی ہے تو ہم جلیں یک لخت سکوٹر روکتا ہے اور اس خداداد فرصت میں رخ پیچھے موڑتا ہے، پھر کچھ یہ جھکتا ہے، کچھ وہ ابھرتی ہے۔ لب لبوں سے ملتے ہیں اور غیر معینہ مدت کے لئے ملے رہتے ہیں تا آنکہ



کوئی تیزی کا مارا موٹر سوار ہارن دے کر بتی کے سبز ہو جانے کی خبر بد سناتا ہے اور پھر اس وقت تک دونوں کی بد دعائیں سنتا رہتا ہے جب تک کہ اگلے چوک کی لال بتی نہیں آ جاتی۔

اور ادھر دیکھیے : یہ بی بی خلاف معمول تنہا چلی آتی ہے۔ چلی آتی ہے حتیٰ کہ ہمارے بالکل قریب آ گئی ہے۔ اللہ! یہ سچ مچ کوئی فتنہ روزگار ہے بالکل ارمالا دیوس لگتی ہے۔ اگر وہ نہیں تو اس کی سگی بہن ہے۔ ہم اسے ارما ہی کہیں گے۔ اس کے گریبان کی وی (v) کی شاخوں کی کشادگی ملاحظہ فرمائیں۔ اگر یہ وی ایک سوت اور کشادہ ہوتی تو سینے کی سرکشی راز نہ رہتی۔ اور اب بھی یہ راز جو جزوی طور پر ہی سربستہ ہے، مکمل طور پر افشا ہونے کے لئے ایک چھوٹی سی چھینک یا ہلکی سی ہچکی کا محتاج ہے۔ ارما ہماری نشستوں کے بالقابل پہنچ کر ہماری طرف پیٹھ موڑ کر کھڑی ہو گئی۔ ہمارے قریب بیٹھے ہوئے دو فرانسیسیوں نے ارما کو غور سے دیکھا۔ باہم نوٹ ملائے اور پھر اس فرانسیسی زبان میں ایک چبھتا ہوا آوازہ کسا جو ہماری سمجھ میں تو نہ آیا لیکن یوں معلوم ہوا جیسے کہتے ہوں ”کاش! تیرے گریبان کا زاویہ ذرا اور کشادہ ہوتا۔۔۔۔۔“ اس پر ارما نے مڑ کر انہیں سوالیہ انداز میں دیکھا اور سینے کو مزید تان کر، کچھ کہے بغیر مسکرا دیا۔ لیکن جو کچھ ارما نے نہیں کہا تھا، ارما کی مسکراہٹ نے کہہ دیا اور چونکہ مسکراہٹ کی زبان فرانسیسی نہیں ہوتی، لہذا ہم بھی ارما کا مدعا پا گئے۔ ارما کہہ رہی تھی:

میری اتنی روشنی سے دل و جاں سلگ رہے ہیں

میں ذرا سی لو بڑھا دوں تو یہ بزم جل نہ جائے؟

اور بلاشبہ یہ خطرہ بالکل حقیقی تھا کہ ہمارے گرد و پیش ابتدائی دھواں اٹھنا شروع ہو گیا تھا۔ لیکن اتنے میں کہیں سے ایک ان دھلا لونڈا آ نکلا اور بغیر کسی تمہیدی کارروائی کے سالم ارما کو اپنی بازوؤں میں لے کر پریڈ میں شامل ہو گیا۔



## تفریحی بس میں تاریخی پیرس کی سیر

دوسرے روز ہمارا قبل دوپہر کا پروگرام تاریخی پیرس کی سیر تھی۔ وقت کم تھا۔ شہر دیکھنے کے لئے تفریحی بس سے بہتر کوئی ذریعہ نہ تھا۔ چنانچہ ہم دس بجے کے قریب جاگے اور تیس منٹ کے اندر شیو بناتے، ڈرائی کلین کرتے، ناشتہ ٹھکراتے بس میں جا بیٹھے۔ سیر کی ابتدا فرانس کے مشہور اپرا (L, OPERA) سے ہوئی۔ اپرا کی عمارت بے شک دل کش تھی اور پاکستان میں ہوتی تو اور دلکش ہوتی۔ لیکن نہیں تھی لہذا جب دوسرے لوگ اندر گئے تو ہم نے یہ تکلف نہ کیا۔ ہمیں بھوک لگ رہی تھی ایک اور بھوکے ساتھی کے ساتھ کیفے دی لاپے (DE LA PAIX) میں۔۔۔۔ جس کا تاریخی غرور اپنے ہمسایہ اپرا سے کسی طرح کم نہ تھا۔۔۔۔ ناشتے کے لئے داخل ہو گئے اور ناشتہ کیا۔ کانٹی نینٹل ناشتے کا نشہ تو یادگار تھا لیکن اس کا جشہ بہت کم مقدار تھا یعنی ایک پیالہ چائے، ایک ٹکیہ بسکٹ، تھوڑی سی خوش آمدید اور بس! مے ایس قدر نہ بود کہ رنج خمار برد۔

ہماری اگلی منزل میڈلین چرچ تھا: بھدا اور بھاری بھر کم۔ یوں تو شاہی مسجد لاہور کا نمازی ہونے کی وجہ سے جس دل پر ایسے خوبصورت خانہ خدا کا رعب جمال چھایا ہو، اس کی آنکھوں میں کسی فرنگی عبادت گاہ کی شوکت نہیں چھتی تاہم انگلستان یا کولون کے گرجوں اور خود فرانس کے نائٹڈیم کے ہوتے ہوئے میڈلین جیسے ٹھوس اور ٹھلے چرچ کی نازبرداری ایسی واضح نہ تھی۔ لیکن شاید جسامت میں کچھ کشش ضرور ہے، ورنہ زمین چاند کی بجائے سورج کے گرد نہ گھومتی، چڑیا گھر میں ہرن کی بجائے ہاتھی مرجع عوام نہ ہوتا اور ٹیلی ویژن پر آلن کی جگہ ننھا مرکز توجہ نہ بنتا۔

میڈلین گرجے سے سلام پھیر کر کنکارڈ میدان میں پہنچے۔ یہ میدان پیرس کی مشہور شاہراہ شانز لیزے کی تمہید ہے۔ چند لمحے پہلے ہمارے گائیڈ نے کہا تھا کہ پیرس کو رومانی موڈ میں دیکھنا مقصود ہو تو بارش کے بعد پہلی دھوپ میں اس کی وسعت پر آنکھ کھولو۔ اتفاق سے ہماری بس کنکارڈ میں داخل ہوئی تو اس کی سطح پر اس صبح کی



آخری بوند برس چکی تھی اور پہلی کرن پھیل رہی تھی۔ ہم نے اپنی گائیڈ کے نسخے کے مطابق ایک دفعہ آنکھ بند کر کے اچانک کھولی کہ سامنے رومان ہی رومان ہو گا لیکن دیکھا تو آگے ٹریفک کا طوفان تھا اور رومان سے دوچار ہونے کی بجائے کسی ٹرک سے ٹکرانے کا زیادہ امکان تھا۔ بلکہ معا ایک ٹکر سے بچنے کے لئے ہمارے ڈرائیور نے بس کو یک لخت بریک لگائی اور ”نتیجتاً“ ہماری استادہ گائیڈ پاؤں سے اکھڑ کر اپنے قریب کے تین چار مسافروں کی مشترکہ گود میں جا پڑی۔ محترمہ کے مطمئن چہرے سے ظاہر تھا کہ انہیں اپنے حصے کا رومان حاصل ہو گیا ہے۔

کنکارڈ سے شانز لیزے میں داخل ہوئے اور یہی پیرس کا دل ہے۔ شانز سے گزرتے ہوئے ہمیں اپنے لاہور کی مال یاد آتی: وہی چھب اور وہی پھبن، وہی روپ اور وہی بانکپن۔ کوئی فروشاگاہ دیکھی تو الفلاح یاد آئی، کوئی ریستوران دیکھا تو شیراز یاد آیا۔ آئین دیکھی تو نسربین یاد آئی اور موسیو مارخیم دیکھے تو حمید ابراہیم یاد آئے۔ بس میں بیٹھے کسی قدر تیزی سے گزر رہے تھے۔ ہم نے شانز لیزے سے وعدہ کیا کہ تیزی معاف، ہم بعد میں تمہارے حسن کا تفصیلی تماشہ کریں گے۔ تھوڑی دیر میں ہم محراب فتح (ARC DE TRIUMPHE) پر جانکے اور آنا فانا ٹریفک کے گرداب میں پھنس گئے۔ جس نقطے سے پوری بارہ سڑکیں پھوٹتی ہوں اور جس کے گرد ہر لمحہ کوئی بارہ سو گاڑیاں گھومتی ہوں، اسے گرداب کہنا کوئی زیادتی نہیں۔ زیادتی یہ ہے کہ اس گرداب میں ایک بار پھنس کر کوئی بے زیاں یا بے داغ نکل آئے۔ اور ہمارے فرانسیسی ڈرائیور کی چابکدستی نے یہ معجزہ بھی دکھلایا۔ بالآخر ہماری بس گرداب سے بائیں ہاتھ مڑ کر عجائب گھر سے ہوتی ہوئی آئفل مینار کے سایہ میں جا کھڑی ہوئی۔ پھر جملہ سیرین بس سے اترے اور مادام گائیڈ نے آئفل مینار پر اپنا رٹا ہوا لیکچر دہرانا شروع کیا۔



## فرانسیسی مردوزن اور پاکستانی چڑیاں چڑے

ہم لیکچر سن رہے تھے کہ بغل سے ایک فرانسیسی عجائب فروش نے ایک ہاتھ سے خوبصورت کف بٹن دکھا کر دوسرے سے کہنی کی اوٹ میں چند تصویر بتاں کی جھلک دکھائی۔ جی ہاں، یہ وہی تصاویر تھیں جن میں بتوں کے علاوہ بت پرست بھی محو پرستش نظر آتے تھے۔ کسی زمانے میں یہ کارڈ پیرس کا تحفہ سمجھے جاتے تھے لیکن آج کے پیرس میں یہ تصویریں دکھانا دریائے سین کے کنارے بٹھا کر تیمم کرانا ہے کیونکہ جن تصاویر کے لئے کیمروں کو کبھی خواہاں ہوں کے روزن تلاش کرنے پڑتے تھے، وہ اب پارکوں میں بالمشافہ کھینچی جا سکتی ہیں۔ بلکہ ہنگام تصویر کشی کیمروہ میں طرفین سے مسکراہٹ کی فرمائش بھی کر سکتا ہے۔ آج کل پیرس کے بیڈ روم بتدریج پھیل کر سڑکوں اور بازاروں کو دامن میں لے رہے ہیں اور اکثر فرانسیسی جوڑے جملہ مراحل محبت پارکوں ہی میں طے کرتے ہیں۔۔۔۔۔ ان لوگوں کے مقابلے میں تو پاکستانی چڑیاں چڑے بھی زیادہ خلوت پسند واقع ہوئے ہیں۔۔۔۔۔ بہر حال ہم نے کارڈ فروش کو کسی قریبی پارک میں جا کر بننے کھیلنے یا انگوٹھا چوسنے کا مشورہ دیا اور خود مادام گائیڈ کے منہ سے آئفل مینار کی تاریخ سننے اور بھلانے لگے۔۔۔۔۔ عجائب کو صرف دیکھنا اور دیکھ کر لطف اندوز ہونا چاہیے۔ ان کی لمبائی چوڑائی کے کوائف گھر میں بیٹھ کر کتابوں میں بھی پڑھے جاسکتے ہیں۔

آئفل مینار سے آگے ہماری منزل نیولین کا مقبرہ تھا جسے انویلیڈ بھی کہتے ہیں۔ دراصل یہ تعمیر پیدائشی مقبرہ نہیں۔ کبھی لوئی چہاردہم کے سپاہیوں کی اقامت گاہ تھی۔ نیولین نے اسے موت کے بعد فتح کیا اور ایسا اندر داخل ہوا کہ اب اس کے نکلنے کا کوئی سوال ہی نہیں۔ یہ نہیں کہ نیولین کی طرف سے مکان خالی کرنے میں اب بھی مزاحمت کا امکان ہے بلکہ یہ کہ ممنون فرانسیسی اپنے نامور ہیرو کو اسی عالی شان عمارت میں رکھنا چاہتے ہیں۔ اور حق تو یہ ہے کہ اپنی فتوحات کی بدولت نیولین اس مقبرے کا مستحق بھی ہے۔ نیولین ان آمروں میں سے نہیں تھا جن کی زندگی کی جملہ فتوحات



ایک دو بنگلوں، دو چار کارخانوں اور پانچ سات عصمتوں پر مشتمل ہوتی ہیں اور جو اخباروں کے خاص ضمیمے چھپوا کر اپنی عظمت کی ہفتہ وار یاد دہانی کراتے رہتے ہیں۔ انہیں مرنے کے بعد مقبرہ تو کیا، قابل شناخت قبر بھی مشکل سے میسر ہوتی ہے۔ ان سب باتوں سے یہ سبق حاصل ہوتا ہے کہ اپنی عظمت کے اندازے میں غیر ضروری تیزی نہیں کرنا چاہیے۔ اس کے لئے پہلے مرنے کی ضرورت ہے کہ اندازہ کرتے وقت ساری رقمیں حساب میں لی جا سکیں۔ پھر یہ حساب عموماً ٹھیک بیٹھتا ہے۔ شاید یہی وجہ ہے کہ آج تک ہمارے ملک میں سینکڑوں بڑے آدمی مر چکے ہیں لیکن قوم نے صرف دو ہی مقبرے تعمیر کیئے ہیں: ایک لاہور میں اور دوسرا کراچی میں۔

### مونالزا کھمبا نوچنا ناچتی ہے

آپ کے سامنے مشہور عالم عجائب گھر لوور ہے جس میں لاکھوں نوادر رکھے ہیں لیکن روایتاً ”محض اس لئے دیکھا جاتا ہے کہ اس میں مونالزا کی تصویر بھی دھری ہے۔ دانشوروں کا مقولہ ہے کہ اگر آپ نے پیرس جا کر مونالزا کی تصویر نہیں دیکھی تو آپ کا ذوق مشکوک ہے اور سفر مجہول۔ لیکن یہ سب کچھ جانتے ہوئے بھی ہم نے ڈٹ کر پیرس دیکھا۔ ڈٹ کر لوور کا عجائب خانہ بھی دیکھا مگر مونالزا سے اجتناب کیا۔ اور وجہ یہ نہیں کہ ہم دانشوروں کی توقعات پر پانی پھیرنا چاہتے تھے۔۔۔۔۔ اگرچہ یہ ایک علیحدہ کار ثواب ہے۔۔۔۔۔ وجہ یہ تھی کہ ہم مونالزا کا مان توڑنا چاہتے تھے۔ اصل میں اس عورت کو لوگوں نے بلا وجہ بگاڑ رکھا ہے، اس کی مسکراہٹ کی داد کچھ اسی انداز سے دی جاتی ہے جیسے ہمارے مشاعروں میں طرفدار لوگ اپنے یاروں کے گھٹیا شعروں کی دیتے ہیں: سبحان اللہ! مکرر! اور پھر شاعروں سے زیادہ سامعین مشاعرہ کرتے ہیں۔ کوئی مغربی طرفدار مونالزا کی مسکراہٹ پر ایک دفعہ واہ واہ کہہ تو بیٹھا ہے۔ اب باقی سامعین روکے نہیں رکتے۔ حالانکہ سچ پوچھیں تو مونالزا ایک گھامڑی خاتون ہے جو کھیانی سی مسکراہٹ مسکرا رہی ہے۔ یوں لگتا ہے کہ آج بھی اگر یہ



تصویر کسی کھبے کے ساتھ کھڑی کر دی جائے تو مونالزا تصویر سے نکل کر کھبا نوچنا شروع کر دے۔ لیوناردو دوپنچی نے اس سے بہتر تصاویر بھی بنائی ہیں اور اس تصویر میں بھی مونالزا کے ہونٹ نہیں، دوپنچی کی شہرت مسکرا رہی ہے۔ ورنہ مونالزا تو بے چاری وہی خاک ہے جو تھی۔ بلکہ چشم دید گواہوں کا بیان ہے کہ مونالزا کی تصویر مونالزا سے قدرے بہتر ہے۔۔۔۔۔ اکثر تصویریں اپنی مونالزاؤں سے بہتر ہوتی ہیں۔ ہم نے زندگی میں فقط دو چیزیں ایسی دیکھی ہیں جو اپنی تصویروں سے زیادہ خوبصورت نکلیں: ایک تاج محل اور دوسری غزالہ۔ اور دونوں کو علم نہیں کہ ہم نے انہیں کس حال میں دیکھا۔ مگر او خدا یا، ہم مونالزا سے کہاں آ گئے؟ تاج محل دیکھ کر ہم شاہجان کے غم میں کھو گئے اور غزالہ کی دید نے ہمیں اپنا غم دے دیا۔ لیکن حاشا۔ ہم شکایت نہیں کر رہے۔ نہ تاج محل کو پشیمان ہونے کی ضرورت ہے اور نہ غزالہ کو کہ

نہ یہ غم نیا نہ ستم نیا کہ تری جفا کا گلہ کریں  
یہ نظر تھی پہلے بھی مضطرب یہ کسک تو دل میں کبھو کی ہے

## گلے ملنا مستحسن فعل ہے مگر

تاریخی پیرس کے بعد ہم نے تجارتی پیرس کو توجہ دی۔ یوں تو ہم جملہ ضروریات اور تحائف وغیرہ لندن سے ہی خرید لائے تھے تاہم تبرکا" کچھ پیرس کی نشانی بھی ساتھ لے جانا چاہتے تھے۔ خصوصاً بیگم کے لئے مہکتے مسکراتے پیرس کا برگ سبز بھی نسوانی دنیا میں پارہ زرد کی تاثیر رکھتا ہے۔ چنانچہ ہم پیرس کے ایک مشہور ڈیپارٹمنٹل سٹور میں گئے۔ قریب ترین کونٹر پر رنگ رنگ کے خوبصورت سویٹر رکھے تھے۔ ہم نے سیلز گرل کو سویٹر دکھانے کو کہا۔ وہ خود تو ہماری انگریزی سمجھ نہ سکی مگر شتابی سے ایک اور سیلی کو پکڑ لائی جو انگریزی بھی بول سکتی تھی۔ انگریزی داں لڑکی مسکراتی مسکراتی آئی تو اپنی انگریزی دانی کی اہمیت ہی سے نہیں، شکل و صورت سے بھی انتخاب نظر آئی۔ بالکل برشی باردوت لگتی تھی۔ ہم سے انگریزی زبان مگر فرانسیسی لہجے میں بولی:



”میں آپ کی کیا خدمت کر سکتی ہوں؟“

”مجھے ایک زنانہ سویٹر چاہئے۔“

”اپنی لیڈی کے لئے۔“

یہ سوال غیر ضروری تھا لیکن بڑی تواضع سے پوچھا گیا تھا لہذا ہم نے بھی مناسب خوش مزاجی سے جواب دیا:

”جی ہاں۔۔۔۔ بالکل۔“

”کیا سائز ہے؟“

اور ہمیں پہلی دفعہ پتہ چلا کہ سویٹر خریدنے سے پہلے اس کا سائز معلوم ہونا چاہیے جو ہمیں معلوم نہ تھا۔ ہمیں اپنی سادہ لوحی کا احساس ہوا اور معافی مانگ کر لوٹنے ہی کو تھے کہ برشی بولی:

”ٹھہریئے۔“

اور فرانسیسی میں ذرا بلند آواز سے کسی کو پکارا۔ نتیجہ یہ نکلا کہ مختلف اونچائیوں اور گولائیوں کی چھ لڑکیاں اپنے کونٹر چھوڑ کر ہمارے سامنے سینہ تان کر قطار میں کھڑی ہو گئیں۔ برشی نے ہمیں دعوت دی:

”موسیو۔۔۔۔ ان لڑکیوں کو دیکھیں اور بتائیں کہ ان میں کس کا سائز آپ کی بیگم کی یاد دلاتا ہے۔“

لڑکیاں دیکھنا شروع کیں تو جس پر نگاہ پڑتی، اسی کا کرشمہ دامن دل کھینچ کر کہتا کہ جا! بنجاست۔ اور بیگم کی یاد کی طرف بڑھنے نہ دیتا۔ کسے چنتے اور کسے رد کرتے؟ کچھ فیصلہ ہی نہیں ہو پاتا تھا۔ آخر ہم نے ناکامی اور نفی میں سر ہلا دیا لیکن اس پر بھی برشی مایوس نہ ہوئی۔ وہی فاتح عالم مسکراہٹ لئے بڑی بے تکلفی سے آگے بڑھی اور ہمارے روبرو دو ملی میٹر کے فاصلے پر آکھڑی ہوئی۔ پھر آرام سے ہمارے بازوؤں کو اپنے ہاتھوں میں لیا اور ہمیں دعوت پیمائش دی۔ جونہی ہمیں برشی کے منصوبے کا اندازہ ہوا، ہم نے دو قدم پیچھے ہٹتے ہوئے کہا:











بالکل جنرک نام لگتا تھا۔ یوں بھی یونانی باپ دادا رکھنے کا یہی نتیجہ ہوتا ہے۔ بہر حال ہم اسے مذاقاً سکائی لارک پکارا کرتے تھے۔ چنانچہ ہم نے ایک مصنوعی مگر خوشگوار حیرت کے عالم میں پوچھا:

”تم سکائی لارک تو نہیں ہو؟“

اور جونہی اس نے اپنا خاص نام سنا، اسے خاص نام دینے والا یاد آ گیا۔ ہاتھ چھوڑ کر گلے لگ گیا اور اشتیاق بھرے لہجے میں بولا:

”مسٹر خان! بے شک یہ بہت چھوٹی دنیا ہے اور آپ سے یوں ملنا کس قدر کم

یاب مسرت ہے؟“

کہا: ”کچھ یہی حال ہمارا بھی ہے۔ صرف تم نے اظہار مسرت میں ذرا پہل کر لی

ہے۔“

”لیکن سوال یہ ہے کہ آپ یہاں کیسے؟“

”اس میں تعجب کی کون سی بات ہے؟“ پیرس اکثر شریف مسافروں کے راستے میں

پڑتا ہے۔ تم کہو، تم یہاں کیسے؟“

”تو کیا میں شریف مسافر نہیں ہوں؟ بہر حال میں ویک اینڈ کے لئے پیرس کو ذرا

سرخ پینٹ کرنے آیا تھا۔“ اور یہ کہہ کر مصنوعی قسم کی بد معاشانہ کھانسی کھانسا۔

آپ نے دیکھا کس طرح بڑے آدمی ایک ہی طرح سوچتے ہیں۔

ہم نے کہا: ”سرخ پینٹ لے کر سیدھے واشنگٹن سے پیرس آئے تھے؟“

بولا: ”نہیں فرینک فرٹ سے۔ ہاں یہ تو آپ کو بتانا بھول ہی گیا کہ ڈاکٹر

سٹیورٹ ریٹائر ہو گئے ہیں اور اب وہ کرسی میں نے سنبھال لی ہے۔“

ہم نے کہا: ”مبارک باد، مگر ڈاکٹر سٹیورٹ کی کرسی ہی سنبھالی ہے یا سیکرٹری

بھی؟“

سیکلارلس نے (جس کا پینٹ نام کارلی تھا) سرسمیت آنکھیں منکائیں۔ اشارہ

دس سال قبل کی اس کیفیت کی طرف تھا جب کارلی اپنے بوڑھے باس کی شعلہ بدن



سیکرٹری جینیفر کی نگاہ التفات کے لئے دن بھر ہدیہ دل پلیٹ میں رکھے اس کے گرد گھومتا رہتا تھا اور وہ جفاگر اسے ایک تنکے سے زیادہ گھاس نہ ڈالتی تھی۔ مثلاً جینیفر سگریٹ سلگانا چاہتی تو کارلی جھٹ لائٹ پیش کرتا جسے جینیفر کبھی قبول بھی کر لیتی اور پھر کارلی غریب سگریٹ لائٹر کے شعلے میں اپنے دل کی آتش بھی شامل کر دیتا لیکن جینیفر کو ذرا تپش محسوس نہ ہوتی۔ اب جو اچانک یاد دلائی تو ہنس کر بولا:

”ارے جینی؟ وہ تو گزشتہ دس سالوں میں چار خاوند عبور کر چکی ہے۔“

”تو پھر کیا گزارا ہے تمہارا؟ کوئی بیوی تو تمہارے ساتھ نظر نہیں آرہی۔“

”بیوی تو فی الحال کوئی نہیں۔۔۔ البتہ سیکرٹری خدا نے دے رکھی ہے۔“

ہم نے بیتابی سے پوچھا: ”کیسی ہے؟“

خاکساری سے بولا: گزارا ہے۔ بہر حال فرینک فرٹ جا کر دیکھ لینا۔ اور ہاں کل

لنچ میرے ساتھ کھانا۔۔۔۔ میں بارہ بجے سیڈین بھیج دوں گا۔“

کارلی ان کم یاب لوگوں میں سے تھا جن کے ساتھ باتیں کرنے میں بلا وقفہ لطف

آتا ہے۔ یوں جیسے دو تین جرعوں کے بعد کوئی پیالہ بھرتا جائے اور خالی نہ ہونے

دے۔ یہ بھرا پیالہ تھامے ہم پیرس سے فرینکفرٹ پہنچے۔

## یہ ارض جرمنی ہے

دم پرواز ہم اس قدر خوش تھے کہ ہمارا پاؤں زمین پر نہیں پڑتا تھا اور ارض

جرمنی پر پاؤں رکھا تو ہم خوشی سے اڑنے لگے۔ دراصل جرمنی کی فضا ہی کچھ فرحت

ساماں سی ہے۔ وہ اس کی صاف ستھری طویل و عریض شاہراہیں، وہ اجلے اجلے جلی

حروف میں سائن بورڈ وہ بھاری بھر کم دوہرے بار بردار ٹرک، وہ ہلکی پھلکی تیز رفتار

مریڈیز کاریں۔ وہ اونچے لمبے درختوں کے امنڈتے چھاتے، وہ گہری سبز گھاس کے

پھلتے قالین۔ وہ ہر چیز کا ستھرا پن، سوہنا پن اور بانکپن۔ ارض جرمنی پہلی نگاہ پر یوں

نظر آتی ہے جیسے ابھی ابھی بیوٹی سیلون سے بن ٹھن کر نکلی ہو۔ ہٹلر بے شک دیوانہ



تھا ورنہ اتنی خوبصورت سرزمین کو جنگاہ نہ بناتا۔ اس خطہ عرض کے حسن کا تقاضا تو یہ ہے کہ اس کی حدود کے اندر پٹاخہ چھوڑنا بھی عروس فطرت کی سمع خراشی سمجھا جائے۔

ایئر پورٹ پر کارلی کو لینے کے لئے سیڈین آئی ہوئی تھی۔ اس نے تواضع کی رو میں ہمیں بھی ساتھ بٹھا لیا اور گھر جانے سے پہلے ہمیں اپنے ہوٹل میں چھوڑتا گیا۔ ہوٹل دیکھا تو ایسا ہی تھا جیسے جرمنی کے ہوٹل کو ہونا چاہیے تھا۔ یعنی بالکل فرسٹ کلاس جس میں ایک کشادہ اور آراستہ کمرے کے ساتھ ایک ایسا دلکش غسل خانہ بھی شامل تھا کہ دیکھتے ہی دیکھتے کپڑے اتار پھینکنے اور نہا لینے کو جی چاہتا تھا اور کوئی وجہ نہ تھی کہ ہم اپنے جی کا کمانہ مانتے۔ چنانچہ نہائے اور اس زور سے کہ پیرس کی دو روزہ نحوست ایک وار میں اتار پھینکی۔

### سرمنڈاتے ہی روٹھی رن منانا پڑ گئی

اب فرینک فرٹ میں ہماری تین مصروفیتیں تھیں۔ ایک تو وہی جو آپ کو پہلے ہی معلوم ہے: کارلی کے ساتھ لنچ کھانا لیکن یہ آنے والے کل کی بات تھی۔ دوسرے اور آج ہی ایک دس سال پہلے کے پرانے، پیارے، خوش مزاج اور مہمان نواز امریکی دوست کرنل مارک مرنی اور اس کی خوبصورت مگر تیز مزاج جرمن بیوی رینا سے ملنا اور تیسرے حسب معمول کچھ شاپنگ، کچھ شغل اور کچھ آوارہ گردی کرنا۔ نہانے کے بعد ہم نے فون اٹھایا اور بسم اللہ کرنل مرنی سے کی۔ ویسے ہم نے اسے لندن ہی سے اپنی آمد کی اطلاع دے رکھی تھی۔ فون کے جواب میں بولا:

”تم آگئے؟ اچھا ہوا۔ اسی وقت آ جاؤ، مجھے ایک ہمدرد کی فوری ضرورت

ہے۔“

ہم بدک سے گئے اور کہا: ”ہمدرد؟ خیر تو ہے؟“

بولا: تم آؤ تو سہی۔ مجھے مل کر تو شاید تم ایسے خوش نہ ہو گے لیکن مجھے بہت



خوشی ہو گی۔“

حیران تھا کہ ہوا کیا۔۔ مارک کی آواز میں مہمان نوازی تو شاید تھی لیکن خوش مزاجی سنائی نہ دی۔ بہر حال گیا تو دروازے پر انتظار کرتا پایا اور اس مسکراہٹ کے باوجود جو اس نے ہمارے مقدم میں پیدا کی، خاصا خستہ حال نظر آیا۔ غور سے دیکھا تو آپ کے چہرے پر بڑی واضح اور خوش خط خراشیں نظر آئیں۔ ہمیں شک سا ہوا کہ کہیں یہ بھابی ریناۃ کے ناخنوں کی تحریر نہ ہو۔ ہم نے خراشوں کی طرف اشارہ کرتے ہوئے ذرا شرارتا پوچھا:

”صاحب بہادر۔ نقش فریادی ہے کس کی شوخی تحریر کا؟“

جواب میں مارک ہم سے لپٹ گیا اور ایک گجھی سی ہچکی کے بعد بولا:

”ہم لڑ پڑے ہیں۔“

اس ”ہم“ کے صیغے میں کرنل صاحب اور ان کی بیوی شامل تھے۔ گویا ہمارے شک کی تائید ہو گئی اور یہی ان کے لپٹنے کی وجہ تھی۔ جس آدمی سے اس کی بیوی لڑ پڑے، اسے دوسروں پر بڑا پیار آتا ہے۔ غریب چاہتا ہے کہ ہر ایک سے گلے مل کر روئے۔ ورنہ عام حالات میں یہی کرنل مارک مرنی ہم سے مردانہ وار ہاتھ ملایا کرتے تھے اور اپنی پتا بیان کرنے کی بجائے ہم سے خیریت مزاج دریافت کیا کرتے تھے۔ اب کرنل کو ہم سے ہمدردی کی توقع تھی۔ جس کا ایک طریقہ تو یہ تھا کہ ہم بھی اس کے ساتھ مل کر آوہ و زاریاں شروع کر دیتے اور کرنیل صاحب کا بیڑا مزید غرق کرتے اور دوسرا طریقہ یہ تھا کہ اسے کچھ جسمانی اور کچھ ذہنی گدگدی کرتے اور غریب کو رنج و محن کے گہرے گڑھے سے باہر نکالنے کی کوشش کرتے۔ چنانچہ ہم نے اس کے دکھتے ہوئے گال تھپتھپاتے ہوئے کہا:

”پھر لڑ پڑے ہو؟ شاباش۔ پھر راضی بھی ہو جاؤ کہ بڑا مزا اس ملاپ میں

ہے.....“

”یہ مذاق کی بات نہیں ہے۔ وہ لڑ کر چلی بھی دی ہے۔“



”تو کیا برلن وال پار کر گئی ہے۔ لاؤ فون‘ میں روسی سفیر سے بات کرتا ہوں۔“  
 ”پھر مذاق؟ وہ یہاں کسی ہوٹل میں گئی ہے۔ اس کے ہاتھ میں صرف ایک سوٹ  
 کیس تھا۔“

”تو پھر وہ آج نہیں تو کل ضرور لوٹ آئے گی۔ کوئی عورت صرف ایک سوٹ  
 کیس کے ساتھ مستقل طور پر ناراض نہیں رہ سکتی۔“  
 بولا: ”وہ خود کبھی نہیں لوٹے گی۔“  
 اور پھر ہمارا بازو تھام کر، ہماری آنکھوں میں آنکھیں ڈال کر کہنے لگا:  
 ”خان۔۔۔۔۔ تم اسے منا کر نہیں لا سکتے؟ پلیز۔“

لمحے ہم گھر سے جرمنی کی سیر کو نکلے تھے اور جرمنی میں سرمنڈاتے ہی روٹھی  
 رن (عورت) منانا پڑ گئی جو کسی طور سیاحت کے ذیل میں نہیں آتا تھا ورنہ کوئی ایسا  
 واقعہ ہیون سانگ کو بھی پیش آیا ہوتا۔ بہر حال جب ہم نے لندن سے مرنی کو خط لکھا  
 تھا تو ہمارا خیال تھا کہ میاں بیوی ہمارے لئے چشم براہ ہوں گے اور حسب سابق  
 پھولوں اور پھلجھڑیوں کے ساتھ ہمارا استقبال کریں گے۔ مگر دیکھا تو بے چارے کرنل  
 کے پھول مرجھا چکے تھے اور پھلجھڑی جھڑ چکی تھی۔۔۔۔۔ بہر حال کرنل کی درد بھری  
 درخواست کو ہم مذاق ہی مذاق میں فائل نہیں کر سکتے تھے۔ ہمارے لئے کوشش واجب  
 تھی چنانچہ پوچھا:

”معلوم ہے کس ہوٹل میں گئی ہے؟“

”یقین سے تو نہیں کہہ سکتا! البتہ پچھلی دفعہ ہوٹل پارک میں گئی تھی۔“

”تو ایک مرتبہ پہلے بھی روٹھ چکی ہے؟“

”جی نہیں‘ سات مرتبہ!“

ہم نے ایک ٹھنڈا سانس لیا اور کہا: ”ٹھیک ہے۔ ہمیں ہوٹل پارک لے چلو۔

اگر ریٹائر ہوئی تو ہمیں ہوٹل میں اتار کر تم کہیں گم ہو جانا۔“

”گم ہونے کی بجائے وہیں ہوٹل کے دروازے پر تم دونوں کا انتظار کرتا رہوں تو



کیا حرج ہے؟“

”حرج یہ ہے کہ اگر رینا نے تمہیں ہوٹل کے دروازے پر دیکھ لیا تو ہو سکتا ہے کہ اس کا شوق تحریر تمہارے چہرے پر نئی سطروں کا اضافہ کر دے اور عبارت آگے ہی کافی گنجان ہے۔“

کرنل مرنی نے اتفاق میں سر ہلایا، چہرہ سہلایا اور کہا:  
”ٹھیک ہے میں گھر آ جاؤں گا اور آپ کا انتظار کروں گا۔“  
ہم نے اپنے دوست کی فراست کی داد دی: ”شاباش“ تم بڑے معاملہ فہم دوست اور زن شناس شوہر ہو۔“

کرنل مرنی ہمیں پارک ہوٹل کے دروازے تک لے گئے۔ ریسپشن سے پتہ چلا کہ مسز رینا مرنی اسی ہوٹل میں مقیم ہیں۔ ہم نے مارک کو ٹاٹا کیا اور خود رینا کے کمرے کو چل پڑے۔ دروازے پر دستک دی تو رینا نمودار ہوئی۔ ذرا جھجکی اور پھر اسی روایتی جملے سے ہمارا خیر مقدم کیا:

”آہا۔ مسٹر خان۔ آپ کا آنا کس قدر خوشگوار سرپرائز ہے۔“  
ہمارا یوں ٹپک پڑنا سرپرائز ضرور تھا لیکن اس کی خوشگوار خاصیت مشکوک تھی کیونکہ رینا نے تو دروازہ اس توقع پر کھولا تھا کہ باہر کرنل مرنی حسب معمول دست بستہ کھڑا ہو گا۔ بہر حال ہم نے اپنی بھانج کی سرپرائز کو سچ مچ خوش گوار کرنے کی کوشش کی اور کہا:

”مسز مرنی، آپ کو ملنا ایک ایسی مسرت ہے جس کے لئے فرینک فرٹ کے جملہ ہوٹلوں کی تلاش جائز ہے۔“

رینا نے اپنا خراج پالیا تو مسکراتے ہوئے بولی:  
”شکریہ۔ مگر آپ کو یہ کیسے معلوم ہوا کہ میں اس ہوٹل میں ہوں؟“  
”علم نجوم کے زور سے۔۔۔۔۔ ہم نے کہا اور نیلے آسمان کی طرف دیکھا۔  
”سچ؟“۔۔۔۔۔ رینا نے مسکرا کر پوچھا۔



”نجوم کے علاوہ کچھ مارک نے بھی مدد کی تھی“۔۔۔۔۔ ہم نے سچی بات کہہ دی۔

مارک کا نام سنتے ہی ریناۃ کے نتھنوں سے دو ننھے سے شعلے نکلے۔ بولی:

”تو آپ اس سے مل چکے ہیں؟“

”نہ ملنے کے برابر۔ میں گیا تو وہ سامان باندھ کر ایئر پورٹ کو جا رہا تھا۔“

”ایئر پورٹ؟ کس لئے؟“ ریناۃ نے چونک کر پوچھا۔

”امریکہ جا رہا تھا۔ تیزی میں تھا کہتا تھا جہاز کے جانے میں چند ہی منٹ باقی ہیں۔“

اب اس کے جواب میں ریناۃ یہ بھی کہہ سکتی تھی کہ ”جائے جہنم میں۔“ مگر اس نیک بخت خاتون نے وہی کچھ کہا جس کی توقع پر ہم نے یہ بے ضرر جھوٹ بولا تھا۔

”مسٹر خان۔ پلیز روکو اسے۔ وہ مجھ سے خفا ہو کر جا رہا ہے۔“

ساتھ ہی ریناۃ کے نتھنوں کے دو ننھے شعلے بجھ گئے اور اس کے دو غینوں میں نیر بھرنے لگا۔ اتنا فوری انقلاب چلی کے علاوہ ایک عورت کے چہرے پر ہی آ سکتا ہے۔ بہر حال ہم نے مسز مرنی کو یاد دلا:

”لیکن آپ بھی تو مارک سے خفا ہیں نا؟“

”ریناۃ گھگیا کر بولی:

”میں کوئی خفا نہیں مسٹر خان‘ مجھے اس سے محبت ہے۔ پلیز دیر نہ کرو۔ چلو ایئر پورٹ۔“

اور پیشتر اس کے کہ ہم کچھ کہتے، ریناۃ ہمیں کھینچ کر ٹیکسی تک لے گئی اور ہم ایئر پورٹ کو روانہ ہوئے۔ راستے میں ہم نے خاموشی توڑنے کے لئے کہا:

”مسز مرنی۔ یہ آپ دونوں کی ناراضگی کیسی؟“

بولی: ”آج تک لڑنے کے بعد مجھے منالے جاتا تھا۔ مجھے معلوم نہ تھا کہ میں



اسے اس حد تک دق کر دوں گی۔ او، مسٹر خان، سب غلطی میری تھی۔“  
اور رینا کے منہ سے پیاری سی چیخ نکلی اور ہمیں کندھے کے ساتھ سر کے  
ٹکنے کا احساس ہوا۔۔۔ کوئی پندرہ منٹ میں ہم ایئر پورٹ پہنچ گئے۔ ٹیکسی سے  
اترے تو رینا بھاگ کر دفتر معلومات میں گئی اور ایک سانس میں کلرک سے پوچھ  
ڈالا:

”نیو یارک جانے والا جہاز جا تو نہیں چکا؟“  
کلرک نے سر جھٹک کر دائیں طرف بورڈ کو دیکھا اور پھر اپنی گھڑی دیکھ کر بولی:  
”اسے ٹیک آف کئے کوئی تیس منٹ ہو چکے ہیں۔“  
ہم رینا کے پیچھے ہاتھ پھیلائے اس انتظار میں کھڑے تھے کہ اگر رینا ناموافق  
جواب سن کر لڑکھڑا جائے تو اسے تھام سکیں۔ قصہ مختصر، اسے تھاما اور مزید حوصلہ  
افزائی کے لئے کہا:

”مسز مرنی۔ اگر جہاز گئے آدھا گھنٹہ ہو چکا ہے تو ہو سکتا ہے کہ مارک نے جہاز  
مس کر دیا ہو۔“  
رینا بولی: ”تو پلیز چلو۔ گھر چلیں۔“

اور گھر گئے تو آگے مارک مرنی صاحب اپنا سا مجروح منہ لئے بیٹھے تھے لیکن  
رینا کے لئے اب یہی منہ یوسف گم گشتہ کا منہ تھا۔ زلیخا سے کہیں زیادہ بے تابی کے  
ساتھ اپنے یوسف سے لپٹ گئی اور آنکھیں بند کر کے اپنے لبوں سے اس کے لب  
ڈھونڈنے لگی۔ کرنل مرنی نے بھی۔۔۔ ہمیں آنکھ مارتے ہوئے۔۔۔ مناسب اور  
مساوی جواب دیا مگر بے چارہ حیران تھا کہ یہ کیا اور کیسے ہو رہا ہے۔ ہم نے مصنوعی  
حیرت کا اظہار کرتے ہوئے کہا:

”مارک۔ تم تو امریکہ جا رہے تھے۔ کہیں جہاز تو مس نہیں کر دیا؟“

مارک نے مدعا پایا تو ایک لمحے کے لئے بوسے سے الگ ہو کر بولا:

”او، ایس۔ میں دو تین منٹ دیر سے پہنچا تھا اور شکر ہے دیر سے پہنچا۔“



اور اپنی جملہ توجہ کا رخ رہنمائی کے رخ کی طرف موڑ دیا لیکن اب جب کہ میاں بیوی باہمی دلچسپی کے امور پر کھلے بندوں تبادلہ التفات کر رہے تھے، ہمارے لئے اس کے سوا چارہ نہ تھا کہ آسمان کی طرف دیکھتے ہوئے کوئی فلمی دھن گنگنائیں اور گنگنائی: ”یوں ہی پہلو میں بیٹھے رہو“ آج جانے کی ضد نہ کرو۔“

ایک مدت کے بعد پیار کا مطلع صاف ہوا تو مدت کے روٹھے ہوؤں کو ثالث بالخیر کی موجودگی کا احساس ہوا۔ دفعتاً ہم سے بھی لپٹ کر۔۔۔ باتشنائے بوسہ۔۔۔ اسی زور سے اظہار معذرت کرنے لگے جس زور سے باہم اظہار محبت کر چکے تھے اور کہانی پھر وہیں سے شروع ہوئی جہاں سے شروع ہونا چاہیے تھی یعنی اس چائے سے جس پر ہمیں بلایا گیا تھا لیکن اب یہ محض دودھ چینی والی چائے نہ تھی۔ ہمارے میزبانوں نے ہمارے آگے دل گھول کر رکھ دیئے۔۔۔ ہم نے اتنا ممنون خاوند زندگی بھر نہ دیکھا تھا اور نہ اتنی مشکریں بیوی!۔۔۔ رات گئے ہم نے دوستوں سے رخصت لی تو محسوس ہوا کہ گلی میں شاہ سوئڈن ہمارے لئے نوبل پیس پرائز لئے کھڑے ہیں۔

## یہ جاپانی بغیر چابی کے چلتے ہیں

دوسری صبح جاگ کر ناشتے کے لئے ہوٹل کے ڈائننگ ہال میں گئے تو کیا دیکھتے ہیں کہ ہال میں جاپانی آئے ہوئے ہیں یعنی کچھ اسی تعداد اور انداز میں جیسے مڈی دل آیا کرتا ہے: بے شمار مرد، عورتیں، لڑکے اور لڑکیاں اور ہر ایک اپنے گلے میں دو چار کیمرے اور ایک آدھ دور بین لٹکائے ہوئے۔ معاً ذہن میں سوال اٹھا کہ کیا یہ سب کے سب جیتے جاگتے حقیقی جاپانی ہیں یا پلاسٹک کے گڈی گڈے۔ کیونکہ اتنی تعداد میں اصلی جاپانیوں کا جاپان سے باہر یکمشت پایا جانا باور نہ آتا تھا۔ لیکن بھیڑ سے گزرتے ہوئے ایک دو سے ہمارے دست و بازو چھو گئے تو گوشت پوست کا احساس ہوا۔ سو یہ سچ سچ زندہ اور چابی کے بغیر چلنے والے جاپانی تھے لیکن لگتے گڈے ہی تھے، سارا ڈائننگ ہال کھلونوں کی دکان معلوم ہوتی تھی بمشکل ایک آدھی خالی میز پر جگہ ملی۔ میز



کا دوسرا نصف ایک معتبر سے جاپانی کے قبضے میں تھا۔ بیٹھنے کی اجازت چاہی تو شریف جاپانی نے اٹھ کر، کمر سے جھک کر، ہمیں پہلے بٹھا کر، خود بیٹھنے کی جسارت کی۔ خیر یہ تواضع متوقع تھی۔ جاپانی تو اپنے دشمنوں کو قتل کرنے سے پہلے بھی کورنش بجالاتے ہیں۔ پھر اپنے کیئے پر انتہائی ندامت کا اظہار کرتے ہیں اور آخر میں پورے احترام سے معزز دشمن کا سر قلم کرتے ہیں۔

ہم نے اپنے ہم نوالہ ساتھی سے اس تعداد میں جرمنی پر جاپانی یلغار کی وجہ پوچھی تو معلوم ہوا کہ جاپان اب اسی بیماری میں مبتلا ہے جس کا آج تک صرف امریکہ مریض تھا یعنی فالتو دولت کی بیماری۔ یہ بیماری زور پکڑے تو کیمروں، کاروں، کاروانوں، سیروں، سپاٹوں اور سرمستیوں کے روپ میں ظاہر ہوتی ہے۔ ہم نے دل میں کہا: خدایا یہ بیماری پاکستان کو کیوں نہیں لگتی؟ ایشیا میں جاپان کے بعد گراں خواب چینی بھی سنبھل گئے ہیں۔ اللہ کرے اب اگلا نمبر ہمارا ہو۔ حکیم الامت ہمیں بشارت تو کب کی دے چکے ہیں کہ

آسماں ہو گا سحر کے نور سے آئینہ پوش

اور ظلمت رات کی سیماب پا ہو جائے گی

اور ہرچند کہ سحر کے آثار پیدا ہیں، تاہم ابھی نور عام ہے نہ ظلمت کے پاؤں ہی میں جنبش آئی ہے۔ بہر حال ہمیں حکیم الامت کے کہے پر اعتبار ہے۔ یہ ظلمت ایک دن ضرور چھٹے گی اور پھر ہم بھی گلے میں کیمرے لٹکا کر سیر جہاں کو نکل پڑیں گے۔ ایک باکس کیمرہ تو ہمارے پاس پہلے ہی موجود ہے

اگر ہماری ساری حسرتیں پوری ہو جاتیں تو....

معاف کیجئے گا ہم جاپانیوں اور ان کے کیمروں کو دیکھ کر للچانے لگے۔ آخر دل ہی تو ہے لیکن ناشتے کے بعد قیصر سڑاسہ میں شاپنگ کے لئے گئے تو یہی دل جرمن مصنوعات پر ڈولنے لگا۔ اور اگر جرمن دکانوں اور ان کی کھڑکیوں میں مختلف چیزیں



دیکھنے کے بعد ہمارے دل کی جملہ حسرتیں پوری ہو جاتیں تو بازار سے لوٹتے وقت ہم اپنی نئی مرسیڈیز کار میں بیٹھے ہوتے۔ پیچھے ڈگی، کیمروں، دوربینوں اور ٹیپ ریکارڈروں سے بھری ہوتی اور اس کے پیچھے کارواں میں مہمیں سفری بستر، رنگین ٹی وی سیٹ اور نمکین سوڈا فونٹین فٹ ہوتے اور ہمارے پہلو میں ہماری ریشمیں سیکرٹری..... لیکن چھوڑیے اس قصے کو کہ خواہ مخواہ آتا ہے داغ حسرت دل کا شمار یاد۔ مختصر یہ کہ ہم ایک بال پوائنٹ پنل خرید کر پیدل لوٹ آئے کہ زر مبادلہ باندازہ خمار نہ تھا۔

بارہ بجنے کو تھے۔ ہوٹل میں پہنچے تو آگے سکائی لارک کا ڈرائیور سیڈین لئے ہمارا انتظار کر رہا تھا۔ ہمیں حیرت ہوئی کہ اتنا سویرے لنچ کیوں۔ ڈرائیور سے پوچھا تو بولا: ”سر، ہمیں لنچ تک پہنچنے میں بھی گھنٹہ پون گھنٹہ لگ جائے گا۔“ پوچھا: ”سیکلارلس صاحب فرٹ میں لنچ دے رہے ہیں یا واشنگٹن میں؟“ ”ہوٹل شلاس میں جو یہاں سے بیس میل دور ہے۔“ ”اس ہوٹل میں کیا خوبی ہے جو بیس میل بیرون شہر جا چنا ہے؟“

”سر، اس میں تین خوبیاں ہیں: ایک تو ہوٹل شلاس کسی زمانے میں شاہی محل رہ چکا ہے اور کسی محل کا شاہی رہ چکنا بڑی بات ہے۔ دوسرے اس کے ساتھ دنیا کا خوبصورت ترین گالف کورس ہے اور کارلی صاحب گالف کے دلدادہ ہیں۔ تیسرے اکثر فیشن ایبل لوگ اسی ہوٹل میں جا کر شادی کرتے ہیں۔ اور کارلی صاحب آج گالف کھیلنے سے پہلے شادی کر رہے ہیں۔“ تو یہ بات تھی۔ کارلی نے یہ سارا اہتمام ہماری سربراہی کے لئے ہم سے خفیہ رکھا تھا۔ ہم نے کہا:

”لیکن سیکلارلس صاحب نے تو کھانے کے علاوہ ہمیں اپنی سیکرٹری دکھانے کا وعدہ بھی کیا تھا۔“

”جی ہاں۔ اپنی سیکرٹری کے ساتھ ہی ان کی شادی ہو رہی ہے۔ وہ بھی وہیں ہو



یہ ہماری سرپرائز کی پشت پر آخری تنکا تھا۔ خیر، ہم سیڈین میں بیٹھے اور ہوٹل شلاس کو روانہ ہوئے۔ شہر سے باہر نکلے اور جرمنی کے سبزہ زاروں سے گزرنے لگے تو پھر وہی جادو ہو گیا جو ہمیں سبزہ زاروں سے گزرنے پر ہوا کرتا ہے۔ ایک مدت کے لئے ہم ہوٹل شلاس، کارلی اور اس کی سکترو کو بھول گئے اور فطرت کی حسین آنکھوں میں آنکھیں ڈالے مسحور بیٹھا کئے لیکن میرے محترم شہری قاری۔ شاید آپ کو بنوں سے وہ عشق نہ ہو جو ہم دیہاتیوں کو ہے۔ لہذا آئیے، آپ کو ہوٹل کے اندر لے چلیں۔

ارے یہاں تو ہر طرف امریکی ہی امریکی بھرے پڑے ہیں: لمبے تڑنگے امریکی اور بانکی امریکیں۔ موٹے امریکی اور بھدی امریکیں اور وہی ناگزیر کیمرے، گالز اور دور بینیں۔ یہ سب کارلی کے براتی تھے لیکن خود کارلی اور اس کی دلہن کہاں ہیں؟ ہم نے ایک لمحے کے لئے ایک خالی کرسی پر کھڑے ہو کر ہجوم کا معائنہ کیا تو ہمیں کارلی اور اس کی سفید پوش دلہن ہاتھ میں ہاتھ لئے مہمانوں سے باتیں کرتے آہستہ آہستہ چلتے نظر آئے۔ ہم نے بلندی سے ہاتھ لہرایا تو کارلی سے آنکھیں چار ہوئیں۔ ہم نے بڑھ کر کارلی سے ہاتھ ملایا اور مبارک باد پیش کی:

بولاً: ”شکریہ۔ اور ملیں میری سیکرٹری اور (گھڑی دیکھتے ہوئے) نصف گھنٹے کی بیوی، جیکی سے۔۔۔ جیکی، یہ کرنل خان ہیں، میرے پاکستانی دوست۔“

جیکی نے دلہن بن کر خوب روپ نکالا تھا۔ ہم نے اس سے رسماً مزاج پوچھا اور شرارتاً کہا: ”کارلی، اگر ہم تمہاری دلہن کو بتا دیں کہ تم اسے بطور سیکرٹری محض گزارا سمجھتے تھے تو تمہارا جواب کیا ہو گا؟“

بولاً: ”اگر جیکی کو جواب پر اصرار نہ ہو تو میں خاموش رہنے کو ترجیح دوں گا۔“

جیکی نے بناوٹی غصے سے کہا: ”مجھے یقیناً اصرار ہے۔ دو جواب۔“

کارلی بولاً: ”جان من۔ تم بیوی تو بالکل، بے نظیر ہو مگر بطور سیکرٹری تم گزارے کے لئے بھی ناکافی ہو۔ تمہاری جگہ ٹائپ کر کے میری تو انگلیاں فگار ہو گئی ہیں۔“



اور یہ کہہ کر اس نے معائنے کے لئے ہمارے سامنے اپنی انگلیاں پھیلا دیں۔ لیکن جیکی نے آگے بڑھ کر اس کے دونوں ہاتھوں کو اپنے ہاتھوں میں لے لیا اور آنکھیں بند کر کے انہیں اپنے سینے سے لگا لیا۔۔۔ نئی شادی کی محبت بڑی طوفانی ہوتی ہے اور ہاتھوں کو سینے سے لگانا تو ہوائے محبت کا نرم سا جھونکا تھا۔

## کار جہاں دراز ہے

ہم کارلی سے بہت دیر باتیں نہیں کر سکتے تھے کہ بہت سے دوسرے مہمان مبارکبادیں لئے ان کی راہ میں کھڑے تھے۔ اور جب وہ یہ راہ طے کر چکا تو اس کے سامنے دروازے کے باہر شلاس کا مٹھلیں گالف کورس تھا۔ جہاں گالف کے کھلاڑی اس کے انتظار میں کھڑے تھے۔ کارلی نے دوستوں کی بے تابی کو بھانپ کر جیکی کو اجازت طلب نگاہوں سے اپیل کی۔ جیکی نے جواب میں فقط اپنی محبت طلب آنکھوں سے بو جھل پلکیں اٹھائیں۔ ایسے فصیح جواب کے آگے جملہ دلیلیں باطل اور اپیلیں بے بس ہو جاتی ہیں۔ گویا کارلی کی اپیل سرسری سماعت پر ہی نامنظور ہو گئی اور بے چارے کچے دھاگے میں جکڑا جیکی کے ساتھ ایک کمرے کی سمت روانہ ہو گیا۔ گالف کے کھلاڑیوں کا خیال تھا کہ کارلی کھیل کے لئے لباس تبدیل کرنے جا رہا ہے۔ لیکن ایک مدت گزر گئی اور کارلی باہر نہ نکلا اور نہ کوئی پیغام ہی آیا سوائے ایک مصرعے کے جو جملہ عروسی کے کسی روزن سے نکل کر مہمانوں میں منادی کرنے لگا:

”کار جہاں دراز ہے اب مرا انتظار کر“

کارلی کے ہوٹل سے اپنے ہوٹل کو لوٹے تو ہمارے پاس اتنا ہی وقت تھا کہ سامان باندھ کر ایئر پورٹ پر پہنچتے اور جب پہنچے تو معلوم ہوا کہ استنبول جانے والے جہاز کے آخری مسافر ہم ہی ہیں۔



## یہ بیٹی ہمیں نماز پڑھوا کر چھوڑے گا

ہمارا جہاز استنبول کے ہوائی اڈے پر اترا تو اندھیرا چھا رہا تھا۔ شام کا جھپٹنا کسی اجنبی شہر میں پہنچنے کے لئے موزوں وقت نہیں ہوتا۔ نہ مسافر شہر کے رنگ و رخ کا اندازہ کر سکتا ہے اور نہ شہر مسافر کے حسن و ہنر کا۔ اور جب تک باہمی محاسن کا انکشاف اور اتصال نہ ہو، سیرو تماشا کی ابتدا نہیں ہوتی۔ خیر یہ باہمی لطف و سرور تو بعد کی باتیں تھیں۔ فوری سوال یہ تھا کہ کسی ہوٹل میں پہنچ کر بستر تو کھولا جائے لیکن جس ہوٹل میں گئے، جواب ملا: ”اگلی گرمیوں میں تشریف لائیے گا“ اس سیزن کے لئے ہوٹل پر ہو چکا ہے۔“ یہ کیفیت ہم نے لندن میں بھی دیکھی تھی۔ لیکن استنبول سے ہمیں ذرا بہتر سلوک کی توقع تھی۔ آخر اس شہر سے ہم علاقائی تعاون کے رشتے میں منسلک تھے لیکن آج شب اس شہر نگاراں کو سر رشتہ وفا کا ذرا خیال نہ تھا اور اس اندھیرے میں ہمارے ہاتھ میں سوائے اس کے کچھ نہ تھا کہ ہر ہوٹل پر ناکام دستک دیتے جائیں۔ آخر بیسویں یا اکیسویں ہوٹل سے یہ امید افزا جواب ملا کہ اگر ایک دوسرے مسافر کے ساتھ ٹھہرنے میں اعتراض نہ ہو تو ایک خالی بستر موجود ہے۔ دوسرے مسافر کے ساتھ ٹھہرنے میں اعتراض یا اشتیاق کا اظہار تو مسافر دیکھنے کے بعد ہی کیا جا سکتا ہے لیکن نزاکت حالات کے پیش نظر ہم نے اس شرط پر بھی اصرار نہ کیا اور ہاں کہہ دی: شاید کہ غزال خفتہ باشد۔۔۔ لیکن کمرے میں پہنچے تو پلنگ ہی نکلا: لمبی مونچھوں، چوڑی قلموں، پھولدار قمیص اور جھولدار پتلون والا ہی۔۔۔ لیکن بڑا خوش مزاج۔ مونچھوں اور قمیص کے علاوہ چھتے سے کچھ مشابہت ہی نہیں رکھتا تھا۔ کمرے میں قدم رکھا تو ہمیں اس ادب اور اشتیاق سے ملا جیسے ہم کوئی بھی گرو ہوں۔ بے شک ہمارے سر کے بال کئی دنوں سے حجامت کے لئے چلا رہے تھے تاہم مجموعی طور پر ہماری حالت اتنی غیر نہ تھی کہ رشی بابا نظر آتے۔ دراصل یہ بھی تھا ہی خوش طبع اور خوش زبان۔ ہمیں دیکھتے ہی خوش آمدید کہا۔ ہم سے مزاج پوچھا۔ پھر ماحضر کے طور پر ہمیں چرس کا سگریٹ پیش کیا۔ اس تبرک کی عنایت پر ہم بد کے تو ذرا برہم نہ



ہوا۔ بلکہ فی الفور ہماری پسند کا ایک غیر بھی مشروب یعنی کوکا کولا منگوا لیا۔ تعارف پر پتہ چلا کہ نام نیلسن ہے۔ سویڈن کا رہنے والا ہے اور دوستوں کے ساتھ سیر جہاں کو نکلا ہوا ہے۔ کوکا کولا کا گلاس ختم کر چکے تو نیلسن نے ہماری تھکاوٹ کے پیش نظر ہمیں غسل کا مشورہ دیا۔ ایک ہی کو غسل کی تلقین کرتے دیکھ کر ہمیں تعجب ہوا لیکن تعجب سے زیادہ اطمینان ہوا کہ اس شخص کے ساتھ ایک ہی کمرے میں ٹھہرنا گراں نہ ہو گا سوائے اس کے کہ آدھی رات کو جگا کر ہمیں تہجد کے لئے بھی مجبور کرنے لگے۔ اس ناصح ہی سے کچھ بھی بعید نہ تھا۔

### کھلی بنولے کے ساتھ کچھ اردو شاعری بھی برآمد کریں

غسل خانے سے نکلے تو کیا دیکھتے ہیں کہ ہمارے پلنگ دوست کے ساتھ دو غزال بھی بیٹھے ہیں۔ تعارف پر ایک لوزینہ اور دوسری لوتاشہ نکلی۔ یہ بھی سویڈنی ہینس تھی۔ پوشش اور آرائش کے معاملے میں انہوں نے اپنے ساتھ کچھ اچھا سلوک نہیں کر رکھا تھا لیکن فطرت نے ان کے ساتھ بڑا شاہانہ سلوک کیا تھا یعنی انہیں حسن بھی دے رکھا تھا اور شباب بھی۔ اور سچی بات ہے ان دو بنیادی حقائق کے بعد لباس اور آرائش کا عدم یا وجود برابر تھا اور ان دونوں نے عدم کو ترجیح دی تھی۔ معلوم ہوتا تھا کہ دو چار گرہ کپڑے کو چھوڑ کر غیر از نگاہ اب کوئی حائل نہیں رہا۔ باتیں شروع ہوئیں تو یہ نیلسن سے بھی زیادہ پیاری اور رواں انگریزی بولنے لگیں۔ یہ معلوم کرنے کے بعد کہ ہم پاکستانی ہیں، ان کا شوق گفتگو اور تیز ہو گیا کہ لوزینہ نے اپنے ہی دوستوں سے پشاور اور پنڈی کے انڈر ورلڈ کے وہ الف لیلائی قصے سن رکھے تھے جن سے ہم پنڈی اور پشاور میں ایک عمر گزارنے کے باوجود ناواقف تھے۔ بہر حال ان کی توقعات پر پورا اترنے کے لئے ہمیں ذرا ڈرامائی پارٹ ادا کرنے کی ضرورت تھی۔ خصوصاً لوزینہ کے ساتھ کہ اسرار پاکستان سمجھنے کے لئے ہمارے قریب آ بیٹھی



”انگریزی آپ کی مادری زبان ہے؟“  
 ہم نے کہا: ”خدا تمہیں لمبی زندگانی دے، انگریزی نہیں، اردو۔ وہی میر اور  
 غالب کی زبان۔ معلوم ہے غالب کون تھا؟“  
 بولی: ”کیا کہا، کیلب؟“  
 ہم نے کہا: ”کیلب پاکستانی کر بھین ہے اور ٹینس کھیلتا ہے۔ غالب ترک تھا اور  
 شعر کہتا تھا۔“

پوچھنے لگی: ”آپ کے ہاں شاعر بھی ہوتے ہیں؟“  
 عرض کیا: ”شاعروں کے سوا کچھ ہوتا ہی نہیں۔ شاعری کے علاوہ کوئی دوسرا کام تو  
 ہم اتفاق یا قسمت ہی سے کرتے ہیں۔“  
 ”تو پھر کوئی اچھا سا شعر سناؤ۔“

ہم نے غالب کی بجائے ظفر علی خاں کا شعر سنایا کہ اس وقت وہی حسب حال  
 تھا:

سرمایہ نشاط تری ساق صندلیں

بیعانہ سرور ترا مرمیں بدن

جب ترجمہ سنایا تو پھڑک اٹھی اور کہنے لگی:

”شاعر نے یہ کس کے متعلق لکھا ہے؟“

”اپنی محبوبہ کے متعلق۔“

”تو وہ بڑی حسین ہو گی۔“

”کچھ تم سے ملتی جلتی ہو گی۔“

”کیا میں سچ مچ اتنی پریٹی (PRETTY) ہوں؟“

”تو کیا تمہیں آج تک کسی نے نہیں بتایا؟“

”ان لفظوں میں نہیں۔“

”یہ تمہاری شاعری کا قصور ہے۔“



بولی: ”آپ کی شاعری تو جادو معلوم ہوتی ہے۔“  
اور یہ کہتے ہوئے اس نے آنکھیں بند کر کے گہرا سانس لیا اور جب آنکھیں کھولیں تو ان میں ننھے ننھے تارے تیر رہے تھے۔ پھر اچانک اپنی کرسی سے اٹھی اور کھلی کھڑکی کے سامنے جا کھڑی ہوئی اور ایک خود فراموشی کے عالم میں آسمان کو تکتے لگی۔

دیکھا آپ نے؟ اردو شاعری جسے وطن میں ایک بیکار مشغلہ سمجھا جاتا ہے، پردیس میں کیا مقام رکھتی ہے۔ ذرا ایکسپورٹ پروموشن بیورو والوں سے کہہ دیں کہ کھلی اور بنولے کے ساتھ ساتھ باترجمہ اردو شاعری کی برآمد کے امکانات پر بھی غور کریں۔

بہر حال لوزینہ کے بعد ہم بھی اٹھے اور کھڑکی کے پاس جا کھڑے ہوئے۔ دور مسجد کے میناروں کے پیچھے سے چاند ابھر رہا تھا اور استنبول پر ایک ہلکی سی چاندنی پھیل رہی تھی۔ لوزینہ نے ایک رومان انگیز لہجے میں کہا:  
”کتنی پیاری چاندنی ہے!“

اردو شاعری کے پاس اس صورت حال کا جواب بھی تھا۔ ہم نے بلا تامل کہا:  
”یہ چاندنی نہیں ترے قدموں کی دھول ہے“  
اور ساتھ ہی تشریح پیش کی۔ لوزینہ پر مطلب کا کھلنا تھا کہ اس کی آنکھوں میں تارے ناچنے لگے۔ ذرا سنبھلی تو بولی:

”کتنا پیارا شعر ہے! کس کا ہے؟“  
خدا جانے یہ کس شاعر کا مصرع ہے۔۔۔ بہر حال ہم نے تھوڑی دیر کے لئے ادھار لے لیا ہے اور کہا:

”اپنا ہی ہے۔“  
”سچ؟ تو آپ شاعر بھی ہیں؟“  
”نہیں، میری جان۔ میں بالکل شاعر نہیں ہوں۔ ایسا شعر تو تم سے انپسار



INSPIRE ہو کر ہر پاکستانی کہہ سکتا ہے۔ تم نے ہمارے حقیقی شاعروں کا کلام تو سنا ہی نہیں۔“

بولی: ”اگر میں پاکستان جاؤں تو کسی حقیقی شاعر سے مل سکوں گی؟“

”پاکستانی شاعروں کو اس سے بڑھ کر کوئی خوشی نہ ہو گی۔“

قصہ مختصر، اس گفتگو کا اور تھوڑی سی مزید گفتگو کا وہی نتیجہ نکلا جس کا ہمیں ڈر تھا۔ لیکن خیر، نیلسن اور ہم نے مل کر بالاخر لوزینہ کو قائل کر لیا کہ آج اور اسی وقت پاکستان کو چل پڑنے کی بجائے اگر وہ آتی سردیوں تک انتظار کر لے تو پاکستان کے حقیقی شعراء میں کمی آ جانے کا کوئی خطرہ نہیں اور نہ ان کے شوق ملاقات کے سرد ہو جانے کا امکان ہے۔ لوزینہ کو پاکستان میں پشاور کے راستے داخل ہونے کا شوق تھا۔ چنانچہ اس کی مزید دلجوئی کے لئے احمد فراز کے نام سفارشی خط بھی لکھ دیا۔ اس خط سے کچھ احمد فراز کے درد آشوب کا مداوا بھی مقصود تھا کہ بے چارے ایک مدت سے نہ صرف بذات خود بلکہ بذریعہ مہدی حسن بھی کسی لوزینہ ہی کو پکار پکار کر کہہ رہے ہیں:

”رنجش ہی سہی دل ہی دکھانے کے لئے آ“

اور لوزینہ اگر دل لبھانے کا گر جانتی تھی تو دل دکھانے کی تکنیک سے بھی واقف تھی۔

ان سویڈنی ہیپوں کی موجودگی کے پیش نظر ہماری استنبول کی سیر خاصی ہونہار دکھائی دیتی تھی۔ لیکن صبح جاگے تو معلوم ہوا کہ نیلسن اپنی غزالاؤں کو منہ اندھیرے ہی سمیٹ کر چل دیا ہے۔ ہماری بے خبری میں صحبت یار بڑی بے دردی سے آخر ہوئی تھی۔

ڑگیا ماہیا ہتھ پئی ماراں منجیاں تے

خیر، مسافر کو ایسے گرم سرد مرحلے پیش آتے رہتے ہیں۔ چنانچہ اس واقعہ کو ہم نے ایک گرہ میں باندھ کر خوشگوار یادوں کے خانے میں ڈال دیا اور استنبول کا قیام



جاری رکھا یعنی کپڑے بدل کر نیچے کھانے کے کمرے میں گئے اور ہوٹل کے انتظام اور انتظامیہ سے مڈ بھیڑ ہوئی۔ اس چھوٹے سے ہوٹل کی پردھان مادام چقماگلو تھیں جو اپنی مسند کی وجہ سے ہی نہیں، رنگ و رخ کے اعتبار سے بھی پردھان لگتی تھیں۔ باقی کارندوں کے درمیان یوں نظر آتی تھیں جیسے چند ٹمٹماتے دیوں کے درمیان ایک مرکزی بلب روشن کر دیا جائے۔ مادام کے جلو میں ایک بوڑھا سا گھسا پٹا شخص بھی تھا جو بیک وقت مادام کا خاوند بھی تھا اور خادم بھی۔ بے چارہ زمانے کی گردش کے علاوہ مادام کی گردش کے نیچے بھی آیا ہوا لگتا تھا۔ شکل و صورت سے یوں دکھائی دیتا تھا جیسے قدرت نے اسے پاؤں دابنے کے لئے پیدا کیا ہو۔ مادام بھی بظاہر قدرت کا اشارہ سمجھ کر ہی اس سے سلوک کر رہی تھی۔ چنانچہ ہرچند کہ ہمارے سامنے اس شخص نے مادام کے پاؤں نہ دابے تاہم اسے مادام کے قدموں سے بہت دور بھی نہ پایا۔

ناشتے کے بعد ہم ہوٹل سے نکلے اور سیدھے پی آئی اے کے دفتر میں گئے کہ اگلی پرواز کے لئے دن کی روشنی میں ہی اپنی نشست پکی کرالیں ورنہ ہمارے جہاز کا وقت رخصت تو آتی رات کے تیسرے پہر کے قریب تھا۔ یہ ہو چکا تو ہمیں یاد آیا کہ یہاں کے پی آئی اے کے سربراہ تو ہمارے یار گامے کے عم زاد، آغا ارشد ہیں۔ کیوں نہ اس اجنبی شہر کی سیر کے لئے ان سے رشد و ہدایت حاصل کریں۔۔۔ بابو نے بتایا کہ آغا صاحب ابھی گھر سے نہیں آئے۔ ہم نے ٹیلی فون پر ہی آغا صاحب سے اپنا تعارف کرایا اور مدعا عرض کیا کہ ہمیں سیر استنبول کی ترکیب درکار ہے۔ ادھر سے جواب آیا:

”آپ دفتر میں ہی تشریف رکھیں۔ میں ایک پاکستانی جوڑا لئے سیر استنبول کو نکلنے والا ہوں اور آپ ہی کے رستے آ رہا ہوں۔ کار میں چوتھی نشست خالی ہے۔“

دولت ہست کہ یابی سر را ہے گا ہے  
خدا بے شک مسبب الاسباب ہے۔ رات اس نے سوئیڈنی ساتھی پیدا کر دیے



تھے اور علی الصبح انہیں چھین لیا۔۔۔ اور شاید اس میں بھی ہماری فلاح کا پہلو تھا۔۔۔ تو دن چڑھے ایک اور احسان کر دیا یعنی آغا ارشد مہیا کر دیئے اور وہ بھی کار اور ساتھیوں سمیت۔ سیر کو نکلے تو سب سے پہلے عجائب گھر کے اس حصے میں جا پہنچے جہاں دونوں جہاں کی نعمت میسر آگئی یعنی حضور صلعم کے ذاتی تبرکات کی زیارت: آپ کی مہر مبارک کی، آپ کے فرمان کی اور اس صندوق کی جس میں آپ کا لبادہ بند تھا۔ اللہ! میرے یہ نصیب؟ کیا میں واقعی وہ اشیاء دیکھ رہا تھا جنہوں نے سرور کائنات کے ہاتھوں کو مس کیا تھا؟ کیا میں سچ سچ اس دولت بیدار سے بہرہ ور تھا جو بے استحقاق میرے حصے میں آئی تھی؟ میرے کان میں قاری کی آواز گونجی فباى الاء ربکما تکذ بان میں سوچتا: کہاں یہ گنہگار آنکھیں اور کہاں یہ نعمت دیدار!

کہاں میں کہاں یہ مقام اللہ اللہ  
لیکن کیا ہی اچھا ہوتا کہ ہم اس عجائب گھر کے باقی عجائبات پہلے دیکھتے اور آثار نبویؐ بعد میں کہ اس طرح بتدریج اپنی سیر کی معراج کو پہنچتے۔ اب اس مقام پاک سے نکلے اور عجائب گھر کے دوسرے کمروں میں۔۔۔ جو دراصل پرانے شاہی محلات کے کمرے تھے۔۔۔ داخل ہوئے اور طلاء و نقرہ کی نادر مصنوعات، حریر و پرنیاں کے قدیم ملبوسات، لعل و جواہر سے مرصع تیغ و تفنگ اور نقش و نگار سے مزین چینی کے ظروف دیکھے تو وہ لطف نہ آیا جو آنا چاہیے تھا۔ یہ نہیں کہ ان شاہکاروں کے خالق یا ان کے عثمانی سرپرست لائق تحسین نہ تھے۔ فقط یہ کہ ان نوادرات کو باقیات پیغمبر کے پہلو بہ پہلو رکھ کر داد کی توقع رکھنا عبث تھا۔

صورتوں میں خوب ہوں گی شیخ گو حور بہشت

پر کہاں یہ شوخیاں، یہ طور، یہ محبوبیاں

(میر درد)

در اصل ان تبرکات کو عجائب گھر کا حصہ بنانا ہی، اگر بے ادبی نہیں تو بے سلیقگی ضرور تھی۔ ان کے لئے صحیح مقام کسی خانہ خدا کے اندر ہی ہو سکتا تھا۔ مثلاً مسجد



سلطان احمد میں جو ہماری سیر کی دوسری منزل تھی۔

سلطان احمد کی تعمیر کردہ یہ مسجد، جسے نیلی مسجد بھی کہتے ہیں، استنبول کی سینکڑوں مسجدوں کی سرخیل ہے اور ان کے ہزاروں میناروں میں کہ جن پر ہجوم نخیل کا گماں ہوتا ہے، اسی مسجد کے چھ مینار جلیل بھی ہیں اور جمیل بھی، کبیر بھی ہیں اور کثیر بھی۔۔۔۔۔ لیکن یہ مسجد کا اندرون ہے جو ہمارے لئے نیا بھی ہے اور نرالا بھی۔ ہر ملک میں تعمیر مساجد کا فن جداگانہ ہے۔ برصغیر کی مساجد کھلی محرابوں اور وسیع صحنوں کے طفیل کم و بیش OPEN AIR تعمیرات لگتی ہیں، لیکن شاید یہ آب و ہوا کا تقاضا ہے یا ہمسایہ عیسائی معبدوں کا اثر کہ یہاں کی مساجد کا بنیادی اصول تعمیر بند ڈبے کا سا ہے جس پر سپاٹ چھت کی بجائے اونچے گنبد کا ڈھکنا رکھ دیا جائے اور پہلوؤں پر مینار کھڑے کر دیئے جائیں۔ اس طرز تعمیر کا اپنا حسن ہے لیکن ایک پاکستانی زائر کو چند لمحوں کے لئے نامانوس سا لگتا ہے۔ اسی مسجد کے اندر فرش سے بقدر دو قد آدم اونچا شہ نشین بھی بنا ہوا ہے۔ استفسار پر معلوم ہوا کہ سلاطین ترکی اس بلندی سے نماز میں شامل ہوتے تھے۔ یہ سوچ کر کہ شاہی مسجد لاہور میں سلاطین ہند اور مسجد نبوی میں شاہ دوسرا فرش زمین پر سجدہ ریز ہوتے تھے، سلاطین ترکی کا انداز عبادت نامانوس تر لگا، لیکن خیر، یہ قصہ ماضی ہے۔ جدید ترکی میں اس شہ نشین کا کوئی غیر جمہوری استعمال نہیں۔ اب کوئی ہماری مانے تو تبرکات رسالت کو عجائب گھر سے نکال کر اس خالی شہ نشین پر شیشے کے کیسوں میں دیدار عام کے لئے رکھ دے تاکہ آپکے آثار تک ان غریبوں کی بھی رسائی ہو سکے جن کے وہ آقا و مولا تھے۔

## آئیے، ماوام چقماگلو کی چھاؤں میں سستائیے

معلوم ہوتا ہے کہ استنبول کی اکثر عمارات کی تقدیر میں عجائب خانی لکھی ہے کیونکہ جن مقاصد کے لئے استنبول کے دو ہزار سال کے حکمرانوں نے کئی ہزار عمارتیں تعمیر کر دی ہیں، وہ مقاصد تو مرچکے ہیں لیکن عمارتیں زندہ ہیں اور بے مقصد عمارتوں



کا اس سے بہتر کوئی مصرف نہیں کہ انہیں عجائب خانہ بنا دیا جائے اور عمارتوں ہی پر کیا موقوف ہے۔ بے مصرف انسان بھی میوزیم پیس (MUSEUM PIECE) ہی لگتے ہیں۔ دیکھئے ہمارے ہوٹل کے مسٹر چتھاگلو کو جو مادام چتھاگلو کا خاوند کہلانے کے کام آتے ہیں، اور سچ تو یہ ہے کہ وہ یہ مقصد بھی اچھی طرح پورا نہیں کر رہے۔ چنانچہ وہ اس مجسمے سے بہت مختلف نہیں جو لاہور میوزیم کے دروازے پر رکھا ہے اور جس پر نگہبانوں سے آنکھ چرا کر لونڈے اپنے دستخط کندہ کر جاتے ہیں۔ اس روز سیر کے بعد ہوٹل کو لوٹے تو مسٹر چتھاگلو کو مادام سے اسی فاصلہ پر، جو تقدیر نے اس کے لئے مقرر کر دیا تھا، ساکت بیٹھے پایا اور پھر ایک لمحے کے لئے ہمارے اندر کے لونڈے نے بھی بے اختیار چاہا کہ اس کی گنجی چمکتی چندیا پر بال پوائنٹ سے اپنا نام مع تاریخ کھود کر لکھا جائے لیکن مادام کی سیاست سے ڈر گیا اور بال پوائنٹ کھولنے کی بجائے دانتوں میں دبا کر رہ گیا۔ رہی خود مادام تو وہ ابھی عجائب گھر سے دس بارہ سال کے فاصلے پر کھڑی تھی۔ بے شک، عمر کے لحاظ سے وہ بھی کوئی کامنی کونپل نہ تھی بلکہ ہمارے تنے کے شاہ بلوط کی طرح پختہ اور پائیدار، مگر وہ شاہ بلوط جو لب جو آگ رہا ہو: سرسبز، شاداب اور سایہ دار! اور جسے دیکھ کر ایک غریب الوطن مسافر کا جی چاہے کہ تھوڑی دیر کے لئے اس کی گھنی چھاؤں میں سستالے۔ مگر عرض کیا ہے نا کہ ہمارے پاس وقت کم تھا اور کچھ شاید اس شاہ بلوط کا سایہ بھی ہماری ضرورت کے مقابلے میں زیادہ گھنا تھا۔

### باسفورس کو دست قدرت نے شوقیہ بنایا ہے

استنبول میں رہ کر آبنائے باسفورس کی جھلک ناگزیر ہے اور ایک جھلک کے بعد باسفورس کے جادو میں گرفتار ہو جانا ناگزیر تر! یہ جھلک آج صبح ہم نے شاہی محلات (عجائب گھر) کی سیر کرتے ہوئے دیکھی تھی۔ سمندر کہیں بھی ہو، اس کی پنہائی میں رعب ہے، جلال ہے، ہیبت ہے لیکن باسفورس کے جھلملاتے پانی، اس کے سیال



سونے میں حسن ہے، جمال ہے اور لطافت ہے۔ شاید اسی لئے اس کی ایک شاخ کو شاخ زریں کہتے ہیں اور یہ کہہ کر کوئی مبالغہ نہیں کرتے۔ یوں معلوم ہوتا ہے جیسے اس سمندر کو دست قدرت نے شوقیہ بنایا ہے۔ ہوٹل کے ایک مصری ساتھی عبدالکریم سے بات ہوئی تو وہ بھی حسن باسفورس کا دیرینہ قاتل نکلا۔ بولا:

”چلو، ابھی چل کر دیکھتے ہیں ورنہ کل تک شاید یہ ترک باسفورس کو بھی اٹھا کر کسی عجائب خانے میں رکھ دیں۔ ان کے پاس فالتو کھنڈروں کی کمی نہیں۔“  
ہمیں کریم کے ساتھ پورا اتفاق تھا۔ فوراً تیار ہوئے اور ہوٹل سے چل نکلے۔

ہمارے خیال میں باسفورس کو دیکھنے کا بہترین طریقہ یہ تھا کہ جہاز میں بیٹھ کر یعنی سینہ باسفورس پر تیرتے ہوئے اس کے جمال کا تماشا کیا جائے۔ ہمارے دوست کریم کی تھیوری یہ تھی کہ محبوب کا جلوہ ذرا ہٹ کر دیکھا جائے تو اس کے جوہن کا صحیح اندازہ ہوتا ہے۔ یہ نظریہ تھا تو ہمارے مسلک کے خلاف کیونکہ محبوب کے دیدار میں اس کا لمس بھی شامل ہو تو مزا کچھ دو آتشہ سا ہو جاتا ہے لیکن تجربے کی خاطر ہم نے کریم کی بات مان لی۔ اور تقسیم چوک سے ایک ٹیکسی میں بیٹھ کر باسفورس کے ساحل کے ساتھ ساتھ شمال کو بڑھنے لگے: ارے، کریم نے سچ ہی کہا تھا: ساحل سے محبوب کا سالم سراپا آنکھوں کے سامنے تھا۔ اس کے لب و رخسار کی پر نور فضا میں، اس کے قد و رفتار کی مخمور ادائیں، اس کے ڈولتے ڈگمگاتے سفینے، اس کے جھومتے جگمگاتے خزینے، اس کی لہروں کی ریلی صدائیں، اس کے دامن کی نشیلی ہوائیں۔۔۔۔۔ یوں معلوم ہوتا تھا جیسے نگار باسفورس نے بن سنور کر صرف ہماری خاطر دیدار خاص کا اہتمام کیا ہو۔ اور ابھی سیر نہ ہو پائے تھے کہ امیرکان پہنچ گئے۔ آپ پوچھیں گے امیرکان کیا شے ہے؟ یہ باسفورس کے کنارے چھوٹا سا فردوس ہے جہاں استنبول کے پری و ش شام منانے آتے ہیں۔ ہمیں سوئٹزر لینڈ اور جنوبی انگلستان کے کوہ و دمن نے بھی پہلی نگاہ پر جادو کر دیا تھا لیکن امیرکان کے حسن اور اس کے حسینوں کی چھب کی بھی کچھ نہ پوچھئے:



وہ سبزہ زار ہائے مطرا کہ ہے غضب

وہ نازنیں بتاں خود آرا کہ ہائے

اور ہم سے کہیں زیادہ وارفتہ کریم تھے کہ وہ ہوٹل ہی سے دل ہتھیلی پر رکھ کر نکلے تھے اور جب تک اسے ایک ساقی لالہ فام کو ایک جام کے عوض دے نہ بیٹھے، انہیں چین نہ آیا۔ پھر اسی ساقی کی رہنمائی میں شہر کو لوٹے جہاں پک ٹک ریستوران میں قیام استنبول کا پہلا لذیذ کھانا کھایا۔ خدا جانے یہ لذت طبّاخان پک ٹک کی کاریگری کی وجہ سے تھی یا چشم ساقی کے التفات کے طفیل، بہر کیف نتیجہ یہ رہا کہ زندگی کی یادگار شاموں میں ایک اور کا اضافہ ہو گیا۔

ہوٹل کو لوٹے تو بارہ بجے کا عمل تھا۔ مادام دکان بڑھا چکی تھیں۔ کاؤنٹر پر موسیو چقماگلو بیٹھے تھے اور اس عارضی خود مختاری کے وقفے میں ان کے سر کے علاوہ چہرے پر بھی چمک تھی۔ ہم نے پوچھا:

”مادام کہاں ہیں؟“

ہونٹوں پر کھڑی انگلی رکھ کر بولے: ”شی۔ی۔ی! آہستہ بولیں۔ وہ اس کمرے میں سو رہی ہیں۔“

ہم نے آواز دھیمی کرتے لیکن آنکھ مارتے ہوئے کہا: ”اللہ انہیں سکھ دے مگر آپ بھی کیوں نہیں سو جاتے؟ رات ڈھل چکی ہے۔“

اس کے جواب میں بوڑھے کے منہ سے بے ساختہ آہ نکل گئی۔ ذرا سنبھلا تو کپکپاتے ہونٹوں پر قابو پاتے ہوئے بولا:

”م م میں آپ کی کیا خدمت کر سکتا ہوں؟“

موسیو چقماگلو نے قصداً مضمون بدلا تھا کہ اسے قصہ درد چھیڑنے کی تاب نہ تھی۔ ہمیں ترس آگیا اور بدلے ہوئے مضمون کو جاری رکھتے ہوئے کہا:

”براہ کرم میرا بل بنا دیجئے۔ میں صبح چار بجے جا رہا ہوں۔“

چقماگلو صاحب بل بنانے لگے اور ہم میرا شعر گنگنانے لگے:



میر صاحب بھی اس کے یاں تھے پر

جیسے کوئی غلام ہوتا ہے

ساڑھے تین بجے رات کے قریب ٹیکسی آئی اور ہم ہوٹل اور استنبول کو الوداع کہتے ایئر پورٹ کو روانہ ہوئے جہاں پی آئی اے کا طیارہ صبح وقت پر اترا اور صبح وقت پر بلند ہو کر عازم تہران ہوا۔

## کیا جنٹلمین واقعی بلونڈ کو ترجیح دیتے ہیں؟

ہوائی سفر میں اکیلے مسافر کی قسمت کا یہ امتحان ہوتا ہے کہ اسے جہاز میں ہم نشین کون ملتا ہے۔ آپ کو ہمارے گزشتہ سفروں کے کچھ ہم نشین یاد ہوں گے: چک لالہ اور کراچی کے درمیان وہ تنگ پوش میم، بیروت اور جنیوا والی وہ دلفروش مسزش، اور پیرس فرینک فرٹ والا وہ عیش کوش سکائی لارک اور ہمارا آج کا ہم نشین نکلا پرویز اعتمادی۔ پرویز ایک خوش رو اور خوش قامت ایرانی نوجوان تھا جو بات کرتا تو ننھے ننھے پھول جھڑتے۔۔۔۔۔ ہماری قسمت خراب نہ تھی۔

پرویز دس برس امریکہ میں رہنے کے بعد اقربا سے ملنے آ رہا تھا یا جیسا کہ تھوڑی سی بے تکلفی کے بعد معلوم ہوا، اپنے ماں باپ کو سمجھانے آ رہا تھا کہ اپنی ایرانی منگیتر کی بجائے ایک امریکی بلونڈ سے شادی کرنے پر کیوں مجبور ہے۔ ہم نے پوچھا۔

”کیا مجبوری ہے؟“

”دل کی بات ہے۔ اور کیا کہوں؟“

”دل کی بات ہے یا اس لئے کہ جنٹلمین بلونڈ کو ترجیح دیتے ہیں۔“

پرویز ہنسا اور بولا: ”کہاوت تو یہی کہتی ہے۔ اور شاید جنٹلمین ترجیح بھی بلونڈ ہی کو دیتے ہیں مگر جس رنگ کی بھی میسر آ جائے، لوٹاتے نہیں۔ میں وہ جنٹلمین نہیں ہوں۔“

”یعنی بالکل یکجائی ہو؟“



”بالکل!“

”تو اپنی ہم وطن منگیترا کا دل توڑ دو گے؟“

”ایک دل کی بجائے دو دلوں کا ٹوٹنا زیادہ سنگین ہے۔“

”تم اپنے ماں باپ کے دل شمار نہیں کر رہے۔ وہ بھی تو ٹوٹ سکتے ہیں۔“

”انہی دو دلوں کی خاطر تو اتنی دور سے آ رہا ہوں۔ تم دعا کرو۔“

”اگر میں نے کسی کے لئے دعا کی تو ان میں تمہاری منگیترا بھی شامل ہو گی۔ اللہ

تمہارے دل میں اس بے کس دوشیزہ کے لئے بھی مہر ڈالے۔“

”آمین۔۔۔۔۔ اور اللہ اس دوشیزہ کے دل میں اس بیکس کے لئے بھی کچھ مہر

ڈالے اور چھٹی دلوا دے۔۔۔۔۔ اور ہاں، اس دوشیزہ کا نام بھی مہر ہے، مہر النساء۔“

تین گھنٹے کے ہوائی سفر میں پرویز سے دنیا جہان کی باتیں ہوئیں لیکن ہمارے ذہن

سے یہ بات نہ نکل سکی کہ یہ بے چارا تہران پہنچنے پر اس محبت کی مثلث بلکہ محسوس

سے کس طرح سلامت نکلے گا اور پھر دفعتاً ”ایئر ہو سٹس نے اعلان کیا کہ ہم تھوڑی

ہی دیر میں مہر آباد کے ہوائی اڈے پر اترنے والے ہیں۔ جب چند لمحے بعد جہاز ایئر

پورٹ کی عمارت کے سامنے رکا تو پرویز نے اپنی ٹائی کی گرہ درست کی اور جہاز کے

دروازے کی طرف چلا۔ ہم اس کے ساتھ ساتھ تھے۔

دروازے کی بلندی سے کیا دیکھتے ہیں کہ سامنے عورتوں اور مردوں کی ایک پوری

قطار پھولوں کے ہار لئے کھڑی ہے۔ پرویز نے کچھ صورتیں پہچان کر کہا: ”یہ لوگ

میرے استقبال کو آئے ہیں۔“ اور پھر سیڑھی سے اترا ہی تھا کہ ایک بزرگ نے بڑھ

کر اس کے گلے میں ہار ڈالا اور پھر اس سے بغلیں ہو کر اس کے گالوں اور آنکھوں کو

چوم لیا۔۔۔۔۔ ایرانی ملاقات میں سب کچھ ڈال دیتے ہیں: دست و بازو، لب و چشم،

جان و دل۔۔۔۔۔ پرویز نے فارسی کے چند لفظوں میں ہمارا تعارف بھی کرا دیا اور نتیجہ

یہ نکلا کہ بزرگ نے جو پرویز کا باپ تھا، ہمارے رخسار و چشم پر بھی وہی عمل کیا اگرچہ

خوش قسمتی سے اس میں وہ پدرانہ شدت نہ تھی۔ آگے پرویز کی بوڑھی ماں کھڑی تھی



جو خوشی میں بیٹے کو پھولوں کا ہار پہنانا تو بھول گئی لیکن اسے سینے سے لگا کر بوسوں کا ہار پہنا دیا۔ جب ماں سے مل کر پرویز آگے بڑھا تو اس پیاری پوپلی خاتون نے ازراہ شفقت ہمارے گال بھی گدگدا دیئے۔ آگے پرویز کے چچے چچیاں، خالو خالائیں تھیں۔ انہوں نے بھی حسب دستور پرویز کو شش پہلو پیار کیا اور ہم سے بھی کسی نے ہاتھ ملایا اور کسی نے پیٹھ تھپکا دی۔ آگے مقطوعے میں تھیں پرویز کی عم زادیاں اور خالہ زادیاں: ماڈرن، حسین، مہ جبین اور دل نشیں۔ ہاتھوں میں ہار لئے، ہونٹوں میں پیار لئے اور آنکھوں میں خمار لئے۔ اور یہاں خن گسترانہ بات آپڑی۔ پرویز سے تو وہ بھی اسی طرح لپٹیں جیسے ماڈرن کزنیں COUSINS لپٹا کرتی ہیں مگر ہمیں محض سر کے خم یا لبوں کے تبسم پر ہی ٹال دیا۔ بلکہ قطار کی آخری لڑکی نے تو ہمیں نہ صرف تبسم سے محروم رکھا بلکہ اس طرح گھورا جیسے کہتی ہو: ”تو کیستی؟“۔۔۔ لیکن خیر مجموعی طور پر یہ تقریب ہمیں موافق ہی آئی۔ آخر ہمارے لئے یہ سب کچھ جھونگا ہی تو تھا، بلکہ خاصا خوشگوار جھونگا۔ حسینوں کے معاملے میں صحیح فلاسفی وہی ہے جو فیض نے بیان کی ہے:

گر جیت گئے تو کیا کہنا، ہارے بھی تو بازی مات نہیں

اور اتنے میں کیا دیکھتے ہیں کہ پرویز ایک ایسی لڑکی کی طرف بڑھ رہا ہے جو کسی قدر ہٹ کر کھڑی ہے جیسے استقبال کنندوں میں شامل نہ ہو، بلکہ تماشائی ہو۔ اور لڑکی کیا تھی؟ یک دختر آفتاب شامل، سعدی کا سروسیمیں اور حافظ کا غزال رعنا مگر اداس اداس جیسے پلکوں پر آنسو آنے والے ہوں یا آکر گر چکے ہوں۔ پرویز اس کے قریب جا کر ایک لمحے کے لئے رکا اور پھر بے تحاشا اس سے لپٹ گیا۔ ایک مدت کے بعد پرویز نے ہماری طرف دیکھا تو اس کی آنکھیں بھی نم تھیں۔ ہمارے پوچھے بغیر بولا:

”یہی مہر ہے۔“

اور پھر اس کی آنکھوں میں آنکھیں ڈال کر گرم ہو گیا۔۔۔۔۔ پرویز اب ہم ہی سے بے خبر نہ تھا، اسے امریکی بلونڈ بھی کچھ ایسی یاد نہ تھی۔ محبت کو اس قدر اچانک رخ



بدلتے کبھی نہ دیکھا تھا۔ ٹھیک ہے، چند لمحے پہلے ہم ہی نے اس مضمون کی دعا کی تھی اور خود مہر کی آہوں کا منشا بھی یہی تھا، تاہم اس تیزی سے دعائیں یا آپیں کبھی قبول نہیں ہوئی تھیں۔ یوں معلوم ہوتا تھا جیسے اللہ میاں نے صرف دعا ہی قبول نہیں کی بلکہ سپیشل کیس کے طور پر، پرویز کو گردن سے پکڑ کر مہر کے قدموں میں بھی ڈال دیا ہے۔ چنانچہ وہی پرویز جو مہر سے پرہیز کرنا چاہتا تھا، اب اسی مہر کے دہن میں آب حیات ڈھونڈ رہا تھا۔ پرویز اور مہر کو اس عالم شوق میں دیکھ کر حاضرین پر ایک خاموشی سی چھا گئی۔ اتنے میں کہیں سے غالب آنکے اور ہمارے کان میں سرگوشی کرتے ہوئے کہنے لگے:

”دیکھا؟ صاحب کو دل نہ دینے پہ کتنا غرور تھا!“

پرویز کو ہیلو کہنا بے کار تھا۔ ہم نے اس کی سمت میں فقط الوداعی ہاتھ لہرایا اور خود کسٹم سے سامان لینے چل پڑے۔ ایرانی کسٹم میں غالباً حاتم طائی کی اولاد ہی بھرتی ہوتی ہے: سخی داتے، سیر چشم، وسیع القلب! مجال ہے جو آپ کے سامان کو میلی نگاہ سے دیکھیں یا اسے کھول کر تلاشی لینے کی گھٹیا حرکت کریں۔ ہم نے اپنا سوٹ کیس پیش کیا تو ابن حاتم نے ایک شان بے نیازی میں اس پر چاک سے نشان لگا دیا کہ ”جا“ لے جا جہاں تیرا جی چاہے“ اور ہم نے ہزار افسوس کیا کہ کیوں نہ اسے چرس سے بھر لائے۔۔۔۔۔ جملہ یورپی بھی ایران ہی سے گزر کر آتے ہیں۔۔۔۔۔ یہ دوسری بات ہے کہ اسی روز پچھلے پہر ایک چرس کے سمگلر کو سربازار گولی سے اڑا دیا گیا۔ ہم نے یہ سنا تو ہزار شکر کیا کہ ہمارے سوٹ کیس میں پی آئی اے کی سوئف سے زیادہ منشی کوئی چیز نہیں تھی۔

ایئر پورٹ سے باہر نکلے تو ٹیکسی ڈرائیور یا ”رانندہ تاکسی“ سے واسطہ پڑا۔ یہ ذات شریف جس خاندان سے بھی تھے، حاتم طائی نے ان کی کسی پشت میں افزائش نسل کی نیت سے حصہ نہیں لیا تھا۔ یہ جانتے ہوئے بھی کہ ہم گولی کے خوف سے سمگلنگ کا کاروبار نہیں کرتے، ہم سے وہی کرایہ مانگا جو ایک نامور بین الاقوامی سمگلر



کی شان کے شایاں ہو اور ناچار ہم نے بھی اپنی جھوٹی شان کو بٹہ نہ لگنے دیا اور کرایہ ادا کر دیا۔

## من یک کمرہ می خواہم

ہوٹل انٹرنیشنل یا ”ہتل انٹرنیشنل“ میں پہنچے تو دیکھا کہ ہر طرف فارسی کا دور دورہ ہے۔ ایسے ماحول میں ہمیں انگریزی بولنا بے جا نظر آیا۔ چنانچہ ہم نے بھی فارسی بولنے کا فیصلہ کیا۔ آخر بی۔ اے میں فارسی آنرز کیا تھا اور پچھلے دنوں اپنی پرانی فارسی کی ”فارسی امروز“<sup>۱۹</sup> سے جھاڑ پونچھ بھی کی تھی اور ہمیں معلوم تھا کہ جدید فارسی میں ہوٹل کا کمرہ کیسے حاصل کیا جاتا ہے۔ چنانچہ ہم نے مینجر صاحب سے ایک سنگل روم کی درخواست کی:

”جناب منتظم۔ من یک کمرہ برائے شخص واحد می خواہم۔“

مینجر ہمارا منہ تکتے لگا، گویا ہم کوئی قدیم فارسی بول رہے ہوں۔ خیر، ہم نے شک کا فائدہ مینجر کو دیتے ہوئے اپنا جملہ ذرا سلیس لہجے میں دہرایا:

”جناب منتظم، (وقفہ) من یک کمرہ (وقفہ) برائے شخص واحد (وقفہ) می خواہم (تبسم)۔“

مینجر زیر لب منمنانے لگا: ”منتظم؟ کمرہ؟ چہ؟“

اب اگر باہمی افہام و تفہیم میں کہیں خرابی تھی تو ظاہر ہے کہ اس کی ذمہ داری اس کند ذہن مینجر پر تھی۔ ہمیں ایک ہی فقرہ تیسری بار دہرانے کا یارا نہ تھا، چنانچہ کسی قدر جھنجھلا کر انگریزی میں کہا:

"MR MANAGER, I WANT A SINGLE ROOM."

مینجر جھٹ بولا:

"THEN WHY DON,T YOU SAY SO?"

ہماری جھنجھلاہٹ فی الفور زائل ہو گئی کیونکہ یہ شخص ہم سے انگریزی بھی بہتر



بولتا تھا اور اس خرابی کی ذمہ داری جس کا ہم نے ابھی ذکر کیا ہے، بیشتر ہم پر ہی تھی۔ خواہ مخواہ تیزی میں ناچختہ فارسی بول کر سبکی کرا لی تھی۔ لیکن اب پچھتائے کیا ہوت؟ انگریزی کی معرفت کمرہ حاصل کر کے اوپر گئے۔ سامان رکھا اور ذرا سوچنے کا موقع ملا تو دفعتاً ہمیں ”فارسی امروز“ کا سنگل کمرہ مانگنے کے لئے صحیح فقرہ یاد آ گیا۔ ہمیں کہنا چاہیے تھا:

”آقائے مدیر۔ اطاق یک نفرے دارید؟“

ظاہر ہے کہ اس فارسی اور ہماری فارسی میں یک کے علاوہ کوئی لفظ مشترک نہیں تھا۔ بہر حال اب ڈاکٹر عرفانی کی کتاب کے چند مزید فقرے یاد آنے لگے تو جی چاہا کہ نیچے جا کر آقائے مدیر کے ساتھ از سرنو گفتگو کریں اور اپنی شکست کا بدلہ لیں لیکن کہیں سے ڈاکٹر عرفانی کی آواز آئی:

”دیکھو میاں، محض تین چار کارتوسوں کے ساتھ حریف کو للکارنا عقلمندی نہیں۔ پھر شکست کھاؤ گے اور اس صورت میں اگر گھر لوٹے تو حسب دستور ہم تمہارا استقبال توبروں سے کریں گے۔ تمہاری فارسی گولیاں کچی ہیں۔ انہیں ابھی مت کھیلو اور ”فارسی امروز“ کو بھی رسوا نہ کرو۔ چندے اور مشق کرو۔“

ہم ڈاکٹر عرفانی کی فمائش کا تجزیہ کر رہے تھے کہ اتنے میں ذرا زیادہ شفقت آمیز لہجے میں حضرت علامہ نے بھی مشورہ دیا:

نالہ ہے بلبل شوریدہ ترا خام ابھی

اپنے سینے میں اسے اور ذرا تھام ابھی

آپ جیکب ملک ہیں یا آدم ملک

چنانچہ نالہ تھام کر ہم نے پہلے غسل کیا۔ پھر اطاق ناہار میں جا کر ناشتہ کیا اور پھر تازہ دم ہو کر اپنے آپ کو سیر تہران کے لئے تیار اور مشتاق پایا۔ لیکن ہمیں تہران سے آشنائی تھی نہ کسی تہرانی سے۔ اور یوں منہ اٹھا کر گھر سے گلی میں نکل پڑنے کو



سیر نہیں کتے۔ چنانچہ چاہا کہ کوئی ایسا رہنما مل جائے جو تہران کی راہوں کا رازداں ہو۔ سوچا کہ پاکستانی سفارت خانے میں کوئی ملٹری اتاشی تو ہو گا جو ممکن ہے ہمارا واقف نکل آئے اور ناواقف بھی ہوا تو فوجی رشتہ تو بہر حال ہے ہی۔ اگر خود نہ آسکا تو شاید ایک کار اور ڈرائیور ہی بھیج دے۔ چنانچہ پاکستانی سفارتخانے کو فون کیا۔۔۔ جواب میں ایک صاحب بولے جو اپنے آپ کو ملک کتے تھے۔ ہم نے اپنا تعارف کرایا اور پوچھا:

”میں ملٹری اتاشی سے بات کر سکتا ہوں؟“

جواب آیا: ”وہ تو موجود نہیں۔ لیکن آپ نے مجھے نہیں پہچانا؟“

اب جو ملک فوری طور پر ہمارے ذہن میں آئے ان میں سے فتح محمد ملک کے علاوہ دو تین جنرل ملک تھے، پانچ سات کرنل اور میجر ملک۔ سو اگر ہم دو چار وزیر خارجہ قسم کے ملکوں، مثلاً آدم ملک، جیکب ملک وغیرہ کو حساب میں نہ بھی لیتے، جب بھی یہ کہنا آسان نہ تھا کہ ہمارے مخاطب کون سے ملک ہیں۔ اور اگر وہ ان گنے پنے ملکوں کے زمرے سے باہر تھے تو ظاہر ہے کہ ان کو پہچانا اور مشکل تھا کہ وطن عزیز میں وہ آدمی بھی جو گھر کی چار دیواری کے اندر ملک نہیں، اس کے باہر ضرور ملک ہے۔ اور ایسے ملک کی تعداد شمار اور شناخت سے باہر ہے۔ چنانچہ عرض کیا:

”معاف کرنا۔ آپ کون سے ملک ہیں؟“

بولے: ”جب آپ میٹنگ پر کراچی آیا کرتے تھے تو میں آپ کا ٹی اے بل بنایا کرتا تھا۔ یاد آیا؟“

ہمیں ٹی اے بل کی خوشگوار یاد کے باوجود اس کے خالق کی یاد نہ آسکی لیکن کس منہ سے کتے کہ یاد بھلا دی ہے۔ چنانچہ نہایت خندہ پیشانی سے ایک مصلحت سے بھرپور جھوٹ بولا:

”اچھا، اچھا۔ یاد آگیا۔ آپ ان دنوں ٹی اے کلرک تھے نا؟“

”جی ہاں، تھا مگر اب آپ کی دعا سے افسر ہوں۔“



سوچا، جو شخص افسر بن جانے کے بعد بھی اپنی کلر کی کو نہ بھولا ہو، کوئی باکردار آدمی ہی ہو سکتا ہے۔ چنانچہ ہم نے دلی خوشی کا اظہار کرتے ہوئے کہا:

”مبارک باد ملک صاحب، مبارک باد۔“

بولے: ”شکریہ۔ اور اب فرمائیں، میں کیا خدمت کر سکتا ہوں؟“

کہا: ”ملٹری اتاشی صاحب سے تو میں یہ کہنا چاہتا تھا کہ اگر مجھے ایک کار اور ڈرائیور عنایت کر سکیں تو میں تھوڑی سی تھران کی سیر کر لوں۔ میں ابھی ابھی تھران پہنچا ہوں اور کل صبح وطن جا رہا ہوں۔“

”آپ کہاں ٹھہرے ہیں؟“

”ہوٹل انٹرنیشنل میں۔“

”آپ ایک گھنٹہ اور انتظار کر سکتے ہیں؟“

”کس کا؟“

”اس خادم کا۔ میں پورے گیارہ بجے کار لے کر حاضر ہو جاؤں گا۔ میری کار ذرا چھوٹی سی ہے مگر دو آدمیوں کو سیر کرا سکتی ہے۔“

میں نے کہا:

”آپ کا شکریہ کس طرح ادا کروں؟“

ملک ہنسا اور بولا:

”میں کار کے ساتھ شکریہ کی ترکیب بھی لیتا آؤں گا۔“

میں تنہا نہیں، صرف چھڑا ہوں

بے شک یہ کوئی اصلی ملک تھا اور بطور افسر تو شاید ابھی بہت جو نیر تھا مگر سفیر ہونے کے قابل تھا۔ پاکستانی مسافروں کے لئے پاکستانی سفارت خانوں کی طرف سے ایسی تواضع خاصی کم یا ب نعمت ہے۔۔۔ لیکن ہم نے رسیور رکھا ہی تھا کہ پیچھے سے اردو میں آواز آئی:



”اگر آپ کو سفارت خانے کی کار کی بجائے غریب خانے کی کار میں سیر کرنے پر اعتراض نہ ہو تو خاکسار مع کار حاضر ہے۔“

اور پھر اس آواز کا مالک جو ایک تپائی کے سامنے بیٹھا کافی پی رہا تھا، اٹھا اور بڑھ کر ہم سے مصافحہ کرتے ہوئے بولا:

”مجھے جمال حسین شاہ کہتے ہیں، معاف کرنا میں اتنا قریب بیٹھا تھا کہ آپ کی ٹیلی فون کی گفتگو سنے بغیرہ چارہ نہ تھا۔“

ہمارے سامنے ایک سرخ و سپید خوب رو جوان کھڑا تھا۔ تعارف کا کیا انوکھا مگر دلربا انداز تھا! ہم نے اس کا ہاتھ مزید دباتے ہوئے کہا:

”بھئی، دل تو آپ نے دو لفظوں میں ہی موہ لیا ہے لیکن کچھ یہ بھی معلوم ہے کہ غالب کون ہے؟“

بولا: ”غالب جو کچھ بھی ہے، میرے لئے اتنا کافی ہے کہ میرا ہم وطن ہے۔ میں ٹیکسلا کا رہنے والا ہوں۔ یہاں ایران میں ایرویز میں تین سال سے انجینئر ہوں۔ اسی ہوٹل میں رہتا ہوں۔ اکیلا ہوں۔ آج چھٹی ہے اور یہ ہے میری کار۔ اب کہئے یہ کار یا وہ کار؟“

ہمارے پاس اس کے سوا کوئی چارہ نہ تھا کہ اس نہایت ہی پیارے اجنبی کو گلے سے لگا کر اتنا بھینچتے کہ اجنبیت کا آخری قطرہ نچڑ جاتا اور جب نچڑ چکا تو ہم نے جمال کی سپورٹس کار کی طرف اشارہ کرتے ہوئے کہا:

”یہ کار!“

لیکن کار میں بیٹھنے سے پہلے ملک سے معذرت کرنا لازم تھا اور اس ان دیکھے محسن کو یوں جواب دے دینا بھی آسان مرحلہ نہ تھا۔ لیکن جب اسے یقین دلایا کہ ہم خود نہیں بھاگ رہے بلکہ ایک سیل محبت ہمیں کہیں بہائے لئے جا رہا ہے اور یہ کہ یہ سیل ایک شخصی مسمی جمال حسین شاہ کا لایا ہوا ہے تو ملک ایک پراطمینان لہجے میں بولے:



”اگر آپ جمال کے ہاتھوں میں ہیں تو بخدا مجھ سے بہت بہتر ہاتھوں میں ہیں۔“  
معلوم ہوا کہ جمال کی شہرت سے خود سفارت خانہ اکتساب فخر کرتا ہے۔ بہر حال  
ملک سے فارغ ہوئے تو جمال بولے:

”آئیے۔ اب ذرا سکون سے ایک پیالی کافی پییں اور پھر سیر کو نکلتے ہیں۔“

کافی کی میز پر بیٹھے تو کیا دیکھتے ہیں کہ ہر آتا جاتا اور خصوصاً ہر آتی جاتی میز کے پاس سے گزرتے ہوئے ایک دو یا دس لمحوں کے لئے رکتی ہے اور ایک شوق بھرے انداز میں، کبھی ہاتھوں سے، کبھی آنکھوں سے، اور کبھی باتوں سے جمال کے مزاج پوچھتی ہے اور پچھواتی ہے، مذاق کرتی ہے اور کراتی ہے اور ہر چند کہ بلائے جاں ہے غالب ان کی ہر بات، تاہم جمال ہر ایک سے علی قدر مراتب معاملہ کئے چلا جا رہا ہے۔ پھر یہ دو طرفہ اشارت و شرارت اس قدر مسلسل ہے کہ ہم جمال کے کمال سے تو محظوظ ہوتے ہیں لیکن اس سے کلام کا وقفہ نہیں ڈھونڈ پاتے۔۔۔۔۔ بالاخر کافی ختم ہوئی اور جمال اپنی آخری قدردان کی جنبش چشم کا جواب جنبش لب سے دے کر اٹھا اور ہم کار میں جا بیٹھے۔ کتنی دیر سے ہمارے ذہن میں ایک سوال کسما رہا تھا۔ اب موقع ملا تو پوچھا:

”جمال۔ تم نے تو کہا تھا کہ یہاں تین سال سے ہو اور اکیلے ہو؟“

”کہا تو یہی تھا۔ کیا اس میں کوئی سقم ہے؟“

”شاید وہ بھی ہو، لیکن غلط بیانی ضرور ہے، جس شخص پر اتنے قلیل وقت میں اتنی کثیر چھوکریاں اس حد تک مہربان ہو جائیں، کیا وہ اکیلا کہلا سکتا ہے؟“

”جناب میرا یہ مطلب نہیں تھا کہ بے یار و مددگار ہوں۔ فقط یہ کہ بے زوجہ ہوں۔ دراصل مجھ سے ٹیکنیکل غلطی ہوئی ہے: میں اکیلا نہیں چھڑا ہوں۔“

”لیکن اس بہتات کے ہوتے ہوئے تمہارے چھڑا رہنے کا بھی کوئی جواز نظر نہیں آتا۔“

”یہ بہتات ہی تو جواز ہے۔ اگر ان میں سے ایک کے ساتھ شادی کر لی تو باقی



سب سے کٹ جاؤں گا۔“  
”لیکن وہ ایک جس سے جڑ جاؤ گے، بڑی خاص شے ہوگی۔ شریک حیات، جان  
تمنا، رفیق زندگی، حاصل کائنات....“  
”جناب ابھی تک اس شہر میں شریک حیات قسم کی لڑکی سے میری ملاقات نہیں  
ہوئی۔“

”وہ کیوں؟ تہران میں تو اس جنس کی کمی نہیں ہونا چاہیے۔ اس گل انداموں  
اور شیریں کلاموں کے شہر میں۔“  
”یہ لڑکیاں بے شک بڑی میٹھی چیزیں ہیں لیکن ان کی مٹھاس کو دوام نہیں۔“  
”یعنی؟“  
”یعنی بڑی پیاری رفیق حیات ہیں بشرطیکہ حیات کی توقع دو تین سال سے زیادہ نہ  
رکھی جائے۔“

”ان حالات میں تو تمہارا چھڑا رہنے کا خطرہ بالکل حقیقی ہے۔“  
”نہیں نہیں۔ صحیح وقت پر مجھے نہایت صحیح بیوی ملے گی۔۔۔ میں خدا کی رحمت  
سے مایوس نہیں۔“  
”میں پوچھ سکتا ہوں کہ تم نے صحیح بیوی کے لئے رحمت سے کیا کیا امیدیں باندھ  
رکھی ہیں؟“  
”جی ہاں۔ ایک ایسی لڑکی جو دیدار میں فرنگن ہو، گفتار میں ایرانی اور کردار میں  
پاکستانی۔“

”گویا تین عناصر ہوں تو بنتی ہے جمالو؟“  
”بالکل۔۔۔۔ مگر جمالو کی بجائے میں جمیلہ کو ترجیح دوں گا۔“  
”لیکن تمہاری جمیلہ کا نسخہ ہے ذرا ٹیڑھا سا۔ اس کی تیاری میں تو رحمت کو تین  
ملکوں کا دورہ کرنا پڑے گا۔“  
”رحمت سے کچھ بھی بعید نہیں۔ وہ جو چاہے تو اٹھے سینہ صحرا سے حباب۔“



ہمیں اس خوش فہمی سے اتفاق تو نہ تھا لیکن دوست کی دلجوئی کے لئے کہہ دیا:  
”اللہ کرے، اگلی دفعہ حباب کی جگہ <sup>۲۳</sup>جمیلہ اٹھے۔

جمال نے باواز بلند کہا: ”آمین“ اور مضمون بدلتے ہوئے بولا:  
”اب ہم خیابان سعدی سے گزر رہے ہیں۔“

سردار جی، آپ اس جنگل میں کہاں ہیں؟

ہمیں اس خیابان میں شیخ سعدی یا ان سے ملتے جلتے بزرگ تو نظر نہ آئے لیکن کچھ ان سے بھی بھاری پگڑیوں اور لمبی داڑھیوں والے سکھ چلتے پھرتے دکھائی دیئے۔ ہمیں یاد آیا کہ پاکستان بننے سے پہلے ہمارے گاؤں بل کسر کے بیشتر سکھ ایران میں تجارت کرتے تھے اور ان کے لڑکے ہمارے ساتھ گاؤں کے سکول میں پڑھا کرتے تھے۔ ساتھ ہی حافظے کے پردے پر تیا سنگھ، سردول سنگھ، کرپال سنگھ اور دوسرے ہم جماعت نمودار ہوئے۔ ہم نے سوچا: کیا عجب کہ یہ لوگ اب یہاں ہوں۔ چنانچہ ہم کار سے باہر نکلے اور ایک پاس سے گزرتے ہوئے بھاری بھرکم دراز ریش سکھ کو ٹھہرا کر پوچھا:

سردار جی، یہاں کوئی بلکسر کے سکھ بھی ہیں؟

بولا: ”آپ نے کس کو ملنا ہے؟“

”کوئی ہو، مگر بل کسر کا ہو۔“

”ایک تو میں ہوں۔“

”اور پھر ذرا غور سے دیکھنے کے بعد ہمیں کہنے لگا:

”اوئے توں تے محمد خاں ایں۔ او سو ہنیو، تیس کیہڑے پاسیوں؟“

لیکن پیشتر اس کے کہ ہم اپنی آمد کی سمت کا نام لے سکتے، سردار جی نے ہمیں بازوؤں میں لپیٹ لیا۔ یوں جیسے روسی ریچھ نے گلے لگا لیا ہو۔ اس ہمکناری کے دوران ہم نے کسی نہ کسی طرح سانس لینے کا بندوبست کیا اور جب گرفت ذرا ڈھیلی



ہوئی تو پورا سانس لے کر اس بے تکلف ہم جماعت کو پہچاننے کی کوشش کی اور کہا:

”تم تجا سنگھ ہو نا؟“

ہنس کر بولا: ”تیس۔ اک واری فی<sup>۲۵</sup>ربحہ۔“

میں نے سردار جی کی ڈاڑھی کے پھیلاؤ اور مونچھوں کے گھیراؤ سے گزر کر بائیس سال پیچھے ماضی میں جھانکنے کی کوشش کی لیکن روشنی نظر نہ آئی۔۔۔ تو کل پر کہا:

”سردول سنگھ؟“

بولا: ”چھوڑ یار۔۔۔۔۔ تینوں ساریاں چبلاں یاد نہیں تے اپنے گوانڈھی نوں بھل گیا ایں۔۔۔ میں کراپال آں۔“

معا مجھے وہ گورے گلابی گالوں والا سکھ لونڈا یاد آیا جس کے ساتھ میں اپنی گلی میں <sup>۲۷</sup>پہروں چینی کھیلا کرتا تھا۔ میں نے اس کی موجودہ داڑھی کا سروے کرتے ہوئے کہا:

”کراپال معاف رکھنا اب تمہاری آواز تو میں نے پہچان لی ہے مگر بتا سکتے ہو کہ تم خود اس جنگل میں کہاں ہو؟“

کراپال نے قہقہہ لگاتے ہوئے جواب دیا:

”میں بالکل وہیں ہوں جہاں نائی سے تیس سال دور رہ کر تم بھی ہو سکتے تھے۔“

کراپال کو اپنے حلے پر اختیار نہ تھا۔ لیکن اس کی طرافت میں وہی سکھوں کی روایتی توانائی تھی۔ جمال سے تعارف کرایا تو ہم دونوں کو کھینچ کر اپنی سپر پارٹس کی خوبصورت دکان میں لے گیا۔ اور اپنے ایرانی نوکر کو بڑی تیز فاری میں چائے لانے کا حکم دیا۔ کراپال کے منہ سے فارسی سنی تو مجھے بے اختیار ہنسی آگئی۔ وہ خود بھی مسکرا پڑا اور بولا:

”بھئی میں نے چائے کا آرڈر دیا ہے، کوئی لطیفہ تو نہیں سنایا۔“

”لطیفہ تم نے نہیں، تمہاری فارسی نے سنایا ہے اور اس پر ضمیر کے دو مصرعے



یاد آ گئے ہیں۔“

”اوئے جمیر کی کہندا اے؟“

”سردار جی، او کہندے ہیں:“

فارسی پنجاب کے کھیتوں میں دوڑائی گئی<sup>۲</sup>

شیخ سعدی کی غزل درگا میں درگائی گئی“

بولتا: ”او شیخ سعدی کے مارے ہوئے“ میں نے فارسی زبان گرامر کے زور سے

تھوڑی ہی سیکھی ہے۔“

کہا: ”خدا نہ کرے آپ گرامر کے محتاج ہوں۔ اور یہ تہمت میں گھڑ بھی کیسے

سکتا ہوں؟ مجھے معلوم ہے خالصہ سکھا شاہی کے زور سے فارسی سیکھتا ہے۔“

بولتا: ”دیکھ۔ بات اتنی ہے کہ میں سالم موٹر نہیں بیچتا۔ موٹر کے سپئر پارٹس بیچتا

ہوں۔ اور سالم فارسی بھی نہیں بولتا۔ فارسی کے سپئر پارٹس ہی بولتا ہوں اور گرو کی

کریا سے کاروبار ٹاپ پر ہے۔“

اتنے میں چائے آگئی۔ چائے مع تکلفات دیکھی تو معلوم ہوا کہ کپال نے چائے

کا آرڈر سالم فارسی ہی میں دیا تھا۔ چائے پی لی تو اگلا مرحلہ کپال سے رخصت کا تھا۔

کہا:

”کپال۔“ اب اجازت! پورے تیس منٹ ہو چکے ہیں۔“

بولتا: ”میں تمہیں پورے تیس دن یہاں رکھوں گا۔“

”اگر میں تیس دن کی غیر حاضری کے بعد وطن لوٹا تو آگے کورٹ مارشل میرے

انتظار میں ہو گا۔“

”تو مت جانا۔ تمہیں یہیں نوکری دلا دیں گے۔“

”پاکستان میں نوکری کے علاوہ بیوی بچے بھی ہیں۔“

”چلو، بیوی کا بھی یہاں بندوبست کر دیں گے۔“

یہ سن کر جمال نے نفی میں سر ہلایا اور ہم نے باواز بلند کہا:



”نامنظور“۔۔۔ اور اٹھ کھڑے ہوئے

یہ آپ کے سینے پر دال کیسی ہے؟

خیابان سعدی سے خیابان فردوسی میں آئے جہاں بڑے بڑے ڈیپارٹمنٹل سٹور یا فروش گاہیں ہیں لیکن مقصد خرید نہ تھا بلکہ خالص دید۔ کیونکہ تہرانی قیمتوں کا مقابلہ کرنے کے لئے اگر پوری آئل کمپنی کی نہیں تو کم از کم دو چار چشموں کی ملکیت لازم ہے اور ہمیں تو یہاں کسی پانی کی ٹوٹی پر بھی کلی اختیار نہ تھا۔ لیکن خیابان فردوسی کی دید مفت تھی اور وہاں دیکھنے کو کیا کچھ نہ تھا؟ وہ سلیقے سے سچی ہوئی دکانیں۔ وہ طریقے سے گھومتے ہوئے خریدار اور وہ عشقے کی طرح مونڈتے ہوئے دکاندار۔ پھر ان سیدھے لمبے بارونق بازاروں کہ وہ کوچہ کوچہ سبزہ زار، وہ خیاباں خیاباں ارم، وہ روش روش گلزار اور سب سے بڑھ کر تہران کے لوگ: مرد خوش شکل اور خوش پوش اور وضع میں خالص فرنگی۔ عورتیں خوب رو اور خوش لباس لیکن وضع میں مختلف منازل ارتقا پر اٹکی ہوئی۔ بیشتر لڑکیاں منی سکرٹ اور ہاٹ پیٹس کی منزل میں یا کسی قدر آگے لیکن کئی ایک سکرٹ پہننے کے باوجود اوپر کالی چادر میں ملفوف، اگرچہ ایرانی چادر بھی اب پاکستانی برقعے کی طرح دیار حماں سے کوسوں نکل چکی ہے۔ ہمارے یہاں تو خیر، اب برقعے کے علاوہ دوپٹہ بھی رخصتی سلام کر رہا ہے کہ ایک عرصے سے دوپٹے کی صرف ”د“ ہی باقی ہے اور وہ بھی محض علامتی شکل اختیار کرنے والی ہے۔ یعنی کسی دن کوئی پانیٹر مزاج خاتون دوپٹے کی بجائے سینے کی جیب پر ریشم سے حرف ”د“ کاٹھ لے گی اور پارٹی میں نکل آئے گی۔

خیابان فردوسی سے شاہراہ رضا شاہ کو نکلے۔ یہ سیدھی قصر گلستاں کو جاتی ہے جہاں شہنشاہ ایران رہتے ہیں۔۔ ہم محل کے اندر تو خیر نہ جاسکے لیکن اتنے قریب ضرور منڈلاتے رہے جتنا کوئی بن بلایا مہمان منڈلا سکتا ہے۔ اگر اندر سے شہنشاہ کسی کو ذرا اونچی آواز دیتے تو ہم شک کا فائدہ اٹھا کر حاضر خدمت ہو کر کہہ سکتے تھے:



”ارشاد‘ جہاں پناہ“۔۔۔۔۔ لیکن شہنشاہ لوگ کسی کو زور سے آواز دے کر بلانے کے عادی نہیں ہوتے۔۔۔ شاہی کاروبار اشاروں سے ہی ہوا کرتا ہے اور اس محل میں کسی اشارے کا روئے سخن ہماری طرف نہ تھا سوائے پاسبان کی نمکئی کے۔ اور پاسبان کے قدم لے کر غالب نے کیا پایا تھا جو ہم یہ بے وقوفی کر بیٹھتے؟ بہر حال ہم نے دل ہی دل میں شاہ کو درازی عمر کی دعا دی اور چل نکلے۔

دن کا ایک بج رہا تھا۔ ہم دونوں نے ایک دوسرے کی حالت دیکھی تو اس بات پر متفق ہو گئے کہ بھوک لگ رہی ہے۔ جمال بولے:

”یہ تاریخی بھوک کسی معمولی ریستوران میں ضائع کرنے کی نہیں۔ یہ رائل تھران ہٹلن کی مستحق ہے۔۔۔ اور اگلے لمحے کار کا رخ ہوٹل ہٹلن کی طرف تھا۔

## کسی عورت کا تیسرا خاوند بننے میں احتیاط لازم ہے

تھران شہر سے ہوٹل ہٹلن جانا ایسا ہی ہے جیسے راولپنڈی سے اسلام آباد سیکرٹریٹ کو جانا۔ وہی گہرے نیلے پہاڑوں کا پس منظر، وہی تازہ تازہ‘ اجلی اجلی بکھری بکھری عمارتیں‘ وہی عمارتوں کے درمیان سست کیسہ مالکوں کے بے شمار خالی پلاٹ اور یوں ان جدید عمارتوں کے درمیان چونے اور پینٹ کے ساتھ جنگلی گھاس اور تازہ مٹی کی خوشبو جو تمام نئی بستیوں کا خاصہ ہے لیکن ایک دفعہ ہٹلن میں پاؤں رکھا تو جنگلی گھاس اور مٹی تو درکنار‘ خود تھران کسی بغلی دروازے سے کھسک گیا اور ہم ایک چھوٹے سے امریکہ میں آنکے! وہی قطار اندر قطار امریکی ٹورسٹ لگا تار جگالی کرتے ہوئے اور بے شمار گپیں ہانکتے ہوئے۔ وہ گپیں جو جگالی کرتے ہوئے برآمد ہوں اکثر ناک کے رستے نکلتی ہیں۔ چنانچہ بعض اوقات یہ غلط شبہ ہونے لگتا ہے کہ امریکیوں کے حلق میں خدا نے بنی بنائی تنوین رکھ دی ہے۔ یعنی جب بھی منہ کھولیں معلوم ہوتا ہے آنا فانا و طوعاً و کھراً کا ورد کر رہے ہیں۔ لیکن ایک دفعہ ان کے لہجے سے کان مانوس ہو جائیں تو امریکی ہیں رونق محفل۔ انگریزوں کی طرح انہیں سماجی قبض نہیں۔



ایک تو خوش ہاضمہ آدمیوں کی طرح کھل کر ملتے ہیں۔ دوسرے اپنے مخاطب سے ہم سطح ہو کر بات کرتے ہیں۔ انگریزوں کی طرح دم گفتگو نسلی ایڑیاں نہیں اٹھا لیتے۔ چنانچہ لونج میں داخل ہوئے تو ناواقف امریکیوں اور امریکنوں نے بھی نظریں ملتے ہی بھری مجلس میں ہنسی بھری علیک سلیک کی۔ اکا دکا تہرانی بھی نظر آئے۔ ان لوگوں نے اظہار تواضع میں ابتدا تو نہ کی لیکن ہم نے پہل کر دی تو نہایت شیریں ادائی سے جواب دیا:

”مرحمت شما زیادہ سایہ عالی مستدام....“

اور ہم نے محض فارسی کے میٹھے جملے سننے کے لئے ہر ایرانی اور ہر ایرانی کو دیکھتے ہی سلام مسنون پہنچانا شروع کر دیا۔ اور ہر بار شہد میں لپٹی ہوئی رسید پائی۔ تاآنکہ ایک تاب شکن ایرانی دوشیزہ تک جا پہنچے جو خالص شہد کی ٹیوب لگتی تھی۔ لیکن ایسی ٹیوب کہ شہد حاصل کرنے کے لئے اسے کسی مقام پر دبانے کی ضرورت نہ تھی۔ خود بخود بات بات پر لچک کھا کر تھوڑا سا شہد اندیل دیتی تھی۔ جمال کو دیکھتے ہی بولی:

”چہ خوب شد‘ شمارا دیدم۔ بفرمائید۔ چشم ماروشن‘ لطف فرمودید۔“

جی ہاں، وہ تھی تو ہلٹن کی ایک افسر مہمان داری لیکن اگر وہ ہوٹل کا مخصوص لباس اتار کر سر پر تاج رکھ لیتی تو کئی چھوٹے موٹے شہزادے اسے تخت بھی پیش کر دیتے۔ بہر کیف اگلے نصف گھنٹے میں اس کی تخت نشینی کا امکان نہ تھا۔ لہذا اس ہو سکے والی ملکہ نے نہایت اطمینان اور یکسوئی کے ساتھ ہماری۔۔۔۔۔ یا یوں کہیں کہ جمال کی۔۔۔۔۔ تواضع کی اور بیرے کو ہماری خاطر خصوصی ہدایات دیں۔۔۔۔۔ تعارف پر معلوم ہوا کہ جمال کی پرانی کرم فرما ہیں اور روحی کہلاتی ہیں۔۔۔۔۔ کھانا آیا تو لذیذ پایا لیکن روحی یا روحی کی باتوں سے زیادہ لذیذ نہ تھا۔ بار بار کہتی:

”خواہش می کنم ازیں ہامیل دارید۔“

”چشم۔ بہر طور کہ میل شما باشد....“



روحی اپنی باتوں کے رستے براہ راست ہمارے دل میں اترنے لگی تو ان دونوں کی فارسی گفتگو میں ہم اردو میں مغل ہوئے اور جمال کو مخاطب کرتے ہوئے کہا: ”جمال“ یہ کتنی پیاری لڑکی ہے یار۔ میری مانو تو اس سے آنکھیں بند کر کے شادی کر لو۔“

جمال نے اردو میں جواب دیا: ”بہت اچھا۔ مگر کسی عورت کا تیسرا خاوند بننے سے پہلے تھوڑی سی آنکھیں کھول لی جائیں تو کوئی حرج ہے؟“ ہم ٹھٹھک سے گئے اور کسی قدر بوکھلا کر بولے:

”کیا تم یہ کہنا چاہتے ہو کہ محترمہ اس عمر میں دو چار خاوندوں سے سبکدوش ہو چکی ہیں؟“ جمال سنجیدگی سے بولا:

”حضور! یہاں تک آپ نے ٹھیک سمجھا ہے۔ اور اس کے بعد آپ کو یہ سمجھنے میں دقت نہیں ہونا چاہیے کہ محترمہ اب تیسرے کی گھات میں ہیں اور ایسے شکار کے لئے ہلٹن سے بہتر کوئی کمین گاہ نہیں۔“

تو اقبال نے ٹھیک ہی کہا تھا کہ بلبل فقط آواز ہے طاؤس فقط رنگ۔ ہم نے بیرے سے ٹھنڈے پانی کا گلاس مانگا۔ جمال سے باتوں میں مغل ہونے کی معذرت چاہی اور اس کی شادی کا منصوبہ منسوخ کرتے ہوئے صرف روحی کی روح افزا باتیں سننے لگے کہ بطور بیوی کتنی ہی مضر صحت سہی، بطور ہم نشین روحی سے زیادہ صحت بخش کوئی جنس نہ تھی۔ باتوں باتوں میں، آخر کار جمال پر اپنے جادو کا گھیرا تنگ کرتے ہوئے کہنے لگی:

”دیشب بخیاں تو بخواب رنم۔ باور کن، تا صبح نقش روئے تو در دیدہ من بود۔“ روحی کے کلام کا ہم پر پھر اثر ہونے لگا۔ روحی فقط آواز سہی لیکن آواز تو بلبل کی تھی۔ ہم نے چپکے سے جمال کو کہا کہ ”میاں شادی نہ سہی“ اسے جھوٹ موٹ ہی دل تو پیش کر دو۔۔۔۔۔ لیکن جمال کہ دلبران تہران کے سہ سالہ خوابوں کا تجربہ رکھتا



تھا، جادو کا گھیرا توڑتے ہوئے بولا:

”روحی از لطف شما خیلے ممنونم۔ امشب من ہم بخیاں تو بخواب خواہم رفت۔“

بل بیار.....“

گویا ہدیہ دل پیش کرنے کی بجائے جمال کہہ رہا تھا کہ بل پیش کھئے۔ چنانچہ بل آیا، ادا ہوا اور ہم سیر تہران کے اگلے مرحلے کے لئے اٹھ کھڑے ہوئے۔

طے پایا کہ ابھی مضافات تہران کی گردش کی جائے۔ اور شام کرنل نقی کے ساتھ گزاری جائے۔ جمال نے کرنل نقی کو فون کیا تو ادھر سے جواب آیا:

”آپ نے میرے پاس آنے کے لئے بڑا صبح دن چنا ہے کہ آج ہی بیوی گھر میں نہیں۔ افراد کی زندگی میں ایسی نادر ساعتیں قسمت سے ہی آتی ہیں۔ آئیے، یہ جشن مل کر منائیں۔ میں دو دوست اور بھی بلا رہا ہوں۔“

ایران میں جملہ جذبات بوسوں کی راہ ہی اظہار پاتے ہیں

الوند کے دامن میں درند کی طویل سیر کے بعد شام کو نقی منزل پہنچے جہاں کرنل صاحب کو انتظار کرتے پایا۔ توقع سے زیادہ کم عمر نظر آئے۔ جمال نے بتایا تھا کہ ابھی ابھی فوج سے ریٹائر ہوئے ہیں لیکن شکل و صورت سے یوں لگتے تھے جیسے کپتانی ہی میں استعفیٰ دے دیا ہو: لب و رخسار جانانہ، اطوار عاشقانہ اور گفتار فاسقانہ۔ ہم سے بغلیں ہوئے تو ہمارے گلے پر دونوں طرف دو دو بوسے ٹاپ کر دیئے۔ پوچھا:

”کیا ایک ایک کافی نہیں؟“

بولے: ”دو تمہارے لئے ہیں اور دو کشور عزیز پاکستان کے لئے۔“

پتہ چلا کہ کچھ عرصہ قبل کشور عزیز پاکستان کے مہمان رہ چکے تھے۔ اور اب تک اپنے لب و دہن میں پاکستانی تواضع کا ذائقہ محسوس کرتے تھے۔ چنانچہ اب پاکستانیوں کو دیکھ کر ان کا جوش ممنونیت لب و دہن کے رستے ہی اٹھ آتا تھا۔۔۔۔۔ ویسے بھی ایران میں جملہ جذبات شوق بوسے کی راہ ہی اظہار پاتے ہیں خواہ مقابلے میں کربال



سنگھ ہی کیوں نہ ہو۔۔۔۔۔ چنانچہ واضح تھا کہ نقی چار بوسوں کے بعد بھی کسی قدر تشنگی محسوس کر رہے ہیں اور چوکنا رہنے کا مقام ہے۔

صحن میں چند خالی کرسیاں رکھی تھیں۔ جمال نے پوچھا:

”تو کیا ابھی تک دوسرے دوست نہیں آئے؟“

نقی بولا: ”اندر بیٹھے ہیں۔ آئے۔“

ڈرائنگ روم میں گئے تو صوفے خالی پڑے تھے۔ بیٹھنے لگے تو نقی بولے:

”اور اندر آئے۔“

اور اگلا دروازہ کھلا تو اس تکلف سے گویا بتکدے کا در کھلا۔ حیرت میں ہمارے

منہ سے نکلا:

”خدایا، ہم رنگ و بو کی کون سی دنیا میں آ نکلے ہیں؟“

نقی نے مسکراتے ہوئے ہمارے بازو پر اپنا ہاتھ رکھا اور کہا:

”گھبرائیے نہیں۔ اپنا ہی گھر ہے، فقط آپ نے خاکسار کی پرائیویٹ بار میں قدم

رکھا ہے۔“

ایک کرنیل کے گھر میں پرائیویٹ بار! ایک پورا ذاتی مے کدہ! یعنی اپنے ہی خم

اور اپنی ہی صہبا، اپنے ہی سب و اور اپنے ہی جام، اپنے ہی ساتی اور اپنے ہی پیانے۔

اس عیاشی کا یقین نہیں آتا تھا۔ آخر ہم بھی کرنیل تھے لیکن جتنے نقی کی بار میں آگینے

تھے، اتنے ہمارے گھر میں آبخورے بھی نہ تھے۔ کیا ہماری کرنیلی محض کاغذی کرنیلی

تھی؟ کیا ہمیں آزاد اور خود مختار مملکت پاکستان نے کمشن نہیں دیا تھا؟ کیا وہ نمرود کی

خدائی تھی؟ اور چلو ہم تو ٹی ٹو ٹلر فقیر سہی، ہم نے پاکستان اور انگلستان میں کئی اصلی

مے نوش کرنیلوں اور جرنیلوں کے گھر بھی دیکھے تھے اور وہ سب اس تہرانی گھر کے

مقابلے میں چیل کے گھونسلے لگتے تھے۔ پھر کرنل نقی کوئی رائج الوقت کرنل بھی نہ

تھے۔ ریٹائر ہو چکے تھے اور قاعدے کی رو سے انہیں یوں لگنا چاہیے تھا جیسے وہ جا رہا

ہو کوئی شب غم گزار کے، لیکن وہ یوں لگتے تھے جیسے مستقل طور پر جملہ عروسی میں



قیام پذیر ہوں اور فقط ہوا خوری کے لئے باہر نکلے ہوں۔ ہم پوچھے بغیر نہ رہ سکے!

”کرنل صاحب، گستاخی معاف۔ ریٹائر شدہ کرنیلی میں یہ الے تلے کیسے؟“

نقی بولے: ”ہمارے ہاں پنشن تنخواہ سے قدرے زیادہ ہوتی ہے۔ لہذا یہاں

ریٹائرڈ کرنل کچھ اور زیادہ گراں بہا ہو جاتا ہے۔۔۔۔۔“ ایلیمٹری، مائی ڈیر واٹسن!

ہم خاموش ہو گئے کہ ہمارے ہاں یہ خوبی فقط ہاتھی میں پائی جاتی ہے۔ اور ہاتھی

کو بھی اس خوبی سے فائدہ اٹھانے کے لئے پہلے ذرا مرنا پڑتا ہے۔ ایرانی کرنل کو اتنا

انتہائی قدم اٹھانے کی ضرورت نہیں۔ صرف ریٹائر ہونا کافی ہے۔۔۔۔۔ اور ابھی ہم

نے سارے الے تلے بھی نہ دیکھے تھے۔ نقی کے دوست بار کے روبرو اپنے چرمی

سٹولوں پر ہماری طرف پشت کیے بیٹھے تھے۔ ہم قریب پہنچے تو ان دونوں نے اٹھے بغیر

اپنے رخ ہماری جانب موڑے۔ بار کی دھیمی روشنی میں معاً ہمیں یوں محسوس ہوا جیسے

کسی سامنے سے آنے والی کار نے اچانک ہیڈ لائٹس روشن کر دی ہوں۔ ایک مدت

تک ملنے کے بعد ہماری چندھیائی ہوئی آنکھوں کی بینائی بحال ہوئی تو درخشندہ نجوم کی

موجودگی کا احساس ہوا۔ ہم نے نقی سے پوچھا:

”آپ کی پرائیویٹ بار میں کیا یہ آپکے پرائیویٹ ستارے ہیں؟“

بولے: ”آج کی رات یوں ہی سمجھ لیں۔ اور آئیے ملے ان ستاروں سے: یہ ہے

زہرہ اور یہ ہے نجمہ۔“

اگر زہرہ واقعی زہرہ تھی تو نجمہ محض نجمہ نہ تھی، آفتاب تھی۔ ہم نے ان نجوم

سے ہاتھ ملایا تو جیسا کہ ناگزیر تھا، ایک پل میں، زمین کی کشش سے نکل کر آسمان پر

پہنچ گئے۔ اور جتنی دیر ہاتھ میں ہاتھ رہا، یوں محسوس ہوا جیسے بے وزنی کے عالم میں

خلا میں تیر رہے ہوں۔ ہم تو خیر ہاتھ چھوڑ کر جلد ہی زمین پر اتر آئے لیکن جمال ایک

مدت تک خلا نوردی کرتے رہے کہ ایک مدت تک نہ انہوں نے ہاتھ چھوڑا، نہ اس

نے چھڑایا۔ یعنی جب تک کہ نقی نے ان کے ملے ہوئے ہاتھوں پر انگلی رکھ کر یہ یاد

نہ دلایا کہ مصافحہ دوامی نہیں ہوا کرتا۔۔۔ آخر جب ہمارے قدم مضبوطی سے زمین پر



لٹک گئے تو ہم نے نظر بھر کر زہرہ اور نجمہ کو دیکھا اور ہمارے منہ سے اس قدر  
پر خضوع سبحان اللہ نکلی جیسے ہماری ٹھوڑی سے بالشت بھر ڈاڑھی بھی لٹک رہی ہو، بلکہ  
اس پر ہم نے غالباً فرضی ہاتھ بھی پھیرا۔ اتنے میں نقی کے اشارے پر زہرہ اپنی  
نشست سے اٹھی اور بار کے پیچھے جانے لگی۔ ہمیں زہرہ کا سراپا نظر آیا تو ساتھ ہی  
احمد ندیم قاسمی کا شعر بھی یاد آیا:

یاد آئے تیرے پیکر کے خطوط

اپنی کوتاہی فن یاد آئی !

اور ہمیں پیکر زہرہ دیکھ کر نہ صرف اپنی کوتاہی فن یاد آئی بلکہ درہ خیبر کی ریلوے  
لائن بھی یاد آئی گو اس کے موڑ تعداد میں کسی قدر کم ہیں۔ زہرہ کیا تھی؟ چند حسین  
داروں اور رنگین قوسوں کی پیچاں و لرزاں موج! اور زہرہ کا اپنی جگہ سے اٹھ کر بار  
کے پیچھے جانا کیا تھا؟ اس لرزاں و پیچاں موج کا بے پروا خرام! لیکن یہ سب بڑی ناکام  
تشبیہیں ہیں۔ جہاں شاعر فیل ہو گیا، ہم کیا تیر مار لیں گے۔ بہر حال یہ شاعری کا نہیں،  
شیدا ہونے کا مقام تھا۔ یعنی ایک ٹھنڈی آہ بھر کر خاموش رہنے اور زہرہ کو دیکھتے  
رہنے کا۔

زہرہ بار کے پیچھے جا کھڑی ہوئی اور پھر اس نے وہی کچھ کیا جس کے لئے مشیت  
نے اسے وضع کیا تھا: ساقی گری۔ حاضرین مجلس سے پوچھے بغیر ساقی نے اپنی پسند کے  
مشروبوں سے پانچ جام بھرے اور اس انداز سے کہ ساغر کو رنگ بادہ سے پر نور کر دیا۔  
پھر جملہ شرکائے مجلس کو۔۔۔ جو بار کے گرد کھڑے تھے۔۔۔ یکے بعد دیگرے پیش  
کیئے۔ ہماری سمت بھی زہرہ نے ایک کف بلب پیالہ بڑھایا۔ ہم جھجکے تو ساقی نے  
ہماری آنکھوں میں آنکھیں ڈال کر دیکھا۔ مے بے شک حرام ہے۔ لیکن سوال یہ تھا  
کہ چشم ساقی کا اشارہ پانے کے بعد بھی حرام تھی؟ مفتی صاحب تو وہاں تھے نہیں،  
اپنے دل سے پوچھا۔ دل نے کہا، مباح ہے۔ چنانچہ ہاتھ بڑھا کر جام تھام لیا۔ باقی  
ساتھیوں نے دل سے فتویٰ لئے بغیر ہی جام اٹھا رکھے تھے اور اس انتظار میں تھے کہ



کب ہم اپنا جام ہاتھ میں لے کر بلند کریں کہ پانچوں ساغر باہم کھٹکنا کر لبوں تک لے جائے جائیں۔ ہم نے منتظرین کی بے تابی دیکھی تو اپنا جام ان کے جاموں سے کھٹکھٹایا۔ معاً ہمارے ساتھی ایک نعرہ مستانہ بلند کرتے ہوئے پینے لگے لیکن ہم سوچ میں پڑ گئے۔ ہم نے انگریزی میسوں میں ہزار طعنوں اور تحریصوں کے باوجود مے کو منہ نہ لگایا تھا لیکن آج کی رات کے تقاضے مختلف تھے۔ برٹش میسوں میں ہمیں کسی زہرہ نے جام بھی تو پیش نہیں کیا تھا اور آج جب ساقی نے التفات کا دریا بہا دیا تو ہمارے اندر کا جگر بیدار ہوا اور پھر جیسا کہ جگر کا دستور تھا، رحمت کو باتوں باتوں میں بہلا کے پی گیا، لیکن معاً کھلا کہ رحمت کو بہلانا غیر ضروری تھا: ہمارے ساغر میں کوکا کولا ہی تھا! اتنے میں ایک چارہ سالہ لڑکا گلے میں واٹن لٹکائے اور ایک دلاویز دھن بجاتے ہوئے کمرے میں داخل ہوا۔ نجمہ کے پاس آیا اور واٹن کو بجاتے بجاتے جھک کر اسے سلام کیا۔ جواب میں نجمہ نے ایک لمحہ کے لئے واٹن کے تاروں کے ساتھ اپنے دل اور گلے کے تار ملائے، پھر ذرا گنگنائی اور آخر میں ایک دلربا سی لے میں نغمہ پیرا ہوئی:

باز بہ سرمہ تاب وہ چشم کرشمہ زائے را

ذوق جنوں دو چند کن شوق غزل سرائے را

ہم مطلع سے ہی پہچان گئے کہ غزل اقبال کی ہے۔ اور ہمارے میزبانوں کی طرف سے خاص تحفے کے طور پر پیش کی جا رہی ہے۔ اقبال کا کلام اور نجمہ کی آواز، ہم پر دوہری مستی چھانے لگی اور جب نجمہ نے یہ شعر دہرایا:

بزم بہ باغ و راغ کش زخمہ بہ تار چنگ زن

بادہ بخور، غزل سرا، بند کشا قبائے را

تو جملہ حاضرین نہ صرف شریک غزل سرائی ہو گئے بلکہ شریک بند کشائی بھی ہو گئے۔۔۔۔۔ الغرض غزل کے ختم ہونے تک حال و قال کی کوئی ایسی کیفیت نہ تھی جو اہل مجلس پر نہ گزری ہو۔ وہ ابتدائے سفر کی آرزو کہ ہمارے سفر کی انتہا کسی ترک



شیرازی کے اس دل نشیں کلمے پر ہو کہ ”بوہے وچ تاں کھلی آں مت ماہیا آنکھیں“۔  
 ضرورت سے بڑھ کر پوری ہو چکی تھی۔ ترک شیرازی نے گلی کی بجائے حریم ناز میں  
 باریابی بخشی تھی اور اس طرح علاقائی تعاون کو علاقائی وصال کی حد تک فروغ دے دیا  
 تھا۔ غزل کے خاتمے پر نقی نے مغنیہ اور وائلن نواز کو مشروب خاص کے دو جام بطور  
 انعام پیش کیے۔ وائلن نواز لونڈے نے اپنا جام نجمہ کے جام سے کھنکھنایا اور ایک ہی  
 سانس میں پی کر دوسرے کی امید پر پھر وائلن بجانے لگا۔ لڑکے کو دیکھ کر ہم حیران ہو  
 رہے تھے۔ اس چھوٹی عمر میں مے و نغمہ کا یہ لپکا؟ ہم نے نقی سے پوچھا:

”یہ لڑکا کون ہے؟“

نقی بولا: ”ایں حسن است۔ پسر خود من است۔ خیلے سعادت مند است۔“

”پسر؟“ میں نے حیران ہو کر دل میں کہا۔ پھر پسر سے آنکھ بچا کر پدر سے کہا:

”کرنل صاحب۔ اس محفل میں حسن کو شریک نہ کرتے تو بہتر نہ ہوتا؟“

بولے: ”نہ۔ نہ۔ نہ۔ باہر جاتا تو کوئی بری بات سیکھ کر آتا۔“

چنانچہ حسن کے ساتھ ہم نے بھی اچھی اچھی باتیں سیکھنا شروع کیں۔ جب  
 آخری سبق پر پہنچے تو حسن گریجوایٹ ہو چکے تھے اور ہم بھی اچھے خاصے منشی فاضل  
 ہونے کو تھے۔ مگر اب رات ڈھلنے لگی تھی اور سحر کے آثار پیدا ہو رہے تھے یعنی  
 رخصت کا وقت قریب تھا۔۔۔۔۔ ایرانی اپنے مہمان کو رخصت بھی بوسوں کے ساتھ  
 کرتے ہیں۔ اب پورے چھ نفر ایک دوسرے کو دو بوسے فی رخسار فی سیکنڈ کے حساب  
 سے الوداع کہہ رہے تھے۔ ہماری ریاضی کمزور ہے مگر غالباً بوسوں کی مجموعی تعداد کوئی  
 ایک سو بیس بنتی تھی۔ قصہ مختصر بوسوں کے نزول کا یہ عالم تھا گویا ڈاک خانے میں  
 مہریں لگ رہی ہوں۔

سوہنی دھرتی

اگلی صبح پی آئی اے کا بوننگ ہمیں تہران سے اڑا کر کراچی لا رہا تھا۔ مسافر کو



سفر میں نشیب و فراز سے دوچار ہونا لازم ہے لیکن جیسا کہ شروع میں کہیں کہا ہے، ہمارے تمام تر نشیب ہمیں پاکستان ہی میں پیش آ گئے تھے اور بیرون پاکستان ہم نے فرازوں کے سوا کچھ دیکھا ہی نہ تھا لیکن آج نشیبوں والی سرزمین کو لوٹتے ہوئے ہمارا دل وہ فرحت محسوس کر رہا تھا جو لندن، پیرس اور تہران کے جملہ فراز پیدا نہ کر سکے تھے۔۔۔۔۔ وطن سے ٹوٹ کر پیار پر دیس ہی میں آتا ہے۔۔۔ سو، ایک عالم شوق میں اڑتے رہے، اڑتے رہے تا آنکہ وہ لمحہ آیا جب ارض پاکستان پر ہماری پہلی نگاہ پڑی اور بے اختیار ہمارے منہ سے اسی مفہوم کی دعا نکلی جسے بعد میں شاعر نے الفاظ اور معنی نے آواز بخش کر پاکستانی دلوں کی دھڑکن بنا دیا:

سوہنی دھرتی اللہ رکھے قدم قدم آباد تجھے



1- PAINTING THE TOWN RED-1 معنی رنگ رلیاں منانا۔

2- اسی نام کی فلم میں ایک طوائف کا کردار جسے شرلی میکین نے ادا کیا۔

3- 1971-72ء کے ٹی وی ڈرامہ سیریز الف نون کے دو کردار: الن پتلے سے اور ننھا خوب موٹا۔

4- ہمارے خوش پوش اور خوش طبع دوست کرنل حمید ابراہیم، سابق پرنسپل لارنس کالج گھوڑا گلی۔

5- SALESMANSHIP مال فروشی۔

6- امریکی بڑی کاروں کے لئے SEDAN کا لفظ استعمال کرتے ہیں۔

7- IT IS A SMALL WORLD یہ انگریزی کا محاذہ اس موقع پر بولا جاتا ہے جب کوئی آشنا صورت

کسی غیر متوقع جگہ پر مل جائے۔

8- معنی چلنا۔

9- پنڈی کی ایک شخصیت۔

10- مولانا نے یہ شعر اپنی محبوبہ کے متعلق نہیں بلکہ ایک اور ضمن میں کہا تھا۔

11- احمد فراز کی غزل کو مہدی حسن نے ایک درد انگیز لے میں گایا ہے۔

12- میرا محبوب چل دیا اور میں گھر کی چارپائیاں ٹٹولتی پھرتی ہوں۔

13- تم میری کن کن نعمتوں کو جھٹلاؤ گے۔۔۔ سورہ رحمن

14- یہ انداز بیان مستنصر حسین تارڑ سے لیا ہے۔

15- اسے محصورہ کہتے ہیں تاکہ سلاطین پر حالت نماز میں دشمن حملہ نہ کر سکے۔

16- BLONDE ہلکے بھورے رنگ کے بالوں والی عورت۔

17- ایک معروف انگریزی فقرہ: GENTLEMEN PREFER BLONDES

18- پنجابی لفظ ہے۔ وہ تھوڑی سی مقدار جو دکاندار گاہک کو خریدے ہوئے مال کے ساتھ مفت دیتا ہے۔

19- محترم ڈاکٹر عبدالحمید عرفانی کی تالیف۔

20- مینجر صاحب، مجھے ایک سنگل کمرہ چاہیے۔

21- تو پھریوں کیوں نہیں کہتے۔

22- چھڑا پنجابی میں اس مرد کو کہتے ہیں جس کی بیوی نہ ہو۔



23- یہ ایک سال بعد کی بات ہے کہ جمالی مجھے راولپنڈی میں ملنے آئے تو ساتھ اپنی حسین و جمیل دلہن کو بھی لائے۔ تعارف پر معلوم ہوا کہ آپ سوئٹزرلینڈ کی رہنے والی ہیں۔ فارسی بولتی ہیں اور پاکستانی طرز زندگی کی دلدادہ ہیں۔ نام VERA تھا لیکن جمال کہنے لگا تمہارے لئے جمیلہ ہے! (مصنف)

24- ارے تو تو محمد خان ہے۔ پیارے کس طرف سے؟

25- ایک بار اور بوجھو۔

26- چھوڑیا۔ تمہیں سارے چغندیا ہیں اور اپنے ہمسائے کو بھول گئے میں کرپال ہوں۔

27- ایک ٹانگ پر کودنے کا کھیل۔

28- سید ضمیر جعفری کی مشہور نظم قوالی سے۔ پورا بند یوں ہے۔

اک دوہے کی ”دوئی“ سو بار دہرائی گئی  
لے کبھی چھوڑی، کبھی پکڑی، کبھی کھائی گئی  
فارسی پنجاب کے کھیتوں میں دوڑائی گئی  
شیخ سعدی کی غزل درگا میں درگائی گئی  
سوہنی جس موج میں ڈوبی وہ جوئے شیر تھی  
محمل لیلیٰ کو الٹایا تو اندر ہیر تھی

29- PIONEER کسی بڑے کام کی پہل کرنے والا یا والی۔

30- کل رات تمہارے خیال میں سو گئی۔ اور یقین جانو کہ صبح تک تمہاری تصویر میری آنکھوں میں رہی۔

31- روحی تمہاری مہربانی کا شکریہ، آج رات میں بھی تمہارا خیال کرتے کرتے سوؤں گا۔ اب ذرا بل لاؤ۔

32- مے خانہ۔

33- شراب سے اجتناب کرنے والا۔

34- یہ حسن ہے۔ میرا اپنا بیٹا۔ بڑا سعادت مند بچہ ہے۔

35- 1973ء کا مقبول عام نغمہ۔